

इकाई -1 पूरक चिकित्सा का उद्भव एवं विकास

- 1.1 प्रस्तावना
- 1.2 उद्देश्य
- 1.3 पूरक चिकित्सा पद्धति का उद्भव एवं विकास
- 1.4 विभिन्न पूरक चिकित्सा पद्धतियों का इतिहास
 - 1.4.1 रेकी चिकित्सा का इतिहास
 - 1.4.2 एक्यूप्रेशर चिकित्सा का इतिहास
- 1.5 सारांश
- 1.6 शब्दावली
- 1.7 अभ्यास प्रश्नों के उत्तर
- 1.8 सन्दर्भ ग्रन्थ सूची
- 1.9 सहायक उपयोगी पाठ्य सामग्री
- 1.10 निबंधात्मक प्रश्न

1.1 प्रस्तावना

प्रिय विद्यार्थियों, हम सभी इस बात से सुपरिचित हैं कि रोग होने पर उपचार की आवश्यकता होती है और प्रत्येक व्यक्ति अपने अनुभव एवं विश्वास के आधार पर भिन्न-भिन्न चिकित्सा पद्धतियों को अपनाता है। जितने प्रकार के रोग हैं, उनके अनुसार उनके उपचार हेतु असंख्य उपचार विधियाँ भी हैं। विभिन्न चिकित्सा पद्धतियों की विधियों में भिन्नता होने के बावजूद सभी का ध्येय यही है— **प्राणी मात्र का कल्याण तथा सेवा।**

प्रिय पाठकों, प्रस्तुत इकाई में हमारे अध्ययन का विषय है— **“पूरक चिकित्सा पद्धति का उद्भव एवं विकास”**। इस चिकित्सा पद्धति के इतिहास पर नजर डालने से पहले आपको इस तथ्य से अवगत करा देना अतिआवश्यक है कि पूरक चिकित्सा पद्धति स्वयं में किसी एक चिकित्सा पद्धति का नाम नहीं है, वरन आधुनिक चिकित्सा पद्धति के अतिरिक्त जितनी भी उपचार पद्धतियाँ हैं, वे सभी पूरक चिकित्सा पद्धति के अन्तर्गत आती हैं, जिनका विस्तृत अध्ययन आप अगली इकाइयों में करेंगे।

पाठकों, आपके मन में सहज ही इस बात को जानने की जिज्ञासा उत्पन्न हो रही होगी कि इन भिन्न-भिन्न पूरक चिकित्सा पद्धतियों का उद्भव किस प्रकार हुआ और कैसे ये प्रचलन में आयी ?

तो आइये, आपकी इन्हीं जिज्ञासाओं के समाधान के लिये हम अध्ययन करते हैं, पूरक चिकित्सा पद्धति के उद्भव एवं विकास के विषय में।

1.2 उद्देश्य

जिज्ञासु विद्यार्थियों, प्रस्तुत इकाई का अध्ययन करने के उपरान्त आप—

1. पूरक चिकित्सा पद्धति के इतिहास का विश्लेषण कर सकेंगे।
2. रेकी चिकित्सा के इतिहास को स्पष्ट कर सकेंगे।
3. एक्यूप्रेशर चिकित्सा के उद्भव का वर्णन कर सकेंगे।

1.3 पूरक चिकित्सा पद्धति का उद्भव एवं विकास

प्रिय विद्यार्थियों, इस संसार में प्रत्येक प्राणी सुखी एवं स्वस्थ जीवन जीना चाहता है। कोई भी रोगों से ग्रस्त नहीं रहना चाहता, किन्तु आज ऐसा एक भी व्यक्ति खोजना मुश्किल है, जो पूरी तरह स्वस्थ हो। प्रत्येक प्राणी किसी न किसी विकार से ग्रस्त है। चाहे ये विकार शारीरिक हो या मानसिक हो अथवा भावनात्मक हो। पाठकों क्या आपने कभी सोचा है कि आखिर प्राणी रोगग्रस्त होता क्यों है? यदि हम रोग के कारणों पर दृष्टि डालें तो इसके मूल में प्रधान रूप से दो कारण हैं— (1) मनुष्य की जीवन शैली का व्यवस्थित न होना (2) और दूसरा प्रधान कारण यह है कि कुछ परिस्थितियों पर मनुष्य का स्वयं का नियंत्रण नहीं होता है। जैसे — प्रदूषण, संक्रमण, उम्र के साथ होने वाली समस्याएँ, जन्मजात रोग, आनुवांशिक रोग इत्यादि। इन दोनों ही कारणों से प्रत्येक प्राणी प्रायः रोगग्रस्त रहता है।

इस प्रकार इतना तो आप समझ गये होंगे कि जब तक जीवन है, तब तक किसी न किसी रूप में रोगों का सामना भी करना होगा। यह प्रक्रिया कोई नयी नहीं है, वरन मानव-सभ्यता के प्रारम्भ के साथ ही यह प्रक्रिया निरन्तर जारी है। अतः रोगों के निदान एवं उनके निराकरण के लिये पुरातनकाल से ही अनेक चिकित्सा पद्धतियों का प्रयोग किया जाता रहा है और इस क्षेत्र में शोध-अनुसंधान निरन्तर जारी हैं।

इस प्रकार स्पष्ट है कि विभिन्न चिकित्सा पद्धतियों का उद्भव और विकास मानव सभ्यता के विकास के समानान्तर हो रहा है। जैसे-जैसे मानव सभ्यता का विकास होता गया, वैसे-वैसे उपचार विधियाँ भी विकसित होती गयीं।

अतः स्पष्ट है कि पूरक चिकित्सा पद्धतियों का इतिहास अत्यन्त प्राचीन है। जैसा कि आपको ज्ञात है कि पूरक चिकित्सा में उपचार की अनेक विधियाँ शामिल हैं। जैसे प्रत्येक चिकित्सा पद्धति की अपनी कुछ मूल मान्यताएँ और सिद्धान्त हैं, वैसे ही इनका अपना अलग-अलग इतिहास भी है।

उदाहरण के तौर पर यदि हम योग चिकित्सा की बात करें तो यह पद्धति उतनी ही प्राचीन है, जितने हमारे वेद, क्योंकि वेदों में स्पष्ट रूप से योग विद्या का उल्लेख मिलता है। इसी प्रकार यदि हम ध्वनि या संगीत चिकित्सा को लें तो इसके मूल सूत्र हमें सामवेद में मिलते हैं। पाठकों, कुछ पूरक चिकित्सा पद्धतियाँ ऐसी भी हैं, जिनको विकसित करने का श्रेय पाश्चात्य देशों को है। जैसे — पिरामिड चिकित्सा। यह चिकित्सा पद्धति मिस्र की देन है, जो वर्तमान समय में अत्यन्त लोकप्रिय हो रही है। ऐसी मान्यता है कि पिरामिड के अन्दर मृत शरीर को रखने की पद्धति का विकास ईसा के लगभग 3500 वर्ष पूर्व ही हो गया था अर्थात् यह चिकित्सा पद्धति भी अत्यन्त प्राचीन है।

कहने का तात्पर्य यह है कि पूरक चिकित्सा पद्धतियों का इतिहास अत्यन्त प्राचीन है और प्रत्येक चिकित्सा पद्धति के उद्भव और विकास की अपनी प्रक्रिया है।

1.4 विभिन्न पूरक चिकित्सा पद्धतियों का इतिहास .

प्रिय विद्यार्थियों, इतना तो आप जान गये हैं कि पूरक चिकित्सा पद्धतियाँ असंख्य हैं। अतः सभी चिकित्सा पद्धतियों के इतिहास का विवेचन करना संभव नहीं है। इसलिये प्रस्तुत इकाई में केवल कुछ चिकित्सा पद्धतियों के उद्भव पर प्रकाश डाला जा रहा है।

आइये, सबसे पहले हम अध्ययन करते हैं— रेकी चिकित्सा के उद्भव एवं विकास के विषय में।

1.4.1 रेकी चिकित्सा का इतिहास

प्रिय पाठकों, आपकी जानकारी के लिये बता दें कि रेकी चिकित्सा को पुनर्जीवित करने का श्रेय जापान के डॉ० मेकाओ उशुई को है, जिन्होंने 19वीं शताब्दी के मध्य में इस चिकित्सा को नवजीवन प्रदान किया। डॉ० उशुई ने कैसे रेकी का पुनरुत्थान किया इससे संबंधित एक घटना है, जिसका विवरण निम्नानुसार है—

डॉ० उशुई जापान में इसाई कालेज में डीन के पद पर कार्यरत थे। एक दिन एक विद्यार्थी ने उनसे प्रश्न कि जिस प्रकार ईसा मसीह किसी रोगी को स्पर्श मात्र से रोगमुक्त कर देते थे, वर्तमान समय में ऐसा क्यों नहीं होता है? उनके द्वारा उपयोग में ली गई उपचार की तकनीकों को प्रयोग आज हम कर पाने में असमर्थ क्यों है? क्या आप (डॉ० उशुई) वैसा करने में सक्षम है? डॉ० उशुई के अन्तर्मन को यह छू गई। वे उस समय विद्यार्थी के उस प्रश्न का कोई जवाब नहीं दे सके। इसलिये जापान के नियम के अनुसार उन्होंने अपने पद से त्यागपत्र दे दिया और यह संकल्प किया जब तक वे उस विद्यार्थी द्वारा पूछे गये प्रश्न का सटीक उत्तर प्राप्त नहीं कर लेंगे तब तक इसाई मत के गहन अध्ययन में लगे रहेंगे। डॉ० उशुई अपनी इस अनुसंधान यात्रा में अमेरिका के शिकागो शहर में पहुँचे और वहा पर उन्होंने आत्मविद्या में डॉक्ट्रेट की उपाधि ग्रहण की। डॉ० उशुई ने अनेक इसाई एवं चीनी धर्मग्रन्थों का अध्ययन किया किन्तु फिर भी उन्हें अपने प्रश्न का संतोषजनक उत्तर नहीं मिला, किन्तु इससे डॉ० उशुई निराश नहीं हुये, वरन इसके बाद वे उत्तर भारत आये और उन्होंने संस्कृत ग्रन्थों का अध्ययन किया। इन संस्कृत ग्रन्थों में उन्हें कुछ संकेत प्राप्त हुये इसके बाद वे पुनः जापान आ गये और उन्होंने बौद्ध ग्रन्थ के सूत्रों में संस्कृत के प्रतीकों एवं सूत्रों की खोज करना प्रारम्भ किया। इन सूत्रों में उन्हें अपने प्रश्नों के समाधान नजर आ रहे थे। इस दौरान डॉ० उशुई जापान के क्योटो के मठ में रह रहे थे। बौद्ध भिक्षु से वार्तालाप करने के बाद वे अपने शहर से 16 मील की दूरी पर स्थित **कुरीयामा नामक पहाड़ी** पर चले गये और यहाँ **21 दिनों** तक इन्होंने एकान्त में कठोर तपस्या की। इस साधना का उद्देश्य ब्रह्माण्डीय उर्जा के साथ सम्पर्क स्थापित करना था। डॉ० उशुई ने सूत्रों एवं प्रतीकों के रहस्य का पता करने के लिये संस्कृत के प्रतीकों एवं सूत्रों को लिख भी रखा था। 21 दिनों का उपवास रखकर डॉ० उशुई अपनी कठोर तपसाधना में लीन हो गये और वे सतत उन संस्कृत मंत्रों का जप भी करते रहे। डॉ० उशुई ने पर्वत की चोटी पर पहुँचने के बाद अपने पास छोटे – छोटे 21 पत्थर के टुकड़ों को रखा। प्रिय पाठकों, आपके मन में जिज्ञासा उत्पन्न हो रही होगी कि इन पत्थर के टुकड़ों को रखने के पीछे क्या उद्देश्य था? इसका प्रयोजन यह था कि जैसे – जैसे साधना का एक दिन पूरा हो जाता था वैसे – वैसे डॉ० उशुई एक-एक पत्थर फेंक देते थे। साधना के 20 दिन बीत गये और 21 वें दिन की सुबह तक डॉ० उशुई को अपनी साधना का अपेक्षित परिणाम नहीं मिला किन्तु अभी सूरज पूरी तरह नहीं निकला था और रात्रि का अंधेरा था। इसी समय डॉ० उशुई को एक तीव्र प्रकाश पुंज अत्यन्त तीव्रगति से अपनी ओर आता हुआ दिखायी दिया और उन्होंने भागने का प्रयास किया किन्तु किसी कारणवश वे रुक गये। पाठकों, आपको बता दें कि जैसे-जैसे यह प्रकाश पुंज डॉ० उशुई की ओर बढ़ रहा था, वैसे-वैसे उसका आकार और अधिक बढ़ता ही जा रहा था और अन्ततः वह प्रकाश समूह डॉ० उशुई के माथे के मध्य में (भ्रूमध्य या आज्ञाचक्र का स्थान) टकराया। यह प्रकाश पुंज त्रिनेत्र चक्र था। प्रकाश पुंज के टकराने से डॉ० उशुई को ऐसा लगा कि अब तो मौत की घड़ी आ गई है और इसके बाद अचानक एक तेज विस्फोट के साथ उन्हें आकाश में नीले, गुलाबी इत्यादि अनेक रंगों वाले चमकीले तारे दिखायी दिये और अत्यन्त बड़े आकार में उन्हें श्वेत

प्रकाश दिखाई दिया और देखते ही देखते उनकी दृष्टि के समक्ष एक चमकीला स्वर्णिम प्रतीक आकार लेने लगा, जो संस्कृत ग्रन्थ में दिया गया था और अपनी साधना के समय जिसका वे नियमित जप करते थे। उस प्रतीक को देखकर डॉ० उशुई ने अत्यन्त धीमे स्वर में कहा— “हाँ, मुझे याद है” इसके बाद वे बेहोश हो गये। यही से उन्हें ब्रह्माण्डीय प्राण उर्जा के उपयोग की विधि का ज्ञान प्राप्त हुआ, जिसे **रेकी** का नाम दिया गया।

तो जिज्ञासु पाठकों, अब आप जान गये होंगे कि रेकी विद्या का जन्म किस प्रकार हुआ।

पाठकों, जब डॉ० उशुई होश में आये तो सूर्योदय हो चुका था। आप को यह जानकर आश्चर्य हो सकता है कि 21 दिनों के उपवास के बाद भी डॉ० उशुई अपने भीतर किसी प्रकार की कमजोरी महसूस नहीं कर रहे थे, वरन उन्हें स्वयं के भीतर पहले से कहीं अधिक उर्जा एवं स्फूर्ति का अहसास हो रहा था।

साधना पूरी करने के बाद डॉ० उशुई जब पहाड़ी से नीचे उतर रहे थे तो उनके पैर के अंगूठे में चोट लग गई और रक्त बहने लगा। इसलिये उन्होंने अपनी हथेली से अंगूठे को ढक दिया और जैसे ही उन्होंने हथेली रखी खून बहना एकदम से रुक गया और दर्द भी दूर हो गया। यह देखकर डॉ० उशुई को अत्यन्त आश्चर्य और खुशी हुयी। वे यह अनुभव कर चुके थे कि यह उसी विश्वव्यापी प्राण उर्जा का प्रभाव है। यह रेकी का **पहला उपचारात्मक प्रयोग था।**

लम्बे समय तक उपवास के कारण डॉ० उशुई को कड़ी भूख लगी थी, इसलिये वे भोजन हेतु एक धर्मशाला में गये। धर्मशाला के मालिक ने डॉ० उशुई की वेशभूषा को देखकर यह अनुमान लगा लिया कि इन्होंने लम्बे समय तक उपवास किया है। अतः उन्होंने उपवास के बाद हल्का नाश्ता लेने की सलाह दी किन्तु डॉ० उशुई ने भरपेट भोजन किया और इससे उन्हें किसी प्रकार की परेशानी नहीं हुयी। पाठको, यह सब प्रचण्ड जीवनीशक्ति का ही कमाल था। इस प्रकार वह रेकी का दूसरा चमत्कारिक प्रभाव था।

प्रिय विद्यार्थियों, रेकी का तीसरा प्रयोग धर्मशाला के मालिक की पौत्री पर किया गया। उसके दांतों में लम्बे समय से दर्द एवं सूजन थी। जैसे ही डॉ० उशुई ने उसके गाल को स्पर्श किया, वैसे ही दर्द के साथ सूजन भी दूर हो गयी। यह रेकी की तीसरी उपचार प्रक्रिया थी।

पाठकों, इसके बाद जब डॉ० उशुई अपने मठ में वापस आये तो उनका मित्र जो बौद्ध भिक्षुक था, वह गठिया रोग से पीड़ित था, डॉ० उशुई ने उसके पास बैठकर अपने दोनों हाथ अपने मित्र के शरीर पर रख दिये। ऐसा करने पर उनके मित्र को अत्यन्त आराम महसूस हुआ और कुछ ही समय में वह स्वस्थ हो गया। इस प्रकार डॉ० उशुई निरन्तर इस रेकी का प्रयोग करके असंख्य लोगों को ठीक करते गये।

इसके उपरान्त डॉ० उशुई क्योटो शहर के स्लम क्षेत्र के भिक्षुगृह में गये और उन्होंने भिखारियों की सेवा करने का निर्णय लिया। उस भिक्षुगृह में सात दिन तक रहकर उन्होंने उनके रोगों का उपचार किया। उपचार के दौरान डॉ० उशुई ने देखा कि यही जाने-पहचाने लोग बार-बार उनके पास क्यों आते हैं? कारण पूछने पर उन्हें भिखारियों ने जवाब दिया कि गृहस्थ आश्रम में रहकर जीवन व्यतीत करने से कहीं अधिक अच्छा भीख माँगना है।

यह बात सुनकर डॉ० उशुई को अत्यन्त दुःख हुआ और उन्हें लगा कि रेकी के कुछ नियम एवं सिद्धान्त बनाना भी अनिवार्य है। अतः उन्होंने रेकी के नियमों एवं प्रयोगों को विधिवत – विकसित किया।

प्रिय विद्यार्थियों, इसके बाद जब डॉ० उशुई भिक्षुगृह से क्योटो वापस आ गये और एक दिन एक बहुत बड़ी मशाल जलाकर गली के अन्दर खड़े हो गये। पाठकों, आप जानना चाह रहे होंगे कि डॉ० उशुई ने ऐसा क्यों किया होगा? आपके समान ही यह जिज्ञासा राहगीरों को भी हुयी और उन्होंने डॉ० उशुई से जब इसका कारण पूछा तो उन्होंने कहा कि **“मुझे ऐसे लोगों की खोज है, जो वास्तव में सत्य का प्रकाश प्राप्त करना चाहते हैं।”** उनके कहने का आशय था कि जो वास्तव में उस विश्वव्यापी प्राण उर्जा से अपना सम्पर्क स्थापित करना चाहते हैं, ऐसे लोग मुझे चाहिये। इस प्रकार डॉ० उशुई ने रेकी के प्रचार के लिये अपना सर्वस्व समर्पित कर दिया और इसे विश्वव्यापी बनाया और अपने शिष्यों को इसका विधिवत प्रशिक्षण भी प्रदान किया।

कुछ समय पश्चात डॉ० उशुई ने देह का त्याग कर दिया। उनकी पार्थिव देह को क्योटो के मंदिर में दफन किया गया। पाठकों, आपकी जानकारी के लिये बता दें कि उनकी कब्र पर जो पत्थर लगे हुये हैं, उन पर डॉ० उशुई की सम्पूर्ण जीवन गाथा को खोदा गया है। डॉ० उशुई कितने अधिक सम्मानित एवं प्रसिद्ध हो चुके थे, इस बात का अनुमान इसी से लगाया जा सकता है कि स्वयं जापान के सम्राट ने उनकी कब्र पर जाकर अपने श्रद्धासुमन अर्पित किये थे।

प्रिय पाठकों, डॉ० उशुई के शरीर छोड़ने के बाद **डॉ० हयाशी** जो उनके नजदीकी सहयोगी थे, वे उत्तराधिकारी बने। इस प्रकार वे दूसरे रेकी ग्रैंड मास्टर कहलाये। **डॉ० हयाशी** सन् 1940 तक टोकियो में सुचारु रूप से रेकी क्लिनिक का संचालन करते रहे, जहाँ पर सामान्य रोगों के साथ-साथ गंभीर रोगों का इलाज भी किया जाता था। जब कोई व्यक्ति गंभीर रोग से ग्रसित होता था तो दिन-रात रेकी द्वारा उसका इलाज होता था किन्तु धीरे-धीरे द्वितीय विश्वयुद्ध के प्रभाव के कारण एवं 10 मई 1941 में **डॉ० हयाशी की मृत्यु** के कारण इस क्षेत्र में आगे विकास की प्रक्रिया थम सी गई।

पाठकों, **डॉ० हयाशी** की मृत्यु के उपरान्त **श्रीमती हवाशो** उनकी उत्तराधिकारिणी बनी जिनका जन्म सन् 1900 में **हवाई द्वीप** पर हुआ था। इनके माता-पिता जापान के थे, लेकिन फिर भी उन्हें अमेरिका की नागरिकता प्राप्त थी। श्रीमती टकाटा विधवा थी एवं दो बच्चों की माँ भी। साथ ही वह अनेक गंभीर रोगों से पीड़ित थी। बीमारी के दौरान श्रीमती टकाटा को आन्तरिक प्रेरणा मिली कि उन्हें जापान में अपना उपचार कराना चाहिये।

इसी अन्तः प्रेरणा से प्रेरित होकर वे जापान पहुँची। उपचार के दौरान जब वह ऑपरेशन के लिये टेबल पर लेटी हुयी थी तो उन्होंने महसूस किया कि एकमात्र ऑपरेशन ही रोग का इलाज नहीं है। इसलिये उनका ऑपरेशन करवाना उतना आवश्यक नहीं है। इसलिये उन्होंने ऑपरेशन के अतिरिक्त अन्य चिकित्सा पद्धतियों के बारे में डॉक्टर से विचार-विमर्श किया। डॉक्टर ने उन्हें **डॉ० हयाशी** के रेकी क्लिनिक के बारे में बताया और उपचार के लिये वहाँ जाने का सुझाव दिया। श्रीमती **टकाटा** रेकी क्लिनिक पहुँची, जहाँ पर दो रेकी चिकित्सक प्रतिदिन उनका रेकी द्वारा इलाज करते थे। नियमित रेकी चिकित्सा के द्वारा वे कुछ महीने में पूरी तरह स्वस्थ हो गईं।

पाठकों, **श्रीमती टकाटा जापान में डॉ० हयाशी** की लगभग 1 वर्ष तक शिष्या रही। इसके बाद वह पुनः अपने बच्चों के साथ हवाई द्वीप वापस आ गईं। सन् 1938 में **डॉ० हयाशी**

हवाई द्वीप आये और उन्होंने श्रीमती टकाटा को रेकी मास्टर घोषित कर दिया। श्रीमती टकाटा ने हवाई में रहकर अनेक लोगों का रेकी विधि के माध्यम से इलाज किया। जब श्रीमती टकाटा अपनी उम्र के सातवें दशक में थी, तब उन्होंने रेकी मास्टर बनाना प्रारम्भ कर दिया था। 11 दिसम्बर सन् 1980 में श्रीमती टकाटा की भी मृत्यु हो गई। श्रीमती टकाटा के पीछे कनाडा तथा अमेरिका में कुल मिलाकर 22 रेकी ग्रेड मास्टर थे। प्रिय विद्यार्थियों, आज पूरे विश्व में लगभग 4 हजार रेकी मास्टर हैं, जो रेकी के माध्यम से लोगों का उपचार करके इस विद्या के प्रचार-प्रसार में अपना योगदान दे रहे हैं।

इस प्रकार पाठकों, उपर्युक्त विवेचन के आधार पर आप समझ गये होंगे कि, किस प्रकार रेकी विद्या का जन्म एवं विकास हुआ।

अभ्यासार्थ प्रश्न

खण्ड – क (सत्य/असत्य)

1. रेकी विद्या को पुनर्जीवित करने का श्रेय डॉ० हयाशी को है। (सत्य/असत्य)
2. डॉ० उशुई ने 21 दिनों तक कठिन तपस्या की थी। (सत्य/असत्य)
3. डॉ० हयाशी की मृत्यु सन् 1980 में हुयी थी। (सत्य/असत्य)
4. डॉ० उशुई तपस्या के लिये कुरीचामा पर्वत पर गये थे। (सत्य/असत्य)
5. डॉ० उशुई के बाद श्रीमती टकाटा उनकी उत्तराधिकारिणी बनी। (सत्य/असत्य)

अभ्यासार्थ प्रश्न

खण्ड – ख

(वस्तुनिष्ठ प्रश्न)

1. डॉ० उशुई का संबन्ध है—
(अ) अमेरिका से (ब) लन्दन से
(स) जापान से (द) चीन से
2. डॉ० उशुई नेदिनों तक तपस्या की —
(अ) 20 दिनों तक (ब) 31 दिनों तक
(स) 15 दिनों तक (द) इनमें से कोई नहीं
3. श्रीमती हवाचों टकाटा का जन्म हुआ था —
(अ) जापान में (ब) हवाई द्वीप में
(स) भारत में (द) इनमें से कोई नहीं

1.4.2 एक्यूप्रेशर चिकित्सा का इतिहास — पाठकों, रेकी के समान ही पूरक चिकित्सा पद्धतियों में “एक्यूप्रेशर चिकित्सा” का भी अत्यन्त महत्वपूर्ण स्थान है। वास्तव में यदि देखा जाये तो मनुष्य ने सबसे पहले अपना उपचार एक्यूप्रेशर पद्धति से ही करना सीखा है। हालांकि इस पद्धति का नामकरण कालान्तर में हुआ।

“एक्यूप्रेशर” में ‘एक्यू’ (Acu) शब्द का अर्थ है— ‘तीक्ष्ण’ और प्रेशर (Pressure) का अर्थ है —‘दबाव’। इस प्रकार स्पष्ट है कि शरीर में विद्यमान निश्चित बिन्दुओं पर दबाव डालकर उपचार की पद्धति को एक्यूप्रेशर कहते हैं।

एक्यूप्रेशर चिकित्सा पद्धति का इतिहास अत्यन्त प्राचीन है। इस पद्धति के उद्भव एवं विकास को लेकर विद्वानों में दो मत प्रचलित हैं, एक भारतीय मत और दूसरा चीनी विद्वानों का मत। भारतीय मतानुसार एक्यूप्रेशर चिकित्सा पद्धति का उद्भव भारत में लगभग 5000 वर्ष पूर्व हो गया था, जबकि इसके विपरीत चीनी विद्वानों की धारणा यह कि यह

पद्धति चीन की देन है, क्योंकि लगभग 6000 वर्ष पूर्व इस चिकित्सा पद्धति की शुरुआत चीन में हुयी थी।

अतः विद्यार्थियों, हम यहाँ दोनों मतों के अनुसार एक्यूप्रेसर चिकित्सा पद्धति के इतिहास पर प्रकाश डालेंगे।

सर्वप्रथम हम अध्ययन करते हैं, भारतीय मतानुसार एक्यूप्रेसर चिकित्सा पद्धति के इतिहास पर।

भारतीय मतानुसार एक्यूप्रेसर चिकित्सा पद्धति का इतिहास –

भारत में एक्यूप्रेसर चिकित्सा पद्धति का प्रयोग अत्यन्त प्राचीनकाल से किया जा रहा है। ऐसा माना जाता है कि भारत में लगभग 5000 वर्ष पूर्व इस चिकित्सा पद्धति का उद्भव हो चुका था। अतः चिकित्सा शास्त्र के विशेषज्ञों का मानना है कि एक्यूप्रेसर चिकित्सा पद्धति भारत की ही देन है। हम सभी जानते हैं कि **नाड़ीशास्त्र** भारतीय संस्कृति की अनुपम देन है, जिसके अन्तर्गत शरीर में विद्यमान नाड़ियों का विस्तृत विवेचन मिलता है। इन नाड़ियों के प्राथमिक, मध्य एवं अंतिम छोरों पर दबाव देकर नाड़ियों को उत्तेजित करने की पद्धति ही एक्यूप्रेसर है। यदि हम भारतीय ग्रामीण परिवेश पर एक नजर डालें तो ज्ञात होता है कि यह पद्धति यहाँ के समाज में एकदम रची –बसी है।

अभ्यंग चिकित्सा पद्धति का मूल आधार भी एक्यूप्रेसर ही है, क्योंकि जब निश्चित बिन्दुओं पर दबाव देते हुये मालिश की जाती है तो उसके अत्यन्त आश्चर्यजनक परिणाम मिलते हैं और रोगों में अत्यधिक लाभ मिलता है। एक्यूप्रेसर में इन निश्चित दाब बिन्दुओं को **“रिफलेक्स सेन्टर”** या **“रेस्पॉंस सेन्टर”** कहा जाता है।

भारतीय चिकित्सा विशेषज्ञों के अनुसार जिस समय भारतवर्ष में **बौद्ध धर्म** का अत्यधिक प्रचार–प्रसार था। उस समय यह चिकित्सा पद्धति अपने शिखर पर थी। जैसे–जैसे बौद्ध धर्म का प्रसार चीन, जापान आदि पूर्वोत्तर देशों में हुआ, वैसे–वैसे वहाँ भी इस पद्धति का प्रचार होता गया और वहाँ की संस्कृति में यह चिकित्सा रच–बस गई।

डॉ एन्टन जयसूर्या, जो इस चिकित्सा पद्धति के प्रख्यात चिकित्सक है, उनके अनुसार भारत एवं श्रीलंका में ऐसे प्रमाण एवं शिलालेख मिले हैं, जो लगभग 2000 वर्ष से 4000 वर्ष पुराने हैं। इन शिलालेखों पर विभिन्न एक्यूपंकचर बिन्दुओं को दर्शाया गया है, जिनसे न केवल मनुष्यों वरन युद्ध में घायल होने वाले हाथी–घोड़ों इत्यादि पशुओं की चिकित्सा के प्रमाण मिलते हैं।

प्रिय विद्यार्थियों, इनके अतिरिक्त भी अन्य प्रमाण मौजूद हैं, जो एक्यूप्रेसर पद्धति के भारतीय होने को प्रमाणित करते हैं। जैसे – भारतवर्ष में हाथों एवं पैरों में कुछ विशिष्ट केन्द्रों को दबाकर नाभि ठीक करने तथा बेहोशी, बुखार इत्यादि रोगों को हाथ–पैरों की मालिश द्वारा ठीक करने की पद्धति प्रचलित है। रात्रिकाल में एवं सोने के समय हाथ–पैर एवं पीठ को दबाना इत्यादि उदाहरण भी यह स्पष्ट करते हैं कि इस पद्धति का उद्भव भारत में ही हुआ। इसके प्रमाण **रामायण एवं महाभारतकाल** से पहले **आर्य सभ्यता** में भी मिलते हैं। भारतीय संस्कृति में कर्ण छेदन एवं विभिन्न प्रकार के आभूषणों को धारण करने की परम्परा का सम्बन्ध भी एक्यूप्रेसर से है। भारतीय मान्यता के अनुसार कर्ण छेदन से बौद्धिक शक्ति का विकास होता है। हाथ–पैरों में आभूषण पहनने से जननेन्द्रियाँ नियंत्रित रहती है, जिससे कामवासना को नियंत्रित करने में मदद मिलती है। बाजूबन्द धारण करने से साहस एवं सुडौलता का विकास होता है तथा गले में आभूषण पहनने से **थाइराइड ग्रन्थि** की क्रियाशीलता संतुलित एवं नियमित रहती है, जिससे हमारे शरीर का सम्पूर्ण

विकास प्रभावित होता है। भारतीय द्रविड़ एवं आर्यसभ्यता में न केवल स्त्रियों द्वारा आभूषण धारण किये जाते थे वरन उच्च कुलीन एवं धनाढ्य पुरुष वर्ग भी आभूषण धारण करते थे, जिससे कि सुन्दरता के साथ-साथ स्वास्थ्य का भी समग्र विकास हो सके। इन आभूषण धारण की परम्परा के पीछे वैज्ञानिक मान्यता है कि ये आभूषण हमारे शरीर में विद्यमान विभिन्न नाड़ियों को प्रभावित करते हैं, जिससे उर्जा का प्रवाह सुचारु रूप से होता रहता है।

जिज्ञासु पाठकगणों, इसके अतिरिक्त योगशास्त्र में जिन विभिन्न मुद्राओं का वर्णन मिलता है, उनका सम्बन्ध भी एक्यूप्रेशर के इन दाब बिन्दुओं से है, जिनके माध्यम से उर्जा प्रवाह को संतुलित एवं नियंत्रित किया जाता है। इस प्रकार स्पष्ट होता है कि इतिहास में ऐसे अनेक प्रमाण मिलते हैं जिससे यह सिद्ध होता है कि एक्यूप्रेशर चिकित्सा पद्धति विश्व को भारत की देन है।

चीनी मतानुसार एक्यूप्रेशर चिकित्सा पद्धति का इतिहास –

पाठकों, भारतीय मत के विपरीत चीनी विद्वानों की मान्यता है कि एक्यूप्रेशर चिकित्सा पद्धति के उद्भव का श्रेय चीन को है, क्योंकि चीन में लगभग 6000 वर्ष पूर्व इस चिकित्सा पद्धति का प्रारम्भ हो चुका था। चीन में अन्य उपचार विधियों की तुलना में एक्यूप्रेशर चिकित्सा पद्धति को सर्वाधिक मान्य चिकित्सा के रूप में अत्यन्त प्राचीनकाल से अपनाया जाता रहा है। चीन के अनेक पुरातन ग्रन्थों में इस उपचार विधि का उल्लेख मिलता है। चीनी विद्वान **डॉ० चु० लिऐन** द्वारा लिखित **“चेन चियु सुएह”** नामक ग्रन्थ को चीन में इस पद्धति के अधिकृत प्रमाणिक ग्रन्थ के रूप में मान्यता प्राप्त है। इस महान ग्रन्थ में एक्यूप्रेशर के 669 दाब बिन्दुओं का वर्णन किया गया है, व्यावहारिक रूप से 100–120 बिन्दुओं को अधिक महत्वपूर्ण माना गया है।

धीरे-धीरे छठवीं शताब्दी में यह पद्धति बौद्ध भिक्षुओं द्वारा चीन से जापान पहुँची। पाठकों, जापान में इस पद्धति को **“शिआत्सु” (SHIATSU)** कहा जाता है। शिआत्सु में ‘शि’ (SHI) शब्द का अर्थ है – **“अंगुली”** और आत्सु (ATSU) का अर्थ है – **“दबाव”** शिआत्सु में केवल हाथ के अंगूठे और अंगुलियों द्वारा दबाव देकर उपचार किया जाता है।

बीसवीं सदी तक चीन में भी एक्यूप्रेशर चिकित्सा पद्धति बहुत अधिक विकसित एवं लोकप्रिय नहीं हो पायी थी। 1970 के लगभग इस पद्धति ने चीन में पुनः प्रतिष्ठा हासिल की। कालान्तर में यह पद्धति विश्व के अनेकानेक देशों में प्रचलित होने लगी यहा तक की अमेरिका भी इससे अछूता नहीं रहा। आपकी जानकारी के लिये बता दें कि सत्तर के दशक तक अमेरिका ने एक्यूप्रेशर को वैज्ञानिक पद्धति के रूप में मान्यता प्रदान नहीं की थी। जब सन् 1971 में अमेरिका के तत्कालीन **राष्ट्रपति रिचर्ड निक्सन** चीन की यात्रा पर गये तो उनके साथ गये पत्रकारों के समूह में **जेम्स रस्टन** नाम मे एक संवाददाता भी थे। जैसे ही ये लोग चीन पहुँचे तो कुछ घंटे बाद ही जेम्स रस्टन को **अपेंडिसाइटिस** का दर्द होने लगा। समस्या और अधिक विकराल रूप धारण न करे इसके लिये ऑपरेशन किया गया, किन्तु ऑपरेशन के बाद भी दर्द होता रहा। ऐसी स्थिति में रस्टन के उपचार के लिये एक्यूप्रेशर एवं एक्यूपंक्चर पद्धति का प्रयोग किया गया। इस विधि द्वारा उपचार से रस्टन को कुछ मिनटों में ही आराम हो गया और उनका दर्द दूर हो गया। इससे न केवल रस्टन वरन राष्ट्रपति **रिचर्ड निक्सन** भी अत्यन्त प्रभावित हुये। इस प्रकार यह पद्धति सम्पूर्ण यूरोप में फैलने लगी।

इस प्रकार स्पष्ट है कि एक्यूप्रेशर चिकित्सा पद्धति के उद्भव एवं विकास में चीन की भूमिका अत्यन्त महत्वपूर्ण है।

प्रिय पाठकों, एक्यूप्रेशर चिकित्सा पद्धति के इतिहास संबंधी अध्ययन से आप इतना तो समझ ही गये होंगे कि इस बात का निर्णय कर पाना अत्यन्त कठिन है कि यह ज्ञान चीन से भारत पहुँचा अथवा भारत से चीन गया अर्थात् इसका उद्भव पहले भारत में हुआ अथवा चीन में, किन्तु इतना तो निस्संदेह रूप से कहा जा सकता है कि इस पद्धति को वैज्ञानिक स्वरूप प्रदान करने का श्रेय चीनी विद्वानों को ही जाता है।

अभ्यासार्थ प्रश्न

खण्ड – ग (सत्य/असत्य)

1. अमेरिका में एक्यूप्रेशर को शिआत्सु कहा जाता है। (सत्य/असत्य)
2. एक्यूप्रेशर मालिश चिकित्सा पद्धति का परिष्कृत रूप है। (सत्य/असत्य)
3. शिआत्सु में आत्सु शब्द का अर्थ है – दबाव। (सत्य/असत्य)

1.5 सारांश

प्रिय पाठकों, उपर्युक्त विवेचन से आप जान गये होंगे कि पूरक चिकित्सा पद्धतियों का उद्भव एवं विकास अत्यन्त प्राचीनकाल से ही होता आ रहा है और वर्तमान समय में भी यह क्रम निरन्तर जारी है। इनका इतिहास उतना ही प्राचीन है, जितनी की मानव सभ्यता। कहा जाता है कि आवश्यकता ही आविष्कार की जननी होती है। अतः जैसे-जैसे विभिन्न प्रकार के रोग सामने आते गये, वैसे-वैसे उनके निदान और उपचार की विभिन्न पद्धतियाँ भी विकसित होती गयीं।

1.6 पारिभाषिक शब्दावली

1. रेकी – विश्वव्यापी जीवनीशक्ति रे = विश्वव्यापी/ ब्रह्माण्डीय और की = प्राण उर्जा या जीवनीशक्ति
2. अभ्यंग – मालिश
3. पुरातन – प्राचीन
4. एक्यूप्रेशर – निश्चित दाब बिन्दुओं पर दबाव डालकर उपचार करने की पद्धति।
5. एक्यूपंकचर – निश्चित दाब बिन्दुओं पर सुई चुभोकर उपचार करने की पद्धति।
6. शिआत्सु – जापान में प्रचलित एक्यूप्रेशर चिकित्सा पद्धति का नाम।
7. वेद – ज्ञान। वेद चार हैं— 1. ऋग्वेद 2. यजुर्वेद 3. सामवेद 4. अथर्ववेद

1.7 अभ्यास प्रश्नों के उत्तर

खण्ड – क (सत्य/असत्य)

1. असत्य 2. सत्य 3. असत्य 4. सत्य 5. असत्य

खण्ड – ख

(वस्तुनिष्ठ प्रश्न)

1. स 2. द 3. ब

खण्ड – ग (सत्य/असत्य)

1. असत्य 2. सत्य 3. सत्य

1.8 सन्दर्भ ग्रन्थ सूची

1. आरोग्य अंक – गीताप्रेस गोरखपुर, उत्तरप्रदेश।
 2. वैकल्पिक चिकित्सा – डॉ० आर०एस० विवेक। डायमंड बुक्स, नई दिल्ली।
 3. वैकल्पिक चिकित्सा पद्धतियाँ – डॉ० राजकुमार प्रुथी। प्रभात प्रकाशन, नई दिल्ली।
-

1.9 सहायक उपयोगी पाठ्य सामग्री

1. आध्यात्मिक चिकित्सा एक समग्र उपचार पद्धति– डॉ० प्रणव पण्ड्या। शांतिकुंज, हरिद्वार, उत्तराखण्ड।
 2. रेकी चिकित्सा कैसे करें? – डॉ० देवेन्द्र जैन। पौपुलर बुक डिपो, जयपुर, राजस्थान।
 3. रेकी विद्या– मोहन मक्कड़। ग्रंथ अकादमी, नयी दिल्ली।
-

1.10 निबंधात्मक प्रश्न

1. पूरक चिकित्सा पद्धति के उद्भव पर प्रकाश डालते हुये रेकी चिकित्सा के इतिहास का वर्णन कीजिये।
2. एक्यूप्रेशर चिकित्सा पद्धति के इतिहास पर प्रकाश डालिये।

इकाई – 2 पूरक चिकित्सा की अवधारणा एवं आवश्यकता

- 2.1 प्रस्तावना
- 2.2 उद्देश्य
- 2.3 पूरक चिकित्सा की अवधारणा
- 2.4 पूरक चिकित्सा की आवश्यकता
- 2.5 सारांश
- 2.6 शब्दावली
- 2.7 अभ्यास प्रश्नों के उत्तर
- 2.8 सन्दर्भ ग्रन्थ सूची
- 2.9 सहायक उपयोगी पाठ्य सामग्री
- 2.10 निबंधात्मक प्रश्न

2.1 प्रस्तावना—

प्रिय विद्यार्थियों इससे पूर्व की इकाई में आपने पूरक चिकित्सा के उद्देश्य एवं विकास का अध्ययन किया है। प्रस्तुत इकाई में पूरक चिकित्सा की अवधारणा एवं आवश्यकता पर प्रकाश डाला जायेगा।

पाठकों, आपके मन में सहज ही यह जिज्ञासा उत्पन्न हो रही होगी कि आखिर पूरक चिकित्सा कहते किसे है? इसकी मूल मान्यतायें क्या हैं? इसकी उपयोगिता क्या है? किन – किन विधियों के द्वारा हम इस पूरक चिकित्सा को अपना सकते हैं? इत्यादि।

इन सभी प्रश्नों के उत्तर पाने के लिये सर्वप्रथम पूरक चिकित्सा की अवधारणा को समझना अत्यन्त आवश्यक है। तो आइये, चर्चा करते हैं पूरक चिकित्सा पद्धति की अवधारणा के विषय में।

2.2 उद्देश्य –

प्रिय पाठकों, प्रस्तुत इकाई का अध्ययन करने के बाद आप –

1. पूरक चिकित्सा पद्धति की अवधारणा को स्पष्ट कर सकेंगे।
2. पूरक चिकित्सा की आवश्यकता का विवेचन कर सकेंगे।
3. पूरक चिकित्सा पद्धति की उपयोगिता का विश्लेषण कर सकेंगे।

2.3 पूरक चिकित्सा की अवधारणा –

प्रिय विद्यार्थियों, सर्वप्रथम आपकी जानकारी के लिये यह स्पष्ट कर दें कि पूरक चिकित्सा की अवधारणा का तात्पर्य यह है कि पूरक चिकित्सा का क्या अर्थ है? मूल सिद्धान्त क्या है? यह कितने प्रकार की है? इत्यादि। इन सभी का विवेचन हम यहाँ करेंगे। पाठकों, क्या आप जानते हैं कि पूरक चिकित्सा को दूसरे विभिन्न नामों से भी जाना जाता है। जैसे—वैकल्पिक चिकित्सा पद्धति, समग्र चिकित्सा पद्धति, पारम्परिक चिकित्सा पद्धति इत्यादि। आपकी जानकारी के लिये इस तथ्य को भी स्पष्ट कर देना अति आवश्यक है कि जब किसी रोगी को आधुनिक चिकित्सा के साथ—साथ पारम्परिक चिकित्सा भी दी जाती है, तब यह पारम्परिक चिकित्सा “**पूरक चिकित्सा**” कहलाती है और जब रोगी को केवल पारम्परिक चिकित्सा ही दी जाती है, किसी प्रकार की आधुनिक चिकित्सा का प्रयोग नहीं

किया जाता तो इसे "वैकल्पिक चिकित्सा" कहते हैं। इस प्रकार स्पष्ट है कि पारम्परिक चिकित्सा को रोगी को किस प्रकार दिया जा रहा है, आधुनिक चिकित्सा के साथ-साथ अथवा उसके बिना, इसी आधार पर इसके दो नाम हैं— पूरक चिकित्सा पद्धति और वैकल्पिक चिकित्सा पद्धति। इस प्रकार अब आप समझ गये होंगे कि पूरक चिकित्सा एवं वैकल्पिक चिकित्सा, इन दोनों में क्या-क्या समानताएँ और विभिन्नताएँ हैं।

पाठकों, अब हम चर्चा करते हैं, पूरक चिकित्सा की मूल मान्यताओं पर अर्थात् यह चिकित्सा पद्धति किन सिद्धान्तों पर आधारित है।

प्रिय विद्यार्थियों, जैसा कि नाम से ही स्पष्ट है कि 'पूरक चिकित्सा' एक ऐसा शब्द है, जो अपने अन्दर उपचार की अनेक विधाओं को सम्मिलित करता है। कोई एक चिकित्सा पद्धति पूरक चिकित्सा पद्धति नहीं है, वरन् इसके अन्तर्गत असंख्य उपचार विधियाँ शामिल हैं, जिनमें से अनेकों के नाम भी ज्ञात नहीं है और उपचार की प्रत्येक विधि अपने आप में कुछ विशिष्ट है। इनके अपने सिद्धान्त, नियम और विधियाँ हैं। इसी कारण कुछ शब्दों में इस पूरक चिकित्सा पद्धति की एक सर्वमान्य परिभाषा देना थोड़ा कठिन प्रतीत होता है, लेकिन हाँ, आधुनिक चिकित्सा पद्धति के साथ इसका तुलनात्मक अध्ययन करके हम इसके स्वरूप को भली-भाँति समझ सकते हैं।

प्रिय विद्यार्थियों, इस प्रकार स्पष्ट है कि पूरक चिकित्सा से तात्पर्य एक ऐसी चिकित्सा पद्धति से है, जिसमें उपचार की असंख्य ऐसी विधियाँ शामिल हैं, जो प्राण ऊर्जा के सिद्धान्त पर कार्य करती है। इस चिकित्सा पद्धति की मूल मान्यता यह है कि ऊर्जा के असंतुलन के कारण ही कोई भी रोग उत्पन्न होता है और विकृति स्थूल या भौतिक शरीर से पहले सूक्ष्म या ऊर्जा शरीर में उत्पन्न होती है। इसके उपरान्त उसके लक्षण स्थूल शरीर में दिखाई देते हैं। अतः इसमें प्राणी के केवल भौतिक शरीर की ही चिकित्सा नहीं की जाती वरन् शरीर के साथ-साथ मन और आत्मा को भी स्वस्थ रखने पर बल दिया जाता है अर्थात् ऐसे उपाय अपनाये जाते हैं, जिससे मन एकाग्र एवं शांत हो और आत्मा संतुष्ट हो। इस प्रकार स्वास्थ्य के केवल एक पक्ष (भौतिक शरीर) पर बल नहीं दिया जाता, वरन् समग्र स्वास्थ्य की बात की जाती है। इसी कारण इसे "समग्र चिकित्सा" के नाम से भी जाना जाता है।

"वैकल्पिक चिकित्सा पद्धतियाँ अब अंतर्राष्ट्रीय स्तर पर प्रचलित हो गई हैं। वैकल्पिक चिकित्सा पद्धतियों के सौ से ज्यादा रूप हैं। इसके अन्तर्गत मानव शरीर को शारीरिक, मानसिक, सामाजिक और भावनात्मक पहलुओं के समग्र रूप में देखा जाता है। इसमें स्वास्थ्य के रक्षात्मक और प्रगतिशील पहलुओं पर समान रूप से प्रकाश डाला गया है।"

(डा० राजकुमार पुथी : वैकल्पिक चिकित्सा पद्धतियाँ)

प्रिय विद्यार्थियों नीचे पूरक चिकित्सा पद्धति की मूल मान्यताओं का विवेचन किया जा रहा है, जिससे आपको इसका स्वरूप और अधिक स्पष्ट हो जायेगा। पूरक चिकित्सा की मूल मान्यताएँ निम्नानुसार हैं—

1. रोगों का प्रमुख कारण ऊर्जा का असंतुलन ।
2. समग्र स्वास्थ्य पर बल
3. स्वास्थ्य के रक्षात्मक एवं प्रगतिशील दोनों पहलुओं पर समान रूप से बल ।
4. स्वतः रोग मुक्ति का सिद्धान्त
5. प्राकृतिक जीवनशैली पर बल ।
6. शीघ्रतापूर्वक नहीं वरन् धीरे-धीरे रोग के समूल नाश पर बल ।

इनका विस्तृत विवेचन निम्नानुसार है -

1. **रोगों का प्रमुख कारण ऊर्जा का असंतुलन-** पाठकों, पूरक चिकित्सा पद्धति का मूल सिद्धान्त यह है कि रोगों का मूल कारण ऊर्जा का असंतुलन है। क्या आप जानते हैं कि इस सृष्टि में प्रत्येक पदार्थ चाहे यह जड़ रूप में हो अथवा चेतन रूप में, वह ऊर्जा का ही एक रूप है। क्योंकि ऊर्जा ही पदार्थ में रूपान्तरित होती है और अन्ततः प्रत्येक पदार्थ ऊर्जा में बदल जाता है। प्राणियों के भीतर यह ऊर्जा 'प्राण' कहलाती है। प्राणयुक्त होने पर ही जीव 'प्राणी' कहलाता है और प्राणविहीन हो जाने पर मृत। इस प्राणऊर्जा या जीवनीशक्ति पर ही हमारा समूचा जीवन आश्रित है। इस प्राण ऊर्जा को भिन्न-भिन्न नामों से संबोधित किया जाता है। रेकी चिकित्सा के विशेषज्ञ इसे 'की' कहते हैं। जब तक जीव का ब्रह्माण्डीय ऊर्जा से सम्पर्क बना रहता है, वह स्वस्थ रहता है, जैसे ही यह सम्पर्क टूट जाता है अथवा इसमें अवरोध आते हैं, वैसे ही वह विभिन्न प्रकार की विकृतियों से ग्रसित होने लगता है। ये विकृतियाँ शरीर के स्तर पर भी हो सकती हैं, वैचारिक स्तर पर भी और भावनात्मक स्तर पर भी। कहने का आशय यह है कि ऊर्जा का असंतुलन ही रोगों को जन्म देता है। असंतुलन का आशय है कि ऊर्जा कहीं पर तो आवश्यकता से अधिक और कहीं पर आवश्यकता से कम। **संतुलन ही आरोग्य की कुंजी है।** जैसे - योग चिकित्सा में माना जाता है कि **सत, रज, एवं तम** ये तीन गुण होते हैं। इन तीनों में सतोगुण तो विकार का कारण नहीं है अर्थात् सतोगुण के कारण रोग उत्पन्न नहीं होते हैं, किन्तु रजोगुण एवं तमोगुण में असंतुलन विभिन्न रोगों को जन्म देता है। इसी प्रकार आयुर्वेद त्रिदोष (**वात-पित्त-कफ**) के सिद्धान्त पर आधारित है, जिसमें वात, पित्त एवं कफ में असंतुलन को रोगों का प्रधान कारण माना गया है। यदि हम प्राकृतिक चिकित्सा की बात करें तो वहा भी पृथ्वी, जल, अग्नि वायु एवं आकाश इन पंचमहाभूतों को संतुलित करने पर ही बल दिया जाता है। **एक्युपंचर एवं एक्यूप्रेशर चिकित्सा पद्धति** की भी मूल अवधारण यही है कि ऊर्जा प्रवाह पथ (मेरीडियन्स) में अवरोध के कारण ही बीमारियाँ जन्म लेती हैं अर्थात् शरीर के किसी अंग में ऊर्जा अधिक हो जाती है और किसी अंग में कम। परिणामस्वरूप व्यक्ति रोगग्रस्त हो जाता है। इसी प्रकार प्राणिक हीलिंग और रेकी विशेषज्ञों के अनुसार विश्वव्यापी ऊर्जा से जीव का सम्पर्क टूटने का कारण ही विकृतियाँ जन्म लेती हैं।

पाठकों, इस प्रकार आप समझ गये होंगे कि पूरक चिकित्सा पद्धति का चाहे कोई भी रूप हो, इन सभी में ऊर्जा के असंतुलन को ही रोगों का प्रमुख कारण माना गया है और उपचार के द्वारा ऊर्जा को संतुलित किया जाता है, जिससे कि प्राण ऊर्जा का संचार सम्यक् रूप से होता रहे।

1. **समग्र स्वास्थ्य पर बल -** पाठकों, पूरक चिकित्सा का दूसरा सिद्धान्त यह है कि यह पद्धति समग्र स्वास्थ्य के दृष्टिकोण पर आधारित है। कहने का तात्पर्य यह है कि इस पद्धति के अनुसार प्राणी केवल पंचमहाभूतों से बना स्थूल शरीर मात्र नहीं है, वरन् शरीर के अतिरिक्त मन और आत्मा भी है और तीनों एक दूसरे से सम्बद्ध हैं। यदि शरीर स्वस्थ है, किन्तु व्यक्ति आत्मिक दृष्टि से संतुष्ट नहीं है, मानसिक रूप से परेशान है तो उसे पूर्ण रूप से स्वस्थ नहीं कहा जा सकता है क्योंकि मन और आत्मा उसकी शारीरिक गतिविधियों को किसी न किसी रूप में अवश्य

प्रभावित करेंगे। इसी प्रकार मानसिक रूप से प्रसन्न होने के बावजूद यदि शरीर में कोई पीड़ा है, तब भी व्यक्ति अपने कार्यों को ठीक प्रकार से पूरा नहीं कर सकेगा। कहने का आशय है कि यदि हम अपनी पूरी ऊर्जा के साथ कार्य करना चाहते हैं तो हमें शरीर के साथ-साथ मन और आत्मा को भी स्वस्थ बनाना होगा। आयुर्वेद के महान ग्रन्थ "सुश्रुत संहिता" में समग्र स्वास्थ्य की महत्ता का विवेचन करते हुये कहा गया है कि -

समदोषः समाग्निश्च,
समधातुमलक्रियः।
प्रसन्नात्मेन्द्रियमनाः,
स्वस्थइत्यभिधीयते।।"

(सुश्रुत सूत्र 15:41)

अर्थात्—जिस व्यक्ति के दोष, धातु एवं मल तथा अग्नि व्यापार सम हो अर्थात् विकार रहित हो और जिसकी इन्द्रियाँ, मन और आत्मा प्रसन्न हो, वही स्वस्थ है।"

इस प्रकार स्पष्ट है कि समग्र स्वास्थ्य ही हमारा लक्ष्य होना चाहिये और पूरक चिकित्सा पद्धति हमें इसी लक्ष्य की ओर अग्रसर करती है अर्थात् इसमें स्वास्थ्य के शारीरिक पहलू के साथ-साथ मानसिक, सामाजिक और आध्यात्मिक पहलू पर भी बल दिया जाता है, जिससे कि व्यक्ति के समग्र व्यक्तित्व का विकास हो सके।

2. **स्वास्थ्य के रक्षात्मक एवं प्रगतिशील दोनों पहलुओं पर समान रूप से बल—** पाठकों, पूरक चिकित्सा में स्वास्थ्य के रक्षात्मक पहलू के साथ-साथ प्रगतिशील पहलू पर भी बल डाला जाता है। इसका अर्थ यह है कि इस चिकित्सा पद्धति में न केवल उत्पन्न रोग को ठीक किया जाता है, वरन् ऐसे प्रयास किये जाते हैं कि भविष्य में व्यक्ति पुनः रोगग्रस्त ना हो अर्थात् उसकी प्रतिरोधक क्षमता को बढ़ाने के उपाय किये जाते हैं। यहाँ आपकी जानकारी के लिये यह बता देना भी आवश्यक है कि प्रतिरोधक क्षमता भी केवल शारीरिक ही नहीं होती वरन् यह मानसिक और आध्यात्मिक भी होती है।
3. **स्वतः रोग मुक्ति का सिद्धान्त—** पूरक चिकित्सा का अगला सिद्धान्त स्वतः रोग मुक्ति का सिद्धान्त है। इस सिद्धान्त के अनुसार शरीर में स्वयं में ही अपने को स्वस्थ रखने की क्षमता विद्यमान हैं। प्रकृति का यह नियम है कि यह विकृति को भीतर रहने नहीं देती। यदि विकृति शारीरिक है तो यह शारीरिक रोग के रूप में उभरती है और मानसिक है तो मानसिक रोग के रूप में। इस प्रकार शरीर रोगों के रूप में विकारों को उभारकर शरीर को स्वस्थ करता है। आप सोच रहे होंगे कि यदि शरीर स्वयं ही रोगमुक्त हो सकता है, तो विविध उपचार विधियों की क्या आवश्यकता है? इन उपचार विधियों की भी आवश्यकता है क्योंकि ये सभी विधियाँ शरीर को अपना कार्य करने में सहायता और सुविधा प्रदान करती हैं, जिससे रोग अपेक्षाकृत जल्दी ठीक होता है। जैसे—हड्डी टूटने पर डॉक्टर प्लास्टर बाँध देता है, लेकिन क्या आपने कभी सोचा कि क्या प्लास्टर बाँधने से हड्डी जुड़ती है? नहीं। प्लास्टर तो इसलिये बाँधा जाता है कि हड्डी अपनी जगह पर बनी रहे। शरीर का वह अंग जहाँ की हड्डी टूटी है, वह हिले-डुले नहीं, जिससे की हड्डी जल्दी जुड़ सके। जोड़ने का कार्य तो शरीर स्वयं ही करता है। इस प्रकार स्पष्ट है कि पूरक चिकित्सा पद्धति के अनुसार शरीर स्वयं ही रोगों को ठीक करता है

और उपचार की विभिन्न विधियों द्वारा ऐसी परिस्थितियाँ एवं सुविधायें उत्पन्न की जाती हैं, जिससे शरीर को अपना कार्य करने में सहयोग मिल सके और रोग ठीक होने की गति में वृद्धि हो सके।

4. **प्राकृतिक जीवनशैली पर बल** – पूरक चिकित्सा पद्धति प्राणी को प्राकृतिक जीवन जीने के लिये प्रेरित करती है। पाठकों, हम सभी इस तथ्य से सुपरिचित हैं कि आज इंसान जितनी भी समस्याओं से जूझ रहा है उनका मूल कारण अप्राकृतिक एवं यांत्रिक जीवनशैली है। सुबह उठने से लेकर रात को सोने तक व्यक्ति एक मशीन की तरह कार्य करता रहता है। अत्यधिक धन और पद – प्रतिष्ठा की भूख ने इसको प्रकृति से दूर कर दिया है। दूसरों से प्रतिस्पर्धा की दौड़ में व्यक्ति ने अपनी मौलिकता को खो दिया है। परिणाम क्या मिला ? **तनाव, अवसाद, भावनात्मक घुटन**। अतः पाठकों, आज एक ऐसी उपचार विधि की आवश्यकता है जो पुनः व्यक्ति को प्रकृति की ओर लेकर जाये। उसे अपने जीवन के मूल लक्ष्य से अवगत कराकर प्रकृति के साथ साहचर्य निभाने के लिये प्रेरित करे। किसी कीमत पर अपनी मौलिकता को बरकरार रखने की प्रेरणा दे।

प्रिय विद्यार्थियों, क्या आपने कभी सोचा है कि पशु-पक्षी-वनस्पतियों इनको क्यों कभी किसी चिकित्सक की आवश्यकता नहीं पड़ती। हालांकि समस्याएँ इनके जीवन में भी आती हैं, विकारग्रस्त ये भी होते हैं। इसका मूल कारण यह है कि ये प्रकृति के नियमों का पालन करते हैं। प्राकृतिक जीवन जीते हैं। इसीलिये मनुष्यों की अपेक्षा कम बीमार होते हैं और यदि कभी होते भी हैं तो प्राकृतिक जीवनशैली के कारण शीघ्रतापूर्वक ठीक हो जाते हैं। पाठकों, यदि हम वास्तव में प्राकृतिक जीवन जीना चाहते हैं तो हमें सूर्य के अनुसार दिनचर्या, रात्रिचर्या को व्यवस्थित करना चाहिये। सूर्य से अधिक अच्छी घड़ी कोई नहीं हो सकती। क्या आप जानते हैं कि यदि हमारी जैविक घड़ी सूर्य के अनुसार संचालित होती है तो हम प्रायः स्वस्थ रहते हैं।

पाठकों, आपने देखा भी होगा कि बहुत सारी पूरक चिकित्सा पद्धतियों के नाम से ही ऐसे हैं जो हमें प्रकृति की ओर प्रेरित करते हैं। जैसे- सुगन्ध चिकित्सा, पुष्प चिकित्सा, संगीत चिकित्सा, प्राकृतिक चिकित्सा इत्यादि।

इस प्रकार स्पष्ट है कि पूरक चिकित्सा पद्धति प्राकृतिक जीवनशैली पर आधारित है।

5. **शीघ्रतापूर्वक नहीं वरन धीरे** – धीरे रोग के समूल नाश पर बल- पाठकों, पूरक चिकित्सा की एक मान्यता यह भी है कि शीघ्रतापूर्वक कुछ समय तक ठीक होने की अपेक्षा धीरे-धीरे रोग को जड़ से ही समाप्त किया जाना चाहिये, ताकि भविष्य में वह रोग पुनः ना हो और रोग को दूर करने के साथ-साथ स्वास्थ्य संवर्द्धन पर भी बल देना चाहिये, क्योंकि ऊर्जा के संतुलन में समय लगता है। अतः आप समझ गये होंगे कि पूरक चिकित्सा पद्धति में ऊर्जा के संतुलन द्वारा धीरे-धीरे रोग का समूल नाश किया जाता है।

प्रिय विद्यार्थियों, उपरोक्त विवरण से आप पूरक चिकित्सा पद्धति की अवधारणा को भली-भाँति समझ गये होंगे। इसके स्वरूप को और अधिक स्पष्ट करने के लिये आइये, अब हम चर्चा करते हैं- पूरक चिकित्सा पद्धति और आधुनिक चिकित्सा पद्धति के तुलनात्मक अध्ययन के बारे में।

पूरक चिकित्सा पद्धति एवं आधुनिक चिकित्सा पद्धति का तुलनात्मक अध्ययन

क्रम सं०	पूरक चिकित्सा पद्धति	आधुनिक चिकित्सा पद्धति
1	पूरक चिकित्सा पद्धति में समग्र स्वास्थ्य पर बल दिया जाता है।	आधुनिक चिकित्सा पद्धति में केवल शारीरिक स्वास्थ्य पर बल दिया जाता है।
2.	पूरक चिकित्सा पद्धति में धीरे – धीरे रोगों के समूल नाश पर बल दिया जाता है।	आधुनिक चिकित्सा पद्धति में शीघ्रतापूर्वक रोगों के लक्षणों को दूर करने का प्रयास किया जाता है। इसमें रोग को जड़ से समाप्त करने पर बल नहीं दिया जाता है।
3.	पूरक चिकित्सा पद्धति के अनुसार ऊर्जा का असंतुलन रोगों का मूल कारण है।	आधुनिक चिकित्सा पद्धति ऐसा नहीं मानती। इसके अनुसार शारीरिक रोग प्रतिरोधक क्षमता कम होने के कारण रोग उत्पन्न होते हैं।
4.	यह चिकित्सा पद्धति प्राकृतिक जीवनशैली की ओर प्रेरित करती है।	यह भौतिक जीवनशैली की ओर लेकर जाती है।
5.	पूरक चिकित्सा पद्धति में स्वास्थ्य के रक्षात्मक एवं प्रगतिशील दोनों पहलुओं पर समान रूप से बल दिया जाता है।	आधुनिक चिकित्सा पद्धति में स्वास्थ्य के रक्षात्मक पहलू पर अधिक बल दिया जाता है।

पाठको, उपर्युक्त विवेचन से यह स्पष्ट है कि पूरक चिकित्सा पद्धति एवं आधुनिक चिकित्सा पद्धति में अनेक मौलिक अन्तर हैं और दोनों पद्धतियों में पूरक चिकित्सा पद्धति अधिक निरापद है अर्थात् इससे लाभ की संभावना अधिक है और हानि की संभावना नगण्य है।

पूरक चिकित्सा पद्धति के उदाहरण – प्रिय पाठकों, वर्तमान समय में समूचे विश्व में असंख्य पूरक चिकित्सा पद्धतियाँ प्रचलित हैं, जिन्हें किसी देश की सीमाओं में आबद्ध नहीं किया जा सकता। कुछ अत्यधिक प्रसिद्ध चिकित्सा पद्धतियों के नाम नीचे दिय जा रहे हैं—

1. **एक्यूप्रेसर** – चीन में विगत चार हजार वर्षों से प्रचलित चिकित्सा पद्धति, जिसमें शरीर में निश्चित ऊर्जा बिन्दुओं पर जिम्मी इत्यादि विविध एक्यूप्रेसर उपकरणों द्वारा दबाव डालकर रोग का उपचार किया जाता है।
2. **एक्यूपंकचर** – इसमें निश्चित ऊर्जा बिन्दुओं पर सुइयाँ चुभोकर उपचार किया जाता है।
3. **संगीत चिकित्सा** – संगीत के सात सुरों के द्वारा भिन्न –भिन्न रोगों का इलाज किया जाता है। रण चिकित्सा से औषधि निर्माण के लिये उसी रंग की काँच की साफ बोतल का प्रयोग किया जाता है।

4. **रेकी** — इसमें हाथों द्वारा प्राण ऊर्जा देकर रोगी का ब्रह्माण्डीय ऊर्जा से सम्पर्क स्थापित किया जाता है।
5. **सुगन्ध चिकित्सा** — इसमें रोग के अनुसार भिन्न — भिन्न प्रकार की सुगन्ध का प्रयोग कर उपचार करते हैं।
6. **सूर्य किरण चिकित्सा** — इसे सूर्य चिकित्सा या रंग चिकित्सा भी कहते हैं। इसमें सूर्य किरणों के सात रंगों द्वारा औषधीय जल, तेल या दवा तैयार करके इलाज किया जाता है।
7. **चुम्बक चिकित्सा** — अलग-अलग प्रकार के चुम्बकों को शरीर पर लगाकर रोग का उपचार किया जाता है।
8. **मन्त्र चिकित्सा** — शारीरिक, मानसिक सभी प्रकार के रोगों के लिये यह चिकित्सा अत्यन्त प्रभावी है। इसमें रोग के अनुसार अलग-अलग मंत्रों का जप करके उपचार किया जाता है।
9. **स्वाध्याय चिकित्सा** — इसमें सद्ग्रन्थों के आलोक में आत्म-मूल्यांकन किया जाता है अर्थात् तटस्थ भाव से अपने गुण-दोष की जाँच की जाती है। इसके बाद जो कमियाँ होती हैं उनको दूर करने के लिये उन सद्ग्रन्थों में कही गई बातों के अनुसार अपनी भावनाओं, विचारों एवं व्यवहार में परिवर्तन का प्रयास किया जाता है।
10. **पिरामिड चिकित्सा** — यह चिकित्सा पद्धति मिस्र की देन है। इस चिकित्सा पद्धति में शरीर के जिस अंग में विकृति है, उस अंग पर पिरामिड यंत्र को रखकर चिकित्सा की जाती है। मानसिक विकारों को दूर करने में भी इस चिकित्सा का अत्यन्त प्रभावी उपयोग किया जाता है।
11. **प्रार्थना चिकित्सा** — वर्तमान समय में प्रार्थना एक चिकित्सा पद्धति के रूप में अत्यन्त प्रचलित हो रही है। प्रार्थना व्यक्तिगत एवं सामूहिक दोनों प्रकार से की जा सकती है। हम स्वयं के लिये भी प्रार्थना कर सकते हैं और दूसरों के लिये भी।
12. **योग चिकित्सा** — योग चिकित्सा से आज प्रायः प्रत्येक आयु वर्ग का व्यक्ति सुपरिचित है, जिसमें विभिन्न प्रकार के आसन, प्राणायाम, मुद्रा, बंध, मानसिक एकाग्रता के अभ्यास जैसे — त्राटक, धारणा और षटकर्म (धौति, वस्ति, नेति, नौलि, त्राटक, कपालभौति) के माध्यम से चिकित्सा की जाती है। इन सभी के साथ-साथ योग चिकित्सा में मूल रूप से जीवनशैली को सुधारने पर बल दिया जाता है और सकारात्मक रहते हुये प्राकृतिक जीवन जीने पर बल दिया जाता है।
13. **हास्य चिकित्सा** — यह पद्धति भी वर्तमान समय में खूब प्रचलन में है। आज व्यक्ति दो पल खुलकर हँसना तो मानों भूल ही गया है। अतः इस चिकित्सा पद्धति में हँसी के विभिन्न तरीके बतलाये जाते हैं और रोगों के अनुसार हास्य चिकित्सा दी जाती है।
14. **यज्ञ चिकित्सा**— हमारे प्राचीन ऋषि-मुनि इस चिकित्सा पद्धति का अत्यधिक प्रयोग करते थे। इस पद्धति में रोगानुसार विविध मंत्रों और हवन सामग्री का प्रयोग करके रोगों का इलाज किया जाता है।
15. **प्राकृतिक चिकित्सा** — इसमें मिट्टी, जल, अग्नि, वायु और आकाश इन पंचमहाभूतों के द्वारा विभिन्न विधियों से चिकित्सा की जाती है। जैसे स्नान द्वारा, पट्टी द्वारा, लेप द्वारा इत्यादि।

16. **व्यवहार चिकित्सा** – इस चिकित्सा पद्धति में समस्याग्रस्त व्यक्ति को ऐसे उपाय बताये जाते हैं, जिससे उसके व्यवहार में सकारात्मक परिवर्तन हो सके और उसकी समायोजन क्षमता का अधिकाधिक विकास हो। इस पद्धति का प्रयोग मुख्य रूप से मनोरोगों को ठीक करने के लिये किया जाता है।
17. **नृत्य चिकित्सा** –भिन्न –भिन्न प्रकार के नृत्यों द्वारा रोगों का उपचार किया जाता है।
18. **आहार चिकित्सा**– रोग एवं रोगी के अनुसार आहार के गुण एवं मात्रा में परिवर्तन करके उपचार किया जाता है।
19. **स्व-संकेत चिकित्सा**– अंग्रेजी में इसे “ Auto-Suggestion therapy” कहते हैं। इस चिकित्सा पद्धति में मन में नकारात्मक विचार आने पर उसके स्थान पर स्वयं ही सकारात्मक विचार को प्रतिस्थापित किया जाता है अर्थात् स्वयं के द्वारा ही स्वयं को सकारात्मक विचार के रूप में एक संकेत दिया जाता है। इसी कारण इसका नाम “स्व संकेत चिकित्सा पद्धति” है।

प्रिय विद्यार्थियों, इनके अतिरिक्त भी अनेकों पूरक चिकित्सा पद्धतियाँ हैं, किन्तु उन सभी का विवेचन यहाँ संभव नहीं है।

पाठकों, पूरक चिकित्सा की अवधारणा के उपरान्त अब हम चर्चा करते हैं, इसकी उपयोगिता और आवश्यकता के बारे में।

2.4 पूरक चिकित्सा की आवश्यकता –

प्रिय विद्यार्थियों, हम सभी जानते हैं कि वर्तमान समय में पूरक चिकित्सा पद्धतियों का प्रचलन अत्यधिक बढ़ा है। प्रत्येक आयु और वर्ग का व्यक्ति पूरे विश्वास के साथ इन पद्धतियों को अपना रहा है। आज विश्व का ऐसा कोई देश नहीं है, जो इनके प्रभाव से अछूता हो। अतः इनका बढ़ता प्रचलन स्वतः इनकी आवश्यकता एवं उपयोगिता को सिद्ध करता है। प्रिय विद्यार्थियों, तो आइये, जानें कि इस चिकित्सा पद्धति के ऐसे क्या-क्या लाभ हैं, जिनके कारण इनको अपनाने की आवश्यकता सभी को महसूस हो रही है।

पूरक चिकित्सा पद्धति की उपयोगिता एवं आवश्यकता का विवेचन निम्न बिन्दुओं के अन्तर्गत किया जा सकता है—

1. पूर्ण स्वास्थ्य की प्राप्ति
2. मितव्ययिता
3. दुष्प्रभाव नहीं
4. कार्यक्षमता में वृद्धि
5. सहज – सुलभ पद्धति
6. रोगों का समूल नाश
7. जीवनशैली में सुधार
8. सांस्कृतिक परम्पराओं एवं मूल्यों का संरक्षण

पाठकों, इन सभी का विस्तृत विवेचन निम्नानुसार है—

1. **पूर्ण स्वास्थ्य की प्राप्ति** – पाठकों, वर्तमान समय में प्रत्येक व्यक्ति शरीर के साथ-साथ मन और आत्मा को भी स्वस्थ रखना चाहता है क्योंकि बहुत कुछ हद तक अब यह

उसकी समझ में और अनुभव में आ चुका है कि वह केवल शरीर तक ही सीमित नहीं है। शरीर के अतिरिक्त भी कुछ है, वरन् शरीर से अधिक और वही उसका मूल स्वरूप है।

अतः अब वह पूरक चिकित्सा पद्धतियों को अपनाने की आवश्यकता अधिक महसूस करने लगा है, क्योंकि यह चिकित्सा पद्धति उसे शरीर के तल से ऊपर उठाकर मन एवं आत्मा को भी स्वस्थ रखने के लिये प्रेरित करती है और उसी में पूर्ण स्वास्थ्य के सूत्र निहित है, जबकि आधुनिक चिकित्सा पद्धति प्राणी को केवल शरीर मानकर शरीर का ही उपचार करती है और उसे शरीर के तल पर ही सीमित कर देती है। अतः आज एक ऐसी चिकित्सा पद्धति की आवश्यकता सभी के द्वारा महसूस की जा रही है, जो व्यक्तित्व का समग्र विकास कर सके और वह पद्धति हमारी पारम्परिक चिकित्सा पद्धति अर्थात् पूरक चिकित्सा पद्धति ही हो सकती है।

2. **मितव्ययिता** — इस चिकित्सा पद्धति का दूसरा मुख्य गुण यह है कि इसमें आधुनिक चिकित्सा पद्धति की तुलना में कम खर्चा आता है। हम सभी जानते हैं कि आज आधुनिक चिकित्सा पद्धति कितनी महंगी हो गई है। उपचार के बहुत सारे आधुनिक तरीके ऐसे हैं, जिनको केवल धनी वर्ग ही अपना सकता है। ऐसे में गरीब वर्ग बेचारा क्या करें? रोगग्रस्त होने पर भी धन का अभाव होने के कारण रोग को झेलना पड़ता है, जबकि पूरक चिकित्सा की अनेक विधियाँ ऐसी हैं, जिनको गरीब वर्ग भी आसानी से अपना सकता है और स्वास्थ्य लाभ कर सकता है।
3. **दुष्प्रभाव नहीं** — पाठकों, हम सभी जानते हैं कि एलोपैथी या आधुनिक चिकित्सा पद्धति जहाँ एक ओर रोग के लक्षणों को नियंत्रित करके कुछ समय के लिये शीघ्रता से राहत तो प्रदान करती है, किन्तु इसके साथ-साथ इनका दुष्प्रभाव भी अत्यधिक पड़ता है, जो भविष्य में अनेक नये रोगों को जन्म देता है। इस प्रकार आधुनिक चिकित्सा पद्धति एक तरफ एक रोग को नियंत्रित करती है तो दूसरी तरफ नये रोग को आमंत्रित भी करती है, जबकि पूरक चिकित्सा पद्धति में दुष्प्रभावों की संभावना नगण्य है, लेकिन इस सन्दर्भ में यह सावधानी रखनी चाहिये कि कभी-कभी होम्योपैथिक दवाइयों को अन्य दवाइयों के साथ लिये जाने पर वे अपना दुष्प्रभाव डालती हैं। इसलिये किसी भी प्रकार की दवाइयों का सेवन चिकित्सक से पूछकर ही करना चाहिये। इस प्रकार स्पष्ट है कि पूरक चिकित्सा पद्धतियों के प्रायः कोई दुष्प्रभाव नहीं है, फिर भी उपचार की प्रत्येक पद्धति की अपनी कुछ सीमायें हैं, जिनका चिकित्सा के दौरान ध्यान रखना अत्यावश्यक है।
4. **कार्यक्षमता में वृद्धि** — प्रिय पाठकों, पूरक चिकित्सा पद्धतियों के विषय में किये गये अनेक शोध अध्ययनों से यह परिणाम निकलकर सामने आये हैं कि इन चिकित्सा पद्धतियों से रोग दूर होने के साथ-साथ लोगों की कार्यकुशलता में भी वृद्धि होती है। इन चिकित्सा पद्धतियों को अपनाने पर व्यक्ति अपने भीतर पहले से भी अधिक ऊर्जा का अनुभव करता है और अधिक उत्साह और उमंग के साथ अपने दिनभर के कार्यों को सम्पन्न करता है तथा कम तनावग्रस्त रहता है। दृष्टिकोण में सकारात्मक परिवर्तन के कारण मानसिक रोग प्रतिरोधक क्षमता का विकास होता है।
5. **सहज-सुलभ पद्धति**— पूरक चिकित्सा पद्धति सहज- सुलभ है। कृष्ण उपचार विधियों को छोड़कर बहुत सारी विधियों का प्रयोग हम घर पर भी कर सकते हैं। इसके साथ ही इसका क्षेत्र अत्यन्त व्यापक होने के कारण प्रत्येक आयु एवं वर्ग के व्यक्ति के लिये विभिन्न रोगों के अनुसार अनेक उपचार पद्धतियाँ हैं।

6. **रोगों का समूल नाश—** विद्यार्थियों, पूरक चिकित्सा पद्धति की एक खास बात यह है कि इसमें रोग को जड़ से ही समाप्त कर दिया जाता है, जिसके कारण व्यक्ति को हमेशा के लिये उस रोग से राहत मिल जाती है और उसे बार-बार चिकित्सकों के चक्कर नहीं काटने पड़ते।
7. **जीवनशैली में सुधार—** पाठकों, जैसा कि आप जानते हैं कि पूरक चिकित्सा में रोग को जड़ से समाप्त करने पर बल दिया जाता है और हम इस तथ्य से भी अवगत है कि अधिकतर बीमारियों का मूल कारण हमारे आहार—विहार, हमारी दिनचर्या—रात्रिचर्या का व्यवस्थित न होना है। अतः पूरक चिकित्सा पद्धति में रोगों को समूल नष्ट करने के लिये रोगों के मूल कारण पर ध्यान केन्द्रित किया जाता है और ऐसे छोटे—छोटे तरीके, आसानी से अपनाये जा सकने वाले उपाय बताये और सिखाये जाते हैं, जिससे व्यक्ति की जीवनशैली में सकारात्मक परिवर्तन होते हैं। उसकी बुरी आदतों का स्थान अच्छी आदतें ले लेती है, जिससे व्यक्ति स्वयं को भीतर से प्रसन्न महसूस करता है।
8. **सांस्कृतिक परम्पराओं एवं मूल्यों का संरक्षण—** प्रिय विद्यार्थियों, हम सभी इस बात से परिचित हैं कि पूरक चिकित्सा पद्धति का इतिहास अत्यन्त प्राचीन है। यह हमारी वैदिक संस्कृति की देन है। हमारे ऋषि—मुनियों द्वारा प्राचीनकाल से इनके वैज्ञानिक प्रयोग किये जाते रहे हैं। यह हमारी अज्ञानता है कि आज इन पद्धतियों को वैज्ञानिक साक्ष्यों के साथ हम पूरी तरह प्रमाणित नहीं कर पा रहे हैं, हालांकि इस क्षेत्र में अनुसंधान निरन्तर जारी है और अनेक पूरक चिकित्सा पद्धतियों की वैज्ञानिकता भी प्रमाणित हो चुकी है, जिसके कारण भी इनका प्रचलन बढ़ा है। कहने का उद्देश्य यह है कि इस पूरक चिकित्सा का संबंध हमारी सांस्कृतिक परम्पराओं और मूल्यों के साथ अत्यधिक गहरा है। अतः इनको अपनाकर एक प्रकार से हम अपनी सांस्कृतिक विरासत की सुरक्षा करते हैं। एक सर्वेक्षण में भी यह तथ्य सामने आया है कि बहुत सारे लोग अपनी सांस्कृतिक परम्पराओं एवं मूल्यों में आस्था और विश्वास के कारण इस चिकित्सा पद्धति को अपनाते हैं। इस प्रकार प्रिय विद्यार्थियों, आप समझ गये होंगे कि आज के इस यांत्रिक युग में पूरक चिकित्सा की इतनी अधिक आवश्यकता क्यों महसूस की जा रही है।

अभ्यासार्थ प्रश्न

सत्य / असत्य

1. पूरक चिकित्सा को वैकल्पिक चिकित्सा भी कहते हैं। (सत्य/असत्य)
2. आधुनिक चिकित्सा केवल रोग के लक्षणों का उपचार करती है। (सत्य/असत्य)
3. पूरक चिकित्सा में रोग के सुरक्षात्मक एवं प्रगतिशील दोनों पहलुओं पर समान रूप से बल दिया जाता है। (सत्य/असत्य)
4. सुगन्ध चिकित्सा आधुनिक चिकित्सा पद्धति है। (सत्य/असत्य)
5. एक्यूप्रेसर में ऊर्जा बिन्दुओं पर सुई चुभोकर उपचार किया जाता है। (सत्य/असत्य)
6. पिरामिड चिकित्सा, भारत की देन है। (सत्य/असत्य)

2.5 सारांश —

प्रिय विद्यार्थियों, उपरोक्त विवरण से आप समझ गये होंगे कि पूरक चिकित्सा पद्धति अपने आप में कोई एक पद्धति नहीं है, वरन इसमें वे सभी उपचार विधियाँ आती हैं, जो प्राणिक ऊर्जा के सिद्धान्त पर आधारित हैं और जिनका उद्देश्य प्राणी को समग्र रूप से स्वस्थ

करना है। वर्तमान समय में एलोपैथी चिकित्सा पद्धति के दुष्प्रभावों तथा असफलता ने लोगों को इन पूरक चिकित्सा पद्धतियों की ओर प्रेरित किया है। इसके साथ ही आज सभी लोग एकमत से शारीरिक स्वास्थ्य के साथ-साथ मानसिक स्वास्थ्य की महत्ता को भी अनुभव करने लगे हैं और पूरक चिकित्सा की विधियाँ ही उसे इस लक्ष्य तक पहुँचाती हैं। अतः वर्तमान समय में पूरक चिकित्सा की आवश्यकता बढ़ती ही जा रही है।

2.6 शब्दावली –

समग्र स्वास्थ्य – पूर्ण स्वास्थ्य अर्थात् शारीरिक, मानसिक, सामाजिक और आध्यात्मिक प्रत्येक दृष्टि से स्वस्थ होना।

मृत – मरा हुआ।

विकृतियाँ – बिमारियाँ अथवा रोग।

सम्यक् – ठीक – ठीक, संतुलित, न कम, न ज्यादा।

त्रिदोष – वात-पित्त-कफ।

मल – आयुर्वेद के अनुसार तीन मल बताये गये हैं – स्वेद, मूत्र, एवं पुरीष।

धातु – रस रक्त माँस मेद अस्थि मज्जा शुक्र

त्रिगुण – सतोगुण, रजोगुण और तमोगुण

मेरीडियन्स – एक्यूप्रेसर एवं एक्यूपंचर के अनुसार ऊर्जा प्रवाह पथ को मेरीडियन कहते हैं। इनमें प्राण का प्रवाह होता है। हमारे शरीर में अनेक मेरीडियन्स हैं।

रेकी – यह भी एक पूरक चिकित्सा पद्धति है। रेकी का शाब्दिक अर्थ है— ब्रह्माण्डीय ऊर्जा या विश्वव्यापी जीवनी शक्ति।

2.7 अभ्यास प्रश्नों के उत्तर

(सत्य/ असत्य)

1. सत्य
2. सत्य
3. सत्य
4. असत्य
5. असत्य
6. असत्य

2.8 सन्दर्भ ग्रन्थ सूची –

1. आरोग्य अंक – गीता प्रेस गोरखपुर, उत्तरप्रदेश।
2. आध्यात्मिक चिकित्सा : एक समग्र उपचार पद्धति— डॉ० प्रणव पण्ड्या, षांतिकुन्ज हरिद्वार, उत्तराखण्ड।

2.9 सहायक उपयोगी पाठ्य सामग्री –

1. वैकल्पिक चिकित्सा – डॉ० आर०एस० विवेक। डायमंड बुक्स नई दिल्ली।
2. वैकल्पिक चिकित्सा पद्धतियाँ— राजकुमार प्रुथी। प्रभात प्रकाशन, नई दिल्ली।

2.10 निबंधात्मक प्रश्न –

प्रश्न – 1 – पूरक चिकित्सा पद्धति की अवधारणा को स्पष्ट कीजिए।

प्रश्न – 2— वर्तमान समय में पूरक चिकित्सा पद्धति की आवश्यकता पर प्रकाश डालिये।

इकाई -3 विभिन्न प्रकार की पूरक चिकित्सा पद्धतियाँ तथा उनकी सीमायें।

- 3.1 प्रस्तावना
- 3.2 उद्देश्य
- 3.3 विभिन्न पूरक चिकित्सा पद्धतियाँ
 - 3.3.1 सूर्य चिकित्सा या रंग चिकित्सा अथवा सूर्य किरण चिकित्सा
 - 3.3.2 स्वाध्याय चिकित्सा
 - 3.3.3 पिरामिड चिकित्सा
- 3.4 सारांश
- 3.5 शब्दावली
- 3.6 अभ्यास प्रश्नों के उत्तर
- 3.7 सन्दर्भ ग्रन्थ सूची
- 3.8 सहायक उपयोगी पाठ्य सामग्री
- 3.9 निबंधात्मक प्रश्न

3.1 प्रस्तावना—

प्रिय विद्यार्थियों, इससे पूर्व की इकाई में आपने पूरक चिकित्सा पद्धति की अवधारणा का अध्ययन किया है, अर्थात् पूरक चिकित्सा पद्धति क्या है? इसके उद्देश्य क्या हैं? इन सभी तथ्यों से आप परिचित हो चुके हैं। अतः आप इतना तो समझ ही गये होंगे कि इस पूरक चिकित्सा पद्धति का क्षेत्र कितना विस्तृत है। पूरक चिकित्सा पद्धति अपने आप में कोई एक चिकित्सा पद्धति नहीं है, वरन् इसके अन्तर्गत अनेक चिकित्सा पद्धतियाँ समाहित हैं। अतः प्रस्तुत इकाई में हम विभिन्न प्रकार की पूरक चिकित्सा पद्धतियों का अध्ययन करेंगे।

प्रत्येक चिकित्सा पद्धति की अपनी एक मौलिक अवधारणा होती है और उसी के आधार पर यह चिकित्सा दी जाती है। तो आइये, अध्ययन करते हैं, इन विभिन्न चिकित्सा पद्धतियों के बारे में।

3.2 उद्देश्य –

प्रस्तुत इकाई का अध्ययन करने के बाद आप –

- 1 पूरक चिकित्सा पद्धति के क्षेत्र को स्पष्ट कर सकेंगे।
- 2 सूर्य किरण चिकित्सा पद्धति की अवधारणा का वर्णन कर सकेंगे।
- 3 स्वाध्याय चिकित्सा पद्धति का विवेचन कर सकेंगे।
- 4 पिरामिड चिकित्सा को स्पष्ट कर सकेंगे।
- 5 विभिन्न प्रकार की पूरक चिकित्सा पद्धतियों के लाभ एवं सीमाओं को स्पष्ट कर सकेंगे।

3.3 विभिन्न पूरक चिकित्सा पद्धतियाँ –

प्रिय विद्यार्थियों, जब भी कोई प्राणी रोगग्रस्त होता है, तो उसे उपचार की आवश्यकता होती है। प्रत्येक व्यक्ति अपने विश्वास और पसन्द के अनुसार चिकित्सा पद्धति को अपनाता है। वर्तमान समय में उपचार की अनेक विधियाँ प्रचलित हैं और एक ही रोग

को भिन्न – भिन्न चिकित्सा पद्धतियों के माध्यम से ठीक किया जा सकता है, किन्तु प्रत्येक व्यक्ति यह चाहता है कि रोग का समूल नाश हो। एक बार होने के बाद वह रोग पुनः प्रकट ना हो और जिस भी उपचार विधि को अपनाया जाये उसका स्वास्थ्य पर कोई दुष्प्रभाव ना पड़े। यही कारण है कि आज उपचार विधि को अपनाने के विषय में लोग सजग और सावधान हो गये है और स्वास्थ्य के प्रति उनका दृष्टिकोण भी व्यापक हुआ है। अब लोग स्वयं को केवल शारीरिक दृष्टि से ही नहीं वरन मानसिक रूप से भी स्वस्थ रखने की आवश्यकता महसूस करने लगे है और यह कहा जाये कि शरीर की तुलना में मन को अधिक महत्व दे रहे हैं, तो कोई अतिशयोक्ति नहीं होगी। इसी कारण आज पूरक चिकित्सा पद्धतियों को अपनाने पर लोग इतना जोर दे रहे हैं, क्योंकि ये चिकित्सा पद्धतियाँ समग्र स्वास्थ्य की अवधारणा पर आधारित है। इनको विधिपूर्वक अपनाने से हमारा शरीर, मन और आत्मा सभी स्वस्थ होते हैं।

पाठकों, इतना तो आप जान ही चुके हैं कि इन पूरक चिकित्सा पद्धतियों का क्षेत्र अत्यन्त व्यापक है। अतः एक इकाई में इन सभी पद्धतियों का अध्ययन संभव नहीं है। इसलिये प्रस्तुत इकाई में कुछ महत्वपूर्ण पूरक चिकित्सा पद्धतियों का विवेचन किया जा रहा है, जिनको नियमित और सावधानीपूर्वक अपनाकर प्रत्येक व्यक्ति समग्र स्वास्थ्य की प्राप्ति कर सकता है।

तो आइये, सर्वप्रथम हम चर्चा करते हैं सूर्य चिकित्सा अथवा रंग चिकित्सा के विषय में।

3.3.1 सूर्य चिकित्सा या रंग चिकित्सा अथवा सूर्य किरण चिकित्सा –

प्रिय विद्यार्थियों, हम सभी जानते हैं कि हमारे जीवन में सूर्य का अत्यन्त महत्व है। इसकी महत्ता का विवेचन करते हुये वेदों में सूर्य को चराचर जगत की आत्मा कहा गया है—

“सूर्य आत्मा जगतस्तस्थुषच्च” (ऋग्वेद1/115/1, यजुर्वेद 7/42,अथर्ववेद 13/2/35)

इस प्रकार ऋग्वेद, यजुर्वेद एवं अथर्ववेद तीनों में सूर्य की महिमा का गुणगान किया गया है

प्रश्नोपनिषद के अनुसार— “प्राण प्रजानाम्”

अर्थात् “सूर्य मनुष्य का प्राण है।”

आरोग्यता की दृष्टि से सूर्य की महत्ता का विवेचन मत्स्य पुराण में भी मिलता है –

“आरोग्यं भास्करादिच्छेत्”

अर्थात् “यदि निरोगता की इच्छा है तो सूर्य की शरण में जाओ।”

इस प्रकार स्पष्ट है कि आध्यात्मिक दृष्टिकोण के साथ-साथ समग्र स्वास्थ्य की दृष्टि से भी सूर्य की महिमा का गुणगान प्राचीनकाल से ही किया जा रहा है। इसीलिये भारतीय ऋषि मुनियों द्वारा सूर्य नमस्कार, सूर्योपासना इत्यादि की विधि प्रचलित की गई।

पाठकों, क्या आप जानते हैं कि उगते हुये सूर्य का स्वास्थ्य की दृष्टि से कितना महत्व है। इस सन्दर्भ में अथर्ववेद में कहा गया है कि –

“ उद्यनसूर्यो नुदतां मृत्युपाषान्”। (अथर्ववेद 17/1/30)

अर्थात् “उदित होता हुआ सूर्य मृत्यु के सभी कारणों अर्थात् सभी रोगों को नष्ट करता है।”

जिज्ञासु पाठकों, क्या आप जानते हैं कि उगते हुये सूर्य से कौन से रंग की किरणें निकलती हैं? उदीयमान सूर्य से हल्के लाल रंग की किरणें (Infrared) निकलती हैं। इन अवरक्त या लाल किरणों में जीवनीशक्ति होती है, जो रोगों को नष्ट करती है। इसी कारण

उगते हुये सूर्य के दर्शन करना अत्यन्त लाभदायक माना गया है। इसी का विवेचन करते हुये ऋग्वेद में कहा गया है कि -

“उगता हुआ सूर्य हृदय के सभी रोगों को, पीलिया और रक्ताल्पता को दूर करता है।”
इसी बात की पुष्टि अथर्ववेद में भी की गयी है-

“सूर्य की अवरक्त किरणें हृदय की बीमारियों को तथा खून की कमी को दूर करती है।”

इसीलिये सूर्योदय के समय पूर्वाभिमुख होकर संध्योपासना एवं हवन करने की विधि का प्रचलन है क्योंकि ऐसा करने पर उगते सूर्य की हल्की लाल किरणें सीधे वक्षस्थल पर गिरती हैं, जिसके कारण व्यक्ति हमेशा रोग मुक्त रहता है।

सूर्य चिकित्सा के लिये रोगी को उदित होते हुये सूर्य के सामने खड़े होकर या बैठकर सूर्य की किरणों को सीधे शरीर पर पड़ने देना चाहिये। ऋतु के अनुसार शरीर को खुला रखा जा सकता है अथवा हल्के कपड़े पहने जा सकते हैं, जिससे की सम्पूर्ण शरीर पर किरणों का प्रभाव पड़ सके। कम से कम 15 मिनट तक धूप स्नान लेना चाहिये, किन्तु रोग या रोगी की आवश्यकतानुसार यह अवधि आधे घंटे तक बढ़ायी जा सकती है। इस सन्दर्भ में यह सावधानी रखनी चाहिये कि उगत हुये सूर्य की किरणों का ही सेवन करना चाहिये, क्योंकि इसके बाद सूर्य की किरणें अत्यधिक तेज हो जाती हैं। अतः उनका विशेष लाभ नहीं होता है। अतः सूर्योदय के समय की किरणों का ही विशिष्ट महत्व माना गया है, जो अन्य किसी समय में संभव नहीं है। ऋग्वेद में कहा गया है कि -

“ सविता नः सुवतु सर्वतातिं सविता नो रासतां दीर्घमायुः।” (ऋग्वेद 10/36/14)

अर्थात् - “सूर्य मनुष्य को निरोगता, दीर्घायुस्य और समग्र सुख प्रदान करते हैं।”

प्रिय विद्यार्थियों, इस प्रकार आप समझ गये होंगे कि सूर्य का हमारे जीवन में कितना महत्व है। शारीरिक, मानसिक, आध्यात्मिक प्रत्येक दृष्टिकोण से सूर्य की महिमा अद्वितीय है।

सूर्य किरणों द्वारा चिकित्सा -

सूर्य चिकित्सा को **सूर्य किरण चिकित्सा** तथा **रंग चिकित्सा** के नाम से भी जाना जाता है। इस चिकित्सा पद्धति में सूर्य की किरणों को सीधे शरीर पर लेकर रोग निवारण किया जाता है अथवा सूर्य की किरणों से प्रभावित जल, ग्लिसरीन, तेल, घी अथवा चीनी का विभिन्न रोगों के अनुसार प्रयोग किया जाता है।

सूर्य की सात रंग की किरणें -

प्रिय पाठकों, जैसा कि आप जानते हैं कि सूर्य की किरणें सात रंग की हैं। वैदिक साहित्य जैसे कि ऋग्वेद, अथर्ववेद में सूर्य की सात किरणों का उल्लेख सप्तरश्मि, सप्ताश्च आदि शब्दों से किया गया है।

पाठकों, क्या आप जानते हैं कि सूर्य की ये सप्तकिरणें वैज्ञानिक दृष्टि से कितनी महत्वपूर्ण हैं। प्रत्येक किरण की गति एवं प्रकृति भिन्न - भिन्न होने के कारण इसके प्रभाव भी अलग-अलग हैं। सात रंगों के मिलने से सफेद रंग बनता है। संसार के प्रत्येक पदार्थ को रूप और रंग इन सात रंगों की किरणों से ही प्राप्त होता है। रंगों को तीन श्रेणियों में विभाजित किया गया है- उच्च, मध्यम और निम्न अर्थात् गहरा, मध्यम और हल्का। इस प्रकार $7 \times 3 = 21$ प्रकार की किरणें बनती हैं। इन किरणों का उल्लेख करते हुये अथर्ववेद में कहा गया है -

“ये त्रिषप्ताः परियन्ति विष्वा रूपाणिविभ्रतः।।” (अथर्ववेद 1/1/1)

अर्थात् “ ये 21 प्रकार की किरणें संसार में सर्वत्र फैली हुयी हैं और ये ही सारे रूप रंगों को धारण करती हैं। ”

सप्त किरणों के नाम और प्रभाव -

सूर्य की सात किरणें अपनी प्रकृति के अनुसार अलग-अलग प्रभाव डालती है। इन किरणों की तरंग-दैर्घ्य (wave length) और आवृत्ति (Frequency) अलग-अलग होती है। इन सात किरणों को हिन्दी में **बै नी आ ह पी ना ला** नाम दिया गया है तथा अंग्रेजी में VIBGYOR कहा जाता है।

पाठकों निम्न सारणी से आप इनका अर्थ भली - भॉति समझ सकते है-

नाम	संकेत	नम	संकेत	प्रभाव
Violet	V	बैंगनी	बै	शीतल, लाल कर्णों का वर्धक, क्षय रोग का नाशक
Indigo	I	नीला	नी	शीतल, पित्तज रोगों का नाशक, पौष्टिक
Blue	B	आसमानी	आ	शीतल, पित्तज रोगों का नाशक, ज्वरनाशक
Green	G	हरा	ह	समशीतोष्ण, वातक रोगों का नाशक, रक्तशोधक
Yellow	Y	पीला	पी	ऊष्ण कफज रोगों का नाशक, हृदय एवं उदर रोग नाशक
Orange	O	नारंगी	ना	ऊष्ण, कफज रोगों का नाशक, मानसिक षक्तिवर्धक
Red	R	लाल	ला	अतिऊष्ण कफज रोगों का नाशक, उत्तेजक, केवल मालिश के लिये।

प्रिय पाठकों, यहाँ आपको एक बात जान लेना अत्यन्त आवश्यक है कि उपरोक्त सारणी में गति और प्रकृति के आधार पर नीचे से ऊपर वाली किरणें क्रमशः अधिक प्रभावशाली है। जैसे - लाल से अधिक नारंगी, नारंगी से अधिक पीली, पीली से अधिक हरी, हरी से अधिक आसमानी, आसमानी से अधिक नीली और सबसे अधिक प्रभावशाली किरण बैंगनी है। प्रिय विद्यार्थियों, क्या आप जानते हैं कि बैंगनी से अधिक शक्तिशाली किरणों को **पराबैंगनी किरणें** (Ultraviolet) और लाल रंग की किरणों से कम प्रभावशाली किरणों को अवरक्त किरणें कहते हैं।

वस्तुतः यदि देखा जाये तो मूल रूप से रंग **तीन** ही प्रकार के हैं- **लाल, पीला और नीला**। इन तीन रंगों के मिश्रण से ही अन्य रंग बनते है। जैसे- लाल और नीले के मिलने से बैंगनी, नीले और सफेद रंग के मिलने से आसमानी, नीले और पीले से हरा और लाल और पीले रंग के मिलने से नारंगी रंग बनता है।

विद्यार्थियों, सूर्य की सात रंग की किरणों को निम्न तीन समूहों या परिवारों में विभक्त किया गया है -

1. पीला, नारंगी, लाल
2. हरा तथा
3. बैंगनी, नीला और आसमानी

औषधि निर्माण विधि -

पाठकों सूर्य किरण चिकित्सा से औषधि निर्माण के लिये उसी रंग की काँच की साफ बोतल का प्रयोग किया जाता है। यदि विभिन्न रंगों की बोतल उपलब्ध न हो तो उस रंग का पतला कागज सादी शीशी पर पूरा चिपका देते हैं। औषधि निर्माण के लिये सात शीशी लेने के स्थान पर प्रत्येक समूह या परिवार से एक-एक रंग भी लिया जा सकता है। जैसे – पीला, नारंगी और लाल परिवार से एक रंग की शीशी, एक शीशी हरे रंग की तथा बैंगनी, नीला और आसमानी परिवार से एक रंग की शीशी।

इस प्रकार तीन रंग की बोतलों से विभिन्न रोगों के लिये औषधि का निर्माण किया जा सकता है। ये तीन रंग हैं— 1. नारंगी 2. हरा 3. नीला।

पाठकों, आपकी जानकारी के लिये बता दें कि ये तीनों रंग वात-पित्त-कफ के हिसाब से अलग-अलग रोगों के लिये हैं। **इनमें से नारंगी रंग कफ जन्य रोगों के लिये, हरा रंग वातजन्य रोगों के लिये और नीला रंग पित्तज रोगों में लाभदायक है।** विद्यार्थियों इस प्रकार आप समझ गये होंगे कि सूर्य किरण चिकित्सा द्वारा त्रिदोषज रोगों की चिकित्सा आसानी से की जा सकती है।

अब आपके मन में यह जिज्ञासा उत्पन्न हो रही होगी कि विभिन्न रंग की बोतलों द्वारा औषधीय जल का निर्माण कैसे किया जाता है ?

सर्वप्रथम बोतलों को अच्छी साफ करके इनमें शुद्ध जल भरा जाता है। बोतलों को पूरा न भरकर इन्हें कम से कम तीन अंगुल खाली रखा जाता है। इसके बाद इन्हें ढक्कन लगाकर बन्द कर देते हैं। तत्पश्चात् इन्हें 6-8 घंटे तक धूप में रखने पर औषधीय जल तैयार हो जाता है। बोतलों को धूप में रखने पर यह सावधानी रखनी चाहिये कि एक बोतल की छाया दूसरे रंग की बोतल पर न पड़े तथा रात्रि में बोतल को अन्दर रखना चाहिये। इस प्रकार तैयार जल को एक दिन में 3-4 बार पिलाया जाता है। एक बार तैयार किये गये जल को चार-पाँच दिन तक उपयोग में लाया जा सकता है। 4-5 दिन बाद पुनः दवा तैयार करनी चाहिये। इस विभिन्न रंगों के औषधीय जल को लेने में भी सावधानी बरतनी चाहिये। साधारणतया नारंगी रंग का जल भोजन के बाद 15-30 मिनट के भीतर लेना चाहिये।

हरे और नीले रंग का जल खाली पेट अथवा भोजन से एक घंटे पहले लेना चाहिये।

दवा की मात्रा -

प्रिय पाठकों, सूर्य किरण चिकित्सा से तैयार दवा को दो दिन में तीन से चार बार लेना चाहिये। विशेष परिस्थिति जैसे कि तीव्र ज्वर आदि में आवश्यकतानुसार एक-एक घंटे पर भी दवा ली जा सकती है। दवा का प्रयोग आयु के अनुसार चाय वाली चम्मच से एक बार में एक से चार चम्मच तक किया जा सकता है।

सूर्य किरण चिकित्सा के विभिन्न प्रयोग अथवा लाभ

अथवा

(विभिन्न रंगों की बोतलों के पानी का उपयोग)

पाठकों, यह तो बिल्कुल स्पष्ट हो ही चुका है कि रंग चिकित्सा कितनी प्रभावशाली है। अब हम चर्चा करते हैं कि इन भिन्न-भिन्न रंग की बोतलों का प्रयोग किन-किन रोगों में और किस प्रकार किया जाता है।

1 लाल रंग (Red Color)- प्रिय पाठकों, आपकी जानकारी के लिये बता दें कि लाल रंग की बोतल का पानी अत्यन्त ऊष्ण होता है। इसलिये इसका प्रयोग अत्यन्त

सावधानी के साथ करना चाहिये। इस रंग के पानी को पीना वर्जित है, क्योंकि इस पानी के सेवन से उल्टी या खूनी दस्त भी हो सकते हैं। अतः इस रंग के पानी का उपयोग मालिश करने अथवा शरीर के बाहरी भाग में लगाने के लिये किया जाता है।

लाभ — लाल रंग का पानी सभी प्रकार के कफ रोगों एवं वात रोगों में लाभकारी है। यह रक्त एवं स्नायु को उत्तेजित करने का कार्य करता है।

- 2 **नारंगी रंग (Orange Color)**- बुद्धि और साहस को विकसित करने में नारंगी रंग का पानी विशिष्ट रूप से लाभकारी है। यह मांसपेशियों को स्वस्थ रखने के साथ-साथ रक्त संचार की वृद्धि करता है। यह इच्छाशक्ति और मानसिक शक्ति में भी वृद्धि करता है।

लाभ — नारंगी रंग का पानी कफजन्य रोगों जैसे कि खाँसी इत्यादि तथा उसके साथ-साथ अन्य रोगों जैसे कि बुखार, निमोनिया, क्षयरोग, पेट में गैस बनना, हृदय रोग, गठिया, लकवा, अजीर्ण, एनीमिया, रक्त में लाल रक्त कणिकाओं की कमी इत्यादि में अत्यन्त लाभदायक है। स्तनों में दूध की वृद्धि करने में भी यह रंग अत्यन्त लाभकारी है।

- 3 **पीला रंग (Yellow Color)**- यह रंग शारीरिक स्वास्थ्य के साथ-साथ मानसिक स्वास्थ्य के लिये भी अत्यन्त लाभकारी है। यह हल्का रेचक होने के कारण पाचन संस्थान के लिये उत्तम है। ऊष्ण प्रकृति का होने के कारण पेचिश इत्यादि रोगों में इसे नहीं लेना चाहिये।

लाभ — यह पेट दर्द, कब्ज, कृमिरोग, मेदरोग, पेट फूलना, हृदय रोग, यकृत एवं फेफड़ों के रोगों में अत्यन्त लाभप्रद है। इस रंग के पानी के सेवन से युवा पुरुषों को तत्काल लाभ होता है। इस रंग के पानी का प्रयोग भी थोड़ी मात्रा में ही करना चाहिये।

- 4 **हरा रंग (Green Color)**- इस रंग की प्रकृति समशीतोष्ण है। यह शारीरिक एवं मानसिक प्रसन्नता प्रदान करता है यह शरीर की मांसपेशियों के निर्माण में महत्वपूर्ण भूमिका निभाता है और उन्हें शक्ति प्रदान करता है। हरा रंग रक्त शोधक होने के साथ-साथ तंत्रिका तंत्र को मजबूती प्रदान करता है।

लाभ — हरे रंग का पानी सिरदर्द, रक्तचाप, कैंसर, बवासीर, मधुमेह, सूखी खाँसी, जुकाम सभी प्रकार के चर्म रोग, जिगर एवं किडनी में सूजन, टाइफाइड, मलेरिया आदि बुखार, फुन्सी, दाद इत्यादि में अत्यन्त लाभप्रद है।

- 5 **आसमानी रंग (Blue Color)**- इस रंग की प्रकृति शीतल है। अतः पित्तजन्य रोगों को दूर करने के लिये इसका प्रयोग किया जाता है। यह आमाशयिक उत्तेजना एवं प्यास का भी शमन करता है। आसमानी रंग का पानी एन्टीसेप्टिक का काम करता है। इसके साथ ही यह अच्छा पोषक टॉनिक होता है।

लाभ —खाँसी, दस्त, अस्थमा, सिरदर्द, मूत्ररोग, पथरी, चर्मरोग, नासूर, फोड़े-फुन्सी, सभी प्रकार के ज्वर तथा रक्त प्रवाह को रोकने में इस रंग के पानी का प्रयोग किया जाता है। कफजन्य रोगों में इसका प्रयोग नहीं किया जाता है।

6 नीला, गहरा नीला रंग (Indigo Color)- इस रंग की प्रकृति भी शीतल है। यह शान्ति और जीवनीशक्ति प्रदान करता है। इस रंग के पानी कि क्रिया शरीर पर अतिशीघ्र होती है।

लाभ — यह पित्तजन्य रोगों में विशिष्ट लाभदायक है। आमाशय, अण्डकोश वृद्धि, श्वेत प्रदर तथा योनि से संबधित रोगों में विशेष उपयोगी है।

7 बैंगनी रंग (Violet Color)- इस रंग की प्रकृति भी नीले रंग के समान शीतल है।
लाभ — रक्त कणों की वृद्धि करने में, खून की कमी को दूर करने में, अनिद्रा में एवं क्षय रोग में विशेष उपयोगी है।

उपरोक्त विवरण के आधार पर स्पष्ट है कि समग्र स्वास्थ्य के लिये सूर्य किरण चिकित्सा अत्यन्त उपयोगी है। अतः इस जगत की आत्मा होने के कारण आरोग्यता हेतु भगवान सविता की शरण में जाना अत्यन्त श्रेष्ठ है।

अभ्यासार्थ प्रश्न (खण्ड – क)

सत्य / असत्य

- 1 लाल रंग की बोतल के पानी को पीना वर्जित है। (सत्य/असत्य)
- 2 हरे रंग की प्रकृति समशीतोष्ण है। (सत्य/असत्य)
- 3 कफज रोगों में आसमानी रंग का प्रयोग किया जाता है। (सत्य/असत्य)
- 4 पाचन संस्थान के रोगों के लिये पीले रंग की बोतल का पानी उत्तम है। (सत्य/असत्य)
- 5 नारंगी रंग इच्छा शक्ति में वृद्धि करता है। (सत्य/असत्य)

सूर्य किरण चिकित्सा की सीमायें –

प्रिय पाठकों, प्रायः प्रत्येक चिकित्सा पद्धति की कुछ सीमायें होती हैं, जिनको ध्यान में रखना अतिआवश्यक है। सूर्य चिकित्सा का प्रयोग करते समय निम्न सावधानियाँ रखनी चाहिये—

1. लाल रंग की बोतल के पानी को पीना नहीं चाहिये। रोग निवारण के लिये इसका प्रयोग शरीर के बाहरी भाग में करना चाहिये।
2. कफज रोगों में आसमानी रंग का प्रयोग करना चाहिये।
3. पीले रंग की बोतल के पानी का प्रयोग पेचिश रोग में नहीं करना चाहिये।
4. पीले रंग की बोतल के पानी का प्रयोग थोड़ी मात्रा में ही करना चाहिये।
5. सूर्य किरणों से औषधीय जल तैयार करने के लिये बोतलों को अच्छी तरह साफ करना चाहिये।
6. बोतलों को धूप में इस प्रकार रखना चाहिये, जिससे कि एक बोतल की छाया दूसरे रंग की बोतल पर ना पड़े।
7. बोतलों को पानी से पूरा न भरकर कम से कम तीन अंगुल खाली रखना चाहिये।

उपरोक्त विवरण से स्पष्ट है कि यदि कुछ सावधानियाँ रखी जाये तो यह चिकित्सा पद्धति अत्यन्त प्रभावशाली है।

प्रिय पाठकों, सूर्य चिकित्सा के बाद अब हम अध्ययन करेंगे अत्यन्त प्रभावशाली स्वाध्याय चिकित्सा के बारे में।

3.3.2 स्वाध्याय चिकित्सा –

प्रिय पाठकों, स्वाध्याय शब्द से हम प्रायः सभी परिचित हैं, किन्तु इसके ठीक-ठीक अर्थ को जानना अति आवश्यक है। स्वाध्याय का अर्थ मात्र पुस्तकों का अध्ययन करना नहीं है, वरन् इससे कहीं अधिक बढ़कर है।

तो आइये जानते हैं कि स्वाध्याय शब्द से क्या आशय है और किस प्रकार से इसके द्वारा हम अपने तथा दूसरों के जीवन को संवार सकते हैं।

जिज्ञासु विद्यार्थियों, स्वाध्याय चिकित्सा का अध्ययन निम्नांकित बिन्दुओं के अन्तर्गत किया जा सकता है—

- ❖ स्वाध्याय चिकित्सा की अवधारणा।
- ❖ स्वाध्याय चिकित्सा की प्रक्रिया।
- ❖ स्वाध्याय चिकित्सा की उपयोगिता।
- ❖ **स्वाध्याय चिकित्सा की अवधारणा —**

प्रिय पाठकों, कुछ लोग स्वाध्याय का अर्थ पुस्तकों का अध्ययन मात्र करना समझते हैं, किन्तु इस प्रकार के अध्ययन को हम स्वाध्याय की संज्ञा नहीं दे सकते। स्वाध्याय की अवधारणा अत्यन्त व्यापक है। कुछ भी पढ़ लेने का नाम स्वाध्याय नहीं है, वरन् स्वाध्याय की सामग्री केवल वही ग्रन्थ, पुस्तक का विचार हो सकता है, जो किसी अध्यात्मवेदता तपस्वी द्वारा सृजित हो। जैसे कि वेद, उपनिषद, गीता अथवा महान तपस्वी एवं योगी स्वामी विवेकानन्द, महर्षि अरविन्द, महर्षि रमण इत्यादि महापुरुषों के विचारों को स्वाध्याय की पाठ्य सामग्री बनाया जा सकता है।

प्रायः स्वाध्याय से तात्पर्य **Self Study** से लिया जाता है, किन्तु यह **Self Study** न होकर **Study of Self** है अर्थात् सद्ग्रन्थों के प्रकाश में स्वयं के अध्ययन की प्रक्रिया है। कहा भी गया है कि —

“स्वाध्याय सद्ग्रन्थों के प्रकाश में आत्मानुसंधान की प्रक्रिया है।”

(अन्तर्जगत् की यात्रा का ज्ञान—विज्ञान, भाग—2)

इस प्रकार स्वाध्याय हमारे विचार तंत्र या सोचने विचारने के ढंग को सकारात्मक बनाने की अत्यन्त वैज्ञानिक प्रक्रिया है। इसके सतत अभ्यास द्वारा व्यक्ति नकारात्मक दृष्टिकोण के स्थान पर स्वयं के भीतर विधेयात्मक एवं आशावदी दृष्टिकोण का विकास कर सकता है। स्वाध्याय के सन्दर्भ में एक बात जो अत्यधिक महत्त्वपूर्ण है, वह यह कि स्वाध्याय की प्रक्रिया अच्छे विचारों के केवल अध्ययन से ही पूरी नहीं हो जाती, वरन् जब तक इन विचारों को व्यावहारिक रूप से आचरण में नहीं लिया जाता, तब तक यह प्रक्रिया अधूरी ही रहती है और इसके अपेक्षित परिणाम नहीं आ पाते हैं।

पाठकों, इस प्रकार आप समझ गये होंगे कि स्वाध्याय सकारात्मक विचारों के माध्यम से मन को स्वस्थ करने की प्रक्रिया है।

आपके मन में इस संबन्ध में सहज ही यह जिज्ञासा उत्पन्न हो रही होगी कि एक सामान्य अध्ययन एवं स्वाध्याय में क्या मौलिक अन्तर होता है?

तो आइये, अपनी इसी जिज्ञासा के समाधान के लिये अब हम चर्चा करते हैं, सामान्य अध्ययन एवं स्वाध्याय में अन्तर के बारे में।

अध्ययन एवं स्वाध्याय में अन्तर —

विद्यार्थियों, अध्ययन एवं स्वाध्याय में मूलभूत अन्तर यह है कि अध्ययन केवल हमारी बुद्धि का विकास करता है, इसके माध्यम से हमारे भीतर तर्क –वितर्क एवं बौद्धिक विश्लेषण करने की क्षमता का विकास होता है, तथा हमें विभिन्न प्रकार की जानकारी प्राप्त होती है, किन्तु अध्ययन के द्वारा व्यक्ति के अन्दर किसी प्रकार का सकारात्मक परिवर्तन हो, यह अनिवार्य एवं आवश्यक नहीं है, जबकि स्वाध्याय के द्वारा व्यक्ति में सकारात्मक परिवर्तन अपेक्षित है, अनिवार्य है, अन्यथा स्वाध्याय का उद्देश्य पूरा नहीं होगा, यह अधूरा ही रह जायेगा।

स्वाध्याय की प्रक्रिया में व्यक्ति सद्ग्रन्थों के आलोक में आत्ममूल्यांकन करता है, अपनी कमजोरियों एवं गुणों का तटस्थ अवलोकन करता है तथा उसके व्यक्तित्व में जो भी अवांछनीयतायें हैं, बुरी आदतें, बुरे विचार या व्यावहारिक गड़बड़ियाँ हैं, उनको सकारात्मक विचारों के व्यावहारिक प्रयोग द्वारा दूर करने का यथासंभव प्रयास करता है।

“अध्ययन केवल बौद्धिक विकास तक सीमित है, जबकि स्वाध्याय अपने बोध को संवारने की प्रक्रिया है।” (डॉ. प्रणव पण्ड्या : आध्यात्मिक चिकित्सा एक समग्र उपचार पद्धति)

पाठकों, **बोध का अर्थ है— ज्ञान और विशेषज्ञों के अनुसार हमें ज्ञान दो प्रकार से प्राप्त होता है।** पहला ज्ञानेन्द्रियों (नेत्र, त्वचा, कर्ण, नासिका जिह्वा) के माध्यम से होने वाला ज्ञान जिसे हम बाह्य बोध भी कह सकते हैं। दूसरे प्रकार का बोध है— बौद्धिक विश्लेषण एवं आन्तरिक अनुभवों के द्वारा होने वाला ज्ञान।

बोध के ये दोनों प्रकार एक दूसरे से अत्यन्त गहरे रूप में जुड़े रहते हैं अर्थात् एक का प्रभाव सुनिश्चित रूप से दूसरे पर पड़ता है। कहने का आशय है कि इन्द्रियों से जो कुछ जानकारी हमें मिलती है अर्थात् हम जो भी देखते हैं— सुनते हैं, उसका प्रभाव हमारे विचारों एवं भावनाओं पर सुनिश्चित रूप से पड़ता है। इसी प्रकार जैसे हमारे विचार, भावनायें, आस्थायें होती हैं, उनका प्रभाव भी हमारे इन्द्रियजन्य ज्ञान पर पड़ता है। इस सन्दर्भ में आपने एक कहावत भी सुनी होगी कि –

“जैसी दृष्टि वैसी सृष्टि”

अर्थात् जिस व्यक्ति का दृष्टिकोण या नजरिया जैसा होता है उसे प्रत्येक व्यक्ति, वस्तु, घटना उसी रूप में दिखाई देती है। ”

इसी कारण एक ही घटना अथवा वस्तु या व्यक्ति अलग – अलग लोगों के लिये अलग-अलग परिणाम उत्पन्न करती है, क्योंकि प्रत्येक व्यक्ति का सोचने का ढंग हर दूसरे व्यक्ति से अलग होता है। जो व्यक्ति नकारात्मक दृष्टिकोण वाला है, उसे प्रत्येक चीज में नकारात्मकता ही दिखायी देती है, इसके विपरीत जो जिन्दगी के प्रति सकारात्मक रवैया अपनाता है, वह विषम परिस्थितियों में भी प्रकाश की एक किरण खोज लेता है। इस प्रकार सब कुछ व्यक्ति की अपनी प्रकृति पर निर्भर करता है।

अतः यदि हम अपने जीवन को शांति एवं खुशी के साथ जीना चाहते हैं तो हमें अपने दृष्टिकोण में सकारात्मक परिवर्तन लाना ही होगा और स्वाध्याय इसी दृष्टिकोण की चिकित्सा की अत्यन्त वैज्ञानिक एवं सटीक विधि है। यह स्वस्थ मन से स्वस्थ जीवन जीने की विधा है।

इस प्रकार स्पष्ट है कि अध्ययन एवं स्वाध्याय में मूलभूत अन्तर होने के कारण अध्ययन को स्वाध्याय कहना न्यायसंगत नहीं होगा।


प्रिय पाठकों, अब अत्यन्त महत्वपूर्ण बात जिस पर विचार करना है, वह यह है कि इस स्वाध्याय की प्रक्रिया को जीवन में कैसे अपनाया जाये? इसके सोपान क्या हैं?

तो आइये, अब चर्चा करते हैं स्वाध्याय चिकित्सा की प्रक्रिया के बारे में।

स्वाध्याय चिकित्सा की प्रक्रिया –

पाठकों, स्वाध्याय चिकित्सा की प्रक्रिया निम्न चार चरणों में पूरी होती है –

1. **प्रथम चरण** – सद्ग्रन्थों या सद्विचारों का चयन।
2. **द्वितीय चरण** – आत्ममूल्यांकन
3. **तृतीय चरण** – अपने दृष्टिकोण को संवारने की नीति तय करना।
4. **चतुर्थ चरण** – निर्धारित नीति का व्यावहारिक जीवन में प्रयोग।



पाठकों, स्वाध्याय की इन विभिन्न अवस्थाओं का विस्तृत विवरण निम्नानुसार है—

1. **प्रथम चरण : सद्ग्रन्थों या सद्विचारों का चयन** –स्वाध्याय चिकित्सा का प्रथम चरण है— स्वाध्याय की सामग्री का चयन करना अर्थात यह निर्धारित करना कि स्वाध्याय के लिये किन सद्ग्रन्थों या विचारों का चयन किया जाये। इस सन्दर्भ में यह ध्यान देना आवश्यक है कि स्वाध्याय हेतु उन्हीं विचारों का चयन किया जाये जो आध्यात्म को जानने वाले महामानवों या महापुरुषों के द्वारा दिये गये हो

क्योंकि ऐसे लोगों का जीवन ही हमारे लिये आदर्श एवं प्रेरणादायी होता है। इस हेतु हम वेद, उपनिषद, गीता इत्यादि ग्रन्थों का एवं विभिन्न तपस्वियों जैसे कि महात्मा बुद्ध, आचार्य शंकर, महावीर स्वामी, स्वामी विवेकानन्द, महर्षि अरविन्द, महर्षि रमण, स्वामी रामकृष्ण परमहंस, स्वामी दयानंद सरस्वती, श्री माँ इत्यादि के विचारों का चयन कर सकते हैं।

“स्वाध्याय के पहले क्रम में हम उन ग्रन्थों विचारों का चयन करते हैं, जिन्हें स्व की अनुभूति से सम्पन्न महामानवों ने सृजित किया है। ध्यान रखें कोई भी पुस्तक या विचार स्वाध्याय की सामग्री नहीं बन सकता। इसके लिये जरूरी है कि यह पुस्तक या विचार किसी महान् तपस्वी आध्यात्मवेदत्ता के द्वारा सृजित हो।”

(डॉ० प्रणव पण्ड्या : आध्यात्मिक चिकित्सा एक समग्र उपचार पद्धति)

2. **द्वितीय चरण : आत्म-मूल्यांकन** – पाठकों, यह स्वाध्याय का अत्यन्त महत्वपूर्ण चरण है। यही वह अवस्था है जिसमें स्वयं का स्वयं से परिचय होता है। यह आत्मविश्लेषण की अवस्था है जिसमें व्यक्ति उन चयनित ग्रन्थों एवं विचारों के परिप्रेक्ष्य में आत्म-मूल्यांकन करता है। आत्म-मूल्यांकन का अर्थ है अपने गुणों, कमियों का तटस्थ अवलोकन। अपने व्यक्तित्व में जो अच्छाइयाँ एवं बुराइयाँ हैं, दोनों को समान रूप से देखना और बुराइयों को पूरी निष्पक्षता एवं साहस के साथ स्वीकार करना। इसी चरण में व्यक्ति इस बात पर विचार करता है कि हमारा जीवन कैसा है? हम किस ढंग से जी रहे हैं और किस ढंग से हमें जीना चाहिये। इसी स्तर पर व्यक्ति अपने विचार तंत्र की विकृतियों से परिचय पाता है। इसलिये व्यक्ति को पूरी सजगता से अपनी कमियों को पहचानना चाहिये और इस बात के प्रति सावधान रहना चाहिये कि कोई भी विकृति दब न जाये, छिप न जाये।

इस प्रकार स्पष्ट है कि द्वितीय चरण में विचार तंत्र की विकृतियों का निदान किया जाता है। निदान से आशय है समस्या को पहचानना और यह जानना कि इसके दुष्प्रभाव कहाँ – कहाँ पड़ रहे हैं और भविष्य में कहाँ – कहाँ पड़ सकते हैं?

3. **द्वितीय चरण : अपने दृष्टिकोण को संवारने की नीति निर्धारित करना** – द्वितीय चरण में विकृतियों के निदान के उपरान्त तृतीय चरण में उन्हें दूर करने के उपाय का चयन किया जाता है, उसकी पूरी प्रक्रिया को सुनिश्चित किया जाता है कि व्यावहारिक रूप में इसे किस प्रकार से अपनाया जायेगा। इसकी पूरी योजना इस चरण में बनायी जाती है।

“स्वाध्याय चिकित्सा का तीसरा मुख्य बिन्दु यही है। विचार, भावनाओं, विश्वास, आस्थाओं, मान्यताओं, आग्रहों से संबधित अपने दृष्टिकोण को ठीक करने की नीति तय करना। इसकी पूरी प्रक्रिया को सुनिश्चित करना। हम कहाँ से प्रारम्भ करें और किस रीति से आगे बढ़ें। इसकी पूरी विधि – विज्ञान को इस क्रम में बनाना और तैयार करना पड़ता है।”

(डॉ० प्रणव पण्ड्या : आध्यात्मिक चिकित्सा एक समग्र उपचार पद्धति)

4. **चतुर्थ चरण : निर्धारित नीति का व्यावहारिक जीवन में प्रयोग** – पाठकों, स्वाध्याय का यह चतुर्थ चरण अत्यन्त चुनौतीपूर्ण होता है, यही वह अवस्था है जिसमें व्यक्ति को अपनी विकृतियों को दूर करने का व्यावहारिक प्रयास करना होता है अर्थात् अपने विकृत विचारों को दूर करने के लिये समाधान की जिस नीति का निर्धारण किया गया है, इस चरण में उस नीति के अनुसार आचरण करना होता है। उन

सद्विचारों को अपने जीवन में व्यावहारिक रूप से अपनाना होता है। सद्विचारों के अनुरूप जीवन जीकर दिखाना होता है। जिसमें हमारे संस्कारों एवं पुरानी बुरी आदतों के रूप में अनेक बाधाएँ सामने आती हैं, किन्तु अपने साहस एवं जुझारूपन के द्वारा हम उन बाधाओं को पार कर सकते हैं और एक आदर्श जीवन जी सकते हैं।

प्रिय विद्यार्थियों, जब तक स्वाध्याय की यह योजना व्यावहारिक रूप से क्रियान्वित नहीं होती है तब तक वह मात्र अध्ययन ही बना रहेगा। सद्ग्रन्थों में वर्णित आदर्श जीवन का व्यावहारिक प्रयोग ही इस स्वाध्याय चिकित्सा की सार्थकता है, जो इसे उद्देश्य की पूर्णता तक पहुँचाता है।

स्वाध्याय चिकित्सा की उपयोगिता –

प्रिय पाठकों, स्वाध्याय की उपयोगिता के विषय में जितना वर्णन किया जाये उतना ही कम है, क्योंकि यह एक ऐसी औषधि है, जिसके द्वारा व्यक्तित्व के समग्र विकारों से मुक्ति पाकर स्वस्थ जीवन जिया जा सकता है।

प्रमुख रूप से स्वाध्याय चिकित्सा की महत्ता का विवेचन निम्नांकित बिन्दुओं के अन्तर्गत किया जा सकता है—

- (क) नकारात्मक विचारों को दूर करना
- (ख) दुर्भावनाओं से मुक्ति
- (ग) व्यावहारिक विकृतियों को दूर करना
- (घ) समूचे व्यक्तित्व का रूपान्तरण
- (ङ) स्वस्थ जीवन की प्राप्ति

इनका विस्तृत विवेचन निम्न प्रकार है –

(क) नकारात्मक विचारों को दूर करना – पाठकों, जैसा कि अब तक आप समझ चुके होंगे कि स्वाध्याय का संबंध हमारे विचार तंत्र से है। यह विचार परिष्कार से जीवन परिष्कार की प्रक्रिया है। स्वाध्याय चिकित्सा का प्रथम परिणाम यह होता है कि व्यक्ति का चिन्तन सकारात्मक होने लगता है। वह अब घटनाओं को सकारात्मक दृष्टिकोण से देखता है। स्वाध्याय के द्वारा उसके चारों ओर एक सकारात्मक वैचारिक वातावरण बना रहता है और वह वैचारिक प्रदूषण से मुक्त रहता है।

“ सोच विचार या बोध के तंत्र को निरोग करने की सार्थक प्रक्रिया स्वाध्याय से बढ़कर और कुछ नहीं है।”

(डॉ० प्रणव पण्ड्या : आध्यात्मिक चिकित्सा एक समग्र उपचार पद्धति)

(ख) दुर्भावनाओं से मुक्ति— पाठकों, जैसा कि हम जानते हैं कि हमारे विचारों का प्रभाव हमारी भावनाओं पर भी पड़ता है। जैसे विचार हमारे अन्दर आते हैं, उसी के अनुरूप भाव भी उत्पन्न होने लगते हैं। ये दोनों (भाव एवं विचार) एक दूसरे से इतने अधिक प्रभावित होते हैं कि हम इनमें से किसी भी एक को दूसरे से तोड़कर नहीं देख सकते। विचार हमारी भावनाओं को प्रभावित करते हैं और भावनाएँ भी विचारों को अपने रंगों में रंगे बिना नहीं रहती।

अतः स्वाध्याय से हमारे विचारतंत्र के परिष्कृत होने के कारण भाव भी पवित्र होने लगते हैं, जो हमारे आध्यात्मिक विकास में अत्यन्त सहायक है।

(ग) व्यावहारिक विकृतियों को दूर करना— स्वाध्याय मन की चिकित्सा के साथ — साथ व्यवहार की चिकित्सा भी करता है क्योंकि विचार हमारे व्यवहार को बहुत गहरे रूप में प्रभावित करते हैं और व्यवहार का प्रभाव भी विचारों पर पड़ता है।

जब व्यक्ति सद्विचारों को अपने जीवन में, आचरण में उतारने लगता है तो उससे स्वतः उसकी व्यवहारगत विकृतियाँ एवं परेशानियाँ दूर होने लगती हैं और उसका व्यवहार एक आदर्श के रूप में दूसरों को भी प्रेरणा प्रदान करता है।

“मानसिक आरोग्य की ओर ध्यान दिये बगैर शरीर को स्वस्थ करने की सोचना या व्यावहारिक दोषों को ठीक करना, कुछ वैसा ही है, जैसे — पत्तों को काटकर पेड़ की जड़ों को सींचते रहना। जब तक पेड़ की जड़ों को खाद — पानी मिलता रहेगा, तब तक पत्ते अपने आप ही हरे होते रहेंगे। इसी तरह से जब तक सोच — विचार के तंत्र में विकृति बनी रहेगी, शारीरिक एवं व्यावहारिक परेशानियाँ बनी रहेंगी।”

(डॉ० प्रणव पण्ड्या : आध्यात्मिक चिकित्सा एक समग्र उपचार पद्धति)

(घ) समूचे व्यक्तित्व का रूपान्तरण— पाठकों, हमारे व्यक्तित्व के तीन आयाम हैं — संवेग, विचार एवं व्यवहार और ये तीनों आयाम एक-दूसरे को प्रभावित करते हैं। भावनाओं (संवेग) से हमारे विचार एवं व्यवहार प्रभावित होते हैं तो विचारों का प्रभाव भी हमारे संवेगों एवं व्यवहारों पर पड़ता है। इसी प्रकार हमारे व्यवहार का प्रभाव संवेगों और विचारों पर पड़े बिना नहीं रहता। जिस प्रकार हमारे शरीर के विभिन्न संस्थान हैं, जैसे — अस्थि तंत्र, पेशीय तंत्र, पाचन तंत्र, तंत्रिका तंत्र इत्यादि और इन सभी के अपने-अपने विशिष्ट कार्य हैं, फिर भी इनके कार्यों का प्रभाव परस्पर पड़ता है और एक भी तंत्र के अंगों के कार्यों में बाधा आने पर समूचा शारीरिक संस्थान प्रभावित होता है, उसी प्रकार हमारे व्यक्तित्व का कोई भी आयाम यदि विकृत है तो वह समूचे व्यक्तित्व को बुरी तरह प्रभावित करता है और यदि एक आयाम सुदृढ़ एवं स्वस्थ है तो समग्र व्यक्तित्व परिष्कृत होने लगता है।

अतः स्वाध्याय प्रत्यक्ष रूप से तो हमारे विचारों को प्रभावित करता है, किन्तु अप्रत्यक्ष रूप से समग्र व्यक्तित्व (संवेग, विचार, व्यवहार) के रूपान्तरण में ही इसकी अत्यन्त महत्वपूर्ण भूमिका है।

(ङ) स्वस्थ जीवन की प्राप्ति— प्रिय पाठकगणों, स्वाध्याय स्वस्थ जीवन की प्राप्ति की एक अत्यन्त महत्वपूर्ण विधा है। इसके द्वारा पहले मन की चिकित्सा होती है, उसके बाद जीवन की चिकित्सा। वैज्ञानिकों के अनुसार रोगी मन समस्त जीवन को रोगी बना देता है इसलिये यदि जीवन को स्वस्थ बनाना है तो हमें पहले मन को निरोग बनाने का साहसिक कार्य करना होगा, जिसे हम स्वाध्याय चिकित्सा द्वारा सहज रूप से कर सकते हैं।

स्वस्थ जीवन का तात्पर्य है —समग्र स्वास्थ्य की प्राप्ति, जिसमें हमारा शरीर भी स्वस्थ हो, मन भी सकारात्मक दृष्टिकोण वाला हो, आत्मा भी संतुष्ट हो और सामाजिक दृष्टि से भी व्यक्ति का व्यवहार एक आदर्श व्यवहार हो और प्रेरणास्पद आदर्श व्यक्ति के रूप में उसकी छवि बने।

जिज्ञासु पाठकों, इस प्रकार स्पष्ट है कि स्वाध्याय चिकित्सा का महत्व असाधारण है। इसके द्वारा हम एक स्वस्थ एवं सुखी जीवन व्यतीत कर सकते हैं।

स्वाध्याय की इसी महत्ता के कारण इसे योग साधना के अत्यन्त महत्वपूर्ण साधन के रूप में भी स्वीकार किया गया है। महान योग वैज्ञानिक महर्षि पतंजलि ने क्रियायोग के दूसरे अंग (तप, स्वाध्याय, ईश्वरप्रणिधान) के रूप में इसका अत्यन्त विस्तृत विवेचन किया है

और अष्टांग योग में भी नियम के अन्तर्गत चतुर्थ नियम (शौच, संतोष, तप, स्वाध्याय और ईश्वर प्रणिधान) के रूप में इसकी महत्ता का वर्णन किया है।

“स्वाध्याय चिकित्सा की उपयोगिता असाधारण है। इसके द्वारा पहले मन स्वस्थ होता है, फिर जीवन।”

(डॉ० प्रणव पण्ड्या : आध्यात्मिक चिकित्सा एक समग्र उपचार पद्धति)

इस प्रकार स्वाध्याय के द्वारा हम अपने समूचे जीवन का रूपान्तरण कर सकते हैं और साथ ही इस चिकित्सा की महत्ता इस कारण भी अत्यधिक बढ़ जाती है कि यह पद्धति अत्यन्त सहज है। इसे कोई भी व्यक्ति अपना सकता है, इसमें किसी प्रकार का कोई आर्थिक खर्च भी नहीं है और न ही इसके कोई दुष्प्रभाव है। वास्तव में यह स्वाध्याय चिकित्सा अपने आप में असाधारण है।

अभ्यासार्थ प्रश्न (खण्ड – ख)

सत्य / असत्य

1. स्वाध्याय की प्रक्रिया के प्रथम चरण में आत्म – मूल्यांकन किया जाता है। (सत्य/असत्य)
2. स्वाध्याय केवल बौद्धिक विकास तक सीमित है। (सत्य/असत्य)
3. स्वाध्याय के द्वारा समूचे व्यक्तित्व का रूपान्तरण संभव है। (सत्य/असत्य)
4. स्वाध्याय का अर्थ है – पुस्तकों का अध्ययन करना। (सत्य/असत्य)
5. स्वाध्याय अपने बोध को संवारने की प्रक्रिया है। (सत्य/असत्य)

प्रिय विद्यार्थियों, अब तक हमने सूर्य चिकित्सा और स्वाध्याय चिकित्सा का अध्ययन किया है। अब हम चर्चा करते हैं, अगली चिकित्सा पद्धति **पिरामिड चिकित्सा** के बारे में।

3.3.3 पिरामिड चिकित्सा—प्रिय पाठको, आप सभी इस बात से सुपरिचित हैं कि **मिस्र के पिरामिड विश्वविख्यात हैं**। ये दुनिया के सात आश्चर्यों में से एक हैं। आज वैज्ञानिक इस बात का रहस्य जानने में जुटे हुये हैं कि आखिर ऐसा क्या है, जिसके कारण हजारों साल पहले पिरामिड के नीचे रखी हुयी लाशें, जिनको **‘ममी’** कहा जाता है, वो अभी तक भी खराब क्यों नहीं हुयी हैं?

प्रिय विद्यार्थियों, इस सन्दर्भ में हुयी विभिन्न खोजों से यह प्रमाणित हो चुका है कि पिरामिड के अन्दर अद्भुत प्रकार की ऊर्जा तरंगे निरन्तर काम करती रहती हैं, जिनका प्रभाव जड़ एवं चेतन दोनों पर समान रूप से पड़ता है।

पाठकों, पिरामिड के अन्दर रखी हुयी इन ममी के ऊपर एवं नीचे विद्युत लहरें निरन्तर चलती रहती हैं, जिसके कारण ऊर्जा का प्रवाह सतत बना रहता है और लाशे खराब नहीं होती हैं। पिरामिडों की इस शक्ति को वैज्ञानिकों ने **“पिरामिड पावर”** का नाम दिया है। पिरामिडों की इस शक्ति के कारण आज **“पिरामिड चिकित्सा”** के नाम से यह पद्धति अत्यन्त लोकप्रिय हो रही है। स्वस्थ जीवन की प्राप्ति के लिये आज अमेरिका एवं आस्ट्रेलिया जैसे देशों में अस्पतालों को पिरामिड जैसा आकार देने का प्रयास किया जा रहा है। पिरामिड सम्बन्धी विभिन्न प्रयोगात्मक अध्ययनों से यह स्पष्ट हो गया है कि पिरामिडों की इस शक्ति का हम अपने दैनिक जीवन में भी लाभ उठा सकते हैं।

तो आइये, अब हम चर्चा करते हैं कि किस प्रकार इस चिकित्सा का उपयोग करके हम दैनिक जीवन में लाभान्वित हो सकते हैं।

पिरामिड क्या है ?

प्रिय पाठकों, क्या आप जानते हैं कि ग्रीक भाषा में पायरा का अर्थ होता है – 'अग्नि' तथा मिड का अर्थ है – 'केन्द्र'। इस प्रकार पिरामिड शब्द का अर्थ है – 'केन्द्र में अग्नि वाला पात्र'। जैसा कि हम सभी जानते हैं कि प्राचीन काल से ही अग्नि को ऊर्जा का प्रतीक माना जाता है। इस प्रकार पिरामिड का सामान्य शाब्दिक अर्थ है 'अग्निशिखा' अर्थात् एक ऐसी अदृश्य ऊर्जा जो अग्नि के समान हमारी अशुद्धियों का नाश करके हमें निर्मल कर सकती है। पाठकों, क्या आप जानते हैं कि पिरामिड यंत्र अंतरिक्ष से आने वाली ब्रह्माण्डीय किरणों को संग्रहित करके इन्हें कल्याणकारी किरणों के रूप में परिवर्तित कर देता है। पिरामिड यंत्र के पाँच शीर्षों से प्राण ऊर्जा सर्पाकार कुण्डल रूप में सदैव ऊपर बहती रहती है। वर्तमान समय में वास्तुदोष निवारण के लिये पिरामिड यंत्र को अत्यन्त महत्व दिया जा रहा है। वैदिक ज्यामिति के अनुसार त्रिकोण को स्थिरता एवं प्रगति का सूचक माना जाता है। पिरामिड में चार त्रिकोण मिलते हैं, जिससे स्थिरता एवं प्रगति चौगुनी हो जाती है। इस प्रकार वास्तुदोष निवारण हेतु पिरावास्तु अत्यन्त कारगर एवं प्रभावशाली उपाय है।

पिरामिड मंत्र

त्रिभुजाकारम् शिखर कोशम्,

उर्ध्वमूलम् प्रगच्छम्।

चत्वारः समभुजास्यम्,

आसनास्यास्य बद्धम्॥

ईशावास्यम् अग्निकेन्द्रम्,

सौम्य ऊर्जा प्रवर्तकम्।

शक्ति स्तोत्रम्,

भव-भयहरम् सर्वपीडा॥

पिरामिड चिकित्सा के विभिन्न उपयोग –

प्रिय पाठकों, पिरामिड चिकित्सा हमारे दैनिक जीवन में अत्यन्त लाभदायक सिद्ध हो सकती है। इस चिकित्सा पद्धति का उपयोग हम विभिन्न प्रकार से कर सकते हैं, जैसे कि—

1. यदि पिरामिड का प्रयोग सिर के ऊपर किया जाये तो इससे मस्तिष्क पर सकारात्मक प्रभाव पड़ता है। नकारात्मक चिन्तन दूर होकर मन में अच्छे विचार उत्पन्न होने लगते हैं।
2. विद्यार्थियों के लिये भी पिरामिड चिकित्सा अत्यन्त उपयोगी है। इससे उनकी सीखने की क्षमता, याद करने की क्षमता को काफी हद तक विकसित किया जा सकता है। यदि विद्यार्थी पिरामिड पहनकर कुर्सी के नीचे पिरामिड रखकर विषय को याद करें, तो इससे उन्हें अपना विषय जल्दी याद हो सकता है और उनकी बुद्धि का विकास हो सकता है।
3. पिरामिड को जल के पात्र के ऊपर रख देने से 12 घंटे के अन्दर ही जल अत्यधिक आरोग्यप्रद, मीठा और स्वादयुक्त हो जाता है।
4. खाद्य पदार्थ जैसे की फल, सब्जियाँ, दूध, दही, मिठाई इत्यादि के ऊपर पिरामिड रख देने से वे आरोग्यप्रद एवं अधिक स्वादयुक्त हो जाते हैं तथा उनकी गुणवत्ता में भी अत्यधिक वृद्धि हो जाती है और वे लम्बे समय तक ताजे बने रहते हैं।
5. विभिन्न प्रकार के रोगों में भी पिरामिड चिकित्सा अत्यन्त उपयोगी है। शरीर के किसी भाग में दर्द होने पर पिरामिड रखने से दर्द दूर हो जाता है। कब्ज इत्यादि रोगों में पिरामिड का चार्ज किया हुआ गरम पानी पीने से भी रोग में लाभ मिलता है।

6. चेहरे की कान्ति बढ़ाने के लिये भी पिरामिड चिकित्सा का प्रयोग किया जा सकता है। पिरामिड द्वारा चार्ज किये हुये जल से प्रतिदिन आँखों और चेहरे को धोने से आँखों की ज्योति बढ़ती है तथा चेहरे पर चमक आती है।
7. मानसिक एकाग्रता को बढ़ाने में भी पिरामिड चिकित्सा अत्यन्त उपयोगी है। उपासना, ध्यान, प्रार्थना करते समय पिरामिड पहनने से एकाग्रता बढ़ती है।
8. अनिद्रा रोग को दूर करने में भी पिरामिड का प्रयोग किया जा सकता है। विभिन्न प्रयोगों से यह ज्ञात हुआ है कि रात को सोते समय पलंग के नीचे पिरामिड रखने से नींद बहुत अच्छी आती है।
9. प्रतिदिन पिरामिड को सुबह-शाम टोपी की तरह आंधे घंटे तक पहन कर रखने से तनाव, माइग्रेन, डिप्रेशन, बालों का झड़ना, बालों का सफेद होना इत्यादि समस्याओं से छुटकारा पाया जा सकता है।
10. पौधों पर पिरामिड युक्त जल का सिंचन करने से उनकी वृद्धि तीव्र गति से होती है तथा वे रोगमुक्त रहते हैं।
11. ऑफिस इत्यादि में काम करते समय कुर्सी के नीचे पिरामिड रखने से निरन्तर सकारात्मक ऊर्जा मिलती है तथा आलस्य प्रमाद एवं नकारात्मक ऊर्जा उत्पन्न नहीं होती हैं।
12. अनेक अध्ययनों से यह ज्ञात हुआ है कि पिरामिड-जल से तैयार तुलसी की पत्तियों के सेवन से सर्दी, खाँसी, बुखार इत्यादि रोगों में लाभ मिलता है।
13. वास्तुशास्त्र की दृष्टि से भी पिरामिडों का विशेष महत्व है।
14. यदि कब्ज रोग से पीड़ित व्यक्ति प्रातःकाल चार गिलास पानी पीकर अपने पेट पर पिरामिड रखें तो इससे मल निष्कासन में सहायता मिलती है।
15. वर्तमान समय में पिरामिड यंत्र को वास्तुदोष निवारण, गृहशांति में वृद्धि, किसी स्थान की शुद्धि जैसे भिन्न-भिन्न कार्यों में अत्यन्त लाभदायक सिद्ध हो रहे हैं। आज बाजार में क्रिस्टल के पिरामिड विभिन्न रंगों में उपलब्ध हैं, नौ ग्रहों के नौ रंगों का पिरामिड सेट गृहशांति के लिये अत्यन्त महत्वपूर्ण माना जाता है।

प्रिय विद्यार्थियों, उपरोक्त विवरण से आप जान गये होंगे कि पिरामिड यंत्र दैनिक जीवन में हमारे लिये कितना उपयोगी सिद्ध हो सकता है।

अभ्यासार्थ प्रश्न (खण्ड - ग)

सत्य / असत्य

1. पिरामिड का शाब्दिक अर्थ अग्निशिखा है। (सत्य/असत्य)
2. पिरामिड चिकित्सा अमेरिका की देन है। (सत्य/असत्य)
3. पिरामिड यंत्र में केवल रात्रि के समय ऊर्जा तरंगे प्रवाहित होती है। (सत्य/असत्य)
4. वास्तुदोष निवारण में पिरामिड यंत्र का उपयोग नहीं किया जा सकता। (सत्य/असत्य)
5. पिरामिड यंत्र पाँच त्रिकोण से मिलकर बनता है। (सत्य/असत्य)

3.4 सारांश -

प्रिय पाठकों, उपरोक्त विवरण से आप जान गये होंगे कि पूरक चिकित्सा पद्धति का क्षेत्र अत्यन्त विस्तृत है। प्रस्तुत इकाई में तो आपको केवल कुछ चिकित्सा पद्धतियों की जानकारी दी गई है। इसके अतिरिक्त भी विविध पूरक चिकित्सा पद्धतियाँ हैं। जैसे -

एरोमा थेरेपी, एक्यूपंकचर, एक्यूप्रेशर, रेकी चिकित्सा, नेचुरोपैथी, मुद्रा चिकित्सा, हास्य चिकित्सा, संगीत चिकित्सा, मंत्र चिकित्सा, प्रार्थना चिकित्सा, चुम्बक चिकित्सा इत्यादि।

निष्कर्ष के तौर पर यह कहा जा सकता है कि कोई भी व्यक्ति यदि पूरी आस्था एवं विश्वास के साथ इनमें से किसी भी चिकित्सा पद्धति को पूरी सावधानी के साथ विधिपूर्वक अपनाता है तो उसे सुनिश्चित रूप से आश्चर्यजनक परिणाम प्राप्त होते हैं, चाहे वह सूर्य चिकित्सा हो, स्वाध्याय चिकित्सा हो अथवा कोई दूसरी पूरक चिकित्सा हो। मूल बात है विश्वास के साथ नियमपूर्वक अपनाने की, तभी हमें किसी भी कार्य के सकारात्मक परिणाम मिलते हैं।

3.5 शब्दावली –

पूर्वाभिमुख –	पूर्व दिशा की ओर मुँह करना।
वक्षस्थल –	छाती
विधेयात्मक –	सकारात्मक
विकृति –	विकार, रोग
इन्द्रियजन्य –	इन्द्रियों के द्वारा उत्पन्न होने वाला।
आध्यात्मवेदता –	अध्यात्म को जानने वाला।
सोपान –	चरण या सीढ़ी।
अदृश्य –	जो दिखाई न दे।
समग्र –	सम्पूर्ण।

3.6 अभ्यास प्रश्नों के उत्तर

(खण्ड –क)

1. सत्य
2. सत्य
3. असत्य
4. सत्य
5. सत्य

(खण्ड –ख)

1. असत्य
2. असत्य
3. सत्य
4. असत्य
5. सत्य

(खण्ड –ग)

1. सत्य
2. असत्य
3. असत्य
4. असत्य
5. असत्य

3.7 सन्दर्भ ग्रन्थ सूची –

- 1 आरोग्य अंक – गीता प्रेस गोरखपुर उत्तरप्रदेश।

2 आध्यात्मिक चिकित्सा : एक समग्र उपचार पद्धति- डॉ0 प्रणव पण्ड्या, शांतिकुन्ज हरिद्वार, उत्तराखण्ड।

3.8 सहायक उपयोगी पाठ्य सामग्री –

- 1 वैकल्पिक चिकित्सा – डॉ0 आर0एस0 विवेक। डायमंड बुक्स नई दिल्ली।
- 2 वैकल्पिक चिकित्सा पद्धतियाँ- राजकुमार प्रुथी। प्रभात प्रकाशन, नई दिल्ली।

3.9 निबंधात्मक प्रश्न –

प्रश्न – 1 – सूर्य चिकित्सा से आप क्या समझते हैं? सूर्य किरणों द्वारा विभिन्न रोगों के उपचार की विधि का वर्णन कीजिए।

प्रश्न – 2- स्वाध्याय चिकित्सा के अर्थ को स्पष्ट करते हुये इसकी प्रक्रिया का विस्तृत वर्णन कीजिए।

प्रश्न – 3- पिरामिड चिकित्सा का विस्तृत वर्णन कीजिए।

इकाई 4— एक्यूप्रेसर का अर्थ, परिभाषा एक्यूप्रेसर का इतिहास

- 4.1. प्रस्तावना
- 4.2. उद्देश्य
- 4.3. एक्यूप्रेसर
 - 4.3.1. एक्यूप्रेसर का अर्थ
 - 4.3.2. एक्यूप्रेसर की परिभाषा
 - 4.3.3. एक्यूप्रेसर का महत्व
- 4.4. एक्यूप्रेसर का इतिहास
 - 4.4.1. एक्यूप्रेसर— प्राचीन चिकित्सा पद्धति
 - 4.4.2. एक्यूप्रेसर का वर्तमान स्वरूप
- 4.5. सारांश
- 4.6. शब्दावली
- 4.7. अभ्यास प्रश्नों के उत्तर
- 4.8. सन्दर्भ ग्रंथ सूची
- 4.9. सहायक उपयोगी पाठ्य सामाग्री
- 4.10. निबंधात्मक प्रश्न

4.1. प्रस्तावना—

वर्तमान में, चिकित्सा की जिन प्रणालियों ने मनुष्य के शारीरिक व मानसिक दुखों को हरने की क्रिया में सफलता प्राप्त की है। वे सभी कहीं न कहीं पौराणिक भारतीय चिकित्सा पद्धति से ही ली गई है। बड़े-बुजुर्ग, दादी-नानी, आज भी कई रोग समस्याओं के समाधान स्वयं ही बता देते हैं।

समय के साथ-साथ वे क्रियाएं लुप्त होती चली गईं और विज्ञान ने स्वास्थ्य सम्बन्धी कई-कई अविष्कार कर लिये, लेकिन वे औषधियों महंगी होने के कारण सामान्य लोग उसका लाभ नहीं ले पा रहे हैं।

आज भी अधिकतर लोग इन स्वास्थ्य सम्बन्धी सुविधाओं से वंचित हैं, क्योंकि भारत की अधिकांश जनता दूर-दराज स्थानों में निवास करती है, ऐसे में वह चिकित्सा पद्धति जो स्वयं की जा सके, जिससे धन, समय की बचत हो और कोई भी प्रति-परिणाम न हो उसकी अत्यन्त आवश्यकता है।

प्राचीन इतिहास का अध्ययन करने से ज्ञात होता है कि शारीरिक व मनोगत सभी रोगों के दूर करने के लिए मनुष्य ने सबसे पहले जो पद्धति अपनाई वह पद्धति एक्यूप्रेसर चिकित्सा ही है।

4.2. उद्देश्य—

प्रस्तुत इकाई का अध्ययन कर लेने के बाद आप—

- भारतीय इतिहास के पौराणिक चिकित्सा पद्धति को समझ पायेंगे।
- कम खर्चीली व सुर्वसुलभ चिकित्सा पद्धति को जान सकेंगे।

यह एक्यूप्रेशर पद्धति अति-प्राचीन है, तथा भारतीय संस्कृति की ही देन है, क्योंकि इसका व्यापक वर्णन आयुर्वेद ग्रंथों में किया गया है। आयुर्वेद ने इन दबाव बिन्दुओं को मर्म की संज्ञा दी है तथा एक्यू-पंचर को शुचि-भेदक के नाम से वर्णित किया गया है।

हमारा जो यह साधारण दिखने वाला शरीर है यह मात्र हांड-मांस का बना नहीं है। इसके भीतर जो शक्ति कार्य करती है, वह प्राणरूपी जीवनी शक्ति है इसे चीनी भाषा में ची करते हैं उनके अनुसार इस ची नामक शक्ति में दो प्रकार के बल होते हैं। यिंग और यांग, यिंग ऋणात्मक बल है, और यांग धनात्मक बल है मुनष्य पूर्ण स्वस्थ रहता है जब ये दोनों बल असंतुलित होते हैं तो वह असंतुलन रोग उत्पन्न करता है ये दोनों प्रकार के यिंग और यांग नामक जो बल हैं वे शरीर के भिन्न मार्गों से होकर जाती हैं ये दोनों शक्तियां शरीर के जिन-जिन मार्गों से होकर जाती हैं उन्हें एक्यूप्रेशर चिकित्सा पद्धति में मेरिडियन के नाम से जाना जाता है।

यदि हम आधुनिक चिकित्सा विज्ञान की दृष्टि से शरीर को समझे, तो भी यह बात स्पष्ट होती है कि जो पूरे शरीर में रक्त संचार, स्नायु संस्थान की सभी छोटी-बड़ी नस-नाडियां हैं। उनके अन्तिम सिरे हाथ और पैर के तलवों में ही होते हैं। ये अन्तिम सिरे शरीर में फैले किसी न किसी नस या नाड़ी से सम्बद्ध होते हैं। जब उनसे सम्बन्धित कोई विकार उत्पन्न होता है तो इन्हीं अन्तिम सिरों पर दबाव अर्थात् प्रेशर डालकर उस सम्बन्धित रोग का या पीड़ा का निदान किया जाता है।

यही बातें एक्यूप्रेशर के विशेष महत्व को बताती हैं कि बिना किसी औषधी के तथा न ही अनावश्यक धन खर्च करके, न समय बरबाद करके न ही मंहगी-मंहगी जाँच कराके चिकित्सा होती है। बल्कि मात्र हाथ की हथेली व पैर के तलवों में विशेष एक्यू बिन्दु को देखकर ही कुशल एक्यूप्रेशर चिकित्सक अपने रोगी को चिकित्सा करता है। इसके लिए रोगी व्यक्ति को कुछ भी परेशानी नहीं होती क्योंकि इसमें कष्टकारी किसी भी प्रक्रिया से उसे नहीं गुजरना पड़ता है यह महत्व उस समय और भी बढ़ जाता है जब रोगी व्यक्ति इस उपचार प्रक्रिया के बारे में पूर्ण आवश्स्त होता है। धैर्यवान होता है तथा वह हर समय अपने बारे में व दूसरों के बारे में सकरात्मक सोच रखता है विश्वासी व्यक्ति हर क्षेत्र में विजयी होता है।


प्राचीन समय में हर महिला इसके महत्व को जानती थी, वह स्वयं की तथा बच्चों की चिकित्सा अपने इसी ज्ञान के आधार पर कर लेती थी

वर्तमान की चिकित्सा पद्धति इतनी मंहगी है कि सामान्य वर्ग के लिए उसे अपनाना कठिन हो जाता है, ऐसे में इस चिकित्सा पद्धति की महत्ता और भी बढ़ जाती है, क्योंकि इससे ना तो कोई प्रति प्रभाव ही पड़ता है, न ही धन व समय की हानि, इसे स्वयं सीख कर स्वयं को परिवार को तथा अन्य लोगों को स्वास्थ्य लाभ दिया जा सकता है।

एक्यूप्रेशर तथा मुद्राएँ

तत्व	—	प्रभावित अंग	
1. अग्नि	—	हृदय	— छोटी आँत
2. वायु	—	फेफड़े	— बड़ी आँत
3. आकाश	—	यकृत	— पित्ताशय
4. पृथ्वी	—	आमाशय	— प्लीहा
5. जल	—	वृक्क	— मूत्राशय

योग में मुद्राएँ करते समय कुछ विशेष अंगो पर इसका सीधा प्रभाव पड़ता है, तथा जो सम्पूर्ण शरीर का सही संतुलन बनाने में सहायक है तथा रोग सम्बन्धी स्थान में हल्का एक्यूप्रेसर देने से उस स्थान के सभी रोग व बीमारियाँ समाप्त हो जाती है।



मुद्राओं के प्रकार

1. ज्ञान मुद्रा
2. आकाश मुद्रा
3. पृथ्वी मुद्रा
4. वरुण मुद्रा
5. वायु मुद्रा
6. शून्य मुद्रा
7. सूर्य मुद्रा
8. प्राण मुद्रा
9. अपान मुद्रा
10. अपान वायु मुद्रा
11. लिंग मुद्रा
12. शंख मुद्रा

1. ज्ञान—मुद्रा

हाथ की तर्जनी अंगुली (अंगूठे के पास) के अग्र भाग को अंगूठे के आगे के भाग से मिलाकर रखना चाहिए तथा अन्य अंगुलियाँ सीधी व सामान्य रहना चाहिए।

लाभ

इस मुद्रा द्वारा पियूटरी, पीनियल व मस्तिष्क के बिन्दुओं पर दबाव उत्पन्न होता है। ऊर्जा का संचार तेजी से होता है और समस्त रोग इत्यादि व्याधियाँ दूर हो जाती हैं।

बीमारियाँ

सिर दर्द, अनिद्रा, के रोग जैसे अस्थमा, उच्च रक्तचाप, पेट, छाती, माइग्रेन आदि रोगों का सामाधान होता है।

2. आकाश—मुद्रा

मध्यमा को अंगूठे के अग्रभाग से मिलाने पर यह मुद्रा बनती है। अन्य अंगुलियाँ सहज, सीधी व सामान्य अवस्था में होनी चाहिए तथा रीढ़ की हड्डी एवं गर्दन, सीधी होनी चाहिए।

आकाश मुद्रा से आकाश तत्व का संतुलन




बना रहता है।

लाभ

यह मुद्रा शरीर के विभिन्न अंगों की बीमारियों को दूर करती है यह विशेष रूप से कमर से ऊपरी भाग के सभी अंगों की बीमारियों से मुक्ति पाने का सही मार्ग है।

बीमारियाँ

तेज धड़कन थकान होना, हड्डी टूट जाना या हड्डियों का दर्द, हिचकी, उल्टी आना, कानों का दर्द, हृदय के रोग, कलाइयों का दर्द एवं सभी रोग जैसे मोच इत्यादि।



3. पृथ्वी मुद्रा

अनामिका के अग्र भाग को एवं अंगूठे के अग्र भाग को मिलाने से ही पृथ्वी मुद्रा बनाई जाती है। इस मुद्रा को करने से शरीर में पृथ्वी तत्व संतुलित होता है।

लाभ

पृथ्वी मुद्रा द्वारा मस्तिष्क, पियूटरी व पीनियल आदि अंग प्रभावित होते हैं।

बीमारियाँ


पीठ दर्द, सीने का दर्द व शरीर गत अधिकतर व्याधियों आदि इसके द्वारा प्रभावित होते हैं।

4. वरुण मुद्रा

कनिष्ठिका के अग्र भाग को अंगूठे के अग्र भाग से मिलाने पर वरुण मुद्रा बनती है। इस मुद्रा से जल तत्व का संतुलन होता है।

बीमारियाँ

रक्त की अशुद्धता, त्वचा के रोग जैसे मुहासे, एलर्जी व सभी रोग, शरीर में पानी की कमी, रक्त की प्रवाह में आई अनियमितता आदि।




5. वायु मुद्रा

तर्जनी को मोड़कर अंगूठे की जड़ में लगाकर उसे अंगूठे से दबाने पर वायु मुद्रा बनती है। इस मुद्रा को करने से शरीर में वायु तत्व संतुलित होता है।

बीमारियाँ

गठिया रोग, वात, सर्दी, ज्वर शरीर के ऊपरी अंगों के सभी रोग व दर्द इत्यादि।



6. शून्य मुद्रा

मध्यमा अंगुली को अंगूठे की गद्दी पर शून्य मुद्रा बनती है।


आकाश तत्व यदि बढ़ जाए तो इस मुद्रा के अभ्यास द्वारा उसे नियन्त्रित किया जाता है।

रोग

कान दर्द, कलाई के सभी बिन्दु व यह शरीर के बढ़ते अभवा कम होते तापमान के लिए।

प्रभावित अंग

कान तथा मस्तिष्क के सभी भागों पर इस मुद्रा का सकारात्मक प्रभाव पड़ता है।



7. सूर्य मुद्रा

अनामिका अंगुली को अंगूठे की जड़ में लगाने पर तथा हल्का दबाव देने पर सूर्य मुद्रा बनती है।

विशेष

इस मुद्रा को बजासन में करने से अधिक लाभ होता है।

बीमारियों

थाइराइड रोगों से सम्बन्धित सभी रोग इससे ठीक हो जाते हैं।

लाभ

वनज पर प्रभाव (ऋणात्मक), पीठ का दर्द, व अनिद्रा, तनाव से मुक्ति मिलती है।

8. प्राण मुद्रा

कनिष्ठिका व अनामिका के सिरों को अंगूठे से मिलाने पर प्राण मुद्रा बनती है।

विशेष

इस मुद्रा से प्राण शक्ति तीव्रता से बढ़ती है रक्त संचार से लाभदायक है व इससे अनिद्रा व थकान दूर होती है।

लाभ

इस मुद्रा से विशेष लाभ बड़ी आँत व हृदय को मिलता है।

बीमारियों

आँखों के सभी रोग, थकान, अनिद्रा, हृदय के रोग, कोहनी दर्द, गर्दन का दर्द व निष्क्रियता व सुस्ती आदि बीमारियों में प्राण मुद्रा से लाभ प्राप्त होता है।

9. अपान मुद्रा


मध्यमा व अनामिका के अग्रभाग को अंगूठे से मिलाने पर अपान मुद्रा बनती है। अन्य अंगुलियों सीधी व सहज रहती है।

लाभ

इस मुद्रा को करने से शरीर की उत्सर्जन क्रिया व्यवस्थित रहती है एवं प्राण व अपान वायु की स्थिति सम रहती है।

बीमारियाँ

गैस की समस्या, कब्ज, पाईल्स का रोग, पेट की सभी समस्याएँ, सिर दर्द, बदन दर्द आदि इस मुद्रा द्वारा दूर होते हैं।




10. अपान वायु मुद्रा

तर्जनी अंगुली को अंगूठे की जड़ में लाकर व अंगूठे के सिरे को मध्यमा व अनामिका अंगुलियों से स्पर्श करने पर अपान वायु मुद्रा बनती है।

लाभ

मस्तिष्क, पियूटरी व पीनियल ग्रन्थि व हृदय पर इस मुद्रा का विशेष प्रभाव पड़ता है।



बीमारियाँ

इस रोग, गैस, थकान, सिर दर्द, रक्तचाप व अनिद्रा आदि में विशेष लाभ कारी मुद्रा।

11. लिंग मुद्रा

दोनों हाथों की अंगुलियों को आपस से फँसाकर अंगूठे को सीधा रखने पर (कोई एक अंगूठा सीधे) लिंग मुद्रा बनती है।

लाभ

शरीर में गर्मी व ऊर्जा में बढ़ोत्तरी छोटी आँत व बड़ी आँत पर इस मुद्रा का विशेष लाभ पहुँचता है।

बीमारियाँ

मोटापा, शरीर का दर्द, सर्दी, खॉसी, बहरापन, थकान, अनिद्रा व कब्ज में उपयोगी मुद्रा ही लिंग मुद्रा है।



12. शंख मुद्रा

हाथ के अंगूठे को दाये हाथ की मुट्ठी में बंद करके, बायें हाथ की तर्जनी अंगुलि को दायें हाथ के अंगूठे से शंख मुद्रा बनती है।

लाभ

पियूटरी व पीनियल, हृदय, बड़ी आँत आदि पर विशेष लाभ।

बीमारियाँ

थाइराइड ग्रन्थि के रोग, घबराहट, सास लेने में परेशानी, शरीर का दर्द, कोहनी का दर्द, आँत के सभी रोग व पेट के सभी रोग में शंख मुद्रा का विशेष स्थान है।



4.4. एक्यूप्रेशर का इतिहास—

प्राचीन काल से ले कर आज तक शरीर के अनेक रोगों तथा विकारों को दूर करने के लिए जितनी चिकित्सा पद्धति प्रचलित हुई है उनमें एक्यूप्रेशर सबसे पुरानी पद्धति है,

विभिन्न देशों में इसे अलग-2 नाम दिये गये हैं अर्थ और परिभाषा के अध्ययन से आप जान गये हैं कि यह एक पूर्ण प्राकृतिक पद्धति हैं।

एक्यूप्रेसर पद्धति कितनी पुरानी है तथ किस देश में इस का अविष्कार हुआ इस बारे में अलग-अलग विचार हैं, ऐसा माना जाता है कि 6000 वर्ष पूर्व भारत में इस का जन्म हुआ, आयुर्वेद में भी इस पद्धति का वर्णन मिलता है।

जिस प्रकार हम देखते हैं कि आज विदेशी पर्यटक भारत भ्रमण पर आते रहते हैं और यहां कि कई चीजों से प्रेरित होकर उसे अपनाते हैं।

ठीक इसी प्रकार चीनी यात्री भारत भ्रमण पे आये और इस पद्धति को अपने साथ अपने देश ले गये, और वहां पर इसका खूब प्रचार-प्रसार किया, तब चीन के चिकित्सकों ने इस पद्धति के आश्चर्यजनक प्रभाव को देखते हुए इसे व्यापक तौर पर अपनाया और इस पद्धति के लिए काफी प्रयास किया इसी कारण यह चीनी चिकित्सा पद्धति के नाम से प्रसिद्ध है, समय के साथ-साथ जब इस पद्धति का चीन में काफी प्रचार-प्रसार हो गया तब तक यह पद्धति भारत में लुप्त हो चुकी थी, इसके लुप्त होने के कारण थे कि इस पद्धति को जो कि सर्वसामान्य जनता के लिए सुलभ थी, उसे सरकारी मान्यता नहीं मिली न ही इस चिकित्सा पद्धति को सरकार की ओर से भी कोई बढ़ावा मिला, साथ-साथ इसका कारण यह भी रहा कि बदलते परिवेश में लोगों के सामाजिक राजनैतिक, व धार्मिक जीवन में परिवर्तन भी हुए।

कुछ नया पाने की चाह में जब हम पुरानी बातों, या चीजों को पीछे छोड़ देते हैं तो हमें स्वयं के दुखों का सामना भी करना पड़ता है।

कई प्रमाणित ग्रंथों का अध्ययन करने से पता चलता है कि सभी प्रसिद्ध विद्वानों की एक राय है। इन सबका मानना है कि एक्यूप्रेसर चिकित्सा पद्धति आज से 3000 वर्ष पहले भारतवर्ष में आयुर्वेद के उत्थान के समय उत्पन्न हुई थी। सुश्रुत-संहिता में शरीर के भीतर अनेक ऐसे बिन्दुओं का वर्णन है जिनमें प्रेशर देने से रोगों का निवारण किया जा सकता है। एक्यूप्रेसर विशेषज्ञ मानते हैं कि प्राचीन भारत में यह बहुत विकसित थी कई स्थानों में वर्णन है कि भगवान बुद्ध के चिकित्सक "जिवक" हाथों से दबाव से रोगियों की चिकित्सा करते थे। बाद में जब मौर्य-वंश का साम्राज्य आया तब उस समय यह विद्या बौद्ध-भिक्षुओं द्वारा अपनाई गई और इसका स्वरूप बदल गया तब 9वीं सदी के अन्त में इसे डा० फ्रिट्ज जेराल्ड ने पुनर्जीवित किया।

डा० फ्रिट्ज जेराल्ड (Dr. William Fitzgerald) ये एक अमेरिकी चिकित्सक हैं, तथा इन्हे ही आधुनिक युग में एक्यूप्रेसर चिकित्सा पद्धति को उजागर करने का श्रेय दिया जाता है। इन्होंने अपने एक लेख में बताया है कि मनुष्य शरीर एक मशीन की तरह है। इस मशीन रूपी शरीर में कई संवेदनशील भाग हैं। जैसे- मस्तिष्क, पाचनतन्त्र, आँख, कान, नाक, जीभ, त्वचा, तंत्रिकातंत्र, रक्तसंस्थान, गुर्दे, फेफड़े आदि। ये सभी अंग, प्रत्यंग, संस्थान, अलग-अलग रहकर भी एक शरीर में एक साथ मिलकर काम करते हैं यह प्रकृति का चमत्कार ही है जैसे एक सफल मशीन में कई तरह के कलपुर्जे मिलकर एक विशेष कार्य को सम्पन्न करते हैं। लेकिन यदि कभी भाग में खराबी आ जाती है तो उस भाग से सम्बद्ध अदृश्य बटन को दबाने से मशीन का काम पुनः प्रारम्भ हो जाता है। ठीक उसी प्रकार शरीर के अन्तरिक अंगों से सम्बद्ध हाथ, पैर, चेहरे व कई अन्य स्थानों पर इनके अदृश्य स्विच (बटन) बिन्दु होते हैं। उन बिन्दुओं पर दबाव डालकर, अर्थात् प्रेशर देकर, उससे सम्बन्धित अंग में उत्तेजना, गर्मी, चेतना, प्राण आदि भेजी जाती है। जिसके

फलस्वरूप वहा का अवरोध हट जाता है वह अंग स्थान पुनः क्रियाशील हो जाता है। तब वहा पर स्वास्थ्य रक्त संचार व प्राण संचार पुनः होने लगता है।

एक्यूप्रेसर उपचार पद्धति—प्रकृति प्रदन्त विज्ञान है। हमारे ऋषि—मुनि, गृहस्थ आदि सभी समय—समय पर इसका उपयोग करते आये हैं। यह मानव शरीर प्रकृति की ओर से एक दोषरहित मशीन है। यदि प्रकृति के अनुसार भोजन, श्रम और विश्राम में सन्तुलन न बनाया जाय, या प्राकृतिक नियमों का न माना जाय, तब उस स्थिति में विषैले तत्वों का संग्रह प्रारम्भ हो जाता है। इसके फलस्वरूप शारीरिक क्रियाओं पर प्रभाव पड़ता है। शरीर में विजातिय तत्वों का संग्रह ही रोग कहलाता है।

आज भी अनेको आभूषण, वस्त्र, घर में किये जाने वाले कार्य, तथा श्रमशील कार्य एक्यूप्रेसर चिकित्सा पद्धति के ही रूप है। हाथों में कंगन, चूड़ी, घड़ी तथा पैरों में पायल, झांझर, गले में हार, चेन तथा छोटे—छोटे बच्चों के गले में व कमर में काला धागा पहनाना, कान में जनेऊ, हाथ में कलावा बांधना, कपड़े धोना, कुँए से पानी निकालना, रोटी बनाना, आटा गूथना, बिंदी लगाना, तिलक लगाना, कर्ण छेदन करना, ये सभी कहीं न कहीं एक्यूप्रेसर चिकित्सा के ही तथ्य है।

भारत से लंका, चीन, जापान आदि देशों में बौद्ध भिक्षु इस ज्ञान को लेकर गये कहीं—कहीं उल्लेख मिलता है कि छठी शताब्दी में बौद्ध भिक्षुओं ने इस ज्ञान को जापान पहुँचाया, जापान में यह पद्धति “शिआस्तु” के नाम से जानी पहचानी गई। वहाँ पर इसे पूर्ण मान्यता प्राप्त हुई इसके कई संस्थान स्थापित किये गये इसकी लोकप्रियता का प्रमुख कारण यहा रहा कि इस पद्धति के प्रति लोगो की पूर्ण सजगता “शिआस्तु” में शि का अर्थ है अंगुली और ‘आत्सु’ का अर्थ है दबाव।

सिद्धान्ता के अर्न्तगत— एक्यूप्रेसर चिकित्सा पद्धति में शरीर को 10 भागों में बांटा है जिसे जोनोलाजी कहा गया है। शरीर के निदिष्ट जोन में दबाव देकर रोग को दूर भगाना जोनेथैरपी के नाम से जाना जाता है। बाँए हाथ की अंगुलियों हथेलियों पर दाब देकर शरीर के बाँए भाग की चिकित्सा की जाती है तथा इसी प्रकार दाहिने हाथ पर दबाव देकर शरीर के दाहिने भाग की चिकित्सा की जाती है, तब रोग की पहचान व उपचार पैर के तलवों द्वारा किया जाता है तो यह पद्धति “फुट रिप्लेक्सोलॉजी” के नाम से जानी जाती है। तथा जब शरीर में स्थित दाब—बिन्दुओं के माध्यम से जब उपचार किया जाता है तब इसे शिआत्सु कहते हैं

4.4.1. एक्यूप्रेसर—प्राचीन चिकित्सा पद्धति—

वर्तमान में जब हम देखते हैं कि नई—नई चीजों का अविष्कार हो चुका है ऐसे में हर परेशानी का इलाज हो जाता है तब साधारण जन यही समझते हैं कि विज्ञान ने चमत्कार किया है, जबकि ये चमत्कार पुरातन पद्धतियों की ही देन है बस थोड़ा—बहुत उनके स्वरूप को बदल दिया गया है।

प्राचीन समय से लेकर आज तक शरीर के कई रोगों व विकारों को दूर करने के लिए जितनी भी चिकित्सा पद्धतियाँ प्रचलित हुई हैं उनमें से एक्यूप्रेसर सबसे अधिक प्रभावशाली पद्धति है व पूर्ण रूप से प्राकृतिक है प्राचीन ऐतिहासिक सभ्यता से पता चलता है कि क्षत्रीय पुरुष कई प्रकार के आभूषण धारण करते थे उन आभूषणों से जो उस विशेष स्थान पर दबाव पड़ता है वह शरीर के अंग विशेष को प्रभावित करता है। यद वद विधि है जिसमें बिना आपरेशन के रोग निवारण की शक्ति है इसके चमत्कारी प्रभाव को देखते हुए विदेशों में यह काफी प्रचलित एवं लोकप्रिय हो रही है।

इस शरीर रूपी मशीन में भी कई कल पुजे हैं जिन्हें अंग-अवयव कहा जाता है, जब इन अंग-अवयव रूपी कार्य-प्रणाली प्रभावित होती है तो कई रोग उत्पन्न हो जाते हैं उन रोगों को दूर करने के लिए मनुष्य ने सबसे पहले जो पद्धति अपनाई वह पद्धति एक्यूप्रेशर चिकित्सा ही है।

आज जब भारतवर्ष में यह पद्धति लगभग खो सी रही है तो इसके कई कारण भी हैं जैसे-पश्चिमी सभ्यता का हमारे दैनिक जीवन पर प्रभाव, आध्यात्मिक गुणों का ह्रास तथा सरकारी मान्यताओं का अभाव।

4.4.2 एक्यूप्रेशर का वर्तमान स्वरूप-

सभ्य समाज व स्वस्थ नागरिक देश की उन्नति में सहायक है रोग की अवस्था में हम कहीं न कहीं अपने परिवार व समाज को प्रभावित करते हैं, इसलिए अपना स्वास्थ्य बनाये रखना ही सब सामाजिक सद्गुणों का आधार है।

इसलिए आज जब हर व्यक्ति तर्क व तथ्यों पर विश्वास करता है तो वह मंहंगी दवाइयों के प्रतिप्रभाव को भी समझने लगा है जिससे धन, समय की बर्बादी ही होती है तब ऐसे में वह पद्धति जिससे समय बचता है, किसी भी प्रकार का दुष्परिणाम नहीं होता, तो उसे सभी अपनाना चाहते हैं। आज इसे सरकारी तौर पर बढ़ावा तो नहीं मिला है लेकिन व्यक्तिगत तौर पर कई स्थानों में इस चिकित्सा के केन्द्र खुल चुके हैं, जिनमें कुशल चिकित्सों द्वारा एक्यूप्रेशर चिकित्सा द्वारा रोगों का समाधान किया जा रहा है लोगों को इस चिकित्सा पद्धति के सत्परिणाम भी मिल रहे हैं।

अनुभवी चिकित्सा पूरे शरीर के क्रिया पद्धति को जानकर, समझकर ही चिकित्सा करते हैं रोग की स्थिति को देखते हुए, रोगी का पूरा-पूरा ध्यान रखा जाता है, साथ-साथ अन्य प्राकृतिक चिकित्सा पद्धतियों का सहारा भी लिया जाता है, जैसे मिट्टी चिकित्सा, जल चिकित्सा, यौगिक चिकित्सा, आहार-विहार आदि। ये सभी वर्तमान में एक पूर्ण स्थायी चिकित्सा के रूप में उभर चुकी हैं। क्योंकि धीरे-धीरे ही सही पर लोग प्राकृतिक नियमों को समझने लगे हैं। प्रकृति के साथ चलना, प्रकृति को मानना, स्वयं के स्वास्थ्य की रक्षा करना ही है।

अभ्यास हेतु प्रश्न

1. एक्यूप्रेशर का शाब्दिक अर्थ बताइये?
2. एक्यूप्रेशर चिकित्सा पद्धति, वर्तमान में किस देश में फल-फूल रही है?
3. क्या एक्यूप्रेशर चिकित्सा पद्धति में, किसी भी प्रकार से औषधियों का प्रयोग किया जाता है?
4. प्रतिबिम्ब केन्द्र किसे कहते हैं?
5. एक्यूप्रेशर चिकित्सा पद्धति के लुप्त होने के दो कारण बताइये?

4.5. सारांश-

हम यदि अपने पुराने इतिहास का अध्ययन करें तो चिकित्सा के सन्दर्भ में एक्यूप्रेशर चिकित्सा का महत्व ज्ञान होता है। पता चलता है कि यह चिकित्सा सबसे पुरानी है, यह एक्यूप्रेशर चिकित्सा एक प्रकार की गहरी मालिश है, आज जब विज्ञान ने कई बुलन्दियों को छुआ है, तो मंहंगी चिकित्सा पद्धति को जन्म भी दिया है, ऐसे में बिना औषधी के बिना धन खर्च किये यदि कोई चमत्कारी पद्धति है तो वह है एक्यूप्रेशर चिकित्सा पद्धति।

इस पद्धति के द्वारा हाथ-पैर व चेहरे के कुछ खास हिस्सों पर दबाव डालकर रोग को दूर करने का प्रयास किया जाता है, आयुर्वेद में एक्यू-पंचर को शुचि-भेदन के नाम से जाना जाता है। यह पद्धति पूर्ण रूप से प्राकृतिक है इसका किसी भी प्रकार का दुष्परिणाम नहीं होता।

4.6 शब्दावली-

स्थायी	-	हमेशा बने रहना
प्रतिप्रभाव	-	दुष्परिणाम (साइड इफेक्ट)
पौराणिक	-	प्राचीन (पुराना)
शुचि-भेदन	-	सुई के समान छेदना
मर्म	-	संवेदन शील
मदती	-	अत्याधिक

4.7. अभ्यास प्रश्नों के उत्तर-

1. किसी तीखी या नुकीली चीज से दबाव डालना।
2. चीन में।
3. औषधियों का प्रयोग नहीं किया जा सकता।
4. जो रोग से सम्बन्धित स्थान होता है।
5. (1) सरकारी मान्यता का आभाव।
(2) बदलता परिवेश अर्थात् पश्चिमी सभ्यता।

4.8. सन्दर्भ ग्रंथ सूची-

- | | |
|--------------------|-----------------------------|
| 1. डा0 अन्तर सिंह | एक्यूप्रेसर प्राकृतिक उपचार |
| 2. डा0 राजीव शर्मा | एक्यूप्रेसर चिकित्सा कोर्स |
| 3. डा0 गहराना | इन्टरनेशनल एक्यूप्रेसर |
| 4. जे0पी0 अग्रवाल | सुजोक ऐक्यूप्रेसर |
| 5. www.google.com | |

4.9. सहायक उपयोगी पाठ्य सामाग्री-

1. एक्यूप्रेसर सम्बन्धी पत्र-प्रत्रिकाएं।
2. जगह-जगह, कई प्रकार के पत्थरो से एक्यूप्रेसर बगीचा (गार्डन) बनाये गये हैं। यदि हो सके तो वहां पर भ्रमण करना चाहिये।

4.10. निबंधात्मक प्रश्न-

1. एक्यूप्रेसर क्या है। इसके अर्थ व परिभाषा को बताते हुए इसके महत्व पर विस्तार से चर्चा कीजिए?
2. एक्यूप्रेसर का प्राचीन स्वरूप बतलाते हुए, वर्तमान स्वरूप की चर्चा स्वयं के शब्दों में कीजिए?
3. क्या इस पद्धति के उपचार द्वारा धन व समय की बचत होती है, इस विषय पर एक लेख लिखिए?

इकाई 5— एक्यूप्रेसर के सिद्धान्त, एक्यूप्रेसर की विधि व विभिन्न उपकरण

- 5.1. प्रस्तावना
- 5.2. उद्देश्य
- 5.3. एक्यूप्रेसर के सिद्धान्त
 - 5.3.1. एक्यूप्रेसर के शारीरिक सिद्धान्त
 - 5.3.2. एक्यूप्रेसर के मानसिक सिद्धान्त
 - 5.3.3. एक्यूप्रेसर के नियम
- 5.4. एक्यूप्रेसर देने की विधि
 - 5.4.1. एक्यूप्रेसर उपचार में प्रयुक्त विभिन्न उपकरण
 - 5.4.2. एक्यूप्रेसर उपचार कर्ता के गुण
- 5.5. सारांश
- 5.6. शब्दावली
- 5.7. अभ्यास प्रश्नों के उत्तर
- 5.8. सन्दर्भ ग्रंथ सूची
- 5.9. सहायक उपयोगी पाठ्य सामाग्री
- 5.10. निबंधात्मक प्रश्न

5.1. प्रस्तावना—

हम पढ़ते आये हैं कि मनुष्य शरीर एक मशीन की तरह कार्य करता है। लेकिन सत्य तो यह है कि मनुष्य शरीर एक विशाल शक्ति का भंडार भी है, किसी न किसी कारण से यह शक्ति निःसारित भी होती रहती है, इस शक्ति को बचाने के लिए सभी स्त्री-पुरुष अपने हाथ कुछ विशेष बिन्दुओं को आप प्रतिदिन पेशर दें, तो वे अपनी क्षीण होती शक्ति को बचा सकते हैं।

एक्यूप्रेसर चिकित्सा पद्धति केवल रोकियों को उपचार देने के लिए दी नहीं है, बल्कि यह गहरी मालिश का एक तरीका है, जिसके द्वारा लम्बे समय तक शारीरिक शक्ति को बचाया जा सकता है स्वस्थ रहा जा सकता है। इस पद्धति के द्वारा जहा तक हम उपचार की बात करते हैं, तो यह वह उपचार है जिसके द्वारा आपरेशन के बिना ही रोग को जड़ से समाप्त कर दिया जाता है इस पद्धति को रोग-निरोधक उपाय भी कह सकते हैं, इसमें औषधी दिये जाने का कोई प्रश्न ही नहीं होता, कुछ रबर, लकड़ी या प्लास्टिक उपकरणों के द्वारा ही इस पद्धति में उपचार किया जाता है।

5.2. उद्देश्य—

प्रस्तुत इकाई का अध्ययन कर लेने के बाद आप—

- ❖ एक्यूप्रेसर चिकित्सा के सिद्धान्तों को समझ सकेंगे।
- ❖ एक्यूप्रेसर किस प्रकार दिया जाता है, उस विधि को समझ सकेंगे।
- ❖ एक्यूप्रेसर चिकित्सा पद्धति में किन-किन उपकरणों का प्रयोग होता है इसे जानेंगे।

❖ तथा उपचारकर्ता के गुणों को जानेगें।

5.3. एक्यूप्रेसर के सिद्धान्त—

एक्यूप्रेसर चिकित्सा पद्धति का मुख्य सिद्धान्त यह है कि शरीर के विभिन्न भागों में अवरुद्ध चेतना का संचार करना प्राण व रक्त के प्रवाह में गति लाना, दाब बिन्दुओं में प्रेशर देकर रोगी को रोगमुक्त करना।

इस चिकित्सा पद्धति के कई लाभ हैं।

- एक्यूप्रेसर चिकित्सा पद्धति किसी भी तरह से बहुत कठिन या बहुत जटिल प्रक्रिया नहीं है इसको कोई भी सामान्य ज्ञान व बुद्धि वाला व्यक्ति अपने आप कर सकता है।
- इस उपचार पद्धति द्वारा छोटी-मोटी घरेलू बीमारियों का स्वउपचार किया जा सकता है।
- दूर-दराज ग्रामीण क्षेत्र में, जहाँ पर किसी भी प्रकार की स्वास्थ्य सुविधा नहीं है। वहाँ पर अन्य उपचार के अभाव में यह चिकित्सा पद्धति रोगियों के लिए उत्तम साधन है।
- जब कहीं जा रहे हों, यात्रा कर रहें हों या ऑफिस स्कूल आदि में हों, अचानक कोई पीड़ा या परेशानी हो तो ऐसे में यह एक्यूप्रेसर चिकित्सा उपचार दिया या लिया जा सकता है।
- इस उपचार पद्धति का कोई भी प्रतिप्रभाव नहीं होता है।
- यह सभी जानते हैं कि पूरे शरीर में प्राणिक ऊर्जा विद्युत की तरह फैली हुई है इस पद्धति की सहायता से शरीर के अव्यवस्थित ऊर्जा प्रवाह को व्यवस्थित किया जा सकता है।
- यह पद्धति अत्यन्त सरल, प्राकृतिक व प्रभावशाली, रोग निवारक चिकित्सा पद्धति है।
- इसकी सहायता से मनुष्य शरीर में अदृश्य व सुषुप्त कई शक्तियों को जागृत किया जा सकता है।

5.3.1. एक्यूप्रेसर के शरीरिक सिद्धान्त—

वैज्ञानिक आधार पर स्नायुसंस्थान व रक्तवाहिकाओं की छोटी-छोटी नाड़ियों के आखिरी हिस्से हाथों तथा पैरों में होते हैं, अर्थात् हाथ-पैरों की नाड़ियों का शरीर के सारे अंगों से सम्बन्ध है इसलिए विशेष रूप से हाथ व पैरों में ही प्रेशर देकर रोगी का इलाज किया जाता है।

कुशल एक्यूप्रेसर चिकित्सकों के अनुसार प्रेशर देने से शरीर में कुछ प्रमुख प्रभाव पड़ते हैं। जो निम्न हैं—

- एक्यूप्रेसर प्रणाली से त्वचा से त्वचा में स्फूर्ति उत्पन्न होती है।
- शरीर की मांस पेशीयों को पूरे शरीर को ढके हुए है। यह एक्यूप्रेसर उसमें लचक पैदा करता है।
- यह शरीर के आवश्यक तत्वों की वृद्धि करता है।

- यह स्नायु संस्थान को स्वस्थ बनाता है तथा आस्थियों की विकृति भी इससे दूर होती है।
- शरीर में स्थित समस्त अन्तः स्रावी ग्रंथियों का कार्य नियमित हो जाता है।
- जहाँ तक हो सके प्रेशर ऐसे स्थान पर बैठकर देना चाहिये जो स्थान हवादार हो।
- चिकित्सा लेते समय रोगी को अपना शरीर ठीला छोड़ देना चाहियें।
- रोगी को गहरे व लम्बे-लम्बे श्वास-प्रश्वास करने चाहियें।
- एक्यूप्रेशर केवल रोगो को दूर करने की ही पद्धति नहीं है। बल्कि इससे रोगो को दूर भी रखा जा सकता है इसलिए हर स्वास्थ्य व्यक्ति को प्रतिदिन हाथ-पैर व सभी प्रतिबिम्ब केन्द्रों पर प्रेशर देना चाहियें। इससे एक अच्छे स्वास्थ्य को लम्बे समय तक बचाये रखा जा सकता है।
- यह एक्यूप्रेशर चिकित्सा पद्धति न केवल शारीरिक रोगो को बल्कि मानसिक रोग की स्थिति में भी लाभदायी होता है।

5.3.2. एक्यूप्रेशर के मानसिक सिद्धान्त—

तनाव, अवसाद, या अन्य किसी भी प्रकार की मानसिक परेशानी का सम्बन्ध भी किसी न किसी ग्रंथि (अन्तः स्रावी ग्रंथि) से तथा किसी विशेष अंग अवयव से होता है। कुशल चिकित्सक उस विशेष स्थान पर प्रेशर देकर रोगी को मानसिक लाभ पहुँचाते हैं।

5.3.3. एक्यूप्रेशर—नियम

- प्रेशर देने के लिए अधिकतम दर्द संवेदना वाले स्थान को ढूँढना चाहिये।
- नये रोगो में सामान्यतः 2 मिनट व अधिकतम 6—8 मिनट तक दबाव देना चाहिये।
- दबाव की मात्रा, रोगी की आयु, अवस्था, तथा सहनशक्ति के अनुसार कम, मध्यम अथवा तेज दी जा सकती है।

सीमाएं—

कभी-कभी कुछ परिस्थितियाँ ऐसी भी उत्पन्न हो जाती हैं कि रोगी का उपचार मात्र एक्यूप्रेशर द्वारा संभव नहीं हो पाता। इसलिए कुछ सीमाएं हैं नियम हैं जिनको ध्यान में रखना आवश्यक है—

- यदि रोगी जीर्ण स्थिति में है लम्बे समय से बिमार चल रहा है तथा गंभीर व जटिल रोगों से घिरा है तो एक्यूप्रेशर उपचार से पूर्ण लाभ नहीं हो सकता।
- कैंसर, मोतियाबिंद, ट्यूमर, स्नायुओं की सूजन, पुराने गठिया ऐसे रोगों में भी एक्यूप्रेशर पूरा-पूरा लाभ नहीं दे पाता ऐसे में रोगी को पूर्ण वैज्ञानिक चिकित्सा पद्धति का ही सहारा लेना चाहियें।
- गर्भवती महिला को भी यह उपचार नहीं देना चाहियें।
- यदि दबाव देने के स्थान पर घाव है, मस्सा है, सूजन या त्वचा जलकर झुर्रीदार हो गई है तो उस रोगी का उपचार नहीं करना चाहियें।
- पसीने से भीगा हुआ, दिल की धड़कन तेज होने, खाली पेट होने, या कोई दवा लेने के बाद या टूटी हड्डी वाले स्थान पर एक्यूप्रेशर पद्धति से उपचार नहीं करना चाहियें।
- संक्रामक रोग में भी यह पद्धति कार्य नहीं करती।

- एक्यूप्रेशर उपचार को इस बात का ज्ञान होना चाहिये कि उसे रोगी व्यक्ति को दबाव कब, कहाँ और कैसे देना है।
- रोग की सही दिशा व दशा व उससे सम्बन्धित एक्यू बिन्दुओं की सर्वप्रथम खोज करें, फिर दबाव देना प्रारम्भ करें।
- रोगी व्यक्ति में इस चिकित्सा पद्धति के प्रति विश्वास जगायें।
- प्रेशर देने के बाद दबाव छोड़ते समय हल्का झटका देते हुए उसे छोड़ना चाहिये।
- यदि किसी व्यक्ति का आपरेशन हुआ है तो चिकित्सक से पूछने के बाद 2 या 3 माह बाद ही एक्यूप्रेशर चिकित्सा दे सकते हैं।
- जो व्यक्ति रोगी है उसे भी कुछ नियम व सावधानी का ध्यान रखना आवश्यक है अन्यथा चिकित्सक की मेहनत का कोई लाभ नहीं होगा।
- इस उपचार पद्धति में रोगी व्यक्ति को शराब पीना सख्त मना है।
- गरम मसाले एवं चटपटे पदार्थ तथा उत्तेजित करने वाली वस्तुओं का सेवन उपचार के दौरान नहीं करना चाहिये।
- खट्टी खाद्य चीजों का सेवन भी वर्जित है।

5.4. एक्यूप्रेशर देने की विधि—

विभिन्न प्रतिबिम्ब बिन्दुओं पर कितना प्रेशर दिया जाय यह उस अंग और रोगी की सहनशक्ति पर निर्भर करता है, प्रेशर देने की कई विधि है।

जैसे—

- **हल्का दबाव**—नाजुक जगहों पर एक अंगुली या अंगूठे से बिल्कुल हल्का दबाव देना चाहिये।
- **दो अंगुलियों का दबाव**—एक अंगुली के ऊपर दूसरी अंगुली रखकर फिर दोनों अंगुलियों से दबाया जाता है।
- **हथेली का दबाव**—शरीर के किसी अंग विशेष पर एक हथेली से या दोनों हथेली से दबाव दिया जाता है।
- **रोटेटिंग**—अर्थात् अंगूठे या जिम्मी से एक दिशा में घुमाते हुए दबाव देना।
- **पुश एण्ड पुल**—किसी बिन्दु पर दबाव देना व छोड़ना, इसी क्रिया को दोहराना।
- **रबिंग (Rubbing)**—किसी बिन्दु पर घिसते हुए दबाव देना।

विधि के अन्तर्गत इन सब बातों को जानना आवश्यक है कि बिन्दुओं को पहचाना कैसे जाय, उन बिन्दुओं पर दबाव कितना दिया जाय देने से पहले व प्रेशर देने के बाद क्या किया जाय आदि। इसके अन्तर्गत कुछ मुख्य बातें मुख्य हैं।

- प्रत्येक एक्यू बिन्दु पर एक समान दबाव दें। जितना रोगी सहन कर सकें।
- दिन में दो-तीन बार संबंधित बिन्दुओं पर दबाव देना चाहियें।
- दबाव देते समय यदि एक्यू बिन्दु के आस-पास सूजन या लाली दिखाई पड़े जो अनावश्यक दबाव देना छोड़ दे।
- दबाते समय अंगूठे को स्थिर रखते हुए थोड़ा घुमाव रखना चाहियें।

- ध्यान रखें, एक बिन्दु पर तब तक दबाव दें जब तक वहा पर थोड़ा दर्द का अनुभव न हों।
- ध्यान रखें, फिर दबाव तब तक बनाये रखें, जब तक पीड़ा समाप्त न हो जाय, उस स्थान पर पीड़ा समाप्त होने का अर्थ है रोग का समाप्त हो जाना।
- यदि रोज दबाव न दिया जाय तो एक दिन छोड़कार भी दबाव दिया जा सकता है।
- किसी भी स्थान पर अधिक देर तक या बार-बार प्रेशर देना उचित नहीं है किसी पीड़ा या रोग को ठीक करने के लिए प्रयास, व उत्साह आवश्यक है लेकिन अतिरिक्त उत्साह दिखाना उचित नहीं है।
- हृदय से सम्बन्धित एक्यू बिंदु सिर्फ बाई ओर स्थित होते है।
- सामान्यतः 7-10 सेकेण्ड तक दबाव देना पर्याप्त देना होता है। इतनी देर दबाव से स्वचलित तंत्रिका तंत्र उत्तेजित हो जाता है। अनुभवी उपचारक इस समय सीमा को अपने अनुभव के आधार पर भी निश्चित कर सकता है। 7-10 सेकेण्ड के दबाव को कई बार दे सकते है जिसका समय 10 से 15 मिनट, प्रतिदिन प्रातः, सांय या आवश्यकतानुसार दोपहर में भी दे सकते हैं।
- अंगूठे या हथेली से दबाव देने के अतिरिक्त रगड़ लगाकर अर्थात हल्की मालिश विधि से भी यह किया जा सकता है। इसमें सर्वप्रथम प्रभावित प्रतिबिम्ब केन्द्र पर आगे-पीछे, अंगूठे-अंगुली, हथेली आदि से रगड़ा जाता है। पांवों के तलवों को भी दोनो हथेली से रगड़ा जाता है। इससे प्रतिबिम्ब केन्द्र उत्तेजित हो जाते है इसके बाद दबाव देने से उस प्राण प्रवाह के मार्ग में आई हुई बांधा दूर हो जाती है। तात्पर्य यह है कि उस अंग विशेष से सम्बद्ध रोग दूर हो जाता है।
- कभी-कभी एक्यूप्रेशर बिन्दुओं को दबाने के बदले यदि हल्के से पकड़कर खींचें या हिलाये तो यह भी उपचार की एक विधि है इसमें रोग से सम्बन्धित क्षेत्र को दो अंगुली से पकड़कर कम्पन देते हुए हिलाते है मांस-पेशियों को गोलाई से घुमाते है।
- एक विधि के अनुसार एक्यूप्रेशर देने के पूर्व एक्यू बिंदु पर थोड़ा टेलकम पाउडर छिड़क लिया जाय तो उस स्थान पर अच्छा दबाव दिया जा सकता है। पाउडर डालने से उस स्थान की त्वचा को नुकसान नहीं होता।
- एक्यूप्रेशर उपचार को किसी खुले, साफ व हवादार कमरे में करें।

5.4.1. एक्यूप्रेशर उपचार मे प्रयुक्त विभिन्न उपकरण-

एक्यूप्रेशर चिकित्सा देते समय चिकित्सक को कुछ उपकरणों की आवश्यकता होती है। इन उपकरणों के द्वारा रोगी, सीखकर, समझकर स्वयं भी लाभ ले सकता है। वर्तमान में ये सभी उपकरण बाजार में उपलब्ध है। कुछ मुख्य-मुख्य उपकरण इस प्रकार है-

- ❖ हाथ -पैरो में प्रेशर देने के लिए रबर, लकड़ी या प्लास्टिक के उपकरण। ये देखने में पैन्, पैन्सिल की तरह होते है, इन्हें **जिम्मी** कहते है।
- ❖ खेलने वाली गेंद के समान एक उपकरण होता है यह गोल होने के साथ-साथ कई कोनो वाला होता है। जब इसे इथेली मे गोल-गोल घुमाते है तो इसका प्रभाव जादू की तरह होता है, अर्थात एक साथ कई दोष दूर हो सकते है, क्योंकि इसके

कई कोनो से एक साथ कई प्रेशर बिन्दु दुखते है, इसे **एक्यूप्रेशर मैजिक मशाजर** कहते है

- ❖ रोटी बेलने वाले रोलर की भांति धारीदार कई कोनों वाला भी एक उपकरण होता है। जिसे कुसी, चारपाई या कही भी ऊँचे स्थान पर बैठकर हाथ आरामदायक स्थिति में रखकर दोनों पैरो के तलवों पर इसे रखकर आगे-पीछे घुमाया जाता है, इसे **फुटरोलर** कहते है।



- ❖ इनके अतिरिक्त अंगूठी नुमा, फिंगर रोलर, कपड़े सुखाने की पिन, (अंगूलियों के लिए) तथा विभिन्न आकृति के एक्यूप्रेशर मैट, एक्यूप्रेशर कार सीट, एक्यूप्रेशर सौन्डिल, एक्यूप्रेशर सू सोल, रीठ की हड्डी के लिए (स्पाइनल केयर मशाजर) आदि उपकरण प्रयोग मे लाये जाते है।

एक्यूप्रेशर छलला



जिम्मी



ऐक्यूप्रेशर सीट

ऐक्यूप्रेशर मैट



फुट रोलर



ऐक्यूप्रेशर चप्पल



एक्यूप्रेसर मैजिक बॉल मसाजर



5.4.2. एक्यूप्रेसर उपचारकर्ता के गुण एवं उपचार प्रतिक्रियाएँ—

एक्यूप्रेसर के द्वारा उपचार करने वाला व्यक्ति भी चिकित्सक ही होता है, जो भी व्यक्ति उपचार के लिए आते हैं, वे उसे कुशल चिकित्सा के रूप में उस उपचारकर्ता के कुछ गुण होने आवश्यक हैं—

जैसे—

1. उपचारकर्ता अपने कर्तव्य के प्रति ईमानदार होना चाहियें।
2. उपचारकर्ता सेवाभावी व संतोषी होना चाहियें।
3. उपचारकर्ता को शरीर क्रिया विज्ञान का पूर्ण ज्ञान होना चाहिये।
4. विभिन्न रोगों में उपचार देने हेतु वह कुशल होना चाहिये।
5. उपचारकर्ता सरल स्वभाव का होना चाहिये।
6. सबसे मुख्य गुण व समय का पाबंद होना चाहिये।
7. वह अपने रोगियों के प्रति सकारात्मक सोच रखता है। उन्हें हिम्मत बधाता हो कि वे शीघ्र ही लाभ को प्राप्त करेंगे।
8. उपचारकर्ता के मन में द्वेष भावना न हो।
9. उपचार देते समय वह अच्छे, बुरे सम्बन्धों को प्राथमिकता न दे, अपितु सभी के साथ सौहार्दपूर्ण व्यवहार करें।



10. उपचारकर्ता मुख्यतः स्वयं के प्रति दृढ़निश्चयी, कर्तव्यनिष्ठ व अनुशासित हो।

प्राकृतिक चिकित्सा पद्धति के अर्न्तगत जब कोई भी व्यक्ति, किसी भी प्रकार की उपचारात्मक चिकित्सा लेता है।

तो उस समय शरीर के विजातीय द्रव्य बाहर निकलते हैं या निकलने का प्रयास कर रहे होते हैं। उस समय हो रही प्रतिक्रियाओं से घबराना नहीं चाहियें। उस समय उपचार कर्ता

पर पूरा विश्वास रखना चाहिये धौर्य नही खोना चाहिये। ये प्रतिक्रियात्मक लक्षण निम्न हो सकते हैं- जैसे-

- उपचार के समय शरीर सहज होने के कारण नींद आने लगती हैं।
- आँतो से उत्सर्जी पदार्थों का निष्कासन होता है।
- स्त्रियों में उपचार के समय श्वेतप्रद जैसा स्त्राव होने लगता है।
- उपचार के समय उत्सर्जी तत्व फोड़े-फुन्सी, दानें जैसे बनकर उभरते हैं।
- उपचार के दौरान रोगी शांत व गहरी निद्रा में सो जाता है।
- कभी-कभी रोगी अपने आंसुओं के माध्यम से प्रतिक्रिया व्यक्त करता है। उसका आंसुओं को रोकना लगभग असंभव है।
- कभी-कभी रोगी अपनी बिमारियों के उपचार के दौरान बिस्तृत व्याख्या करने लगते हैं।
- परिणाम स्वरूप यूरिन की मात्रा बढ़ जाती है।
- कभी-कभी दस्त जैसी स्थिति भी उत्पन्न हो जाती है।
- छीक आने लगती है।

अभ्यास हेतु प्रश्न-निम्न प्रश्नों के संक्षिप्त में उत्तर दीजिए-

1. मनुष्य शरीर किसकी तरह है?
2. एक्यूप्रेशर चिकित्सा को और क्या कह सकते हैं?
3. एक्यूप्रेशर का मुख्य सिद्धान्त क्या है?
4. ज्ञान उपचार पद्धति के मुख्य उपकरण को क्या कहते हैं?
5. उपचार देने की किन्ही दो विधियों को बताइये?

5.5. सारांश-

जब एक मशीन को दिन भर चलाते जायेगे तो क्या होगा, तब यही होगा कि उसके कल पुर्जे ढीले हो जायेगें या अधिक रगड़ खाने से मशीन का कोई हिस्सा खराब हो जायेगा या अधिक रगड़ खाने से मशीन का कोई हिस्सा खराब हो जायेगा ठीक इसी प्रकार शरीर का हाल भी होता है इसलिए शरीर रूपी मशीन को समय-समय पर आराम चाहिये। पौष्टिक आहार चाहिये तथा शारीरिक शक्ति व पौरुष्टव को बनाये रखने के लिए कुछ प्रभावशाली उपचार चाहियें।

यह तभी हो सकेगा जब व्यक्ति प्रकृति के नियमों का पालन करेगा प्राचीन उपचार की पद्धति पर पुनः विश्वास को स्थापित करेगा। इन सबके लिए मात्र यह जानने की आवश्यकता है कि एक्यूप्रेशर देने की विधि क्या है तथा उस उपचार के उपकरणों को किस प्रकार से प्रयोग करते हैं। इन सब बातों को जानने के बाद व्यक्ति पूर्ण स्वास्थ्य लाभ प्राप्त कर सकता है एक गौरवशाली जीवन जी सकता है

जिस दिन हम अपनी प्राचीन पद्धतियों पर विश्वास करना सीख जायेगें, उस दिन हम अपने भारत का गौरव पुनः प्राप्त कर सकते हैं

5.6. शब्दावली-

निःसारित	=	निकलना
क्षीण	=	नष्ट होना

निरोधक	=	रोकने वाला
जिम्मी	=	एक्यूप्रेसर देने का एक उपकरण
सौहार्द पूर्ण	=	प्रेमपूर्वक
कदापि	=	कभी भी

5.7. अभ्यास प्रश्नों के उत्तर

1. मनुष्य शरीर एक मशीन की तरह है।
2. एक्यूप्रेसर चिकित्सा पद्धति को हम रोग-निरोधक उपाय भी कह सकते हैं।
3. दाब-बिन्दुओं में प्रेशर देकर रोगी को रोगमुक्त करना।
4. जिम्मी।
5. प्रश एण्ड पुल तथा रोटेटिंग।

5.8. सन्दर्भ ग्रंथ सूची-

- | | | |
|----------------------|---|------------------------------------|
| 1. डा0 गहराना | - | इन्टरनेशनल एक्यूप्रेसर |
| 2. डा0 अन्तर सिंह | - | एक्यूप्रेसर प्राकृतिक उपचार |
| 3. रविन्द्र बागे | - | एक्यूप्रेसर एक वैज्ञानिक दृष्टिकोण |
| 4. डा0 राजीव शर्मा | - | एक्यूप्रेसर चिकित्सा कोर्स |
| 5. डा0 राजीव रस्तोगी | - | एक्यूप्रेसर चिकित्सा कोर्स |

5.9. सहायक उपयोगी पाठ्य सामाग्री-

एक्यूप्रेसर के विभिन्न उपकरण व सम्बन्धित चार्ट्य आदि।

5.10. निबन्धात्मक प्रश्न-

1. एक्यूप्रेसर की व्यवहारकता को समझाते हुए उसके सिद्धान्तों की विवेचना कीजिए?
2. एक्यूप्रेसर चिकित्सा में प्रयुक्त होने वाले उपकरणों के बारे में बताइयें?
3. एक्यूप्रेसर देने व लेने की विधि को विस्तार से समझाइये? तथा नियमों की विवेचना कीजिए?
4. यदि आप एक एक्यूप्रेसर उपचार कर्ता होते तो आप अपने चिकित्सक होने के गुणों की व्याख्या कीजिए?

इकाई 6—एक्यूप्रेसर द्वारा उपचार व सावधानियों—

- 6.1. प्रस्तावना
- 6.2. उद्देश्य
- 6.3. एक्यूप्रेसर द्वारा उपचार
 - 6.3.1. स्त्री रोगों में एक्यूप्रेसर चिकित्सा द्वारा उपचार
 - 6.3.2. पुरुष रोगों में एक्यूप्रेसर चिकित्सा द्वारा उपचार
 - 6.3.3. मस्तिष्क तथा स्नायु संस्थान में सम्बन्धित रोग
- 6.4. एक्यूप्रेसर – सावधानियों
 - 6.4.1. आहार सम्बन्धी सावधानी
 - 6.4.2. विभिन्न आयु, लिंग सम्बन्धी सावधानी
अभ्यास हेतु प्रश्न
- 6.5. सारांश
- 6.6. शब्दावली
- 6.7. अभ्यास प्रश्नों के उत्तर
- 6.8. सन्दर्भ ग्रंथ सूची
- 6.9. सहायक उपयोगी पाठ्य सामाग्री
- 6.10. निबन्धात्मक प्रश्न

6.1 प्रस्तावना—

आधुनिक युग में चिकित्सा की कई पद्धतियाँ प्रचलित हैं लेकिन प्राकृतिक चिकित्सा के तहत एक्यूप्रेसर चिकित्सा भी काफी लोकप्रिय चिकित्सा पद्धति है। पिछले कुछ समय से यह पद्धति चीन से कई देशों में फैली है, यह पद्धति पूर्णतः सुरक्षित है, इसमें किसी भी प्रकार से नुकसान नहीं है।

इस बात को हम जानते हैं कि एक्यूप्रेसर एक गहरी मालिश है जब यह गहरी मालिश मस्तिष्क व स्नायुसंस्थान से सम्बन्धित बिन्दुओं पर दी जाती है तो परिणामस्वरूप मस्तिष्क की क्रिया विधि तीव्र हो जाती है। मस्तिष्क की कार्य क्षमता में वृद्धि होती है स्नायुसंस्थान स्वस्थ होकर शरीर की कार्यप्रणाली को बदल देते हैं।

यह प्रकृति के अनुरूप क्रिया है, इसमें पूर्णरूप से विश्वास रखना चाहिये उपचार के समय धैर्य रखना चाहिये तथा कभी भी उकताना नहीं चाहिये, यदि ऐसा हुआ तो समय के साथ-साथ यह पद्धति पुनः अपना स्थान ले लेगी। जन सामान्य स्वयं अपना व परिवार का स्वास्थ्य रक्षक बन सकता है जो सबके हित में होगा।

6.2. उद्देश्य—

प्रस्तुत इकाई का अध्ययन कर लेने के बाद आर्य—

1. एक्यूप्रेसर द्वारा उपचार की क्रिया विधि को समझेगे।
2. महिला सम्बन्धी परेशानियों को इसके द्वारा ठीक कर सकने के प्रभाव को जानेंगे।
3. एक्यूप्रेसर द्वारा पुरुष सम्बन्धी रोगों की चिकित्सा को जान सकेंगे।
4. आप जानेंगे कि एक्यूप्रेसर के साथ अन्य प्रकृति प्रदत्त उपचार भी लाभकारी हैं।
5. उपचार के समय आयु, लिंग, सम्बन्धी सावधानियों को समझ सकेंगे।

6.3. एक्यूप्रेसर द्वारा उपचार—

हर कुशल चिकित्सक उपचार करते समय अपनी चिकित्सा पद्धति के सम्बन्ध में कुछ आधार प्रस्तुत करते हैं, ऐसे ही एक्यूप्रेसर चिकित्सक भी कुछ विशेष आधार भूत तथ्यों को जानकर चिकित्सा करता है।

जैसे— एक्यूप्रेसर चिकित्सा पद्धति का यह मत है कि मनुष्य के रोगी होने का कारण है। किसी अंग विशेष में रक्त प्रवाह का ठीक न होना या उस अंग से सम्बन्धित स्नायुसंस्थान का ठीक से काम न करना, इससे रक्त वाहिकाओं में विकृति आ जाती है। इस स्थिति में शरीर का वह अंग या तो ठंडा हो जाता है या गरम, ये दोनों ही कारण रोग होने का बोध कराते हैं। इसलिए एक्यूप्रेसर उपचार पद्धति का यह उद्देश्य रहता है कि प्रेशर देकर उस स्थान के रक्त का प्रवाह ठीक किया जाय जिससे रोग दूर हो जाय।

प्रसिद्ध एक्यूप्रेसर चिकित्सक एफ0एम0होस्टन के अनुसार पैरो, हाथों तथा शरीर के विभिन्न अंगों पर स्थित जो केन्द्र दबाने से दर्द करते हैं वहाँ से सम्बन्धित अंगों की शक्ति क्षीण हो रही होती है। इसी के परिणामस्वरूप उससे सम्बन्धित अंग में विकार आ जाता है जब उन केन्द्रों पर प्रेशर दिया जाता है तो उस शक्ति क्षीण होना स्थगित हो जाता है जिससे परेशानी दूर हो जाती है।

6.3.1. स्त्री रोगों में एक्यूप्रेसर चिकित्सा द्वारा उपचार—स्त्री शरीर में कुछ विशेष लक्षण व क्रियाएँ होती हैं जो स्वस्थ रहने पर पूर्ण शारीरिक व मानसिक सौन्दर्य को बनाये रखने में सहायक हैं इन प्राकृतिक क्रियाओं में जब किसी भी प्रकार का अवरोध आ जाता है तो वह रोग की अवस्था कहलाती है इनमें से कुछ प्रमुख क्रियाएँ निम्न हैं—

- **मासिक धर्म—**यह मासिक धर्म लगभग चार-पाँच दिन का होता है, यदि इससे अधिक समत तक रहे तो हारमेन की असमानता तथा रोग के लक्षण समझने चाहिये। यह एक प्राकृतिक क्रिया है यह न तो कोई रोग है नही कोई अपवित्र कार्य इसलिए इसे धर्म का नाम दिया गया है, इसका नियमित होना अच्छे स्वास्थ्य का सूचक है इस समय शरीर में हल्की थकान, स्तनों में सूजन, अनिद्रा आदि का अनुभव होता है।

यदि यह देर से आये, या बिल्कुल न आये, अनियमित आये या वेदना के साथ आये, या इस दौरान किसी भी प्रकार से कष्ट का अनुभव हो तो पिट्यूटरी ग्रंथि, निपल ग्रंथि व मस्तिष्क के प्रतिबिम्ब केन्द्र तथा स्नायुसंस्थान के केन्द्रों पर विशेष लम्बर व सैकम भाग से सम्बन्धित केन्द्रों पर प्रेशर देना चाहिये।

- **श्वेत पदर—**इस स्थिति में ऋतुसाव के कुछ दिन पहले या कुछ दिन बाद बिना रक्त के पानी सा आता है, यह दुर्गन्धपूर्ण होता है, इस स्थिति के रोगिणी को चक्कर आता है, हाथ-पैर दुखते हैं। ऐसी स्थिति में स्नायुसंस्थान के केन्द्रों पर प्रेशर देने के बाद आडिनल ग्रंथि से सम्बन्धित स्थान पर प्रेशर देना चाहिये, इसके अतिरिक्त उन अंग विशेष पर भी प्रेशर देना चाहिये जो जननांगों से सम्बन्धित हैं।
- **विशेष—**स्त्री सम्बन्धी सभी रोगों में मस्तिष्क, पिट्यूटरी, पीनियल, थायरॉयड, पैराथाइरॉयड तथा आडिनल ग्रंथि सम्बन्धी प्रतिबिम्ब केन्द्रों पर प्रेशर देना आवश्यक है।

6.3.2. पुरुष रोगों में एक्यूप्रेसर चिकित्सा द्वारा उपचार—

स्त्रियों की अपेक्षा पुरुषों में इस प्रकार के रोग बहुत कम होते हैं, संक्रामक रोगों को छोड़कर अन्य सभी पुरुष सम्बन्धी रोगों का एक्यूप्रेसर द्वारा उपचार सम्भव है।

पुरुष सम्बन्धी विशेष रोग के दो मुख्य कारण हैं शारीरिक तथा मनोवैज्ञानिक समस्याएँ ये वे समस्याएँ हैं जो युवावर्ग को तथा पुरुषों के वैवाहिक जीवन को प्रभावित करते हैं। जैसे— नपुंसकता, शीघ्र पतन, अनैच्छिक वीर्य पात, शुक्रमेद, उत्पादन क्षमता हीनता, संमाग प्रति उदासीनता, पुरस्थ ग्रंथि का बढ़ जाना तथा अण्डकोषो के रोग आदि।

ये सभी पुरुष गर्दन के पीछे मध्य भाग में हाथ के अंगूठे से कुछ सेकण्ड के लिए प्रेशर दें, बाद में हाथ व पैरो के अंगूठो तथा सारी अंगुलियों के अग्रभागों पर मस्तिष्क सम्बन्धी केन्द्रो पर प्रेशर देना चाहिये, यह इसलिए क्योंकि पुष्णों के बहुत से रोगो का कारण मानसिक होता है इसके लिए मानसिक शक्ति को प्रबल बनाना बहुत आवश्यक है।

इसके अतिरिक्त हाथ व पैरों में स्नायुसंस्थान नभिचक्र व डायफ्राम के प्रतिबिम्ब केन्द्रो पर भी प्रेशर दे पुरुष रोगो मे पिट्यूटरी थॉयरायड पैरा—थाइरायड ग्रंथियों के केन्द्रों पर भी प्रेशर देना जरूरी है।

6.3.3. मस्तिष्क तथा स्नायु—संस्थान से सम्बन्धित रोग—

मस्तिष्क तथा स्नायु संस्थान में यदि कुछ विकार आ जाय तो शरीर का कोई भी अंग अपना कार्य करना बन्द कर देता है, एक्यूप्रेशर चिकित्सा पद्धति के द्वारा ऐसे कई रोगो का इलाज किया जा सकता है इस चिकित्सा से लाभ भी पहुंचता है इन संस्थान से सम्बन्धित कुछ रोग प्रमुख हैं—

लकवा पक्षाघात—शरीर विज्ञान की दृष्टि से एक या अनेक तन्तुओं की संचालन शक्ति का रुक जाना, लकवा कहलाता है। जब मस्तिष्क में भली भौंति रक्त संचार नहीं होता या मस्तिष्क, रीढ़ की हड्डी तथा स्नायु—संस्थान में जब विकृति आ जाती है तब लकवा हो जाता है इस रोग का शरीर पर कितना प्रभाव पड़ा है। इस बात पर निर्भर करता है कि मस्तिष्क तथा स्नायुसंस्थान का कौन सा भाग कितना प्रभावित हुआ है।

सर्वप्रथम तो यह ध्यान रखना चाहिये कि तुरन्त डाक्टर की सलाह लेनी चाहिये तथा हाथ—पैरो में मस्तिष्क व स्नायु—संस्थान सम्बन्धी बिन्दुओं पर प्रेशर देना चाहिये इस रोग में जितनी जल्दी डाक्टर की उपचार व साथ—साथ जितनी, जल्दी एक्यूप्रेशर चिकित्सा दी जा सके उतने ही शीघ्रता से रोगी को लाभ पहुंचाया जा सकता है।

पोलियो—यह रोग बच्चों को होता है उनायक वायरस के आक्रमण के कारण होता है पहले सिरदर्द, गले का दर्द और बुखार होता है। बाद में मांसपेशियां दुखती हैं, बाद में मांसपेशियाँ सूखने लगती हैं जिस कारण चलना कठिन हो जाता है।

इसके लिए हाथ व पैर के सभी प्रतिबिम्ब केन्द्रो पर प्रेशर देना चाहिये तथा मस्तिष्क, स्नायुसंस्थान, जिगर, आमाशय, फेफड़े, हृदय, गुर्दे व अन्य साथी ग्रंथियो के प्रतिबिम्ब केन्द्रो पर प्रेशर अवश्य ही देना चाहिये।

मिरगी—मूर्च्छा—यह कोई बड़ा रोग नहीं है बल्कि रोग का एक लक्षण है जब मस्तिष्क में अचानक कोई बाधा आ जाती है तब मिरगी का दौरा पड़ता है।

कई चिकित्सकों का मानना है कि यह रोग मस्तिष्क में कोशिकाओं की खराबी, अनुववांशिक, ऑत या पाचन की गड़बड़ी, असदनीय सदमा, सिर में चोट लगने, लम्बी बिमारी या मद्यपान के कारण होता है यह दौरा तब पड़ता जब विषाक्त पदार्थ इकट्ठा होकर हृदय तथा मस्तिष्क पर दबाव डालता है।

इस रोग को हमेशा दूर करने के लिए मस्तिष्क, स्नायुसंस्थान, जिगर, आमाशय तथा ऑत के प्रतिबिम्ब केन्द्रो पर प्रेशर देना चाहिये तथा पीठ व रीढ़ की हड्डी के दोनो तरफ प्रेशर देने से भी लाभ मिलता है।

नाक के नीचे तथा पैर के तलवे के नीचे ठीक मध्य में, हथेली के मध्य में प्रेशर देने से दौरा एकदम ठीक हो जाता है। ऐसे रोगी को कच्ची सब्जियाँ, व फल खाने चाहिये। लहसुन का सेवन करना चाहिये व दिमाग पर बोझ नहीं पड़ने देना चाहिये।

6.4. एक्यूप्रेशर सावधानियाँ—

एक्यूप्रेशर चिकित्सा देते समय व लेते समय कई सावधानियों को ध्यान में रखना आवश्यक है—

- रोगी चिकित्सा लेते समय हाथ व पैरो को आपस में कास न करे।
- दबाव इतना ज्यादा हो कि रोगी को बर्दाश्त न हो, इतना कम भी न हो कि लाभ ही न मिले।
- दिमागी परेशान व्यक्तियों को पहले बातों से सामान्य करे फिर दबाव दे।
- थके हुए व किसी भी प्रकार के नशा किये हुए व्यक्तियों को उपचार न दे।
- सादृश्य बिन्दुओं पर मेथी एवं मटर, पेपेर हेप द्वारा रोग के अनुसार 4 धंटे या पूरी रात बाँध सकते हैं।
- बिन्दुओं पर दबाव देने के बाद थोड़ा झटका देकर छोड़ना चाहिये इससे खून का दौरा बढ़ता है।
- गर्भवती महिलाओं व मासिक धर्म के समय उपचार न दे।
- आपरेशन, फोड़े व घाव के निशान पर उपचार नहीं करना चाहिये।
- बाँया हाथ व बाँया पैर पहले, फिर दांये हाथ, पैर की ओर चिकित्सा करें।

जब हम अपने चारों ओर वातावरण को देखते हैं तो आभास होता है कि कोई न कोई शक्ति इस दिव्य वातावरण में निरन्तर प्रवाहित हो रही है। जो सम्पूर्ण संसार को क्रियान्वित कर रही है। तभी तो बिना किसी व्यवधान के प्रकृति के हर कार्य समय पर होता है। उसमें कभी भी कोई व्यवधान उपस्थित नहीं होता। यही दिव्य प्रक्रिया हमारे जीवन में, अर्थात् हमारे शरीर में एक चक्र की भाँति घूमता है। हमारे शरीर में प्राणिक जीवनी शक्ति एक विद्युतीय प्रक्रिया की तरह निरन्तर प्रवाहमान रहती है। यह शरीर जब प्राकृतिक नियमों का पालन करता है तो प्रकृति भी अपना कार्य सही प्रकार से करती है। जब हम स्वयं ही शरीर में स्थित प्रकृति से छेड़छाड़ करते हैं उन नियमों का उलंघन करते हैं तो भला परिणामस्वरूप शरीर रूपी प्रकृति प्रतिउत्तर कैसे नहीं देगी। इसलिए प्रतिउत्तर के रूप में, उससे छेड़छाड़ करने के दण्ड स्वरूप ही वह हमें रोगी बनाती है इसी से हमारे अंगविशेष में पीड़ा होती है। मनुष्यों की तरह प्रकृति बिल्कुल नहीं हैं। वह दयावान है वह रोग या पीड़ा देने से पहले हमें चेताना चाहती है हमें सावधान करती है लेकिन हम उस संकेत को नहीं समझते या ऐसे मानिये कि हम समझना ही नहीं चाहते क्योंकि हम कोरी दौड़ में इतने आगे निकल आये हैं कि पीछे संवेदना की आहट हम तक नहीं पहुँच पाती।

ऐसे में जो कुशल चिकित्सक होता है वह बहुत सावधानीपूर्वक अपने रोगी की पूर्ण जाँच करने के पश्चात् ही उसका उपचार करता है। पीड़ा या परेशानी होना सामान्य कारण नहीं हैं। उसके ठीक-ठीक कारणों का पता लगाना आवश्यक है तथा उस अंग से सम्बन्धित बिन्दु को जानना भी आवश्यक है। कुशल चिकित्सक उपचार देने के पूर्व एक काउन्सलिंग करता है जिसमें उसके रहन-सहन, खान-पान आदि सभी तथ्यों सम्बन्धित प्रश्न उत्तर होते हैं। इससे उपचार करने में सरलता होती है।

उपचार देते समय और महत्वपूर्ण बात यह है कि जिस बिन्दु में दबाव देना हो वहा पर पहले सूखी मालिश कर लेनी चाहिये। यह सूखी मालिश एक प्रकार की ऐसी स्पर्श चिकित्सा होनी चाहिये कि दोनों के बीच एक आत्मीय संबंध बन जाय। उस स्थान पर सूखी मालिश करने के बाद रोगी का पूरा ध्यान उसी स्थान पर लगा रहता है। चिकित्सक जिस अंग में दबाव दे रहा हों उसे चाहियें कि वह उस बिन्दु से सम्बन्धित अंग का मन ही मन ध्यान करें। इस समय उसका मन पूर्ण रूप से शांत और तनाव रहित होना चाहियें।

6.4.1. आहार सम्बन्धी सावधानियाँ—

एक्यूप्रेशर चिकित्सा पूर्णतः प्राकृतिक चिकित्सा ही है प्राकृतिक नियमों को ध्यान में रखते हुए ही इस पद्धति को अपनाया जाता है। इस प्रकार की चिकित्सा पद्धति में आहार—विहार का पूरा—पूरा ध्यान रख जाता है क्योंकि चिकित्सा के समय—

- शाकाहारी भोजन लिया जाना चाहिये।
- भोजन में उम्र के आधार पर प्रोषण तत्व होने चाहियें।
- भोजन गुणवत्तापूर्ण होना चाहिये।
- भोजन तला, भुना, मिर्च—मसाले वाला न हो।
- बिना भूख लगे, अनावश्यक भोजन करना अहितकर है।
- भोजन में तरल पदार्थ पर्याप्त मात्रा में होना चाहिये।

6.4.2. विभिन्न आयु, लिंग सम्बन्धी सावधानी—

एक्यूप्रेशर चिकित्सा पद्धति में बिमार, बूढ़े व बच्चों को हल्के हाथों से दबाव दिया जाता है—

- स्त्री सम्बन्धी रोगों में दबाव देते समय कुशल निर्देशन की आवश्यकता पड़ती है।
- बाल्यवस्था में एक्यूप्रेशर उपचार नहीं देना चाहिये।
- शारीरिक कमजोरी वाले व्यक्तियों के यदि उपचार लेते समय, सिर में भारीपन या चक्कर आये तो, उस स्थान पर प्रेशर देना या वहा पर लगा मैग्नेट आदि तुरन्त हटा लेना चाहिये।
- उमृदराज व्यक्तियों को $1\frac{1}{2}$ - $1\frac{1}{2}$ मिनट में पुश या पुल विधि द्वारा ही रोगी के सामाथ्यनुसार, व कुशल निर्देशन में प्रेशर देना चाहियें।
- मासिक धर्म व गर्भावस्था में प्रेशर द्वारा उपचार नहीं लेना चाहिये।

अभ्यास हेतु प्रश्न—

निम्न प्रश्नों के उत्तर हों या नहीं मे दीजिए—

1. एक्यूप्रेशर चिकित्सा पद्धति क्या भारत की प्राचीन चिकित्सा पद्धति है?
2. शरीर के प्रत्येक अंग—प्रत्यंगों मे रक्त संचार बाधित होने से शरीर मे विजातीय द्वव्य एकत्र होते है?
3. शरीर का कोई अंग ठंडा या गरम होना रोग का लक्षण है?
4. इस पद्धति में उपचार के लिए धन की आवश्यकता होती है?
5. क्या इस पद्धति के द्वारा आपरेशन भी होते है?
6. गर्भावस्था व मासिकधर्म मे एक्यूप्रेशर उपचार दिया जाता है?
7. मस्तिष्क सम्बन्धी रोगों मे इसका उपचार संभव है?

6.5. सारांश—

वर्तमान में ऐशोआराम के जितने भी साधन हैं वे सभी समाज के शांति व स्वास्थ्य देते हैं ऐसा नहीं है। इन सबको पाने की चाह में व्यक्ति इती आपाधापी में रहता है कि उसे अपने खाने-पीने व स्वास्थ्य को सहेजकर रखने का समय ही नहीं है।

ऐसे में एक्यूप्रेशर चिकित्सा ऐसी उपचार पद्धति है जिसमें न तो धन खर्च होता है न ही समय की बर्बादी। इस एक्यूप्रेशर उपचार पद्धति को व्यक्ति स्वयं सीख कर कहीं भी कभी भी ले सकता है। इसके लिए बाहर से कुछ भी खरीद कर लाने की आवश्यकता नहीं होती लकड़ी के एक पैनसिलनुमा यंत्र से ही प्रत्येक प्रकार के रोग का इलाज हो जाता है।

यदि व्यक्ति अपने आहार-विहार को ध्यान में रखे कुछ स्वास्थ्यवर्धक प्रेशर बिन्दुओं को प्रतिदिन गहरी मालिश करे, तो स्वास्थ्य उत्तम रहेगा जीवन सुखमय रहेगा जो परिवार समाज दोनों के लिए श्रेष्ठ कर्तव्य सिद्ध होगा अपने स्वास्थ्य की रक्षा करना ही समाज की सबसे बड़ी सेवा है।

6.6. शब्दावली—

उकताना	=	थकना
क्षीण होना	=	कम होना
आपाधापी	=	अस्त-व्यस्त
सहेज कर	=	संभालकर
मैग्नेट	=	चुम्बक
बर्दाश्त	=	सहने योग्य
विकृति	=	खराबी
संक्रामक	=	फैलने वाला

6.7. अभ्यास प्रश्नों के उत्तर—

1. हाँ 2 हाँ 3 हाँ 4 नहीं 5 नहीं 6 नहीं 7 हाँ

6.8. सन्दर्भ ग्रंथ सूची—

- डा० राजेश दीक्षित— मानव शरीर रचना एवं क्रिया विज्ञान
- डा० गणेश नारायण चौहान— भोजन के द्वारा चिकित्सा
- डा० गणेश नारायण चौहान— क्या खायें, और क्यों?
- डा० राजीव शर्मा— एक्यूप्रेशर चिकित्सा कोर्स
- डा० शर्मा और चौधरी— एक्यूप्रेशर

6.9. सहायक उपयोगी पाठ्य सामाग्री—

एक्यूप्रेशर को समझने के लिए किताबों के अतिरिक्त, विभिन्न एक्यूप्रेशर उपकरण आदि।

6.10. निबन्धात्मक प्रश्न—

- एक्यूप्रेशर से आप क्या समझते हैं, इसके द्वारा किये जाने वाले उपचार इसके द्वारा किये जाने वाले उपचार को स्त्री रोग के समदर्भ में समझाइये?
- मस्तिष्क सम्बन्धी रोगों में क्या इस पद्धति का पूरा-पूरा होता है, अपने तथ्यों के द्वारा स्पष्ट कीजिए?
- आहार-विहार को स्पष्ट करते हुए एक्यूप्रेशर सम्बन्धी सावधानियों को बताइये?
- एक्यूप्रेशर एक सम्पूर्ण उपचार पद्धति है, इस सन्दर्भ में एक निबन्ध लिखिए?

इकाई – 7 एक्युपंचर का अर्थ एवं इतिहास

- 7.1 प्रस्तावना
- 7.2 उद्देश्य
- 7.3 एक्युपंचर का अर्थ एवं परिभाषा
- 7.4 एक्युपंचर का इतिहास
- 7.5 सारांश
- 7.6 शब्दावली
- 7.7 अभ्यास प्रश्नों के उत्तर
- 7.8 सन्दर्भ ग्रन्थ सूची
- 7.9 निबन्धात्मक प्रश्न

7.1 प्रस्तावना

एक्युपेशर एवं एक्युपंचर स्व उपचार की एक सहज विधा है तथा उपचार बहुत ही सरल, सस्ता तथा उपयोगी है। इस उपचार का कोई खास प्रति प्रभाव भी नहीं है। एक्युपेशर एवं एक्युपंचर के द्वारा सभी प्रकार के रोगों का उपचार संभव है। भारत एक गरीब एवं उन्नतशील देश है। देश की एक तिहाई जनता अर्थात् 45 करोड़ लोग गरीबी की रेखा के नीचे जीवन यापन करते हैं। ये लोग बीमार होने पर बिना उपचार के कष्ट पाने को विवश है। देश की एक तिहाई जनता मध्य आय वर्ग की है। ऐसे में एक्युपेशर एवं एक्युपंचर उपचार सबको स्वास्थ्य प्रदान करने में महत्वपूर्ण भूमिका निभा सकता है।

प्रस्तुत इकाई में एक्युपंचर के अर्थ एवं विभिन्न ग्रन्थों के परिभाषाओं से परिचित होंगे। एक्युपंचर के बृहद् स्वरूप का अवलोकन होगा तथा एक्युपंचर के तात्त्विक विश्लेषण पर प्रकाश डाला जाएगा। जिसमें एक्युपंचर के सिद्धान्तों का निर्माण करने वाले पृथक-पृथक तत्त्वों का विस्तृत वर्णन होगा।

हमें उम्मीद है कि एक्युपंचर के इन विभिन्न स्वरूपों का अध्ययन कर आपको एक्युपंचर के विषय में उठने वाली विभिन्न जिज्ञासाओं की पूर्ति व नई ज्ञान की प्राप्ति होगी।

7.2 उद्देश्य

इस इकाई के अध्ययनोपरान्त आपकी इन जिज्ञासाओं की पूर्ति होगी –

1. एक्युपंचर के शाब्दिक व गूढ़ अर्थों का ज्ञान प्राप्त हो सकेंगे।
2. एक्युपंचर के विभिन्न परिभाषाओं से परिचित हो सकेंगे।
3. विभिन्न ग्रन्थों में एक्युपंचर के स्वरूपों से रूबरू हो सकेंगे।
4. एक्युपंचर के तात्त्विक अंगों का रहस्योद्घाटन हो सकेंगे।

7.3 एक्युपंचर का अर्थ एवं परिभाषा

एक्युपेशर में शरीर के कुछ बिन्दुओं पर दबाव देकर उपचार करते हैं। इन बिन्दुओं को Acupoints कहते हैं। इन्हीं बिन्दुओं पर जब सुई डालकर उपचार किया जाता है तो उसे Acupuncture कहते हैं। इन्हीं बिन्दुओं पर जब मेथी दाना और अन्य seed लगाकर उपचार करते हैं तो इसे Seed therapy कहते हैं। इन्हीं बिन्दुओं पर जब

छोटे-छोटे magnet लगाकर उपचार करते हैं तो उसे Magnet therapy कहते हैं। इन्हीं बिन्दुओं पर जब colour लगाकर उपचार करते हैं तो इसे Colour therapy कहते हैं। उपचार का तरीका कोई भी हो उपचार इन्हीं Acupoints पर दिया जाता है।



एक्युप्रेशर एवं एक्युपंकचर चिकित्सा पद्धति पुरातन भारत वर्ष में पैदा हुई, चीन में पली बड़ी तथा पाश्चात्य जगत में आधुनिक काल में लोकप्रिय हुई। भारत वर्ष में जहाँ महिलायें बिन्दी लगाती हैं, जहाँ माँग भरती है, जहाँ नाक, कान छेदे जाते हैं, जहाँ बिछिया, अणत, चूड़ियाँ आदि पहने जाते हैं ये सब एक्युपंकचर उपचार के महत्वपूर्ण बिन्दु हैं। महावत का छोटा सा लड़का विशालकाय हाथी का नियंत्रण अंकुश द्वारा हाथी के Acupoints को दबाकर करता है।

विगत पांच हजार वर्षों से चीन में एक्युप्रेशर एवं एक्युपंकचर चिकित्सा पद्धति से सफलतापूर्वक उपचार किया जा रहा है। समय-समय पर एक्युपंकचर के विद्वानों ने शोध ग्रन्थ लिखे। ये शोध ग्रन्थ आधुनिक एक्युपंकचर चिकित्सा का आधार है। चीन में 2500 वर्षों पूर्व Huang Di नामक सम्राट हुए। सम्राट Huang Di एक्युपंकचर के मर्मज्ञ थे। सम्राट अपने Court physian Bo से एक्युपंकचर पर चर्चा किया करते थे। ये चर्चाएं अकबर बीरबल संवाद की तरह चीन में बहुत प्रसिद्ध हुई। सम्राट Huang Di चीन में Yellow Emperor के नाम से विख्यात हुए एवं court physion Bo के संवादों को चीन की गीता रामायण के समान है। इसी प्रकार एक्युपंकचर के विद्वानों ने समय-समय पर अपने अनुभवों को ग्रन्थ रूप में लिखा।

भारत वर्ष में Ayurvedic Acupuncture पर चरक, सुश्रुत आत्रेय आदि विद्वानों ने महत्वपूर्ण जानकारियाँ दी। वेदों में भी एक्युपंकचर यानि मर्मभेदन का विस्तृत वर्णन मिलता है। Acupoints को आयुर्वेद में मर्म बिन्दु कहते हैं। ऊर्जा प्रवाह पथ (Meridian) को आयुर्वेद में नाड़ी कहते हैं।

चीन में 1950 के दशक में चेयरमैन माओं ने लाखों लोगों को एक्युपंकचर का प्रशिक्षण दिलवाया तथा एक्युपंकचर किट देकर चीन के गांव-गांव में उपचार करने को भेज दिया। इन एक्युपंकचर के डाक्टरों के पास पहनने को जूते तक न थे। पाश्चात्य देशों के लोग इनको Bare footed doctors के नाम से पुकारते थे। 1962 में अमेरिका के राष्ट्रपति निक्सन ने चीन की यात्रा की। महामहिम राष्ट्रपति के साथ गये एक पत्रकार के पेट में appendicitis का भयंकर दर्द होने लगा। राष्ट्रपति के डाक्टरों ने पत्रकार के एपेन्डिक्स का तत्काल आपरेशन करने की सलाह दी। चीन के प्रधानमंत्री की सलाह पर पत्रकार को एक्युपंकचर का उपचार दिया गया। St36^{1/2} बिन्दु पर दाहिने पैर में एक सुई डालते ही पत्रकार का एपेन्डिक्स का दर्द आश्चर्यजनक रूप से ठीक हो गया। राष्ट्रपति निक्सन प्रभावित हुए। लेडी निक्सन ने यात्रा के बाकी तीन दिनों तक एक्युपंकचर के बारे में विस्तृत जानकारी ली। अमेरिका लौटते समय राष्ट्रपति निक्सन कुछ एक्युपंकचर विद्वानों को अमेरिका अपने साथ ले गये। इसके बाद धीरे-धीरे चीनी एक्युपंकचर का ज्ञान पाश्चात्य

देशों में फैल गया। अंग्रजी में एक्युपंचर की पुस्तकें लिखी जाने लगी। एक्युपंचर का विशेष साहित्य पाश्चात्य देशों के माध्यम से भारत में भी आने लगा।

प्राचीन काल से ही हमारे देश में एक्युपेशर, एक्युपंचर पद्धति का उपयोग स्वास्थ्य अर्जन हेतु किसी न किसी रूप में सदियों से होता रहा है। ऋषि मुनियों द्वारा शरीर के विभिन्न बिन्दुओं पर दबाव देकर अथवा मालिश द्वारा उपचार किया जाता रहा है। इन बिन्दुओं का उल्लेख हमारे प्रचीन ग्रंथ आयुर्वेद में 'मर्म' के रूप में हुआ है। कालांतर में सुची भेदन के द्वारा भी उपचार होता रहा, बाद में यह पद्धति बौद्ध धर्म के अनुयायी द्वारा लंका, चीन व जापान ले जाई गई और इसका सम्पूर्ण एवं सम्यक् विकास चीन देश में हुआ। आज विभिन्न देशों जैसे-अमेरिका में रिफ्लेक्सोलॉजी, जापान में शियात्सु, चीन में एक्युपंचर, जर्मनी में इलेक्ट्रो एक्युपंचर, कोरिया एवं रूस में सर पार्क जी द्वारा प्रतिपादित सुजोक एक्युपंचर के रूप में।

एक्युपंचर दो शब्दों के योग से बना है। एक्यु = सूचिका एवं पंचर = भेदन। अर्थात् शरीरस्थ विभिन्न बिन्दुओं का सूचिका भेदन द्वारा स्वास्थ्य अर्जित करना। इन बिन्दुओं पर अंगुलियों का प्रयोग करके पंचर के स्थान पर दबाव दिया जाना एक्युपेशर कहलाता है तथा इन्हीं बिन्दुओं पर केवल रंगों का प्रयोग कर उपचार करना ही रंग चिकित्सा है।

परिभाषाएँ :- विभिन्न विद्वानों ने एक्युपेशर की अलग-अलग परिभाषायें प्रस्तुत की हैं, जो निम्न हैं :-

डॉ. पार्क जे.वु. :- अपनी पुस्तक 'सूक्ष्म अभिनव एक्युपेशर-एक्युपंचर' में लिखते हैं कि प्रकृति ने हमारे हाथों एवं पैरों की संरचना इस ढंग से की है कि उनमें शरीर के सभी अंगों एवं अवयवों से सादृश्यता है। इन सादृश्य केन्द्रों पर दबाव देकर या अन्य माध्यमों से शरीर की ऊर्जा शक्ति को उद्वेलित करके शारीरिक असहजता का निवारण किया जा सकता है।

डॉ० फिट्जजेराल्ट :- इनका मानना है कि पैरों के तलुवों और हथेलियों में स्थित ज्ञान तन्तु ढक जाते हैं जिससे शरीर की विद्युत चुम्बकीय शक्ति का भूमि से सम्पर्क नहीं हो पाता, किन्तु इस विधि के उपचार से ज्ञान तन्तुओं के छोर पर हुआ जमाव दूर हो जाता है और शरीर की विद्युत चुम्बकीय तरंगों का पुनः मुक्त संचरण होने लगता है।

पं. श्रीराम शर्मा आचार्य :- शारीरिक स्वास्थ्य के लिए जीवनी शक्ति एक विशेष अदृश्य रेखाओं से आती है जिसका सम्बन्ध सम्पूर्ण शरीर से है। उन बिन्दुओं पर सुई का स्पर्श (एक्युपंचर) या थोड़ा सा दबाव (एक्युपेशर) से दर्द या रोग तुरंत समाप्त हो जाता है। जटिल शल्य चिकित्सा से उत्पन्न दर्द को भी इन दबाव से आराम मिल सकता है।

(प्राणशक्ति एक दिव्य विभूति पृ. 4.30)

डॉ. जे. पी.अग्रवाल :- 'एक्युपेशर/एक्युपंचर वह विधा है जिसमें शरीर के किसी बिन्दु पर उपचार देकर ऊर्जा का विनिमयन किया जा सके।'

(चरक आयुर्वेदिक एक्युपेशर)

एम.पी. खेमका जी :- शरीर के रक्त (Blood), व Body fluids के स्थानान्तरण की विधा को एक्युपेशर/एक्युपंचर कहते हैं।

शरीर के किसी निश्चित बिन्दुओं पर उपचार देकर ऊर्जा के रुकावट को नियमित करना व ऊर्जा को सन्तुलित कर शरीर को ठीक करने की विधा को एक्युपेशर/एक्युपंचर कहते हैं।

(Advance Acupressure/Acupuncture - I)

अभ्यास प्रश्न – क


1. सम्राट चीन में के नाम से विख्यात हुए।
2. शरीर के रक्त (Blood), व Body fluids के स्थानान्तरण की विधा को
.....कहते हैं।
3. एक्युपंचर में 'एक्यु' का अर्थ है –

क. जीमी	ख. रोलर
ग. सुई	घ. इनमें से कोई नहीं

7.4 एक्युपंचर का इतिहास –

जब से मनुष्य का सभ्य समाज के रूप में विकास हुआ है तब से ही चिकित्सक लगातार इस कोशिश में हैं कि अधिक से अधिक प्रभावशाली चिकित्सा पद्धतियाँ तथा औषधियों की खोज की जाए ताकि मनुष्य लम्बे समय तक निरोग रह सके और अगर रोगग्रस्त हो भी जाए तो शीघ्र स्वस्थ हो सके।

पुरातन काल से लेकर आधुनिक समय तक शरीर के अनेक रोगों तथा विकारों को दूर करने के लिए जितनी चिकित्सा पद्धतियाँ प्रचलित हुई हैं उनमें एक्युपेशर-एक्युपंचर सबसे पुरानी तथा सबसे अधिक प्रभावशाली पद्धति है।



एक्युपेशर/एक्युपंचर चिकित्सा पद्धति का उद्भव स्थल या प्रथम अविष्कारक भारतवर्ष ही है। प्राचीन काल से ऋषि-मुनि इस चिकित्सा पद्धति का प्रयोग करते रहे हैं। एक्युपेशर चिकित्सा पद्धति पूर्णतया प्राकृतिक चिकित्सा है। मर्म चिकित्सा या नाड़ी शास्त्र हमारी संस्कृति की अनुपम देन है, इनमें नाड़ियों या मर्म बिन्दुओं के अंतिम, मध्य तथा आरम्भिक बिन्दुओं पर दबाव डालकर नाड़ी तंत्र को उत्तेजित व अनुत्तेजित कर सभी प्रकार के रोगों का इलाज किया जाता था। मालिश चिकित्सा पद्धति का मूल आधार एक्युपेशर/एक्युपंचर चिकित्सा को ही माना जाता है।

इतिहास विदों का मानना है कि भगवान बुद्ध के समय में यह चिकित्सा पद्धति अपनी उन्नति के चरम पर थी। बौद्ध धर्म के प्रचार-प्रसार के साथ इसका भी विस्तार चीन, जापान, कोरिया आदि पूर्वोत्तर देशों में हुआ तथा वे वहाँ के लोगों के रहन-सहन में रस बस गई जो कि एक्युपंचर के नाम से प्रसिद्ध है। यही कारण है कि एक्युपंचर में उन्हीं बिन्दुओं का प्रयोग किया जाता है जो एक्युपेशर के मूल में विद्यमान है। विद्वानों का मत है कि लगभग 4000 वर्ष पूर्व यह चिकित्सा भारत वर्ष में अपने सर्वोत्तम विकास पर थी तथा

यहाँ से इस चिकित्सा का विकास पूर्वोत्तर देशों में फैला जहाँ पर इसे आधुनिक विकास के साथ जोड़कर एक्युपंचर का नाम दे दिया गया ।

डॉ. एंटन जयसूर्या के अनुसार इस चिकित्सा पद्धति के श्रीलंका तथा भारत में ऐसे शिलालेख तथा प्रमाण मिले हैं जो लगभग 2000 वर्ष से 4000 वर्ष पुराने हैं। ये शिलालेख विभिन्न एक्युपंचर बिन्दुओं को दर्शाते हैं तथा इन शिलालेखों के माध्यम से न केवल मानव मात्र की चिकित्सा के प्रमाण मिलते हैं बल्कि पशुओं की चिकित्सा के भी प्रमाण मिलते हैं जिन्हें युद्ध में घायल हाथी, घोड़ों की चिकित्सा के लिए प्रयोग किया जाता था। (एक्युपेशर चिकित्सा एवं सिद्धांत – डा. हरजीत सिंह)

एक्युपंचर पद्धति कितनी पुरानी है तथा इसका किस देश में आविष्कार हुआ, इस बारे में अलग-अलग मत हैं। आयुर्वेद की पुरातन ग्रन्थों में प्रचलित एक्युपंचर पद्धति का वर्णन है, इसे आयुर्वेद में सुचिभेदन के नाम से जाना जाता है। प्राचीन काल में चीन से जो यात्री भारतवर्ष आए, उनके द्वारा इस पद्धति का ज्ञान चीन में पहुँचा जहाँ यह पद्धति काफी प्रचलित हुई। चीन के चिकित्सकों ने इस पद्धति के आश्चर्यजनक प्रभाव को देखते हुए इसे व्यापक तौर पर अपनाया और इसको अधिक लोकप्रिय तथा समृद्ध बनाने के लिए काफी प्रयास किया। यही कारण है कि आज सारे संसार में यह चीनी चिकित्सा पद्धति के नाम से मशहूर है।

डॉ. आशिमा चटर्जी, भूतपूर्व एम.पी. ने 2 जुलाई 1982 को राज्य सभा में यह रहस्योद्घाटन करते हुए कहा था कि एक्युपंचर का अविष्कार चीन में नहीं अपितु भारतवर्ष में हुआ था। इसी प्रकार 10 अगस्त, 1984 को चीन में एक्युपंचर सम्बन्धी हुई एक राष्ट्रीय संगोष्ठी में बोलते हुए भारतीय एक्युपंचर संस्था के संचालक डॉ. पी.के. सिंह ने तथ्यों सहित यह प्रमाणित करने की कोशिश की थी कि एक्युपंचर का अविष्कार निश्चय ही भारतवर्ष में हुआ था।

समय के साथ जहाँ इस पद्धति का चीन में काफी प्रचार बढ़ा, भारतवर्ष में यह पद्धति लगभग लुप्तप्राय सी हो गयी। इसके कई प्रमुख कारण थे। विदेशी शासन के कारण जहाँ भारतवासियों के सामाजिक, धार्मिक तथा राजनीतिक जीवन में काफी परिवर्तन आया वहाँ सरकारी मान्यता के अभाव के कारण एक्युपंचर सहित कई अन्य प्राचीन भारतीय चिकित्सा पद्धतियाँ पृथित-पल्वित न हो सकी।

यद्यपि आधुनिक युग में चिकित्सा के क्षेत्र में कई नई पद्धतियाँ प्रचलित हो गई हैं पर चीन में एक्युपंचर काफी लोकप्रिय पद्धति है। गत कुछ वर्षों में चीन से इस पद्धति का ज्ञान संसार के अनेक देशों में पहुँचा है। भारत सहित कई देशों में चिकित्सक इस पद्धति का चीन से ज्ञान प्राप्त करके आए हैं।

ऐसा अनुमान है कि छठी शताब्दी में इस पद्धति का ज्ञान सम्भवतः बौद्ध भिक्षुओं द्वारा चीन से जापान में पहुँचा। जापान में इस पद्धति को शियात्सु (SHIATSU) कहते हैं। शियात्सु जापानी शब्द है जो दो अक्षरों 'शि' 'SHI' अर्थात् अँगुलि तथा 'ATSU' आतसु अर्थात् दबाव से बना है। शियात्सु पद्धति के अनुसार केवल हाथों के अँगूठों अथवा अँगुलियों के साथ ही विभिन्न मान्यता 'शियात्सु' केन्द्रों पर प्रेशर दिया जाता है।

7.5 सारांश –

एक्युपंकचर चिकित्सा की एक ऐसी आश्चर्यजनक चिकित्सा पद्धति है। जिसमें चिकित्सा औषधि रहित होती है और इस औषधि रहित चिकित्सा पद्धति में कई रोगों का उपचार आश्चर्यजनक रूप से प्राप्त हुआ है। यह एक वैकल्पिक चिकित्सा विधा की शाखा है। जिसके अन्तर्गत शरीर के विभिन्न बिन्दुओं पर वैज्ञानिक विधि द्वारा पंकचर कर चिकित्सा की जाती है।

एक्युपंकचर चिकित्सा में हमारे शरीर के निर्दिष्ट बिन्दुओं पर निश्चित दबाव देकर ऊर्जा प्रवाह का संतुलन स्थापित किया जाता है। इसके द्वारा रोगग्रस्त अंग के ऊर्जास्तर को घटा-बढ़ाकर रोगों का उपचार सहज स्वाभाविक रूप से किया जाता है। अतः यह चिकित्सा पद्धति एक निरापद व प्रतिप्रभाव मुक्त है।

7.6 शब्दावली

अंकुश – लोहे का छोटा सा हथियार जो कि महावर के पास होता है।

सम्यक् – ठीक-ठीक ।

सादृश्यता – समरूप, के समान, वैसा ही, प्रतिरूप, तुलनात्मक।

शिलालेख – प्राचीन काल में पत्थरों पर लिखा गया वाक्य या शब्द।

विनिमयन – आदान-प्रदान।

7.7 अभ्यास प्रश्नों के उत्तर –

अभ्यास प्रश्न – क

1. Huang Di , Yellow Emperor 2.

एक्युपेशर/एक्युपंकचर 3. सुई

अभ्यास प्रश्न – ख

1. भारतवर्ष 2. सूचिभेदन

7.8 सन्दर्भ ग्रन्थ सूची –

1. एक्युपेशर चिकित्सा एवं सिद्धान्त – डा. हरजीत सिंह

2. एक्युपेशर सिद्धान्त एवं प्रयोग – डॉ. अमृत, गायत्री गुर्वेन्द्र

3. एडवांस एक्युपेशर/एक्युपंकचर भाग 1 – माता प्रसाद खेमका

4. एक्युपेशर, जीर्ण रोगों का सफल प्राकृतिक उपचार – डॉ एल.एन.कोठारी, डॉ अमृत गुर्वेन्द्र

7.9 निबन्धात्मक प्रश्न

1. एक्युपंकचर क्या है ? एक्युपंकचर के स्वरूप की व्याख्या कीजिए ?
2. एक्युपंकचर के अर्थ एवं विभिन्न परिभाषाओं का सविस्तार वर्णन करें ?
3. एक्युपंकचर के मूल उत्पत्ति स्थान को सुस्पष्ट करें ?
4. एक्युपंकचर के इतिहास का सविस्तार पूर्वक वर्णन कीजिए ?

इकाई – 8 एक्युपंकचर के सिद्धान्त व विधियाँ

- 8.1 प्रस्तावना
- 8.2 उद्देश्य
- 8.3 एक्युपंकचर के सिद्धान्त
 - 8.3.1 यिन-यांग सिद्धान्त
 - 8.3.2 पंचतत्व का सिद्धान्त
- 8.4 एक्युपंकचर द्वारा रोग निदान विधि
 - 8.4.1 एक्यु बिंदु मापन विधि
 - 8.4.2 उपचार विधि
- 8.5 सारांश
- 8.6 शब्दावली
- 8.7 अभ्यास प्रश्नों के उत्तर
- 8.8 सन्दर्भ ग्रन्थ सूची
- 8.9 निबन्धात्मक प्रश्न

8.1 प्रस्तावना

एक्युपेशर/एक्युपंकचर का जन्मस्थल भारत देश को ही माना जाता है। अत्यन्त प्राचीन भारतीय ग्रन्थों में इसके सूत्र बिखरे हुए मिलते हैं। जहाँ एक ओर उपचार से सम्बन्धित प्राचीन ग्रन्थों में “मर्मभेदन” शब्द का प्रयोग एक्युपंकचर की ओर संकेत करता है वहीं महाभारत काल के प्रसिद्ध प्रसंग “भीष्मपितामह का शरशय्या पर लेटकर इच्छा मृत्यु का वरण करना” इस बात का द्योतक है कि इस समय तक यह विधा उपचार की एक सक्षम विधा के रूप में व्यवस्थित हो चुकी थी। इन सब महत्वपूर्ण उद्धरणों के होते हुए भी प्राचीन काल में उपचार की एक व्यवस्थित विधा के रूप में एक्युपेशर/एक्युपंकचर भारत में प्रचलित नहीं रहा। इस विधा को उपचार की एक व्यवस्थित विधा के रूप में अपनाकर इसे जीवन्त बनाये रखने का महत्वपूर्ण कार्य चीन देश के विद्वानों/उपचरकों ने किया। आज जिस रूप में एक्युपेशर/एक्युपंकचर पूरे विश्व में पुनः प्रसारित हो रहा है उसके मूल में चायनीज एक्युपंकचर का वह व्यवस्थित रूप है जो सैकड़ों वर्षों तक चीन में उपचार की एकमात्र विधा के रूप में प्रतिस्थापित रहा। अतः आधुनिक चिकित्सा जगत में एक्युपेशर/एक्युपंकचर का आधार परम्परागत चायनीज औषधि (Traditional Chinese Medicine) ही है। उपचार की इस विधा को समझने के लिए परम्परागत चायनीज औषधि (T.C.M.) का विस्तृत अध्ययन करना अनिवार्य है।

प्रस्तुत इकाई में एक्युपंकचर के सिद्धान्त व विधियों से परिचित होंगे। एक्युपंकचर के विभिन्न सिद्धान्तों का अवलोकन होगा तथा उनके विधियों का तात्त्विक विश्लेषण पर प्रकाश डाला जाएगा। इसमें एक्युपंकचर के यिन-यांग एवं पंचतत्वों का निर्माण व विध्वंस करने वाले पृथक-पृथक तत्त्वों का विस्तृत वर्णन होगा।

हमें उम्मीद है कि एक्युपंकचर के इन विभिन्न सिद्धान्तों का अध्ययन कर आपको इसके विषय में उठने वाली विभिन्न जिज्ञासाओं की पूर्ति व नई ज्ञान की प्राप्ति होगी।

8.2 उद्देश्य

इस इकाई के अध्ययनोपरान्त आपकी इन जिज्ञासाओं की पूर्ति होगी –

- 1 एक्युपंकचर के सिद्धान्तों का ज्ञान प्राप्त हो सकेंगे।
- 2 एक्युपंकचर के विभिन्न तत्वों से परिचित हो सकेंगे।
- 3 निर्माण व विध्वंस चक्रों के स्वरूपों से रूबरू हो सकेंगे।
- 4 एक्युपंकचर के तात्त्विक अंगों का रहस्योद्घाटन हो सकेंगे।


8.3 एक्युपंकचर के सिद्धान्त –

एक्युपंकचर विज्ञान एक निश्चित नियमों एवं सिद्धान्तों पर आधारित है। इनमें प्रथम सिद्धान्त है – यिन-यांग की चिकित्सा का।

8.3.1 यिन-यांग सिद्धान्त :-

चायनीज एक्युपंकचर के अनुसार सम्पूर्ण ब्रह्माण्ड का संतुलन स्थूल रूप से दो परस्पर विरोधी स्वरूप के होते हुए भी एक दूसरे के पूरक बलों पर आधारित है। इसे यिन यांग की संज्ञा दी है। सृष्टि की सर्जना किसी भी धर्म के अनुसार दो परस्पर विपरीत बलों के समागम के फलस्वरूप हुई है। यह प्रकृति नियमन का प्रमुख नियम है। सृष्टि के प्रत्येक वस्तु को हम यिन-यांग (Yin Yang) के अन्तर्गत विभाजित कर सकते हैं। यिन और यांग चीनी भाषा के दो शब्द हैं। ये दोनों शब्द कुछ विशिष्ट गुणों को अभिव्यक्त करते हैं। यिन शब्द लगातार, क्रमिक, अंधेरा, ज्ञात होना, छुपा रहना आदि एक समान गुणों वाले समूह को व्यक्त करता है किन्तु यांग इसके विपरीत प्रवृत्तियों के समूह जैसे-अनियमित, अज्ञात, अचानक, खुला हुआ, दिन आदि को व्यक्त करता है। यिन-यांग दो ऐसी विपरीत प्रवृत्तियाँ हैं जिनके बिना प्रकृति का नियमन संभव नहीं है। जैसे दिन के बाद रात का होना।

चायनीज एक्युपंकचर के अनुसार यिन वह बल है जो क्षमता के रूप में किसी भी वस्तु अथवा व्यक्ति में विद्यमान है दूसरी तरफ यांग वह बल है जो कार्य के रूप में अथवा अभिव्यक्ति के रूप में प्रकट हो चुका है। यिन-यांग एक सापेक्ष अवधारणा है। प्रकृति में निरपेक्ष रूप से केवल यिन अथवा निरपेक्ष रूप से यांग का अस्तित्व संभव नहीं है। सृष्टि की प्रत्येक वस्तु अथवा व्यक्ति में इन दोनों बलों का किसी न किसी अनुपात में रहना अनिवार्य है। चायनीज एक्युपंकचर में इस स्थिति को व्यक्त करने के लिए सृष्टि को निम्न चित्र के माध्यम से अभिव्यक्त किया जाता है।



अतः सम्पूर्ण जगत् के भौतिक एवं पराभौतिक गतिविधियों को निम्न प्रकार Yin Yang के रूप में जान सकते हैं।

यिन और यांग में अन्तर

यिन (Yin)

1. इसमें ठोस अंग (Solid Organ) आते हैं।
(Hollow Organ) आते हैं।
2. मादा (Female)
3. जीर्ण अवस्था (Chronic)
4. हाथ तथा पैर में अन्दर की तरफ स्थित रहते हैं।
रहते हैं।
5. रात या काला
6. निर्बल
7. नीचे
8. स्थिर
9. क्षैतिज
10. दायें
11. शीततर

यांग (Yang)

- इसमें खोखले अंग
- नर (Male)
- तीव्र अवस्था (Acute)
- इसमें बाहर की तरफ स्थित
- दिन या सफेद
- बलवान
- ऊपर
- अस्थिर
- उर्ध्व
- बायें
- ऊष्णतर

यिन और यांग के अंग

- | यिन | यांग |
|--|----------|
| 1. जिगर, यकृत (Liver)
(Gall Bladder) | पित्ताषय |
| 2. हृदय (Heart)
आंत (Small Intestine) | छोटी |
| 3. प्लीहा (Spleen)
(Stomach) | जठर |

4.	फेफड़े (Lung)	बड़ी
	आंत (Large Intestine)	
5.	मूत्रपिंड गुर्दा (Kidney)	मूत्राषय
	(Urinary Bladder)	
6.	हृदयावरण (Pericardium)	

तीनखाली जगह(Triple Warmer)

ऊपर लिखित यिन तथा यांग अवयवों का एक दूसरे के साथ सम्बन्ध रहता है। यिन-यांग दो परस्पर विपरीत संज्ञाएँ हैं परन्तु एक-दूसरे के पूरक भी हैं। इन्हें हम चित्र के माध्यम से समझ सकते हैं। यिन काला हिस्सा तथा यांग सफेद हिस्सा दर्शाता है। अतः यिन या यांग सम्पूर्ण रूप से रह नहीं सकता। प्रत्येक यिन में कुछ यांग होता है और प्रत्येक यांग में कुछ यिन होता है। तभी इस सृष्टि का संतुलन संभव है। उदाहरण : मौसम में सर्दी यिन है और गर्मी यांग है। अतः यदि निरन्तर सर्दी/गर्मी बनी रहे तो प्रकृति असंतुलित हो जायेगी। इसी प्रकार हमारे शरीर में यिन-यांग समान रूप में विद्यमान हैं। जैसे अमाशय यांग क्योंकि वह तभी काम करता है जब भोजन आता है परन्तु वह निरन्तर खून के दौरे से प्रभावित रहता है, उसकी संरचना निश्चित रहती है। अतः वह यिन है। किसी भी व्यक्ति/वस्तु के कार्य को यांग दर्शाता है और उसके आकार को यिन दर्शाता है।

जैसे – Structure is Yin & Function is Yang

यिन-यांग के सिद्धान्त को हम दो के सिद्धान्त से भी समझ सकते हैं। प्रत्येक व्यक्ति/ वस्तु एक समय पर यिन हो तो दूसरी व्यक्ति/वस्तु के सापेक्ष वह यांग हो जाती है। जैसे कुर्सी, पलंग की तुलना में यांग है और पलंग बड़े आकार के कारण यिन है। अतः बड़ा यिन और छोटा यांग। इसी कुर्सी को यदि हम एक डिब्बे से तुलना करें तो कुर्सी यिन और डिब्बा यांग होगा। अतः एक वस्तु किसी दूसरी वस्तु की तुलना में यिन या यांग हो सकती है।

इसी प्रकार हम अपने शरीर में Yin Yang Duality के सिद्धान्त को पहचान सकते हैं। उदाहरण हृदय का कार्य है रक्त को पूरे शरीर में संवितरित करना जो हृदय की यांग क्रिया है। साथ ही हृदय रक्त को पूरे शरीर से वापस एकत्र करता है अतः ये यिन क्रिया भी दर्शाता है। हृदय में हम दोनों क्रियाओं को देख सकते हैं परन्तु मुख्यतः हृदय निरन्तर कार्य करता है अतः यह एक यिन अंग है। यदि हृदय की वास्तविक संरचना में कोई परिवर्तन आता है तो उसका यिन प्रभावित है और यदि उसके क्रियाशीलता या कार्य में अनियमितता आई तो उसका यांग प्रभावित हुआ है।

अतः प्रत्येक व्यक्ति/वस्तु में यिन और यांग अपना स्थान बदलता रहता है। इसका उपचार सरल रूप में प्रतिबिम्ब केन्द्रों द्वारा किया जाता है। मनुष्य की स्वस्थ अवस्था में 'ची' अर्थात् जीवनीय शक्ति का बिना किसी रुकावट के शरीर में अविरत संचार होता रहता है। इसकी शुरुआत फेफड़ों से होती है। ये शक्ति सभी मेरेडियान में बहती रहती है। 'ची' के संचार में रुकावट होने से ही रोग उत्पन्न होते हैं।

यिन और यांग का शरीर में संतुलित स्थिति में रहना "स्वास्थ्य" है और इनमें से किसी एक का कम होना और दूसरे का अधिक प्रमाण में रहना "रोगावस्था" कहलाती है।

एक्यूप्रेसर और एक्यूपंचर के द्वारा इस जीवनीय शक्ति के संचार को संतुलित किया जाता है।

यिन-यांग सिद्धान्त का प्रयोग हम अनेक बीमारियों के उपचार में कर सकते हैं। जैसे यिन – लगातार काम करने वाले अंग यकृत, हृदय, मस्तिष्क, प्लीहा, फेफड़े, गुर्दा आदि हैं। वैसे ही कभी-कभी काम करने वाले अंग यांग कहलाते हैं जैसे- पित्ताशय, छोटी आंत, रीढ़, आमाशय, बड़ी आंत, मूत्राशय आदि। इनका उपचार इन प्रतिबिम्ब केन्द्रों पर दबाव देकर करते हैं। यदि यकृत के सादृश्य पर दबाव देने से दर्द हो तो यकृत (Liver) का रोग हो सकता है। इसी प्रकार यदि गुर्दा (Kidney) के सादृश्य बिन्दु पर दबाव देने से दर्द महसूस हो तो गुर्दे के रोग की सम्भावना होती है। अतः इन बिन्दुओं पर नियमित दबाव देकर हम किसी भी गम्भीर यिन रोग के प्रवेश से बच सकते हैं। अतः यिन और यांग हमारे शरीर में एक महत्त्वपूर्ण भूमिका निभाते हैं। यदि यांग तकलीफ या बिमारी पर नियन्त्रण न पाया गया तो वह यिन में परिवर्तित होकर एक गम्भीर रूप धारण कर लेती है। जैसे – साधारण सर्दी-खांसी यांग रूप में होती है परन्तु यदि ये नियमित बनी रहे तो यिन अंग फेफड़े की बिमारी में परिवर्तित होकर टी.बी., अस्थमा आदि बन जाती है।

अभ्यास प्रश्न – क

1. यिन-यांग एक अवधारणा है।
2. यिन ऊर्जा की प्रकृति है –

क. ठण्डा	ख. गर्म
----------	---------
3. पित्ताशय किस प्रकार के अंग है –

क. यिन	ख. यांग
--------	---------

8.3.2 पंचतत्व का सिद्धान्त :-

एक्यूपंचर एवं एक्यूप्रेसर के सिद्धान्त के अनुसार हमारा शरीर ही नहीं बल्कि समस्त संसार पंच तत्वों से निर्मित है। शरीर के प्रमुख 12 अवयव भी इन्हीं पंच महाभूतों से निर्मित है। चीन का ग्रन्थ Nei Jing के अनुसार ये पंच तत्व हैं, लकड़ी (Wood) अग्नि (Fire), पृथ्वी (Earth), जल (Water) एवं धातु (Metal)। इन्हीं पंच तत्वों से सृष्टि के सारे पदार्थ निर्मित हैं। पृथ्वी पर उत्पन्न होने वाले सभी पदार्थ इन पंच तत्वों में से एक या अनेक से सम्बन्धित रहते हैं।

भारत की प्राचीन चिकित्सा पद्धति आयुर्वेद में भी पंच तत्वों का वर्णन विस्तृत रूप से किया गया है। ये पंच तत्व वायु, अग्नि, जल पृथ्वी और आकाश है। इन पंचतत्वों का वर्णन तैत्तिरीयोपनिषद में निम्न प्रकार से मिलता है।

आत्मनो आकाशः सम्भूतः। आकाशात् वायुः।
 वायोरग्निः अग्नेः आप । अदभ्यः पृथ्वी ।
 प्रथिव्यो औषधयः। औषधीभ्योन्नं। अन्नात् पुरुषः।।

अर्थात् आत्मा से आकाश पैदा हुआ तथा आकाश से वायु, वायु से अग्नि, अग्नि से जल, जल से पृथ्वी, पृथ्वी से औषधियाँ, औषधियों से अन्न तथा अन्न से पुरुष मात्र की उत्पत्ति हुई। अर्थात् यह सम्पूर्ण मानवीय देह इन पंच महाभूतों का ही संघात याने समन्वित रूप है।

पंच तत्त्व सिद्धान्त, एक्युप्रेशर उपचार पद्धति का प्रमुख आधार है। ये पांच तत्त्व, शरीर के नियामक हैं। इन तत्त्वों से बना शरीर यिन-यांग के सिद्धान्त एवं इन तत्त्वों से सम्बन्धित ऊर्जाएँ – वायु (चंचलता), उष्णता, आद्रता, भावुकता (रूखापन) एवं शीतलता पर आधारित है। चीन देश के दार्शनिकों ने पंच तत्त्वों में थोड़ा सा परिवर्तन करके वायु के स्थान पर काष्ठ (Wood) तथा आकाश (Space) के स्थान पर धातु (Metal) प्रस्थापित किया है। इन पांचों ऊर्जाओं के समवेद स्वरूप को जैव ऊर्जा (Bio energy) कहते हैं जो विभिन्न देशों में विभिन्न नामों जैसे— चीन में 'ची', जापान में 'की', भारत में 'प्राण' तथा पाश्चात्य देशों में 'Vital force' से जाना जाता है। इस प्रकार एक्युपंचर चिकित्सा पद्धति पूर्णतया प्रकृति के सिद्धान्तों पर आधारित है।

इस चक्र द्वारा तत्त्व व ऊर्जा दो विभिन्न यिन-यांग रूपों में प्रकट होती है। प्रत्येक वस्तु अथवा व्यक्ति जिस तत्त्व से निर्मित हैं, वही ऊर्जा प्रकट करते हैं। अतः हम कह सकते हैं 'तत्त्व' यिन गुण है और 'ऊर्जा' यांग गुण है। जहाँ तत्त्व किसी वस्तु के निर्माण (Structure) का ज्ञान कराता है वहीं ऊर्जा उसकी क्रियाशीलता (Function) दर्शाती है। अतः तत्व-ऊर्जा यिन-यांग सिद्धान्त के समरूप हैं व पंचतत्व सिद्धान्त का प्रकृति संतुलन में विशेष भूमिका प्रमाणित करते हैं।

पंच तत्त्व सिद्धान्त का सार –

1. हमारा शरीर पंच तत्त्वों से निर्मित है।
2. पंच तत्त्वों की सम्यावस्था ही स्वास्थ्य है।
3. इनमें से किसी एक या एक से अधिक तत्त्वों के असंतुलन ही रोग का कारण है।

प्राचीन समय से ऐसा माना जाता है कि मनुष्य का शरीर पांच तत्त्वों से मिलकर बना हुआ है। पृथ्वी, जल, अग्नि, वायु एवं आकाश। प्रत्येक तत्त्वों का हमारे शरीर में अपनी तरह से अलग-अलग प्रभाव है। प्रत्येक व्यक्ति में इन पांच तत्त्वों में से किसी एक तत्व का प्रभाव ज्यादा होता है। इसलिये प्रभावी तत्त्वों का असर उस व्यक्ति के गुण व्यवहार में दिखाई देते हैं। जब इनमें से कोई भी तत्व शरीर में असंतुलित हो जाता है यानि उस तत्व विशेष की मात्रा शरीर में आवश्यकता से कम अथवा अधिक हो जाती है तो शरीर बीमार हो जाता है और व्यक्ति असहज महसूस करने लगता है। ऐसे में असंतुलित तत्व को यदि संतुलित कर दिया जाये तो बीमारी पर नियन्त्रण पाया जा सकता है। उदाहरण के तौर पर यदि शरीर में जल तत्व बढ़ जाये तो शरीर के विभिन्न अंगों में सूजन आ सकती है और उन अंगों को दबाने से वहाँ गड़ढा पड़ने लगता है। इसका उपचार शरीर में जल तत्व की मात्रा को घटाकर और संतुलित कर शरीर के अंगों की सूजन को मिटाया जा सकता है। इसी प्रकार यदि शरीर में पृथ्वी तत्व बढ़ गया है तो व्यक्ति मांसल तथा मोटा हो जाता है। ऐसे में पृथ्वी तत्व का संतुलन कर मोटापा घटाया जा सकता है। आवश्यकता है जानने की उन एक्युप्रेशर-एक्युपंचर बिन्दुओं की, जिन पर उपचार कर इन पाँच तत्त्वों को संतुलित किया जा सके। इसी का सम्यक् ज्ञान कराता है – पंच तत्त्वों का सिद्धान्त (Five Element Theory)

आवश्यकता है जानने की, हमारे शरीर के उन अवयवों की, जो इन पाँच तत्वों से सम्बन्ध रखते हैं। इन **Organs** का उपचार कर हम शरीर में पाँच तत्वों का संतुलन स्थापित कर सकते हैं। साथ ही उन अन्तःग्रन्थियों की जो इन पाँच तत्वों का हमारे शरीर में **Hormonal** स्राव द्वारा संतुलन बनाये रखती है।

इन पाँच तत्वों के संतुलन से हम शरीर की पुरानी तथा घातक बीमारियों का उपचार कर सकते हैं। भविष्य में बीमारी न आये, इसके लिये रोग प्रतिरोधक क्षमता का विकास भी कर सकते हैं। यहाँ तक कि आने वाली शताब्दी की घातक से घातक बीमारियों उपचार भी इस पंच तत्व नियमन सिद्धान्त में समाहित है। आवश्यकता है इन तत्वों को भली भाँति जानने की तथा शरीर संचालन में इनकी महत्ता को समझने की। उन लक्षणों को जानना जरूरी है जिनसे पता चलता है कि कौन सा तत्व हमारे शरीर में असंतुलित हुआ है ? असंतुलन कितना है ? असंतुलन किस प्रकार का है ? क्या यह असंतुलन पुराना है अथवा नया ? अगर असंतुलन पुराना है तो क्या उपचार होगा तथा अगर असंतुलन **Acut** है तो क्या उपचार होगा।


चीन में पाँच तत्व जिनसे स्वर्ग, पृथ्वी और मनुष्य बने हैं वे इस प्रकार है जल (**Water**), काष्ठ (**Wood**), अग्नि (**Fire**), पृथ्वी (**Earth**), और धातु (**Metal**)। इसमें आकाश तत्व को धातु के रूप में एवं वायु तत्व को काष्ठ के रूप में माना गया है। इसमें काष्ठ तत्व को प्रधान तत्व माना जाता है। अब हमें यह जानना है कि हमारे शरीर का कौन सा **Organ** इन पाँच तत्वों में किससे संबन्धित है।

इसकी तालिका निम्न प्रकार है -

Yin Organs	Yang Organs	
Related element		
1 Liver	Gall Bladder	Wood
2 Heart	Small Intestine	Fire
3 Spleen/Pancreas	Stomach	Earth
4 Lungs	Large Intestine	Metal
5 Kidney	Urinary Bladder	Water

लीवर **Wood Element** (काष्ठ) है। इसलिये इसे **Master of Metabolic Organ** कहा गया है। लीवर ही अपने आप में एक ऐसा अंग है जिससे पुर्नउत्पन्न शक्ति (**Regenerative Power**) है।

चीन में **Wife Organ** को Yin कहते हैं तथा **Husband Organ** को Yang कहते हैं। ये **Wife Organ** जिन्हें **Solid Organ** भी कहते हैं वे इस प्रकार हैं -



gs, Kidney & Liver, ये Organs मनुष्य के जन्म से लेकर मृत्यु तक अनवरत बिना रुके कार्य करते रहते हैं और जब ये Organs कार्य करना बंद कर देते हैं तो व्यक्ति की मृत्यु हो जाती है। जैसे हृदय—जब हम पैदा हुए थे, तब से हमारे हृदय ने धड़कना प्रारम्भ कर दिया था तथा यह लगातार धड़कता रहता है और जब यह धड़कना बंद कर देता है तब हम मृत्यु को प्राप्त हो जाते हैं। यानि हृदय एक ऐसा Organ है जो जन्म से मृत्यु पर्यन्त बिना रुके चौबीसों घंटे लगातार प्रतिपल कार्य करता रहता है।

जो Husband Organ उन्हें Hollow Organs भी कहते हैं। ये इस प्रकार हैं, Stomach, Large Intestine, Urinary Bladder आदि। इन Husband organs के पास जब जब कार्य करने को आता है तो यह कार्य करते हैं और जब कार्य करने को नहीं रहता है तो ये विश्राम करते हैं। जैसे जब हम भोजन करते हैं तो वह पेट में पाचन के लिये जाता है। पेट उसे चार घंटे ते पचाने का कार्य करता है और इसके बाद उसे आगे Small Intestine में भेज देता है तथा स्वयं पेट विश्राम करने लगता है। फिर हम खाते हैं तो फिर पेट काम करने लगता है। जिस दिन हम उपवास करते हैं उस दिन पेट विश्राम करता है इस प्रकार इन Husband organs के पास काम आया तो कर दिया और अगर काम नहीं आया तो विश्राम करते हैं।

इन पाँचों तत्वों में दो प्रकार के चक्र होते हैं –

1. निर्माणकारी चक्र (Creative Cycle)
2. विनाशकारी चक्र (Destructive Cycle)

इन चक्रों द्वारा तत्व, ऊर्जा, और अंग का संबंध बतलाया गया है

5 Elements - Wood, Fire, Earth, Metal, Water

5 Energy - Wind, Heat, Humidity, Dryness, Coldness

5 Pairs of Organs _ Liv/GB, H/Si, Sp/St, Lu/Li, K/UB


1 निर्माणकारी /सृजनात्मक चक्र (Creative Cycle) :-

प्रत्येक तत्व में सृजन की क्षमता या Creative Power होता है। जिसे अंतःस्थित ऊर्जा कहा गया है। यह विशेष गुण हर एक तत्व, ऊर्जा व अवयव का होता है। इन पाँचों तत्वों का आपस में एक दूसरे से संबंध है, इस चक्र में एक तत्व से दूसरे तत्व उत्पन्न होता है। जैसे काष्ठ अग्नि से जलकर राख बनता है। राख अर्थात् पृथ्वी तत्व के अन्दर धातु तत्व होते हैं और धातु उच्चतम ताप पर गर्म होकर द्रव में परिवर्तित हो जाते हैं। जो पौधे की पोषण एवं विकास के लिये आवश्यक होता है। इस प्रकार से ब्रह्माण्ड में यह चक्र निरन्तर चलता रहता है। इसे Creative Cycle अथवा Generative Cycle (उत्पादक चक्र) कहते हैं। Creation Cycle के अनुसार Wood या काष्ठ तत्व अग्नि तत्व को जन्म देता है। अतः Wood को Fire की माता कहा गया और Fire को Wood तत्व का पुत्र। इससे माता-पुत्र या Mother-Son Low की स्थापना हुई। ये चित्र नं. 2. में दर्शाया गया है।

चिकित्सकीय उपयोग :- एक्यूपंचर तथा एक्यूप्रेशर के सिद्धान्त के अनुसार चिकित्सा की दृष्टि से इस रचनात्मक चक्र का उपयोग किया जाता है। रोगों की जीर्ण अवस्था में रचनात्मक चक्र का उपयोग करते हैं। रोगों को जीर्ण अवस्था में रचनात्मक चक्र का उपयोग करते हैं। उदाहरण जीर्ण दमा रोग (Chronic Asthma) यह फेफड़े का रोग है। फेफड़े अवयव धातु के अन्तर्गत आते हैं। धातु तत्व का निर्माण पृथ्वी तत्व से होता है। इसलिए इस चक्र के अनुसार लंग मेरीडियान के धातु प्वाइंट (Earth Point i.e. Lu.9.) का प्रयोग किया जाता है।

2 विनाशकारी चक्र (Destructive Cycle) :- इन पाँच तत्वों में कुछ तत्व एक दूसरे के नियंत्रक हैं। जल अग्नि को बुझा देता है, अतः जल अग्नि का नियन्त्रक है। अतः जल तत्व से संबंधित organs kidney तथा urinary bladder अग्नि तत्व से संबंधित

organs heart एवं small intestine के नियन्त्रक है।




इसी प्रकार पेड़ (काष्ठ) पृथ्वी को ढक लेते हैं। अतः काष्ठ पृथ्वी का नियन्त्रक है। अतः काष्ठ तत्व से संबंधित organs, liver & gall bladder पृथ्वी तत्व से संबंधित organ, spleen, & stomach के नियन्त्रक है।

अग्नि धातु को गला देती है। अतः Fire is controller of Metal.

धातु की आरी पेड़ को काट देती है अतः Metal is controller of Wood.

पृथ्वी से जल (नदी) पर बाँध बाँधा जाता है अतः Earth is the controller of Water.

इन पाँचों तत्वों का संबंध चित्र नं. 3 पर दिखाया गया है।



चिकित्सकीय उपयोग :- रोग की तीव्र अवस्था (Acute Disease) में विनाशकारी चक्र का उपयोग किया जाता है। उदाहरण दमा की तीव्र अवस्था में विनाशकारी चक्र का प्रयोग करते हैं। दमा फेफड़े से सम्बन्ध रखता है और फेफड़े यह अवयव धातु तत्व के अन्तर्गत आते हैं और धातु का विनाश अग्नि से होता है। इसलिए तीव्र दमा में फेफड़े के अग्नि बिन्दु (Fire Point i.e. Lu. 10) का प्रयोग करते हैं।

THE FIVE ELEMENT POINTS IN THE YIN CHANNELS

Five Element Point	Wood	Fire	Earth
Metal Water			
Lung Lu.11	Lu.10	Lu.9	Lu.8 Lu5
Pericardium P.3	P.9	P.8	P.7 P.5
Heart H.3	H.9	H.8	H.7 H.4

Spleen Sp.9	Sp.1	Sp.2	Sp.3	Sp.5
Liver Liv.5	Liv.1	Liv.2	Liv.3	Liv.4
Kidney K.10	K.1	K.2	K.3	K.7

THE FIVE ELEMENT POINTS IN THE YANG CHANNELS

Five Element Point	Wood	Fire	Earth	Metal	Water
Large Intestine LI.11	LI.1	LI.2	LI.3	LI.5	
Sanjiao SJ.10	SJ.1	SJ.2	SJ.3	SJ.6	
Small Intestine S.I.8	S.I.1	S.I.2	S.I.3	S.I.6	
Stomach St.36	St.45	St.44	St.43	St.41	
Gall Bladder G.B.41	G.B.44	G.B.38	G.B.43	G.B.34	
Urinary Bladder U.B.65	U.B.67	U.B.60	U.B.66	U.B.40	

“अवयव घड़ी सिद्धान्त” (ORGAN CLOCK THEORY)

मेरिडियान में जीवनीय शक्ति संचार सतत होता रहता है। 12 अवयवों में से प्रत्येक अवयव में निश्चित समय पर जीवनीय शक्ति का आधिकता रहती है। उस निश्चित समय पर उन अवयवों के रोग का निर्धारण और चिकित्सा करने पर रोगी को अधिक उपशमन मिलता है। उदाहरण के लिए फेफड़ों (Lung) में जीवनीय शक्ति का प्रवाह सुबह 3 से 5 बजे तक अधिक रहता है। अर्थात् यह वही समय है, जिसमें फेफड़े के रोग के लक्षण बढ़े हुए रहते हैं। इस समय आसानी से रोग निदान किया जा सकता है तथा इस समय पर उस रोग की चिकित्सा करने से अधिक लाभ प्राप्त किया जा सकता है। समय अवधि के इस शक्ति का प्रवाह को अवयव घड़ी सिद्धान्त के रूप में जाना जाता है।

यहां प्रत्येक अवयव, उसके सम्बद्ध मेरिडियान का नाम तथा जिस समय पर शक्ति का प्रवाह अधिक हो वह समय निम्न आकृति में दर्शाया गया है।

मेरिडियान	समय	तत्व बिन्दु
1. फेफड़े (Lung)	3 से 5 प्रातः	Lu 8
2. बड़ी आंत (Large Intestine)	5 से 7 प्रातः	Li 1
3. जठर (Stomach)	7 से 9 प्रातः	St 36

4.	प्लीहा (Spleen)	9 से 11 दोपहर	Sp 3
5.	हृदय (Heart)	11 से 1 दोपहर	H 8
6.	छोटी आंत (Small Intestine)	1 से 3 दोपहर	Si 5
7.	मूत्राशय (Urinary Bladder)	3 से 5 दोपहर	UB 66
8.	मूत्रपिंड (Kidney)	5 से 7 शाम	K 10
9.	हृदयावरण (Pericardium)	7 से 9 शाम	P 8
10.	ट्रिपल वॉर्मर (Tripple Warmer)	9 से 11 रात्रि	Tw 6
11.	पित्ताशय (Gall Bladder)	11 से रात्रि 1.00 रात्रि	GB 41
12.	यकृत (Liver)	1 से 3 रात्रि	Liv 1

इस प्रकार जीवनीय शक्ति का प्रवाह अवयवों से सम्बन्धित एक महत्वपूर्ण सिद्धान्त है। अन्य चिकित्सा पद्धतियों में केवल सूक्ष्म शरीर पर ही ध्यान दिया जाता है। जबकि एक्युपंचर में सूक्ष्म शरीर पर भी ध्यान दिया जाता है। नाडी द्वारा निदान करते समय भी हमें इस समय अवधि का ध्यान रखना चाहिए, क्योंकि निश्चित समय पर निश्चित ढग से मेरिडियान में जीवनीय शक्ति का प्रवाह अधिक रहता है।

अभ्यास प्रश्न – ख

1. पांचों ऊर्जाओं के समवेद स्वरूप को कहते हैं ।

2. दोपहर 9-11 का समय किस अंग का है -

क.	आमाशय	ख.	लिवर
ग.	प्लीहा	घ.	वृक्क

8.4 एक्युपंचर द्वारा रोग निदान विधि

जब शरीर का कोई अवयव रोगग्रस्त होता है तब उस अवयव के पैर के तलुवे एवं हाथ की हथेली पर स्थित प्रतिनिधि बिन्दुओं पर दर्द होता है जो बिन्दु को दबाने पर विशेषतः महसूस होता है। कई बार रोग के आरम्भ के दिनों में कोई प्रत्यक्ष लक्षण दिखाई नहीं देते। ऐसी परिस्थिति में रोग का निदान करना अत्यन्त कठिन हो जाता है। ऐसी स्थिति में एक्युपंचर का उपयोग सही मायने में होता है। एक्युपंचर बिंदु रोग की प्रारम्भिक अवस्था में ही वेदनाग्रस्त हो जाते हैं और यह बात रोग निदान करने के लिये महत्वपूर्ण होती है। रोग की प्रारम्भिक अवस्था में ही निदान हो जाने से तुरन्त उपचार शुरू किया जा सकता है तथा रोग के लक्षण धीरे-धीरे कम किए जा सकते हैं।

8.4.1 एक्यु बिंदु मापन विधि

यदि कोई अवयव रोगग्रस्त है तो उससे सम्बन्धित बिन्दु अत्यन्त संवेदनशील और वेदना युक्त हो जाती है। बिंदु के आसपास का भाग कम वेदनायुक्त रहता है। बिंदु का सही स्थान निश्चित करना उतना ही आवश्यक है जितना कि किसी रोग को मापने के लिए निम्नांकित विधि अत्यन्त महत्वपूर्ण है।

1. रोगी के अंगूठे के पहले जोड़ की चौड़ाई को 1 च्युन माना जाता है।
2. दो उंगलियाँ (तर्जनी और मध्यमा, अनामिका) की चौड़ाई के प्रमाण को 1.5 च्युन माना जाता है।
3. तीन अंगुलियों (तर्जनी, मध्यमा, अनामिका) की चौड़ाई के प्रमाण को 2 च्युन माना जाता है।
4. चार अंगुलियों (तर्जनी, मध्यमा, अनामिका और कनिष्ठिका) की चौड़ाई के प्रमाण को "3च्युन कहते हैं।

यह च्युन का नाप लेने के लिए "च्युनोमीटर नामक एक उपकरण मिलता है। किन्तु सर्वसाधारण तौर पर रोगी की अंगुली से च्युन का मापना अधिक युक्तिसंगत और सही मापदण्ड है।

- बिन्दु के ऊपर की त्वचा पर कभी कभी सूजन रहती है।
- बिन्दु के ऊपर का तापमान अन्य स्थान की अपेक्षा अधिक हो सकता है।
- बिन्दु का सही स्थान निश्चित करने के लिये कुछ विशेषज्ञ "प्वाइंट डिटेक्टर" का प्रयोग करते हैं।

8.4.2 उपचार विधि

उपचार की मुख्यतः 3 क्रम होते हैं :-

1. पूर्व कर्म
2. प्रधान कर्म
3. पश्चात् कर्म

1. पूर्व कर्म :- मुख्य विधि करने से पूर्व की जाने वाली क्रिया को पूर्व कर्म कहते हैं। इसके मुख्यतः 2 भाग होते हैं।

- क. रोगी सम्बन्धित
- ख. विशेषज्ञ सम्बन्धित

रोगी को सात्वना देकर 3-5 मिनट तक आराम करने दें। हो सके तो योगासन में वर्णित मकरासन एवं शवासन का अभ्यास करायें। उसके पश्चात् रोगानुसार तय किये गए बिन्दुओं का निश्चितीकरण करते हैं। रोगी की शारीरिक स्थिति आरामदायक तथा सुखकारक होनी चाहिए। रोगी तथा विशेषज्ञ की सुविधानुसार बैठाकर या लिटाकर उपचार कर सकते हैं। उपचार शुरू करने से पूर्व रोगी को सबसे प्रभावशाली "सिम्पैथी" (Sympathy) देनी चाहिए। जिससे कि रोगी का मनोबल बढ़े एवं उसका रोग अवश्य ही इस पद्धति से दूर होगा, ऐसा उसे विश्वास हो जाये।

2. प्रधान कर्म :- एक्युपंचर रोगी के शरीर के जिस स्थान पर करना हो वह स्थान विशेषज्ञ के करीब होना चाहिए। इसमें बिन्दु की स्थिति, रोगी की शारीरिक स्थिति, संघटन, बल, आयु और रोग के प्रकार, इन सब बातों पर विशेषतः ध्यान देना चाहिए।

काल अवधि :- प्रत्येक बिंदु पर 10 से 15 मिनट तक सुई लगाना चाहिए। यह क्रिया दिन में दो बार दे सकते हैं।

एक्युपंचर निम्न स्थितियों में नहीं लेना चाहिए

1. बहुत ज्यादा पसीना बह रहा हो या फिर बहुत से पैदल चलकर आने पर जब सांस फूल रही हो और नाड़ी भी तेज हो तो थोड़ी देर रुक कर उपचार करायें।
2. बहुत तेज भूख लगी हो या उपवास के दिन हो तब न लें।
3. भोजन करने के तुरन्त बाद भी न लें।
4. किसी प्रकार की दवाई के सेवन करने के 1 या 2 घण्टे के पश्चात् ही एक्युपंचर लेना चाहिए।

5. ठंडे या गर्म पानी से स्नान करने के तुरन्त बाद न लें।
6. गर्भावस्था में एक्युपंचर का उपचार लेना लाभप्रद है। क्योंकि इस काल में अन्य औषधि एवं उपचार वर्जित होते हैं। यही प्राकृतिक एवं सरल विधि है, जो इस काल में उपयुक्त है।
7. जल जाने पर, त्वचा पर आघात होने पर या किसी हड्डी के टूट जाने पर भी यह उपचार नहीं लेना चाहिए।

एक्युपंचर लेने के प्रारम्भिक काल में कभी-कभी रोगी को कुछ अस्थायी लक्षण उत्पन्न हो सकते हैं। जैसे सिर दर्द, सर्दी आदि। यह लक्षण कुछ दिनों के बाद स्वतः शान्त हो जाते हैं। विशेषज्ञ उनको शुभ संकेत मानते हैं। किसी-किसी रोगी में यह लक्षण उत्पन्न भी नहीं होते हैं।

अभ्यास प्रश्न – ग

3. रोगी की अंगुली से का मापना अधिक युक्तिसंगत और सही मापदण्ड है।
4. "सिम्पैथी" (Sympathy) उपचार की कौन सी क्रम है –

क. पूर्व	ख. प्रधान
ग. पश्चात् कर्म	घ. इनमें से कोई नहीं

8.5 सारांश –

मानव ने आरम्भ से ही प्रकृति की रचना और उसके क्रियाकलापों के रहस्य को जानने का प्रयास किया है। संसार के कई हिस्सों में सोच के आधार पर उन्नत सभ्यताओं का विकास हुआ है। इनमें से सबसे पुरानी सभ्यताएँ भारत, मिस्र एवं चीन की मानी जाती हैं।

चीन की सोच का एक महत्वपूर्ण परिणाम एक्युपंचर विधा का विकास है। उनके अनुसार इस ब्रह्माण्ड की रचना और क्रियाकलाप दो बलों –Yin एवं Yang के फलस्वरूप चलता है। (अ) यांग बल का वह पहलू है, जो हमेशा अव्यक्त से व्यक्त का कारण है। (ब) यिन- बल का वह पहलू है, जो अव्यक्त और व्यक्त दोनों में स्थिरता/समानता का कारण है।

यांग बल के कारण ही दो मनुष्य एक जैसे नहीं मिलते। यही वह बल है, जिसके कारण संतानोत्पत्ति नया जन्म, नई सूरत, नया आकार-प्रकार, नयी सोच, संख्या, परिमाण और गुणवत्ता सम्भव होती है। यिन वह बल है, जिसके कारण वह सारी चीजें जो व्यक्त नहीं हुई, अव्यक्त है, यही वह बल है, जिसके कारण मनुष्य की संतान, पशु की संतान, वस्तुओं के आकार-प्रकार, जीव-जन्तुओं की सोच, व्यवहार और आदतों में स्थिरता और समानता होती है। इसी बल के कारण हमारी पहचान और संज्ञा का निर्धारण हो पाता है।

यिन-यांग के आपसी क्रिया, प्रतिक्रिया के फलस्वरूप संसार के उत्पत्ति विकास और विनाश में एक निश्चित क्रम मिलता है। इन क्रमों को चायनीज विद्वानों ने अच्छी तरह समझा और उपचार में उसका उपयोग किया। इस क्रम को प्रकृति में और शरीर में पंचतत्व सिद्धांत के रूप में जाना जाता है।

8.6 शब्दावली

संवितरित – समान मात्र में वितरण।

नियन्त्रक – एक का दूसरे के ऊपर कन्ट्रोल।

सिम्पैथी – सहानुभूति

च्यून – शरीर की एक्यु बिन्दु का माप इकाई।

सापेक्ष – एक दूसरे के अन्दर विद्यमान होना।

8.7 अभ्यास प्रश्नों के उत्तर –

अभ्यास प्रश्न – क

1. सापेक्ष 2 ठण्डा 3 यांग

अभ्यास प्रश्न – ख

1. जैव ऊर्जा (Bio energy) 2. प्लीहा

अभ्यास प्रश्न – ग

1. च्यून 2. पूर्व

8.8 सन्दर्भ ग्रन्थ सूची –

1 एक्युप्रेसर चिकित्सा एवं सिद्धान्त – डा. हरजीत सिंह

2 एक्युप्रेसर सिद्धान्त एवं प्रयोग – डॉ. अमृत, गायत्री गुर्वेन्द्र

3 एडवांस एक्युप्रेसर/एक्युपंचकर भाग 1 – माता प्रसाद खेमका

4 एक्युप्रेसर एक वैज्ञानिक दृष्टिकोण – डॉ रविन्द्र बागे

5 पंचतत्व विज्ञान – के. के. मिश्र

6 एक्युप्रेसर, जीर्ण रोगों का सफल प्राकृतिक उपचार – डॉ एल.एन.कोठारी, डॉ अमृत गुर्वेन्द्र

8.9 निबन्धात्मक प्रश्न

1 यिन-यांग के स्वरूप की व्याख्या कीजिए ?

2 एक्युपंचकर चिकित्सा में यिन-यांग की भूमिका का सविस्तार वर्णन करें ?

3 पंचतत्व के सिद्धान्त का विस्तार पूर्वक वर्णन कीजियें ?

4 पंचतत्व सिद्धान्त के विभिन्न सृजनात्मक व विध्वंसात्मक चक्रों का सविस्तार वर्णन करें ?

इकाई – 9 एक्युपंचर चिकित्सा के लाभ, सावधानियाँ एवं सीमाएँ

- 9.1 प्रस्तावना
- 9.2 उद्देश्य
- 9.3 मेरिडियन्स Meridians
- 9.4 Yin और Yang organ के कार्य
- 9.5 एक्युपंचर की लाभ
- 9.6 एक्युपेशर की सावधानियाँ
- 9.7 एक्युपेशर की सीमाएँ
- 9.8 एक्युपेशर/एक्युपंचर द्वारा बिमारियों का उपचार
- 9.9 सारांश
- 9.10 शब्दावली
- 9.11 अभ्यास प्रश्नों के उत्तर
- 9.12 सन्दर्भ ग्रन्थ सूची
- 9.13 निबन्धात्मक प्रश्न

9.1 प्रस्तावना

एक्युपेशर/एक्युपंचर चिकित्सा एक ऐसी वैकल्पिक चिकित्सा पद्धति है। जिसमें चिकित्सा औषधि रहित होती है और इस औषधि रहित चिकित्सा पद्धति में कई रोगों का निदान आश्चर्यजनक रूप से प्राप्त हुआ है। यह एक सत्य है कि प्रत्येक विधाओं की अपनी सीमायें होती हैं। सिद्धान्ततः यह पद्धति अन्य प्रचलित विधाओं के कार्यक्षेत्र में हस्तक्षेप न करते हुए अपना एक स्वतन्त्र अस्तित्व बनाये हुए हैं। इस चिकित्सा के अन्तर्गत शरीर के विभिन्न एक्यु बिन्दुओं पर वैज्ञानिक विधि द्वारा विशेष प्रकार की सुई से पंचर किया जाता है। यह पद्धति हमारे देश में प्राचीन काल से प्रचलित है। इसे द्वारा हमारे शरीर के निर्दिष्ट बिन्दुओं को उद्वेलित कर ऊर्जा प्रवाह का संतुलन स्थापित किया जाता है।

प्रस्तुत इकाई में एक्युपंचर चिकित्सा के लाभ, सावधानियाँ एवं सीमाओं से परिचित होंगे। एक्युपंचर के बृहद् स्वरूप मेरिडियन का अवलोकन होगा तथा एक्युपंचर के तात्त्विक विश्लेषण पर प्रकाश डाला जाएगा। जिसमें एक्युपंचर का निर्माण करने वाले पृथक्-पृथक् तत्त्वों का विस्तृत वर्णन होगा।

हमें उम्मीद है कि एक्युपंचर के इन विभिन्न स्वरूपों का अध्ययन कर आपको एक्युपंचर के विषय में उठने वाली विभिन्न जिज्ञासाओं की पूर्ति व नई ज्ञान की प्राप्ति होगी।

9.2 उद्देश्य

इस इकाई के अध्ययनोपरान्त आपकी इन जिज्ञासाओं की पूर्ति होगी –

- 1 एक्युपंचर के लाभ, सावधानियाँ एवं सीमाओं से ज्ञान प्राप्त हो सकेंगे।
- 2 एक्युपंचर के विभिन्न प्रवाह पथ से परिचित हो सकेंगे।
- 3 विभिन्न आयु वर्गों के लिए एक्युपंचर के स्वरूपों से रूबरू हो सकेंगे।

9.3 मेरिडियन्स Meridians

मेरिडियन्स शरीर के अन्दर जैविक ऊर्जा की काल्पनिक रेखायें हैं। इन रेखाओं में (Bio Energy) जैविक ऊर्जा का निरन्तर प्रवाह बना रहता है जिसे चैनल के नाम से जानते हैं। ये चैनल शरीर की जिन मुख्य अंगों से होकर गुजरती है उस अंग के नाम से मेरिडियन का नामकरण किया गया है।

चायनीज एक्युपंक्चर के अनुसार शरीर में ऊर्जा के आने-जाने के कुछ निश्चित मार्ग हैं जिन्हें मेरीडियन या ऊर्जा प्रवाह पथ कहा जाता है। ऊर्जा शरीर में होने वाले असंतुलन को दूर करने के लिए इन्हीं ऊर्जा प्रवाह पथों अथवा मेरीडियन्स का सहारा लिया जाता है। वैसे तो ये मेरीडियन असंख्य हैं तथापि उपचार की दृष्टि से चायनीज एक्युपंक्चर में शरीर के अवयवों पर आधारित बारह मेरीडियन तथा इनकी दो नियन्त्रक मेरीडियन मानी गयी है। अतः शरीर में कुल 14 मेरिडियन चैनल हैं जिसमें 12 जोड़े में (Paired) एवं दो मेरिडियन चैनल स्वतन्त्र हैं। इनमें 6 मेरिडियन (Yin) यिन ऊर्जा एवं 6 मेरिडियन यांग ऊर्जा (Yang) से संबंधित हैं एवं दो स्वतन्त्र मेरिडियन शरीर के मध्य भाग से गुजरती हैं। इनमें एक शरीर के मध्य भाग सामने की ओर से और एक मध्य भाग में पीछे की ओर से गुजरती है।

उपरोक्त मेरिडियन को Yin-Yang Organ के अनुसार निम्न तरह से बांटा गया है।

Yin Prgan यिन मेरिडियन :-

सभी शरीर के अंग जो डायफ्राम से ऊपर होते हैं वे Yin Organ हैं। ये निम्न हैं -

- 1- Lung
- 2- Pericardium
- 3- Heart

ये तीन मेरिडियन Yin चैनल हैं जो शरीर के हाथ में होते हैं। प्रत्येक Yin Channels के 3 Yang साथी चैनल (Paired Channel) होते हैं। इस प्रकार हाथ में तीन Yin और तीन Yang Channal होते हैं।

Yin Channel हाथ के अग्र भाग में हृदय से शुरू होकर अंगुलियों पर समाप्त होते हैं। जबकि Yang चैनल हाथ के पृष्ठ भाग में अंगुलियों से शुरू होकर चेहरे पर समाप्त होते हैं। इस प्रकार हाथ में तीन Yin Meridian और तीन Yang Meridian होते हैं। जो निम्नानुसार जोड़े में दर्शाये गये हैं :-

Yin		Tang
Lung (Lu)	-	Large Intestine (Li)
Pericardium (P)	-	Triple Warmer (TW)
Heart (H)	-	Small Intestine (Si)

शरीर में डायफ्राम से नीचे के सभी अंग Yang Organ होते हैं। ये निम्न हैं -

- 1- Stomach (St)

2- Urinary Bladder (UB)

3- Gall Bladder (GB)

ये तीन Yang Channel शरीर में चेहरे से शुरू होकर पैरों के बाह्य भाग से गुजरते हुए पैरों की अंगुलियों पर समाप्त होते हैं। प्रत्येक Yang Channel के तीन साथी ल्पद मेरिडियन होते हैं। जो इसके विपरीत पैरों के अंदरूनी भाग से शुरू होकर पेट के ऊपर भाग पर समाप्त होते हैं। जो निम्नानुसार जोड़े में दर्शाये गये हैं :-

Yin

1- Spleen (Sp)

2 Kidney (K)

3 Liver (Liv)

-

-

-

Tang

Stomach (St)

Urinary Bladder (UB)

Gall Bladder (GB)

9.4 Yin और Yang organ के कार्य

Yin Organ – ये हमारे शरीर जैविक अंग है। Lung (Lu), Pericardium (P), Heart (H), Spleen (Sp), Kidney (K), Liver (Liv) Yin Organ है। इनका मुख्य कार्य संग्रहण करना है। ये ठोस अंग होते हैं जो ऊर्जा को संग्रहित करते हैं।

Yang Organ – Large Intestine (Li), Triple Warmer (TW), Small Intestine (Si) Stomach (St), Urinary Bladder (UB), Gall Bladder (GB) यांग organ है। खोखले होते हैं। ये Organ ऊर्जा को Yin organ से प्राप्त कर शरीर के सभी अंगों में वितरित करते हैं।

ऊर्जा आवेष – प्राचीन चिकित्सा पद्धति के अनुसार ऋणात्मक व धनात्मक आवेश में दो परस्पर और एक दूसरे के अनुपूरक शक्तियाँ है। जो शरीर में हमेशा क्रियाशील रहती है। प्रत्येक स्वस्थ शरीर में प्राण ऊर्जा

का बहाव स्वतन्त्र और बिना अवरोध के होना चाहिए। यह प्राण ऊर्जा फेफड़े से शुरू होकर क्रमानुसार निश्चित व्यवस्थित अवस्था में मेरीडियनों में बहती रहती है। किसी कारण से यदि ऋणात्मक व धनात्मक शक्ति में असन्तुलन आ जाये जिसके कारण मेरीडियनों में ऊर्जा के बहाव में अवरोध उत्पन्न हो जायेगा तो शरीर रोग ग्रस्त हो जाता है। चायनीज चिकित्सा पद्धति के अनुसार भी सम्पूर्ण सृष्टि ऋणात्मक व धनात्मक नामक दो विपरीत शक्तियों में संतुलित है। ये शक्तियाँ आपस में एक –दूसरे के अन्दर आती जाती रहती है और इन्हें चुम्बक की भांति अलग नहीं किया जा सकता है। मनुष्य सृष्टि की सूक्ष्म इकाई है। यही कारण है कि मनुष्य के शरीर का प्रकृति से सीधा सम्बन्ध है। कोई भी वस्तु न तो बिल्कुल निगेटिव है और न ही पॉजिटिव । अतः प्रत्येक निगेटिव में सदा कुछ पॉजिटिव रहता है और इसी प्रकार प्रत्येक पॉजिटिव में सदा कुछ निगेटिव अवश्य रहता है। या यह भी कह सकते हैं कि निगेटिव की अधिकता में पॉजिटिव की कमी और पॉजिटिव की अधिकता में निगेटिव की कमी रहती है। ऋणात्मक व धनात्मक में ही प्राण ऊर्जा शक्ति व्याप्त है। यही सारी सृष्टि का बेसिक सिद्धान्त है।

ऋणात्मक व धनात्मक अंग

ऋणात्मक अंग—जो अंग एनर्जी को जमा रखते हैं वे अंग हैं – लीवर, हृदय, पेरीकार्डियम, प्लीहा, फेफड़े, और किडनी। इनको ठोस अंगों से संबोधित करते हैं।

धनात्मक अंग – जो अंग एनर्जी देते हैं वे अंग हैं – पित्ताशय, छोटी आंत, ट्रिपल वार्मर, आमाशय, बड़ी आंत, मूत्राशय । ये खोखले अंगों के अन्तर्गत आते हैं। इनकी संख्या 6 होती है। यह भोजन का पाचन, पोषण और बचे भाग का उत्सर्जन करते हैं। ये सारे आंतरिक अंग आपस में सहयोग से कार्य करके शरीर को नियमित रूप से चलाते हैं।

अभ्यास प्रश्न – क

4. शरीर के प्राण ऊर्जा प्रवाह पथ को क्या कहा जाता है ?

5. यिन अंग होता है –

क. खोखला

ख. ठोस


ग. द्रव

घ. इनमें से कोई नहीं।

फेफड़ा Lungs Meridian - यह श्वसन तन्त्र का अंग है। जो जोड़े में होता है। यह पसलियों के पिंजरे में स्थित होता है। यह शरीर में ऑक्सीजन ग्रहण करता है और कार्बन डाई ऑक्साइड को बाहर निकालता है। इस प्रकार से यह हृदय के पम्प द्वारा पूरे शरीर में ऑक्सीजिनेटेड रक्त की लगातार पूर्ति करता है।

फेफड़े से संबंधित बीमारी :- टी. बी. (क्षय) रोग, अस्थमा, निमोनिया, सांस की तकलीफ, त्वचा के रोग।


तत्व (Element)	बिन्दु (Point)
काष्ठ (Wood)	Lu 11
अग्नि (Fire)	Lu 10
पृथ्वी (Earth)	Lu 9
धातु (Metal)	Lu 8
जल (Water)	Lu 5



हॉरेरी पॉइन्ट – Lu 8 इस पाइन्ट को सुबह 3 बजे से 5 बजे के बीच लेने से परिणाम जल्दी मिलते हैं।

बड़ी आंत Large Intestine Meridian - छोटी आंत को गुदा तक जोड़ने वाला भाग बड़ी आंत कहलाता है। इसका मुख्य कार्य छोटी आंत के तत्वों से जल का अवशोषण करना है, वहाँ से जल किडनी को भेज दिया जाता है और ठोस उत्सर्जी पदार्थ मल के रूप में गुदा से बाहर निकाल दिये जाते हैं।

बड़ी आंत से संबंधित बीमारी :- कब्ज, गैस का बनना, पेट का दर्द।



तत्व (Element)	बिन्दु (Point)
काष्ठ (Wood)	Li 3
अग्नि (Fire)	Li 5
पृथ्वी (Earth)	Li 11
धातु (Metal)	Li 1
जल (Water)	Li 2


हॉरैरी पॉइन्ट – Li 11 इस पाइन्ट को सुबह 5 बजे से 7 बजे के बीच लेने से परिणाम जल्दी मिलते हैं।

हृदय Heart Meridian - हृदय एक मुट्ठी के आकार का मांस का खोखला अंग होता है। यह शरीर में छाती में बायीं ओर फेफड़ों के बीच में स्थित होता है। हृदय पेरीकार्डियम से ढका रहता है। हृदय शरीर का महत्वपूर्ण अंग है।

हृदय से संबंधित बीमारी :- Heart Failure एन्जाइना , घबराहट, डर Rheumatic heart diseases.

Heart Meridian

तत्व (Element)	बिन्दु (Point)
काष्ठ (Wood)	H 9
अग्नि (Fire)	H 8
पृथ्वी (Earth)	H 7
धातु (Metal)	H4
जल (Water)	H 3




हॉरेरी पॉइन्ट - H 8 इस पाइन्ट को सुबह 11 बजे से 1 बजे के बीच लेने से परिणाम जल्दी मिलते हैं।

छोटी आंत Si Meridian - छोटी आंत शरीर के अन्दर पेट से पायलोरस से निकलकर बड़ी आंत के Caecum से जुड़कर समाप्त होती है। इसके तीन

भाग हैं - 1. Duodenum 2. Jejunum 3. Ileum.

छोटी आंत के कार्य - यह अन्न का पाचन करती है और अन्न को शोषित करती है। यह अन्न में से आवश्यक तत्व को अलग करती है और अनावश्यक को Large Intestine में भेजती है।

छोटी आंत से संबंधित बीमारी :- छोटी आंत में घाव, मरोड़।



तत्व (Element)	बिन्दु (Point)
काष्ठ (Wood)	Si 3
अग्नि (Fire)	Si 5
पृथ्वी (Earth)	Si 8
धातु (Metal)	Si 1
जल (Water)	Si 2

हॉरेरी पॉइन्ट – Si 5 इस पाइन्ट को सुबह 1 बजे से 3 बजे के बीच लिया जाय तो बेहतर परिणाम मिलते हैं।

पेरिकार्डियम P Meridian - यह हृदय का संरक्षक कहा जाता है। यह एक झिल्ली होती है जो भ्रंतज हृदय के ऊपर होती है और हृदय की खास ब्लड वेसल्स को भी घेरे रहती है। यह तन्तुओं और सीरमी तत्वों दोनों से मिलकर बनी होती है।


यह **Heart Channel** की तरह रक्त को नियमित करती है। यह मानसिक एवं बौद्धिक स्तर के कार्यों को नियन्त्रित करती है।

पेरिकार्डियम से संबंधित बीमारी :- पेरिकार्डियम की झिल्ली की सूजन (Pericardities), पेरिकार्डियल केविटी में पानी का भर जाना (Pericardial effusion)

हॉरेरी पॉइन्ट - P 8इस पाइन्ट को सुबह 7 बजे से 9 बजे के बीच लिया जाय तो बेहतर परिणाम मिलते हैं।

ट्रिपल वार्मर TW Meridian - यह मेरिडियन

तत्व (Element)	बिन्दु (Point)
काष्ठ (Wood)	P 9
अग्नि (Fire)	P 8
पृथ्वी (Earth)	P 7
धातु (Metal)	P 5
जल (Water)	P 3




शरीर की 3 मुख्य गुह्य (Cavity) को नियन्त्रित करता है जिसे 3 Burning Space भी कहा जाता है। 1. ऊपरी भाग 2. मध्य भाग, 3. निचला भाग।

ट्रिपल वार्मर से संबंधित बीमारी :- कब्ज, कान की तकलीफों में, कंधों का दर्द, आँखों से संबंधित बिमारियाँ, पैरालिसिस इत्यादि।

हॉरेरी पॉइन्ट - TW 6 इस पाइन्ट को रात्रि 9 बजे से 11 बजे के बीच लिया जाय तो बेहतर परिणाम मिलते हैं।

प्लीहा Sp Meridian - प्लीहा एक लिम्फेटिक अंग है। यह रक्त संवहन तन्त्र से संबंधित है। यह रक्त का निर्माण करता है। शरीर में प्रतिरक्षित तन्त्र में इसका महत्वपूर्ण योगदान होता





तत्व (Element)	बिन्दु (Point)
काष्ठ (Wood)	Tw 3
अग्नि (Fire)	Tw 6
पृथ्वी (Earth)	Tw 10
धातु (Metal)	Tw 1
जल (Water)	Tw 2

है। शरीर में आमाशय अन्न को लेता है वहीं प्लीहा उसके अन्न मेंसे पोषक तत्वों को शरीर में भेजता है।

प्लीहा से संबंधित बीमारी :- खून की कमी, कमजोरी, प्लीहा का बड़ा होना, एनीमिया।

तत्व (Element)	बिन्दु (Point)
काष्ठ (Wood)	Sp 1

अग्नि (Fire)	Sp 2
पृथ्वी (Earth)	Sp 3
धातु (Metal)	Sp 5
जल (Water)	Sp 9



हॉरैरी पॉइन्ट – Sp 3 इस पाइन्ट को सुबह 9 बजे से 11 बजे के बीच लिया जाय तो बेहतर परिणाम मिलते हैं।

आमाषय St Meridian - इसे बोलचाल की भाषा में पेट कहते है। यह एक खोखला मांस का अंग होता है। यह Abdomen के ऊपर शरीर के बायें तरफ होता है। यह अन्न को अपने अन्दर इसोफेगस से लेता है और उसे छोटी आंत में भेजता है।

आमाषय से संबंधित बीमारी :- गैस्ट्रिक अल्सर, पेट में जलन, एसीडिटी, उकार।


तत्व (Element)	बिन्दु (Point)
काष्ठ (Wood)	St 43
अग्नि (Fire)	St 41
पृथ्वी (Earth)	St 36
धातु (Metal)	St 45
जल (Water)	St 44

हॉरेरी पॉइन्ट – St 36 इस पाइन्ट को सुबह 7 बजे से 9 बजे के बीच लिया जाय तो बेहतर परिणाम मिलते हैं।

वृक्क Kidney Meridian - किडनी पेट के पिछले भाग में रीढ़ की हड्डी के दोनों किनारे पर जोड़े में स्थित होते हैं। यह उत्सर्जन तन्त्र का मुख्य अंग है। यह चयापचय में विजातीय तत्वों, खून में अतिरिक्त नमक और पानी को बाहर निकालता है। एवं PH का स्तर बनाये रखता है। यह हड्डियाँ, कार्टिलेज और सिर के बाल की वृद्धि में नियंत्रण रखता है।

वृक्क से संबंधित बीमारी :- कमर दर्द, कान के रोग, आँखों के चारों ओर काला घेरा, रात में पसीना आना और प्यास लगाना, पैरों में कमजोरी, थकान, पुरुष में नपुंसकता।

तत्व (Element)	बिन्दु (Point)
काष्ठ (Wood)	K 1
अग्नि (Fire)	K 2
पृथ्वी (Earth)	K 3
धातु (Metal)	K 7
जल (Water)	K 10




हॉरेरी पॉइन्ट – K 10 इस पाइन्ट को शाम 5 बजे से 7 बजे के बीच लिया जाय तो बेहतर परिणाम मिलते हैं।

मूत्राशय UB Meridian - यह पेट के निचले हिस्से में सामने की ओर स्थित है। यह मांसपेशियों का खोखला अंग है। जो अपने अन्दर मूत्र को संग्रहित करता है।

मूत्राशय से संबंधित बीमारी :- ब्लैडर में रुकावट, पेशाब पर नियन्त्रण न होना।

तत्व (Element)	बिन्दु (Point)
काष्ठ (Wood)	UB 65
अग्नि (Fire)	UB 60
पृथ्वी (Earth)	UB 54
धातु (Metal)	UB 67
जल (Water)	UB 66



हॉरेरी पॉइन्ट

– UB 66 इस पाइन्ट को दोपहर 3 बजे से 5 बजे के बीच लिया जाय तो बेहतर परिणाम मिलते हैं।

यकृत Liver Meridian - यह सबसे लम्बी व बड़ी टोस ग्रन्थि है। जो शरीर के दाहिने भाग पर स्थित होती है। जो पित्त स्रावित करती है। जिसका शरीर के चयापचय में विभिन्न महत्वपूर्ण योगदान है। लीवर खून के बहाव को संचय और नियमित करती है।

यकृत से संबंधित बीमारी :- हिपेटाइटिस, लीवर सिरॉयसिस आदि।

तत्व (Element)	बिन्दु (Point)
काष्ठ (Wood)	Liv 1
अग्नि (Fire)	Liv 2
पृथ्वी (Earth)	Liv 3
धातु (Metal)	Liv 4
जल (Water)	Liv 8

हॉरेरी पॉइन्ट (Horary point) – Liv 1 इस पाइन्ट को दोपहर 1 बजे से 3 बजे के बीच लिया जाय तो अपेक्षाकृत परिणाम अच्छे मिलते हैं।

पित्ताशय GB Meridian – पित्ताशय एक नाशपाती के आकार का अंग है। यह लीवर के निचली भाग पर स्थित थैलेनुमा होता है। यह अपने अन्दर पित्त एकत्रित करता है।

पित्ताशय से संबंधित बीमारी :- Cholecystitis – पित्ताशय में जलन, Cholelithiasis – पित्ताशय में पथरी, Biliary Colic – पित्ताशय में पथरी के कारण दर्द।


तत्व (Element)	बिन्दु (Point)
काष्ठ (Wood)	GB 41
अग्नि (Fire)	GB 38
पृथ्वी (Earth)	GB 34
धातु (Metal)	GB 44
जल (Water)	GB 43

हॉरिरी पॉइन्ट (Horary point) – GB 44 इस पाइन्ट को रात 11 बजे से 1 बजे के बीच लिया जाय तो अपेक्षाकृत परिणाम अच्छे मिलते हैं।

कन्सेप्शनल वेसल्स CV Meridian – यह चैनल एक स्वतन्त्र चैनल है। यह मेरिडियन शरीर के बीचो-बीच यिन भाग में प्रवाहित होती है। इसका सभी Yin channel पर नियन्त्रण होता है।

कन्सेप्शनल वेसल्स से संबंधित बीमारी :- जनन अंगों से संबंधित बिमारियाँ, पेट की समस्या, बोलने संबंधित रोग जैसे – गुंगापन, तुतलापन आदि।


Conception Vessels Meridian



गव्हर्निंग वेसल्स GV Meridian – यह चैनल एक स्वतन्त्र चैनल है। यह मेरिडियन शरीर पर पिदे की ओर पीठ पर रीढ़ की हड्डी पर बीचो-बीच यांग भाग में प्रवाहित होती है। इसका सभी Yang channel पर नियन्त्रण होता है।

कन्सेप्शनल वेसल्स से संबंधित बीमारी :- मानसिक बिमारियाँ, एवं स्नायु से संबंधित बिमारियाँ, संक्रमक बिमारियाँ, उत्सर्जन तन्त्र से संबंधित बिमारियाँ।

Governing Vessels Meridian



अभ्यास प्रश्न – ख

5. प्रातः 5 से 7 बजे किस अंग की ऊर्जा अधिक रहती है ?
6. सभी Yin channel पर नियन्त्रण होता है। –

- | | |
|----------|----------|
| क. CV | ख. GV |
| ग. Liver | घ. Lungs |

9.5 एक्युपंचर के लाभ –

एक्युपेशर/एक्युपंचर चिकित्सा के लाभ निम्न प्रकार हैं –

1. इस प्रणाली के कोई दुष्परिणाम नहीं हैं।
2. यह औषधि रहित चिकित्सा प्रणाली है।
3. इस पद्धति से रोगी की रक्षा व रोग की समाप्ति होती है।
4. यह कष्ट रहित चिकित्सा है।
5. यह कम खर्चीली चिकित्सा प्रणाली है।
6. यह चिकित्सा दूसरे अन्य चिकित्सा पद्धतियों के साथ भी चल सकती है।
7. यह एक सहज, सरल एवं प्राकृतिक चिकित्सा विज्ञान है।
8. एक्युपंचर से हमें तुरन्त ही लाभ मिलता है।
9. हर प्रकार के रोगों की चिकित्सा संभव है।
10. यह चिकित्सा सर्व सुलभ एवं प्रतिप्रभाव से मुक्त है।
11. इसमें समय, श्रम व धन की बचत होती है।
12. इसका परिणाम तुरन्त ही प्राप्त होता है।
13. शारीरिक व मानसिक प्रतिरोध क्षमता बढ़ती है।
14. शरीर के सम्पूर्ण तन्त्र सुचारु रूप से कार्य करता है।
15. शरीर में आवश्यक तत्वों का प्रसार कर मांसपेशियों के तन्तुओं में स्फूर्ति तथा त्वचा में चमक पैदा करता है।
16. बिना दवाई की कम खर्चीली चिकित्सा पद्धति है।
17. यह पीड़ा रहित तथा सुरक्षित चिकित्सा पद्धति है।
18. इसे आवश्यकतानुसार शोधित कर बार-बार उपयोग में लाया जा सकता है।
19. चूंकि इस पद्धति में किसी भी प्रकार की औषधि का प्रयोग नहीं होता है, इसलिए इससे कोई भी दुष्परिणाम उत्पन्न नहीं होते तथा यह आर्थिक रूप से किफायती भी होती है।
20. हवाई जहाज, रेलवे यात्रा के दौरान, कारखानों, खेतों में कार्य करते समय कहीं पर भी तकलीफ होने पर डॉक्टर की उपलब्धि नहीं होने पर एक्युपंचर/एक्युपेशर ही एकमात्र पर्याय रहता है।
21. अनेक बीमारियों की रोकथाम एवं स्वास्थ्य की रक्षा करने के लिये दैनंदिनी एक्युपंचर/एक्युपेशर का प्रयोग किया जा सकता है।
22. जीर्ण तथा बड़े रोगों में पहले कुछ दिनों तक एक्युपंचर कराने के बाद चिकित्सक द्वारा बताए गए बिन्दुओं पर प्रेशर देकर घर में ही उपचार चालू रखा जा सकता है।
23. एक्युपंचर एवं एक्युपेशर का उपयोग मोटापा कम करने के लिये एवं सौन्दर्यवृद्धि करने के लिये भी किया जाता है।
24. कई रोग ऐसे होते हैं जो किसी भी चिकित्सा पद्धति द्वारा ठीक नहीं किए जा पाते हैं। उन रोगों में भी एक्युपेशर से उपचार करने पर कुछ हद तक सफल परिणाम प्राप्त किए जा सकते हैं।

उपचार के प्रतिप्रभाव एवं बचाव :-

1. एक्युप्रेसर उपचारोपरान्त चक्कर या बेहोशी हो तो किया गया उपचार हटाकर, नाक के नीचे व पैर के तलुवे के गहरे भाग को हल्का दबाव दें।
2. उपचारोपरान्त पतले दस्त शारीरिक सफाई का संकेत है, घबराये नहीं।
3. शारीरिक व मानसिक स्तर पर तीव्र परिवर्तन होता है। जिससे क्रोध, चिड़चिड़ापन उदासी व आनन्द आदि की घटना-बढ़ना हो सकती है।
4. एक्यु उपचार के पश्चात् मूत्र त्याग की मात्रा बढ़ जाती है, कुछ दिनों में ठीक हो जाती है।
5. उपचार के तुरन्त बाद नींद का आना, स्वास्थ्य का द्योतक है।

9.6 एक्युप्रेसर की सावधनियाँ

1. चिकित्सा स्थान – साफ, हवादार, शान्त व अनुकूल वातावरण होना चाहिए।
2. उपचार के समय रोगी व चिकित्सक दोनों तनाव रहित, शान्तचित्त स्थिति में हों।
3. रोगी को बिठाकर अथवा लिटाकर सुविधानुसार ही उपचार करें।
4. टूटे-फूटे, चोट या ऑपरेशन वाले स्थान पर चिकित्सा नहीं करनी चाहिए।
5. चिकित्सा के दौरान अपने दोनों हाथ को अच्छी तरह से डेटॉल आदि स्वच्छ करें।

9.7 एक्युप्रेसर की सीमाएँ

1. आपरेशन फोड़े व घाव के स्थान पर 3-6 महिने तक उपचार नहीं करना चाहिए।
 2. गर्भवती महिलाओं को तीन माह के बाद कुछ विशेष बिन्दुओं पर उपचार नहीं देना चाहिए।
 3. महिलाओं में मासिक धर्म के समय उपचार नहीं करना चाहिए।
 4. एक्यु बिन्दुओं पर निडल आदि से उपचार 30 मिनट से 1 घंटे रोगानुसार लगाना चाहिए।
 5. एक्यु बिन्दुओं पर दिन में दो बार खाली पेट उपचारित करना चाहिए।
 6. एक्युपंकचर का उपचार भोजन से एक घण्टे पूर्व तथा 2-3 घण्टे बाद ही करवाना चाहिए।
7. सात साल से कम उम्र तथा 70 साल से अधिक उम्र के व्यक्तियों का उपचार सावधनी पूर्वक करना चाहिए।

9.8 एक्युप्रेसर/एक्युपंकचर द्वारा बिमारियों का उपचार

1 मुहांसे Acne Pimples –

यह त्वचा की स्वेद ग्रंथियों एवं रोम कूपों की सूजन की बीमारी है। इसमें चेहरे पर निरंतर फुंसियाँ होती रहती है।

एक्युप्रेसर/एक्युपंकचर चिकित्सा

उपचार बिन्दु –
 GV 20,
 GV 14,
 Li 4,
 Li 11,

Lu 5,
Lu 7,
Sp 6

2 गंजापन Alopecia –

युवावस्था में बालों का झड़ना। ये बाल भी गुच्छे में झड़ने लगते हैं। इसके कई कारण हैं जैसे बहुत अधिक चिंता, मानसिक तनाव, पानी कम पीना व किडनी के रोग।
एक्युप्रेसर/एक्युपंकचर चिकित्सा

उपचार बिन्दु – GV 20,
Ex 6,
K 3,
Lu 7,
Li 4,
Tw 5

3 सर्दी-जुकाम Common Cold –

नाक की श्लेष्मिक कला का तीव्र शोथ एवं नाक से अत्याधिक पानी का बहना जो कि वाइरल इन्फेक्शन होता है।

एक्युप्रेसर/एक्युपंकचर चिकित्सा

उपचार बिन्दु – GV 20,
GV 14,
Li 4,
Li 11, 19, 20,
Lu 7, 11,
GB 20, St 8

4 दस्त Diarrhoeas –

जब व्यक्ति बार-बार मल त्यागने जाता हो शरीर में कमजोरी व थकान महसूस करने लगता है। उसे दस्त लगना कहते हैं।

एक्युप्रेसर/एक्युपंकचर चिकित्सा

उपचार बिन्दु – GV 20, 14,
Li 4,
Sp 6, 4
St 25, 34, 37,
CV 1, 6, 12, 16,
Liv 13

5 मानसिक अवसाद Depression –

यह एक मानसिक दशा का कष्ट है। जीवन में खुशी अनुभव न होना, स्वतः अथवा दूसरे में किसी भी प्रकार से दिलचस्पी न लेना।

एक्युप्रेसर/एक्युपंकचर चिकित्सा

उपचार बिन्दु –	GV 20, H 7, P 6, Li 4, Sp 6, St 36, UB 62, CV 6,
----------------	---

6 नपुंसकता Impotence –

यौन संबंधित कार्यो में अक्षमता अथवा लैंगिक शक्ति में कमी होना नपुंसकता कहलाता है।

एक्युप्रेसर/एक्युपंकचर चिकित्सा

उपचार बिन्दु –	GV 4, 20, K 3, Liv 8, Sp 6, UB 23, CV 2, 3, 4, 6
----------------	---

7 अनिद्रा Insomnia –

नींद न आने की बीमारी को प्देवउदपं कहते है। यह बीमारी मानसिक असंतुलन होने के कारण से हो सकती है या फिर किसी अन्य बीमारी के कारण भी हो सकती है।

एक्युप्रेसर/एक्युपंकचर चिकित्सा

उपचार बिन्दु –	GV 20, H 7, Li 4, Sp 6, St 45, UB 25, CV 6, K 1, 3, Ex 6, 7
----------------	---

8 पीठ दर्द Lumbago –

पीठ के निचले भाग के दर्द को लम्बेगो या पीठ दर्द कहते हैं।

एक्युप्रेसर/एक्युपंकचर चिकित्सा

उपचार बिन्दु –	GV3, 4, 20, UB 11, 25, 32, 36, 37, 40, 57, 60,
----------------	---

GB 34,
K 3,
Li 4,
Sp 6,
Tw 8,
Si 6.

अभ्यास प्रश्न – ग

- 1 बेहोशी की अवस्था शरीर के किस भाग को दबाव दिया जाता है ?
- 2 महिलाओं में मासिक धर्म के समय उपचार दिया जाता है।
- 3 एक्युपंचर में एक महत्वपूर्ण बिन्दु है जो कि प्रत्येक उपचार में दिया जा सकता है –

9.9 सारांश –

शरीर में 14 मेरीडियन चैनल होते हैं। जिसमें से 12 चैनल तो शरीर के दोनों भागों में चलते हैं तथा एक एक मेरीडियन शरीर के आगे तथा पिछे के हिस्से में चलते हैं। जो मेरीडियन जिस अंग के साथ संलग्न हो उसे उस अवयव का नाम दिया गया है। किसी भी मेरीडियन का एक सिरा हाथ, पैर या मुंह पर और दूसरा सिरा किसी मुख्य अंग में रहता है। प्रत्येक मेरीडियन में प्राण ऊर्जा एक निश्चित समय पर बहती है।

मेरीडियन में से किसी एक की जीवनी शक्ति बढ़ जाने पर दूसरी मेरीडियन की जीवनी शक्ति घट जाती है व इस प्रकार उनका सन्तुलन बिगड़ जाता है तब इन मेरीडियन चैनल पर दबाव देने से पुनः सन्तुलन सही हो जाता है। एवं शरीर निरोग होने लगता है। जीवन ऊर्जा, बायोएनर्जी या प्राण ऊर्जा का जाल शरीर में फैला रहता है। जो अंगों व ग्रन्थियों को आपस में जोड़ता है। इस जाल में जंक्शन बिन्दु होते हैं जो अंगों में उपस्थित होते हैं। जब ऊर्जा का प्रभाव अवरुद्ध हो जाता है, तो ऊर्जा कहीं कम और कहीं ज्यादा पहुँच पाती है। यही असन्तुलन रोग का कारण बनता है। जिन मार्गों से जीव ऊर्जा का प्रभाव बहता है उसे मेरीडियन कहते हैं। चिकित्सा द्वारा उस ऊर्जा का सन्तुलन स्थापित किया जाता है। ऊर्जा का नेटवर्क सही प्रभाव करने लगता है तो रोग स्वयं नष्ट हो जाता है। हमारे शरीर का संचालन अंग व ऊर्जा की क्रिया का ही परिणाम है। हृदय व छोटी आंत शरीर को शक्ति प्रदान करता है। यकृत व पित्ताशय ऐसे तरल पदार्थ पैदा करते हैं, जो शरीर को गतिमान करते हैं। शरीर को गतिमान रखने का कार्य तिल्ली व पेनक्रियाज सम्पादित करते हैं। किडनी व मूत्राशय गति को नियंत्रित करने का कार्य करता है। फेफड़े व कोलन शरीर की गतिविधियों को सुचारु बनाती है। कुल मिलाकर शरीर के अंग व गति का सामन्जस्य ही ऊर्जा की कार्य प्रणाली को प्रतिपादित करता है।

9.10 शब्दावली

मेरीडियन – प्राण ऊर्जा प्रवाह पथ।
 ऑक्सीजिनेटेड – ऑक्सीजन से संयुक्त।
 चयापचय – भोजन का पाचन व अवशोषण।
 संचय – इककटा करना।
 विजातीय – शरीर के लिए अनुपयोग तत्व।

9.11 अभ्यास प्रश्नों के उत्तर –

अभ्यास प्रश्न – क	1. मेरीडियन 2. ठोस
अभ्यास प्रश्न – ख	1. फेफड़े 2. C V
अभ्यास प्रश्न – ग	1. नाक के नीचे व K1 2. नही 3. Gv 20

9.12 सन्दर्भ ग्रन्थ सूची –

- 1 एक्युप्रेसर चिकित्सा एवं सिद्धांत – डा. हरजीत सिंह
- 2 एक्युप्रेसर सिद्धान्त एवं प्रयोग – डॉ. अमृत, गायत्री गुर्वेन्द्र
- 3 एडवांस एक्युप्रेसर/एक्युपंकचर भाग 1 – माता प्रसाद खेमका
- 4 एक्युप्रेसर एक वैज्ञानिक दृष्टिकोण – डॉ रविन्द्र बागे
5. एक्युप्रेसर, जीर्ण रोगों का सफल प्राकृतिक उपचार – डॉ एल.एन.कोठारी, डॉ अमृत गुर्वेन्द्र
6. एक्युप्रेसर प्राकृतिक चिकित्सा पद्धति – डॉ. पी. के. सैनी

9.13 निबन्धात्मक प्रश्न

- 1 मेरीडियन क्या है ? मेरीडियन के स्वरूप की व्याख्या कीजिए ?
- 2 मेरीडियन के अर्थ एवं विभिन्न प्रकारों का सविस्तार वर्णन करें ?
- 3 एक्युपंकचर के लाभ व सावधानियाँ लिखिए ?
- 4 एक्युपंकचर चिकित्सा पद्धति के सीमाओं का सविस्तार वर्णन करें ?

इकाई – 10 चुम्बक चिकित्सा की अवधारणा एवं इतिहास

- 10.1 प्रस्तावना
- 10.2 उद्देश्य
- 10.3 चुम्बक का अर्थ एवं परिभाषा
 - 10.3.1 चुम्बक का अर्थ
 - 10.3.2 चुम्बकीय क्षेत्र
- 10.4 चुम्बक चिकित्सा का इतिहास
- 10.6 सारांश
- 10.7 शब्दावली
- 10.8 अभ्यास प्रश्नों के उत्तर
- 10.9 सन्दर्भ ग्रन्थ सूची
- 10.10 निबन्धात्मक प्रश्न

10.1 प्रस्तावना

सृष्टि का एक प्रमुख आधार चुम्बकत्व है। सूर्य, चन्द्रमा, पृथ्वी तथा अनेक ग्रह स्वयं में एक बड़े चुम्बक हैं अनेक ग्रह इस चुम्बकत्व के द्वारा ही एक दूसरे से जुड़े रहते हैं। चुम्बक एक मौलिक शक्ति है। पृथ्वी में चुम्बकत्व का कारण उसके चारों ओर वायु मण्डल में विद्युत है, पर कुछ लोगों का विचार है कि पृथ्वी अपनी धुरी पर घूमती रहती है इससे चुम्बकत्व उत्पन्न होता है। पृथ्वी एक बड़ा प्राकृतिक चुम्बक है, जिसके उत्तरी और दक्षिणी दो ध्रुव होते हैं जिसके बीच चुम्बकत्व की शक्ति प्रवाहित होती है।

शरीर मूल रूप से एक विद्युत चुम्बकीय यंत्र है, शरीर का प्रत्येक कोष विद्युत इकाई है तथा उसका अपना एक चुम्बकीय क्षेत्र है। परिणामस्वरूप जीवों का स्वास्थ्य तथा उनकी जीवन शक्ति का संबंध पृथ्वी से है। पृथ्वी और मानव दोनों में चुम्बकत्व होने के कारण ही पृथ्वी का स्पर्श ही मानव के रोगों का निवारक, पीड़ाहारक तथा शक्तिवर्धक होता है।

प्रस्तुत इकाई में चुम्बक के अर्थ एवं विभिन्न ग्रन्थों के परिभाषाओं से परिचित होंगे। चुम्बक के बृहद् स्वरूप का अवलोकन होगा तथा चुम्बक के तात्त्विक विश्लेषण पर प्रकाश डाला जाएगा। जिसमें चुम्बक का निर्माण करने वाले पृथक्-पृथक् तत्वों का विस्तृत वर्णन होगा।

हमें उम्मीद है कि चुम्बक के इन विभिन्न स्वरूपों का अध्ययन कर आपको चुम्बक के विषय में उठने वाली विभिन्न जिज्ञासाओं की पूर्ति व नई ज्ञान की प्राप्ति होगी।

10.2 उद्देश्य

इस इकाई के अध्ययनोपरान्त आपकी इन जिज्ञासाओं की पूर्ति होगी –

- 1 चुम्बक के शाब्दिक व गूढ़ अर्थों का ज्ञान प्राप्त हो सकेंगे।
- 2 चुम्बक के विभिन्न परिभाषाओं से परिचित हो सकेंगे।
- 3 विभिन्न ग्रन्थों में चुम्बक के स्वरूपों से रूबरू हो सकेंगे।
- 4 चुम्बक के तात्त्विक अंगों का रहस्योद्घाटन हो सकेंगे।


10.3 चुम्बक का अर्थ एवं परिभाषा

मैग्नीटिक ऊर्जा प्राचीन काल से रहस्य का विषय बना हुआ है। इसे ब्रह्माण्ड की सबसे शक्तिशाली प्राकृतिक बल के रूप में पहचाना गया है। चरक संहिता के सूत्र स्थान 26/12 में कहा गया है कि 'संसार में ऐसी कोई वस्तु नहीं है जिनमें उपचारक गुण न हों' अर्थात् संसार के प्रत्येक वस्तु में चुम्बकत्व के गुण विद्यमान है।

'हमारा शरीर परमावश्यक विद्युत-चुम्बकत्व यन्त्र से परिपूर्ण है। इसी शक्ति से हम कार्य और कारण की सीमा में बँधे हुए हैं। हमारे शरीर का प्रत्येक सेल इलेक्ट्रॉनिक क्षमता एवं चुम्बकत्व का भण्डार है। इस भण्डार से जो ऊर्जा निकलती है—यदि हम उसको पहचान लें तो एक दिन अपने को पहचान सकते हैं और अपने को पहचानना ही ईश्वर को पहचानना है।'

10.3.1 चुम्बक का अर्थ –

सामान्यतः चुम्बक का अर्थ है जो किसी को अपनी ओर आकर्षित कर ले या खींच ले। इसीलिए तो हम लोग कहते भी हैं कि अमुक व्यक्ति के अन्दर चुम्बक शक्ति है जो भी एक बार सम्पर्क में आ जाता है, उसका हो जाता है। किन्तु यहाँ चुम्बक का अर्थ 'लौह-चुम्बक' से हैं। अर्थात् खनिज की वह धातु जो लोहे को अपनी ओर खींचे।



'ब्रह्माण्ड के समस्त ग्रहों—उपग्रहों और तारों को एक निश्चित सीमा में बांधने वाली आकर्षण शक्ति का नाम ही चुम्बकीय शक्ति है।'

'हम लोगों में से प्रत्येक के शरीर में एक प्राकृतिक शक्ति विद्यमान है, जो रोगों का सर्वोत्तम उपचार है।' – हिप्पोक्रेट्स।

'चुम्बक में विभिन्न प्रकार के गुण पाए जाते हैं। उसमें एक प्रमुख गुण यह है कि यह लौह-तत्वों को बड़ी शीघ्रता के साथ आकर्षित करता है। ठीक ऐसा ही आकर्षण तत्व यह मानव-शरीर को भी प्रदान करता है। अतः यह मनुष्य के शरीर में उत्पन्न होने वाले विकारों को नष्ट करने की शक्ति रखता है। बाल रोगों के लिए तो यह राम-बाण सिद्ध हो चुका है। यह आन्तरिक तथा बाह्य दोनों प्रकार के रोगों को नष्ट करता है।' – डॉ. मैकडूगल

10.3.2 चुम्बकीय क्षेत्र क्या है ?

चुम्बक उन सभी पदार्थों को प्रभावित करता है जो उसके आस-पास रहते हैं। चुम्बक के इसी चतुर्दिक क्षेत्र को चुम्बकीय क्षेत्र कहा जाता है जिसे किसी सिद्धपुरुष के चारों ओर व्याप्त प्रभामण्डल (Halo) के समान संज्ञा दी जा सकती है, किन्तु चुम्बक के चारों ओर जो चुम्बकीय क्षेत्र होता है, उसकी कोई सीमा नहीं होती। स्पष्ट है कि चुम्बक के चुम्बकीय क्षेत्र का सूक्ष्मातिसूक्ष्म विस्तार होता है, हालांकि चुम्बक से बहुत दूर वाले स्थानों पर इस क्षेत्र का बहुत कम प्रभाव हो सकता है। इसके अलावा कुछ चुम्बकों को अधिक सशक्त चुम्बकीय क्षेत्र हो सकता है जबकि कुछ का बहुत हल्का क्षेत्र हो सकता है। चुम्बक की इस शक्ति का ज्ञान कर उसके ध्रुवों की शक्ति का परीक्षण किया जाता है कि उसके उत्तरी तथा दक्षिणी, दोनों ध्रुव एक जैसी शक्ति के हैं या नहीं। किसी बिन्दु पर चुम्बकीय

क्षेत्र की शक्ति अथवा तीव्रता को ओरस्टेड (Oersted) या गौस (Gauss) में मापा जाता है। चुम्बक के नजदीक चुम्बकीय क्षेत्र की तीव्रता अत्यधिक बढी हुई रहती है लेकिन चुम्बक के दूरवर्ती स्थानों में वह मन्द पड़ जाती है। एक अध्ययन के अनुसार चुम्बक के चारों ओर का अधिकाधिक क्षेत्र 1000 गौस हो सकता है। इससे भी अधिक सशक्त चुम्बक के क्षेत्रों की तीव्रता 3-4 किलो गौस हो सकती है।

चुम्बक चिकित्सा में 1500 गौस तक के शक्ति सम्पन्न चुम्बको का प्रयोग एवं पैरों के लिए किया जा सकता है जबकि कोमल अंगों आंख, कनपटी एवं मस्तिष्क पर 500 गौस तक के अल्प शक्ति वाले चुम्बकों का उपयोग श्रेष्ठ रहता है।

चुम्बकीय क्षेत्र को मापने के लिए एक साधारण यंत्र प्रयुक्त होता है जिसे गौस-मीटर (Gauss Meter) कहा जाता है, जिससे चुम्बकीय क्षेत्र की तीव्रता को माप लिया जाता है।

अभ्यास प्रश्न – क

- 1 'ब्रह्माण्ड के समस्त ग्रहों-उपग्रहों और तारों को एक निश्चित सीमा में बांधने वाली आकर्षण शक्ति का क्या नाम है।
- 2 चुम्बक की माप इकाई है –

क.	किलोग्राम	ख.	ग्राम
ग.	गौस	घ.	हार्सपावर

10.4 चुम्बक चिकित्सा का इतिहास –

इस बात का अंदाजा लगाना कठिन है कि हमारे पूर्वजों ने धरती के चुम्बकत्व और संसार की अन्य दिव्य शक्तियों तथा जीवन और रोगों पर उनके प्रभाव का कैसे पता लगाया। प्राचीन मतानुसार अमावस्या और पूर्णिमा के दौरान, जब तरल पदार्थों तथा अन्य सभी द्रव्यों पर चन्द्रमा का सर्वाधिक प्रभाव पड़ता है, व्रत लेना चाहिए, यह सिद्धांत बताया गया है और इसे वैज्ञानिक माना गया है। कारण है कि उन दिनों सभी 'लौहमयद्रव्यों' (अर्थात् शरीर में व्याप्त सभी तरल तथा अर्धतरल पदार्थों, जिनमें लोहा रहता है) पर चन्द्रमा का सीधा प्रभाव होता है, फलस्वरूप मनुष्य के मन तथा मस्तिष्क पर इसकी तीव्र प्रतिक्रिया हो सकती है। अतः उन दिनों भूखा रहने से शरीर के द्रव्यों में कमी हो जाती है और मानव शरीर के द्रव्यों में कमी हो जाती है और मानव शरीर पर चन्द्रमा का उल्टा प्रभाव नहीं पड़ता। आज वैज्ञानिक इस तथ्य को शत-प्रतिशत चुम्बकीय गुणों से युक्त मान रहे हैं।

प्राचीन आर्य लोग चुम्बक और उसके गुणों से भली-भांति परिचित थे। उनका विश्वास था कि लोहे को आकृष्ट करने की शक्ति के साथ-चुम्बक में कई रहस्यपूर्ण और रोगों को दूर करने की शक्ति है। अथर्ववेद में कई रोगों के इलाज की चर्चा है। यही वेद आयुर्वेदिक चिकित्सा प्रणाली का आधार है। इसका प्रमाण है अथर्ववेद के कुछ मन्त्र जो नीचे दिए गए हैं :

अथर्ववेद के भाग 1, खण्ड1, सूक्त 17 के मंत्र 3 और 4 में उल्लेख है कि शरीर से रक्त बहने का इलाज किस प्रकार बालू से बनी वस्तु की सहायता से किया जाता है। इन मन्त्रों में कहा गया है :

शतस्य धमनीनां सहस्रस्य हिराणाम्।
अस्बुरिन्मध्यमा इमाः साकमन्ता अरसंत ॥3॥
परि वः सिफसावतौ धनूर्वुहत्यक्रसीत्।
सतयडलेयता सु क्रम् ॥4॥

अथर्ववेद के भाग 3, खण्ड 7, सूक्त 35 के मन्त्र 2 और 3 में इस बात का उल्लेख है कि पत्थरों की सहायता से किस प्रकार स्त्रियों के रोगों का निदान संभव है :

इमा यास्ते शत हिराः सहस्रधमनीरुत।
तासां ते सवीसामहमश्मना विलमप्यधाम ॥2॥
परं योनरवरं ते कृणोमि मा त्वा प्रजाभि भून्मोत सूनू।
अस्व त्वाप्रजस क्रणोभ्यश्मान ते अपिधान कृणोमि ॥3॥

सूक्त 17 के मन्त्रों में सिक्तावति शब्द का प्रयोग हुआ है और सूक्त 35 के मन्त्रों में अश्मान् शब्द का। इनके अर्थ इस प्रकार है :

सिक्ता का अर्थ है बालू।
सिक्तावति का अर्थ है बालू से भरा।
अश्मान् का अर्थ है पत्थर, चकमक पत्थर के साथ (और अन्य वस्तुएं)
संस्कृत-अंग्रेजी शब्द कोष के अनुसार-
सिक्ता का अर्थ है बालू, कंकर, पत्थर।

अश्मान् का अर्थ है पत्थर, चट्टान, कीमती पत्थर, पत्थर से बना कोई औजार।

अथर्ववेद के उपरोक्त मन्त्रों में जिस इलाज का उल्लेख है वह बालू या पत्थरों से नहीं किया गया बल्कि कुछ विशेष प्रकार की बालू और पत्थरों से किया गया है जिनमें रोगों को दूर करने के विशेष गुण थे। धातुओं से बने चुम्बक लोहे के मिश्रण से बने धातुओं से बनाए जाते हैं और पकी मिट्टी से बने चुम्बक रेत, मिट्टी, बेरियम और लोहे के आक्साइड को मिला कर बनते हैं। इस प्रकार वेदों में सिक्तावती, अश्म और आयुर्वेद के साहित्य में लोहकान्त शब्दों की जो चर्चा आती है वह इस बात का प्रमाण है कि भारत में प्राचीन काल से ही चकमक पत्थर और उसके गुणों का पता था और उनका प्रयोग चिकित्सा के लिए किया जाता था।

प्राचीन काल में ऐसा विश्वास भी किया जाता था कि मनुष्य को सामान्य जीवन में दक्षिण-उत्तर दिशा में सोना चाहिए अर्थात् सिर दक्षिण की ओर, पैर उत्तर की ओर होने चाहिए ताकि पृथ्वी और शरीर की चुम्बकीय शक्ति में निरन्तरता बनी रहे। जिससे जोड़ों के दर्द व स्नायु संस्थान के रोग ठीक होते हैं। तथा जीवन के अंतिम क्षणों में उत्तर-दक्षिण दिशा में सोना चाहिए अर्थात् सिर उत्तर की ओर, पैर दक्षिण की ओर होने चाहिए ताकि पृथ्वी और शरीर में चुम्बकीय समानता बनी रहे। ऐसा करने से मृत्यु के बाद पुनर्जन्म में शरीर को कष्ट की अनुभूति कम होती है, ऐसी धारणा मानी गयी है।

आधुनिक सभ्यता की ओर जब हम जाते हैं तो मिश्र देश में चकित कर देने वाला ज्ञान तथा दैनिक जीवन में चुम्बकीय शक्तियों का चमत्कारी प्रयोग पाते हैं। यहां के पिरामिड विज्ञान और चुम्बकीय शक्तियों का चमत्कारी प्रयोग पाते हैं। यहां के पिरामिड विज्ञान और

चुम्बकीय शक्तियों के रहस्यपूर्ण आकर्षण के जीवन्त साक्ष्य हैं, जिनके कारण वर्षों पुराने शव नष्ट होने तथा गलने-सड़ने से सुरक्षित रहते हैं।

पुराने समय में बड़े-बड़े लोग अपना स्वास्थ्य रखने और वृद्धावस्था के प्रभाव को रोकने के लिए चुम्बक पहना करते थे। मिश्र के सम्राट टोलमी ओलेत की परम सुन्दरी पुत्री क्लोपीत्रा (69-30 ईसापूर्व) के बारे में यह कहा जाता है कि वह अपना सौन्दर्य बनाए रखने के लिए अपने माथे पर चुम्बक पहना करती थी। लोग सिर दर्द से छुटकारा पाने के लिए चुम्बक को ताबीज के रूप में पहनते थे। जन-साधारण को विश्वास था कि चुम्बक में दैवी शक्ति है। ईसा से लेकर आठवीं-नवीं सदी के दौरान अरस्तू, प्लेटो तथा होमर जैसे महान ग्रीक सन्तों ने भी चुम्बक का वर्णन किया है तथा अनेक कार्यों हेतु चुम्बकों का प्रयोग किया है। अठारहवीं सदी के आते-आते दो समकालीन विभूतियाँ थीं— मेसमेर तथा हैनीमैन, जिन्होंने चिकित्सा के निमित्त चुम्बकों का प्रयोग किया। इनमें मेसमेर मानव चुम्बकत्व (Human Magnetism) अर्थात् व्यक्तिगत स्पर्श द्वारा चुम्बकों का प्रयोग किया करते थे, जबकि हैनीमैन चुम्बकीय छड़ों को काम में लाया करते थे।

आज जबकि विज्ञान क्षेत्र में उन्नति कर रहा है, चाहे वह भौतिक विज्ञान हो या रसायन विज्ञान, चुम्बकत्व हो या विद्युत, भेषज विज्ञान हो या जैव-चुम्बक अभियांत्रिकी, हमारे वैज्ञानिक हमारे पूर्वजों द्वारा अर्जित चुम्बक के रोगोपचारक मूल्यों का केवल समर्थन ही नहीं करते वरन्, चुम्बक के जैवीय प्रभावों के बारे में भी अधिकाधिक ज्ञान उपलब्ध करा रहे हैं।

अमेरिका, रूस तथा जापान जैसे देश अपने अध्ययन-मनन में बहुत आगे हैं एवं चुम्बक की अनेक लाभकारी वस्तुओं को रोगशमन एवं मानव-हित हेतु प्रयोग करने में लगे हैं। उदाहरण के लिए, जापान में चुम्बकीय कुर्सियों के रूप में अनेक प्रकार की बीमारियों का इलाज करने के लिए किया जा रहा है। यह अनेक प्रकार का दर्द, कंधों की जकड़न, आमवात तथा संधिवात में लाभकारी है। अमेरिका में चुम्बकीय जल द्वारा पेशाब की पथरी का उपचार एवं मूत्रण कष्ट को ठीक करने में चुम्बक का प्रयोग बहुतायत से किया जा रहा है। वैज्ञानिकों ने चुम्बक द्वारा प्रयुक्त पानी से पौधों को सींचा तो पाया कि उन सभी पौधों का विकास बिना खाद के शीघ्र होने लगा। आज अमेरिका में वैज्ञानिक अर्बुद (कैंसर) के उपचार हेतु चुम्बक विज्ञान का सहारा लेने लगे हैं। वे मानते हैं कि नष्ट कोशिकाओं (Malignant Cells) का विकास या नवीन कोशिकाओं का जन्म चुम्बक द्वारा ही सम्भव है।

वैज्ञानिक अब इस सिद्धान्त पर कार्य कर रहे हैं कि चुम्बक मस्तिष्क लेख (MEG), एवं चुम्बक हल्लेख (MCG), परम्परागत विद्युत मस्तिष्क लेखों (EEGS) तथा विद्युत हल्लेखों (ECGS) की तुलना में चुम्बकीय क्षेत्रों को सुरक्षित रखने वाले उपकरण ज्यादा लाभकारी एवं लम्बी अवधि तक सही रहने वाले होते हैं। अब सारे संसार में वैज्ञानिक अनेक रोगों के इलाज के लिए, विशेष रूप से ऐसे रोगों के लिए जिनका इलाज किसी प्रचलित चिकित्सा प्रणाली से नहीं हो पाता, चुम्बकीय चिकित्सा को यथार्थ से परिपूर्ण इलीनामइम विश्वविद्यालय के अन्तर्गत डॉ. मेडलीन एफ. बारनौथी की यथार्थ से परिपूर्ण भविष्यवाणी है कि —“कुछ ही समय में चुम्बकीय ज्ञान चिकित्सा के क्षेत्र में एक सशक्त नूतन विश्लेषक तथा रोगोपचारक शक्ति के रूप में विकसित हो जायेगा।”

आज भारत के अनेक चिकित्सक चुम्बक चिकित्सा का लाभ उठाकर अनेक असाध्य रोगों को ठीक करने में सफल हो रहे हैं। आज चुम्बक का प्रयोग चिकित्सा जगत में गली-गली होने लगा है, जो यह प्रमाणित करता है कि प्रकृति की वास्तविकता चुम्बक में विद्यमान है।

चुम्बक और उसकी शक्ति के प्रयोग संसार में बहुत विस्तृत रूप में हो रहे हैं। छोटे-छोटे खिलौनों से लेकर आकाश में भ्रमण करने वाले रॉकेट और सैटेलाइट तक में चुम्बक का प्रयोग होता है। यह एक ऐसी शक्ति है जिसकी हर तरंग प्राणी के शरीर में भी चलती रहती है। इसके कण पूरे ब्रह्माण्ड में विद्यमान हैं। रोगों की चिकित्सा में भी इसकी तरंगें बहुत लाभदायक हैं। आधुनिक युग में चुम्बक की खोज ईसा से कई सौ वर्ष पूर्व मानी जाती है। मान्यता है कि मॅग्नेटिस नामक चरवाहा के हाथ की लोहे की छड़ और उसके जूते की लोहे की कीलें एक पत्थर से चिपक गईं, जिसे छुड़ाना मुश्किल हो रहा था, इस प्रथम ज्ञान के कारण उस बालक के नाम पर उक्त पत्थर का नाम 'मैग्नेट' पड़ गया। 15वीं शताब्दी तक चुम्बक का प्रयोग प्रेरणशक्ति और दिशा सूचक के रूप में किया जाता रहा है। प्रथम बार 16वीं शताब्दी में स्विस् वैज्ञानिक पेरॉसॅल्सस ने चुम्बक के रोग निवारक गुण की खोज की।

वर्तमान युग में चुम्बक के वैज्ञानिक स्वरूप का प्रतिपादन जिसमें दो ध्रुव उत्तरीय व दक्षिणी ध्रुवों का विश्लेषण इंग्लैण्ड के डॉ. विलियम गिलबर्ट (1540-1603) ने की। तथा यह स्पष्ट किया कि पृथ्वी स्वयं एक बहुत बड़ा प्राकृतिक चुम्बक है। इस क्षेत्र के अनुसंधान कार्य जिसे 'बायो-मॅग्नेटिक्स' के नाम से जाना जाता है।

अभ्यास प्रश्न - ख

- 1 अथर्ववेद में चुम्बक को या नाम से उल्लेखित किया गया है।
- 2 चुम्बक के रोग निवारक गुण की खोज किसने की।

क.	न्यूटन	ख.	पेरॉसॅल्सस
ग.	हिप्पोक्रेटस	घ.	अरस्तु

10.6 सारांश -

चुम्बक चिकित्सा प्रणाली एक विज्ञान भी है और कला भी। यह विज्ञान इस कारण है कि चुम्बकत्व बिजली के समान है। इसका प्रयोग एक कला है क्योंकि शरीर के भिन्न-भिन्न रोग दूर करने के लिए अलग-अलग अंगों पर अलग-अलग शक्ति के चुम्बकों का चुनाव करना पड़ता है। यह ऐसी चिकित्सा प्रणाली है जिसका क्षेत्र बहुत विशाल है। इससे शरीर के लगभग सभी ऐसे रोग दूर किये जा सकते हैं जो शरीर की क्रियाओं से संबंधित हैं।

चुम्बक चिकित्सा प्रणाली प्रकृति के नियमों पर आधारित है। यह कोई जादू या चमत्कार नहीं। इसका मतलब केवल यह है कि शरीर के जिन अंगों में विकार या रोग हो उन पर चुम्बक लगा कर उस रोग को दूर किया जाय या फिर हाथों या पैरों पर चुम्बक लगाकर व्याधि को शरीर से निकालने की कोशिश की जाती है जिससे कि वह पूर्ण रूप से

स्वस्थ हो जाय। चिकित्सा के लिए चुम्बकों का प्रयोग कोई नई प्रणाली नहीं है। पुराने ग्रन्थों में भी इसका उल्लेख मिलता है। लेकिन लोग इसे भूल गए थे और कई कारणों से यह प्रणाली लुप्तप्राय हो गई थी।

10.7 शब्दावली

पुनर्जन्म – एक जन्म के बाद फिर से दूसरा जन्म लेना।

गौस – चुम्बक की माप ईकाइ ।

साक्ष्य – प्रमाण।

मनोविकारों – एक प्रकार का मानसिक रोग, मन की क्षुब्ध अवस्था।

विभूतियाँ – विद्वतजन, बुद्धिमान, प्रतिभावान।

10.8 अभ्यास प्रश्नों के उत्तर –

अभ्यास प्रश्न – क

1. चुम्बकीय शक्ति

2. गौस

अभ्यास प्रश्न – ख

1. 'अश्मन' , 'अश्म'

2. पेरार्सेल्सस

10.9 सन्दर्भ ग्रन्थ सूची –

1 चुम्बक चिकित्सा – डॉ. हीरा लाल बंसल

2 चुम्बक चिकित्सा – डॉ. चौधरी व सिंह

3 चुम्बक चिकित्सा – डॉ. आर. एस. अग्रवाल

4 वैकल्पिक चिकित्सा विज्ञान (अध्यात्म के स्वर) – डॉ. अमृत, गायत्री गुर्वेन्द्र

10.10 निबन्धात्मक प्रश्न

1 चुम्बक क्या है ? चुम्बक के स्वरूप की व्याख्या कीजिए ?

2 चुम्बक के अर्थ एवं इतिहास का सविस्तार वर्णन करें ?

3 वेदों चुम्बक चिकित्सा के प्रमाण को सुस्पष्ट करें ?

4 चुम्बक चिकित्सा एक प्राकृतिक चिकित्सा विज्ञान है ? स्पष्ट कीजिए ?

इकाई – 11 चुम्बक के प्रकार एवं विभिन्न उपकरण

- 11.1 प्रस्तावना
- 11.2 उद्देश्य
- 11.3 चुम्बक एवं चुम्बकीय शक्ति
- 11.4 चुम्बक के गुणों का परिचय
- 11.5 चुम्बकों के विविध प्रकार (Types of Magnets)
 - 11.5.1 प्राकृतिक चुम्बक,
 - 11.5.2 मानव निर्मित चुम्बक
- 11.6 चिकित्सकीय दृष्टिकोण से चुम्बक के प्रकार
- 11.7 ध्रुवों के आवश्यक गुणधर्म
 - 11.7.1 उत्तर— ध्रुव के गुणधर्म (North pole)
 - 11.7.2 दक्षिण ध्रुव के गुणधर्म (South pole)
- 11.8 चुम्बक प्रयोग विधि
- 11.9 चुम्बक निर्माण विधि
- 11.10 सारांश
- 11.11 शब्दावली
- 11.12 अभ्यास प्रश्नों के उत्तर
- 11.13 सन्दर्भ ग्रन्थ
- 11.14 निबन्धात्मक प्रश्न

11.1 प्रस्तावना .

हम सभी यह जानते हैं कि हवा में स्वतंत्र रूप से लटकाया गया चुम्बक उत्तर-दक्षिण दिशा की ओर उन्मुख रहता है। धरती एक बहुत चुम्बक के समान है, जिसके दो चुम्बकीय ध्रुव हैं। इनमें धरती के चुम्बक का उत्तरी ध्रुव धरती के भौगोलिक दक्षिणी ध्रुव के पास स्थित है और दक्षिणी ध्रुव भौगोलिक उत्तरी ध्रुव पास। धरती के विरोधी एक स्वतंत्र रूप से हवा में लटकाये हुए चुम्बकीय ध्रुव एक दूसरे को अपनी ओर आकर्षित करते हैं एवं अपनी निश्चित दूरियां बनाये हुए हैं। पृथ्वी के चुम्बकत्व से कई वैज्ञानिक प्रश्नों का हल निकलता है। धरती की प्रकृति भी एक वृहद आकार तथा अल्प शक्ति का चुम्बकत्व रखती है। इस वृहदाकार चुम्बक द्वारा उत्पादित चुम्बकीय क्षेत्र धरातल पर 0.3 गौस होता है। धरती का चुम्बकीय क्षेत्र समय-समय पर हल्का सा बदल जाता है। धरती पर चुम्बकीय क्षेत्र प्रकृति की दी हुई शक्ति है जिसका मानव कल्याणार्थ उपयोग होना सार्थक है।

प्रस्तुत इकाई में चुम्बक के विभिन्न प्रकारों से परिचित होंगे। जिससे चुम्बक के बृहद् स्वरूप का अवलोकन होगा तथा चुम्बक के विभिन्न उपकरणों पर प्रकाश डाला जाएगा। जिसमें चुम्बक का निर्माण करने वाले पृथक्-पृथक् तत्त्वों का विस्तृत वर्णन होगा।

हमें उम्मीद है कि चुम्बक के इन विभिन्न प्रकारों व उपकरणों के स्वरूपों का अध्ययन कर आपको चुम्बक के विषय में उठने वाली विभिन्न जिज्ञासाओं की पूर्ति व नई ज्ञान की प्राप्ति होगी।


11.2 उद्देश्य

इस इकाई के अध्ययनोपरान्त आपकी इन जिज्ञासाओं की पूर्ति होगी –

- 1 चुम्बक के प्रकारों का ज्ञान प्राप्त हो सकेंगे।
- 2 चुम्बक के विभिन्न उपकरणों से परिचित हो सकेंगे।
- 3 विभिन्न चुम्बक के शक्ति से रूबरू हो सकेंगे।
- 4 चुम्बक के तात्त्विक अंगों का रहस्योद्घाटन हो सकेंगे।

11.3 चुम्बक एवं चुम्बकीय शक्ति

प्रायः सभी जानते हैं कि चुम्बक को लोहे के सम्पर्क में लाते ही वह उसको अपनी ओर खींच लेता है। चुम्बक एक प्रभा-मण्डल से घिरा रहता है जो कि उसका चुम्बकीय क्षेत्र कहलाता है। लोहे के टुकड़े और लोहे से तैयार अनेक चीजें इसके पास आते ही इसके शक्ति क्षेत्र में आ जाती है और इसकी ओर आकृष्ट हो जाती हैं। इसे हम नित्य-प्रति रोजमर्रा के काम में लाते हैं। हम इसे बच्चों के कई खिलौनों में लगा हुआ पाते हैं, जिनमें इसका कोई टुकड़ा लगा रहता है जो दूसरे खिलौनों को अपनी ओर आकृष्ट करता है या झटका देकर अलग करता है। यह बिजली की मोटर के समान शक्ति वाला होता है, जहाँ विद्युत धारा के प्रभावाधीन होकर वह घूमने लगता है। रेडियो या टेलीविजन के ध्वनि विस्तारकों तथा टेलीफोन के ध्वनिग्राही यंत्रों की मूल जालियाँ चुम्बक से ही बनाई जाती हैं, जहाँ वह विद्युतधारा की ऊर्जा को ध्वनि में बदलने में सहायता करता है। इसके अलावा यह रेफ्रिजरेटर के दरवाजों के पास भी लगा हुआ मिलता है।



प्रकृति चुम्बक तथा चुम्बकीय शक्ति दोनों का अनेक रूपों में प्रयोग करती है। हमारी पृथ्वी एक बहुत बड़े किन्तु कमजोर चुम्बक का कार्य करती है। धरती की यह चुम्बकीय शक्ति ही नाविक को दिशा बोध कराता है। यह उसकी चुम्बकीय शक्ति का कमाल होता है। अकेली पृथ्वी ही क्यों, हमारा सूरज, रात को दिखाई देने वाले तार तथा ग्रह, बड़े-बड़े चुम्बकों जैसा कार्य करते हैं और अपनी चुम्बकीय शक्ति को संसार में दूर-दूर तक फैला देते हैं। इसमें कोई आश्चर्य नहीं कि हम हमेशा उन चुम्बकीय शक्ति-क्षेत्रों के प्रभावाधीन रहते हैं जो सामूहिक रूप से अपना कार्य करते रहते हैं लेकिन हमें उनका पता नहीं चलता। प्रत्येक जीव जन्तु की अपनी एक चुम्बकीय शक्ति होती है। मनुष्य का मस्तिष्क कभी-कभी अति चुम्बकीय शक्ति उत्पन्न करता है तथा दो चुम्बकीय क्षेत्र एक-दूसरे को प्रभावित करते हैं। इस प्रकार धरती, सूरज, तारे और ग्रह, सभी हमारे मस्तिष्क को प्रभावित करते हैं, इसके कारण हमारा मस्तिष्क हमारे शरीर को नियंत्रित करता है।

चुम्बकीय शक्ति का प्रभाव मानव जीवन के दैनिक कार्यकलापों से हमेशा सम्बद्ध रहता है। चुम्बक की वास्तविक स्थिति को जानने से पहले हम जानें कि चुम्बक क्या है एवं इसे प्रमुख गुण क्या हैं?

11.4 चुम्बक के गुणों का परिचय : -

भौतिक विज्ञान के वैज्ञानिकों ने चुम्बक में निम्नलिखित भौतिक गुणों की खोज की है-

1. चुम्बक एक विशेष प्रकार की खनिज धातु है।
2. चुम्बक में लोहे से निर्मित सभी वस्तुओं को अपनी ओर आकर्षित करने की शक्ति होती है।
3. चुम्बक को यदि किसी धागे की सहायता से स्वतंत्र रूप से लटका दिया जाये तो उसका एक सिरा सदैव उत्तर की ओर ही रहेगा और दूसरा सिरा दक्षिण की ओर रहेगा। जो सिरा उत्तर की ओर है, वह बार-बार हटाने पर भी उत्तर की ओर ही रहेगा और जो सिरा दक्षिण की ओर है, वह दक्षिण की ओर ही रहेगा। इसी प्रभाव से प्रभावित होकर वैज्ञानिकों ने उत्तर की ओर रहने वाले सिरे का नाम उत्तरी ध्रुव (नार्थ पोल = N) एवं दक्षिण की ओर रहने वाले सिरे का नाम दक्षिणी ध्रुव (साउथ पोल = S) रख दिया।
4. चुम्बक के दो टुकड़े यदि एक दूसरे के सामने लाये जाने पर कभी तो वे एक दूसरे से चिपक जाते हैं। और कभी एक दूसरे से दूर भागते हैं। जब दोनों चुम्बकों का उत्तरी ध्रुव एक-दूसरे के विपरीत होते हैं तो आपस में आकर्षित होते हैं, जैसे एक चुम्बक का उत्तरी ध्रुव और दूसरे चुम्बक का दक्षिणी ध्रुव हो तो आमने-सामने आने पर आपस में चिपक जाते हैं और जब दोनों चुम्बकों के ध्रुव समान होते हैं, जैसे उत्तरी ध्रुव और उत्तरी ध्रुव या दक्षिणी ध्रुव और दक्षिणी ध्रुव, तो विकर्षित होते हैं या दूर भागते हैं।
5. चुम्बक के कितने भी सूक्ष्म टुकड़े कर दिये जायें किन्तु उसके उत्तर और दक्षिणी ध्रुव नष्ट नहीं किये जा सकते अर्थात् तुरन्त ही उसका एक सिरा उत्तरी ध्रुव तो दूसरा सिरा दक्षिणी ध्रुव बन जाता है।
6. चुम्बक में यदि कुछ समय किसी लोहे के टुकड़े को लगा दें, तो उसमें भी चुम्बकीय शक्ति पैदा हो जाती है अर्थात् वह भी चिपक कर चुम्बक बन जाती है। क्रियात्मक रूप से हम यदि लोहे की पिनों को कुछ देर चुम्बक के सम्पर्क में रखते हैं तो वह अन्य लोहे की चीजों को अपनी ओर आकर्षित करती दिखाई देती हैं। उनमें भी चुम्बकत्व आ जाता है।
7. चुम्बक से उत्पन्न उत्तरी ध्रुव की तरंगों में चन्द्रमा के समान शीत गुण होता है जबकि दक्षिणी ध्रुव की तरंगों में सूर्य के समान उष्ण गुण होता है।
8. चुम्बकीय तरंगें लोहे को छोड़कर कपड़ा, प्लास्टिक, तांबा, पीतल, सोना, चांदी, मोती, हीरा आदि में पार हो जाती है। यही कारण है कि यदि हथेली के ऊपर चुम्बक रख दिया जायों और हथेली के नीचे लोहे की पिन रख लें तो हथेली को ऊपर उठाने पर वे लोहे की पिन हथेली के नीचे चिपक जायेंगी। इससे सिद्ध होता है कि चुम्बकीय तरंगों में अपार भेदन शक्ति होती है जो हथेली से भी पार हो जाती है।
9. चुम्बकीय ध्रुवों की प्रेरणा-दिशाएं विरुद्ध होती हैं क्योंकि उत्तरी ध्रुव में प्रोटॉन अणुशक्ति एवं दक्षिणी ध्रुव में इलेक्ट्रॉन अणुशक्ति होती है।

10. प्रायः चुम्बक का अर्थ किसी को अपनी ओर आकर्षित करने से या अपनी ओर खींचने से होता है। किन्तु यहां पर चुम्बक का अर्थ लौह चुम्बक से है अर्थात् वह खनिज धातु जो लोहे को अपनी ओर खींचे।
11. किसी चुम्बक के चुम्बकीय क्षेत्र की शक्ति पर चुम्बक की शक्ति आधारित होती है। चुम्बक की शक्ति चाहे कितनी ही क्यों न हो, चुम्बकीय क्षेत्र का विस्तार असीम होता है। चुम्बकीय क्षेत्र की शक्ति चुम्बक से दूरी के कारण कम होती है पर समाप्त नहीं होती, और इसी चुम्बकीय क्षेत्र का प्रयोग चुम्बक चिकित्सा में किया जाता है।

अभ्यास प्रश्न – क

- 1 रेडियो या टेलीविजन के ध्वनि विस्तारकों तथा टेलीफोन के ध्वनिग्राही यंत्रों की मूल जालियाँ से ही बनाई जाती है।
- 2 चुम्बक से उत्पन्न उत्तरी ध्रुव की तरंगों में होती है –

क. गर्मी	ख. शीतलता
ग. रूखापन	घ. कुछ भी नहीं।

11.5 चुम्बकों के विविध प्रकार (Types of Magnets)

चुम्बक के मुख्य दो प्रकार है –

11.5.1 प्राकृतिक चुम्बक,

11.5.2 मानव निर्मित चुम्बक

11.5.1 प्राकृतिक चुम्बक :- पहले वर्ग के चुम्बक में पाये जाते हैं, अर्थात् खनिज के रूप में मिलते हैं और उनमें लोहे को आकृष्ट करने की शक्ति होती है। प्राचीन समय में एशिया माइनर में मैग्नीशिया के अन्दर कुछ काले पत्थरों की खोज की गई। चूंकि ये पत्थर मैग्नीशिया से प्राप्त हुए थे, अतः इनको मैग्नेट (Magnet) अर्थात् चुम्बक के नाम से जाना जाने लगा। इन टुकड़ों में लोहे तथा कुछ अन्य पदार्थों को अपनी ओर आकर्षित करने की क्षमता पाई गई। इन पत्थरों को लोडस्टोन या नेचुरल मैग्नेट के रूप में भी जाना जाने लगा। कुछ अन्य प्राकृतिक चुम्बक कच्चे लोहे, मैग्नेटाइट और लोहे के पाइराइट में पाए जाते हैं। उनमें लोहे और ऑक्सीजन के साथ-साथ लोहे के कणों को आकृष्ट करने की शक्ति होती है। इन प्राकृतिक चुम्बकों की शक्ति एक समान रहती है और उसे घटाया या बढ़ाया नहीं जा सकता। इसी कारण प्राकृतिक चुम्बकों का प्रयोग एक निश्चित सीमा तक ही हो सकता है। प्राचीन काल में प्राकृतिक चुम्बकों का प्रयोग दिशा बोध हेतु होने लगा था।

11.5.2 मानव निर्मित चुम्बक :- मनुष्य द्वारा निर्मित चुम्बकों ने प्राकृतिक चुम्बकों का स्थान ले लिया है क्योंकि जरूरत के अनुसार उन्हें अपेक्षित आकार भी दिया जाता सकता है और उपयोगिता के अनुसार उनकी शक्ति को घटाया-बढ़ाया जा सकता है।

वैसे चुम्बक चिकित्सा में प्रयुक्त चुम्बक का निर्माण अनेक धातुओं से होता है, किन्तु सबसे अधिक जिस मिश्र धातु का प्रयोग होता है उसे एलीनीको कहा जाता है। इस मिश्र धातु में एल्यूमीनियम, निकल, लोहा और कोबाल्ट रहते हैं। इसके अलावा फ़ैरिक एवं बेरियम के ऑक्साइड से तैयार की गई कृत्रिम सामग्री से चुम्बक बनाये जाते हैं, जिन्हें सिरेमिक, फ़ैराइट या ग्रेफ़ाइट चुम्बक कहा जाता है।

व्यावहारिक प्रयोग हेतु प्रयुक्त सामग्रियों से विभिन्न आकारों के चुम्बक बनाये जाते हैं। जैसे— छड़ी के आकार के ठोस चुम्बक, बेलन के आकार के छेदयुक्त चुम्बक, अंगूठीनुमा चुम्बक, छेदवाले चुम्बक, चतुष्कोण चुम्बक, दूज के चांद जैसी शकल वाले चुम्बक, अंग्रेजी के अक्षर 'यू' आकार वाले चुम्बक, अर्ध चन्द्राकार चुम्बक, वर्गाकार चुम्बक, समकोणनुमा चुम्बक आदि।

स्थायी तथा अस्थायी चुम्बक :- मानव निर्मित चुम्बकों को दो श्रेणियों में बांटा जा सकता है—स्थायी तथा अस्थायी चुम्बक। स्थायी चुम्बक उनको कहा जाता है जो अपनी चुम्बकीय आकर्षण शक्ति को एक लम्बे समय तक, प्रायः कुछ दशकों तक धारण करते हैं, जबकि अस्थायी चुम्बकों की चुम्बकीय आकर्षण शक्ति को इच्छानुसार जोड़ा जा सकता है और घटाया भी जा सकता है। स्थायी चुम्बकों की मुख्य उपयोगिता रेडियो, टेलीफोन, चुम्बक, चिकित्सा आदि में पाई जाती है। अस्थायी चुम्बकों का प्रयोग बिजली की घण्टी, विद्युत उपकरणों, विद्युत क्रेन आदि यंत्रों में होता है।


चुम्बक चिकित्सा में जिन चुम्बकों का प्रयोग होता है, वे एलनीको धातु के होते हैं। इसमें बेलन के आकार के चुम्बक प्रयोग में आते हैं। या दूज के चांद की शकल वाले, जिन्हें सेरेमिक चुम्बक कहते हैं। इन बेलननुमा चुम्बकों के आकार एवं शक्ति के आधार पर चुम्बक को मुख्यतः निम्न प्रकार से विभाजित किया जा सकता है —

11.6 चिकित्सकीय दृष्टिकोण से चुम्बक के प्रकार :


चुम्बक के चार प्रकार पाये जाते हैं —

1. शक्तिशाली चुम्बक (High power magnets)
2. मध्यम शक्ति चुम्बक (Medium power magnets)
3. अल्प शक्ति/ई.एन.टी. चुम्बक (Low power/E.N.T.magnets)
4. समूह चुम्बक (Group magnets)


1. शक्तिशाली चुम्बक (High power magnets) — इनकी शक्ति लगभग 2000 गौस होती है ये सामान्यतया वयस्कों के लिए उपयोगी होते हैं, इसका प्रयोग हाथ के हथेलियों और पैर के तलुओं पर किया जाता है। इस चुम्बक का प्रयोग विभिन्न रोगों में किया जाता है जैसे — सायटिका, पोलियो, पक्षाघात, कमरदर्द, गठिया, स्पॉन्डेलाइटिस, कष्टार्तव। उच्चशक्ति चुम्बक का प्रयोग रोगग्रस्त अंगों पर स्थानिक (Local application) रूप में किया जाता है।




2. मध्यम शक्ति चुम्बक (Medium power magnets) – इसकी शक्ति लगभग 500 गौस होती है ये बच्चों के लिए उपयोगी होते हैं। कान के दर्द, दांत के दर्द में इसका प्रयोग हथेलियों और तलुवों पर किया जाता है।



3. अल्प शक्ति / ई.एन.टी. चुम्बक (Low power/E.N.T. magnets) – इनकी शक्ति लगभग 200 गौस होती है ये मस्तिष्क के कोमलांगों जैसे – आँख, कान, नाक, टॉसिल आदि अंगों के लिए होते हैं। कान दर्द, नाक का हड्डी बढना, अनिद्रा, बौनेपन, टॉन्सिल का प्रदाह आदि रोगों में प्रयोग किया जाता है।



4. समूह चुम्बक (Group magnets) – रोग विशेष हेतु छोटे-छोटे चुम्बकों का एक समूह अथवा बेल्ट के आकार की विभिन्न पट्टियाँ बनाकर विशिष्ट चिकित्सा हेतु प्रयोग किया जाता है।



11.7 ध्रुवों के आवश्यक गुणधर्म –

पश्चिम बंगाल के नगर नई हट्टी के डॉक्टर ए. के. भट्टाचार्य ने अपनी पुस्तक 'मैग्नेट एण्ड मैग्नेटिक फ़िल्ड्स' या 'हीलिंग बाई मैग्नेट्स' में लिखा है कि चुम्बक ब्रह्माण्ड का ही सूक्ष्म रूप है और उसमें वे सारी शक्तियाँ दृष्टिगोचर होती हैं जो ब्रह्माण्ड में व्याप्त है। उन्होंने चुम्बकों के असंख्य गुणों का वर्णन किया है और यह बताया है कि किस प्रकार चुम्बकों के प्रत्येक ध्रुव में भिन्न-भिन्न गुण हैं।


चुम्बकों के मुख्य गुण निम्नलिखित तालिका में दिए गए हैं :

क्र.	गुण	उत्तरी ध्रुव	दक्षिणी ध्रुव	बीच का भाग
1	चुम्बकीय	आकर्षण	विकर्षण	तटस्थ
2	विशेषता	सकारात्मक	नकारात्मक	तटस्थ
3	प्रभाव	ठण्डा	गर्म	तटस्थ
4	सामान्य	प्रेम	घृणा	उपेक्षा
5	आणविक	प्रोटोन	इलेक्ट्रोन	न्यूट्रोन
6	ग्रह	बुध, शुक्र, चन्द्र	सूर्य, मंगल	वृहस्पति, शनि
7	तत्व	पृथ्वी, जल	अग्नि	वायु, आकाश
8	ब्रह्माण्डीय रंग	हरा, नीला, नारंगी	लाल, पीला	नीला, बैंगनी

दोनों ध्रुवों के आवश्यक गुणधर्म निम्नानुसार हैं –

11.7.1 उत्तरीय ध्रुव के गुणधर्म (North pole)

1. ठण्डक व शांतिप्रदायक।



2. संकोचक (Contraction)

3. अवरोधक व गति मंदक।
4. क्षारीय गुण । अम्लता को घटाता है।
5. संक्रमण नियंत्रक।
6. रक्त परिभ्रमण गति नियंत्रक।
7. फोडे व गाठें वृद्धि नियंत्रक।
8. फल, साग-सब्जी, दूध आदि को ताजा रखता है।
9. मानसिक अशांति, मूर्छा, अनिद्रा आदि में लाभप्रद है।

11.7.2 दक्षिण ध्रुव के गुणधर्म (South pole)

इसमें उत्तरी ध्रुव के विपरीत गुणधर्म पाये जाते हैं।-

1. गर्मी, उत्तेजक व शक्ति प्रदायक।
2. क्षेत्र विस्तारक।
3. गतिशील व परिसंचरक।
4. अम्लीय गुण । क्षारीय गुण को कम करता है।
5. संक्रमण वृद्धिकारक।
6. फोडे व गाठें वृद्धि वृद्धिकारक।
8. फल, साग-सब्जी, दूध आदि को सडाता व खट्टा करता है।
9. नाड़ी संस्थान को उत्तेजित करता है तथा मानसिक अशांति,को बढ़ाता है।

यह बिजली के धनात्मक और ऋणात्मक धाराओं के प्रभाव के अनुकूल है, धनात्मक बिजली लगाने से उत्तेजना कम होती है। जब कि ऋणात्मक से उत्तेजना तेज होती है।

अभ्यास प्रश्न – ख

7. चुम्बक चिकित्सा में किस धातु के चुम्बकों का प्रयोग होता है।
8. शरीर में क्षारीय तत्व को कम करता है –

क. उत्तरी ध्रुव	ख. दक्षिणी ध्रुव
ग. पूर्वी	घ. कोई भी नहीं।

11.8 चुम्बक प्रयोग विधि :-


चुम्बक प्रयोग विधि के मुख्य दो प्रकार हैं-

1. किसी भी एक अर्थात् उत्तर या दक्षिण-ध्रुव का उपयोग (**Unipolar method**)

2. दोनों ध्रुवों का एकसाथ उपयोग अर्थात् सार्वदैहिक प्रयोग (**Bipolar method**)

1. किसी भी एक अर्थात् उत्तर या दक्षिण-ध्रुव का उपयोग (**Unipolar method**) –

इस प्रयोग विधि में चुम्बक को रोगग्रस्त स्थानों पर ही लगाया जाता है। जैसे – हाथ का केहुनि, घुटना या पैर, आँख, कान व नाक आदि।




2. दोनों ध्रुवों का एकसाथ उपयोग अर्थात् सार्वदैहिक प्रयोग (**Bipolar method**)

सार्वदैहिक प्रयोग में दोनों ध्रुवों को शरीर के अंग विशेष पर लगाने के सिद्धान्त निम्न है –


- | | |
|-----------------|-----------|
| 1. उत्तरी-ध्रुव | दायां-हाथ |
| दक्षिणी ध्रुव | बायां-हाथ |
| 2. उत्तरी-ध्रुव | दायां-हाथ |
| दक्षिणी ध्रुव | बायां-पैर |
| 3. उत्तरी-ध्रुव | बायां-हाथ |
| दक्षिणी ध्रुव | बायां-पैर |
| 4. उत्तरी-ध्रुव | दायां-हाथ |
| दक्षिणी ध्रुव | दायां-पैर |
| 5. उत्तरी-ध्रुव | दायां-पैर |
| दक्षिणी ध्रुव | बायां-पैर |

ज्ञातव्य – मानव शरीर अपने आपमें एक चुम्बक है और हमारे शरीरों के भी चुम्बकीय छोर होते हैं, अतएव-

1. यदि शरीर के दाईं ओर या बाईं ओर चुम्बक लगाना हो तो दक्षिण ध्रुव बाईं ओर तथा उत्तरीय ध्रुव दाईं लगानी चाहिए।



2. यदि चुम्बक शरीर के उपरी और निचले भागों पर लगाना होतो, उत्तरी-ध्रुव उपर की ओर तथा दक्षिण-ध्रुव नीचे की ओर लगाना चाहिए।



3. किन्तु यदि चुम्बक शरीर के अगली ओर तथा पिछली ओर लगाना हों, तो उत्तरी-ध्रुव शरीर के अगले भाग में तथा दक्षिण-ध्रुव पिछले भाग में लगाना चाहिए।

11.9 चुम्बक निर्माण विधि –

चुम्बक स्टील के तथा ढलाई लोहा (कास्ट-आयरन) के बनते हैं। विद्युत यंत्र द्वारा इनमें चुम्बक-शक्ति का निर्माण किया जाता है। वैसे चुम्बक चिकित्सा में प्रयुक्त चुम्बक का निर्माण अनेक धातुओं से होता है, किन्तु सबसे अधिक जिस मिश्र धातु का प्रयोग होता है उसे एलीनीको कहा जाता है। इस मिश्र धातु में एल्यूमीनियम, निकल, लोहा और कोबाल्ट रहते हैं। इसके अलावा फेरिक एवं बेरियम के ऑक्साइड से तैयार की गई कृत्रिम सामग्री से चुम्बक बनाये जाते हैं, जिन्हें सिरैमिक, फ़ैराइट या ग्रेफाइट चुम्बक कहा जाता है।

चुम्बक बनाने की विधि :- कृत्रिम चुम्बक प्रमुख रूप से दो प्रकार से तैयार किये जाते हैं—


(I). चुम्बक को चुम्बक पदार्थ के टुकड़े पर रगड़ने मात्र से।


(II). उस विद्युत धारा से जिससे चुम्बक पदार्थ घिरा रहता है।

यांत्रिक पद्धति द्वारा चुम्बकीय पदार्थ की छड़ पर चुम्बक को एक निश्चित दिशा की ओर बार-बार रगड़ने से उसका चुम्बकीकरण किया जाता है अर्थात् इसमें छड़ को एक झुके हुए चुम्बक से रगड़ा जाता है। इस प्रक्रिया में सर्वप्रथम छड़ के एक किनारे को चुम्बकित किया जाता है, फिर सारी छड़ को दूसरे किनारे तक बार-बार रगड़कर पहले किनारे की तरह चुम्बकित किया जाता है। चुम्बक की इस एक दिशा विशेष रगड़न से छड़ एक नये चुम्बक का स्वरूप ले लेती है और उसके दोनों किनारों के पास उत्तरी और दक्षिणी ध्रुव बन जाते हैं। चुम्बकीकरण का यह तरीका कम शक्ति के चुम्बक बनाता है। अधिक शक्तिशाली, आकर्षणशील या पृथक्कारी चुम्बकों का निर्माण विद्युत पद्धति द्वारा किया जाता है। शक्तिशाली विद्युतधारा के प्रवाह से चुम्बक की आकर्षण शक्ति बढ़ाई जा सकती है।

चुम्बक की शक्ति को मापने वाले यंत्र को मैग्नेटोमीटर कहते हैं, जो गौस इकाईयों में उसकी शक्ति नापता है। चुम्बक छोटे-बड़े अनेक प्रकार की शक्तियों के बनाये जाते हैं। प्रत्येक चुम्बक में दो ध्रुव होते हैं। उत्तरी ध्रुव और दक्षिणी ध्रुव। साधारणतया उत्तरी ध्रुव कीटाणुनाशक माना जाता है। यह शरीर पर फोड़े-फुसी, दाद आदि चर्म रोग में लाभदायक है और दक्षिणी ध्रुव शरीर में एक प्रकार की गर्मी तथा शक्ति उत्पन्न करता है। इसकी तरंगों का प्रयोग शरीर में अनेक प्रकार के दर्द, सूजन आदि पर किया जाता है।

चुम्बक आमतौर पर उच्च शक्ति (3000 Gauss) के मध्य शक्ति (1000 Gauss) और निम्न शक्ति वाले बनते हैं। नौजवान व्यक्ति के लिए उच्च शक्ति के बच्चों के लिए मध्यम शक्ति के तथा छोटे-छोटे और कोमल अंगों पर निम्न शक्ति के चुम्बकों का प्रयोग होता है।






विधि :- उत्तरी ध्रुव शरीर के दाहिने अंग पर दक्षिणी ध्रुव बाएं अंग पर प्रयोग किया जाता है। बड़ी शक्ति वाले चुम्बक का प्रयोग हृदय और मस्तिष्क पर तथा गर्भवती स्त्री के लिये वर्जित है। शरीर में नाभि के प्रयोग के रोगों में चुम्बक तलवे के नीचे रखे जाते हैं और नाभि के ऊपर के रोगों में हाथों की हथेलियों के नीचे रखे जाते हैं।

समय :- प्रयोग का समय 10 मिनट से 20 मिनट तक का समय उपयुक्त माना जाता है। दिन में एक बार खाली पेट

इनका प्रयोग किया जाता है। तीव्र रोगों में दो बार रोजाना भी इनका प्रयोग किया जा सकता है।

अन्य प्रयोग :- इन चुम्बकों के अतिरिक्त अनेक प्रकार की चुम्बकीय पट्टियों का भी निर्माण हो गया है। जैसे कमर के दर्द के लिये कमर में बांधने की पट्टी पर सिर दर्द के लिए सिर की पट्टी, घुटनों के दर्द के लिये घुटनों की पट्टी और स्पोंडोलाइसिस के लिये गले में बांधने की पट्टी चुम्बक माला गले में पहनने के लिए छाती से दर्द अथवा श्वास के कष्ट में लाभदायक होता है।



← चुम्बकीय कुर्सी


विभिन्न चुम्बक पेटियाँ




THROAT-BELT




BLOOD CIRCULATION (B.P.) BELT



HEAD-BELT




KNEE-BELT



STOMACH OR BELLY BELT

चुम्बकीय जल :- चुम्बकीय जल भी तैयार किया जाता है जो दवा का काम करता है। बड़े चुम्बकों के उत्तरी ध्रुव तथा दक्षिणी ध्रुव पर उबाला हुआ पानी बोतलों में भरकर 12-24 घण्टे तक रख देने से वह पानी दवा बन जाता है। जो खासकर पेट के रोगों में तथा पेशाब के रोगों में लाभदायक माना गया है। ऐसे पानी को 1-2 औंस की मात्रा दिन में 2-3 बार दी जा सकती है।



11.10 सारांश -

चुम्बकों का प्रयोग प्रकृति के सहायक के रूप में अपना प्रभाव दिखाता है। चुम्बक औषधि के रूप में काम करते हैं और शरीर को स्वास्थ्य प्रदान करते हैं। चुम्बकों को प्रभाव मुख्य रूप से रक्त संचार और शरीर की अन्य क्रियाओं, जैसे पाचन, स्नायु, श्वास और मल-मूत्र के त्याग की प्रक्रिया के माध्यम से होता है। मानव शरीर पर चुम्बकों के अलग-अलग ध्रुवों का अलग-अलग प्रभाव पड़ता है क्योंकि उनके गुण और विशेषताएं अलग-अलग हैं। उत्तरी ध्रुव रोग को बढ़ने से रोकता है, रोगाणुओं और पीव को नियन्त्रित करता है और कैंसर से ग्रसित कोशिकाओं को निष्प्रभावी कर देता है। यह फोड़ों, त्वचा पर होने वाली दाद आदि और रसौलियों को समाप्त करता है। इसके विपरीत दक्षिणी ध्रुव से ऊर्जा निकलती है और वह पीड़ाग्रस्त अंग को गर्मी और शक्ति प्रदान करता है। दक्षिणी ध्रुव में शरीर की रोग प्रतिरोधक शक्ति बढ़ाने का भी गुण है। उससे सूजन कम होती है और पीड़ा भी।

आप चाहें किसी भी दृष्टिकोण से देखें, चुम्बकत्व ऊर्जा का ही एक रूप है और उसका प्रभाव सभी मानवों, पशुओं, शाक-भाजियों और जीवों पर पड़ता है। अब तक इस बारे में जो भी अनुसंधान हुए हैं उनसे पता चलता है कि इनका प्रयोग कई पेशों में हो सकता है। केवल रोगों के निदान और उपचार में ही नहीं बल्कि रोगों पर नियन्त्रण और उन्हें समाप्त करने के साथ-साथ इसकी सहायता से रोगों के उपचार के प्रति हमारी धारणाएं बदल सकती हैं।

इकाई – 12 चुम्बक चिकित्सा के सिद्धान्त, सीमाएँ एवं सावधानियाँ

- 12.1 प्रस्तावना
- 12.2 उद्देश्य
- 12.3 चुम्बक का वैज्ञानिक स्वरूप
- 12.4 चुम्बक के चिकित्सकीय सिद्धान्त
- 12.5 चुम्बक चिकित्सा—सीमाएँ एवं सावधानिया
- 12.6 चुम्बक चिकित्सा के लाभ
- 12.7 चुम्बक चिकित्सा के कुछ तत्काल अच्छे—बुरे प्रभाव
- 12.8 सरांश
- 12.9 शब्दावली
- 12.10 अभ्यास प्रश्नों के उत्तर
- 12.11 सन्दर्भ ग्रन्थ सूची
- 12.12 निबन्धात्मक प्रश्न

12.1 प्रस्तावना

पिछले अध्याय में हमने चुम्बक के प्रकार व विभिन्न उपकरणों का मानव शरीर में उपयोगिता को देखा कि किस प्रकार वह हमारे शरीर पर अच्छा व बुरा प्रभाव डालता है। अब हम यह देखेंगे कि चुम्बक के वैज्ञानिक सिद्धान्त द्वारा मानव के स्वास्थ्य और जीवन पर चुम्बकों का प्रभाव किस प्रकार पड़ता है।

चुम्बकत्व एक पदार्थगत घटना है। जिसका प्रभाव मानव जीवन पर पड़ता है। चुम्बक में न केवल लोहे और कई अन्य वस्तुओं को आकृष्ट करने की शक्ति है बल्कि कुछ और गुण भी हैं जिनके बारे में सभी को पता नहीं है। एक गुण यह है कि चुम्बकत्व मानव शरीर के सभी द्रवों को, जिनमें लौह तत्व होते हैं, आकृष्ट करता है। मानवों पर चुम्बकत्व क्षेत्रों के जीवकीय प्रभावों के बारे में कई सिद्धान्तों का प्रतिपादन किया गया है। यह माना जाता है कि एक प्रभाव कई तत्वों पर निर्भर करते हैं, जैसे चुम्बकत्व क्षेत्र की गहनता, दिशा, शक्ति और क्षेत्र।

प्रस्तुत इकाई में चुम्बक के विभिन्न वैज्ञानिक सिद्धान्तों से परिचित होंगे। चुम्बक के बृहद् स्वरूप का अवलोकन होगा तथा चुम्बक चिकित्सा के सीमाओं पर प्रकाश डाला जाएगा तथा इसमें चुम्बक चिकित्सा के सावधानियों का विस्तृत वर्णन होगा।

हमें उम्मीद है कि चुम्बक के इन विभिन्न वैज्ञानिक स्वरूपों का अध्ययन कर आपको चुम्बक के विषय में उठने वाली विभिन्न जिज्ञासाओं की पूर्ति व नई ज्ञान की प्राप्ति होगी।

12.2 उद्देश्य

इस इकाई के अध्ययनोपरान्त आपकी इन जिज्ञासाओं की पूर्ति होगी –

- 1 चुम्बक के वैज्ञानिक स्वरूप का ज्ञान प्राप्त हो सकेंगे।
- 2 चुम्बक चिकित्सा के सीमाओं से परिचित हो सकेंगे।
- 3 चुम्बक चिकित्सा के सावधानियों से रूबरू हो सकेंगे।

12.3 चुम्बक का वैज्ञानिक स्वरूप

वास्तव में चुम्बक चिकित्सा प्रत्येक प्राणी के लिए प्रकृति का दिया हुआ अमूल्य द्रव्य है। आज संसार में अनेक चिकित्सक, वैद्य, विद्वान, साधारण जन असाध्य एवं जीर्ण रोगों की चुम्बक द्वारा सफल चिकित्सा में लगे हुए हैं। इसी चिकित्सा को आज जन-जन में लोकप्रिय बनाकर वैज्ञानिकों ने प्रमाण देते हुए बताया है कि प्रत्येक मानव शरीर की कोशिका में यह खोजा गया है कि उसका निर्माण चुम्बकीय क्षेत्र से हुआ है और वह एक चुम्बकीय विद्युत इकाई है, उसका अपना निजी चुम्बकीय क्षेत्र एवं प्रमाण है। मानव शरीर में मौजूद मेरुदण्ड (Spinal Cord) विभिन्न नाड़ियों एक प्रकार का ऊर्जा चक्र है जो विभिन्न नाड़ियों में विद्युत स्पंदन द्वारा नाड़ी संस्थान को संतुलित करता है। उसमें प्राकृतिक रूप से चुम्बकीय तरंगे उत्पन्न होती हैं जो हमें रोगों से बचाती हैं। चुम्बकीय चिकित्सा वास्तव में प्राकृतिक चिकित्सा की एक इकाई है। इस चिकित्सा का कभी भी कोई दुष्प्रभाव नहीं देखा गया है। शरीर में प्राकृतिक रक्तसंवहन में शीघ्र सुधार करने वाली चिकित्सा चुम्बक चिकित्सा है, इसमें कोई अतिशयोक्ति नहीं है।

चुम्बक चिकित्सा का लाभकारी उपयोग :-

1. शरीर के जिस हिस्से पर चुम्बक का प्रयोग किया जाता है, वहाँ पर तुरन्त ही रक्तसंचार में वृद्धि होने लगती है, परिणामस्वरूप वहाँ का विजातीय पदार्थ घुलकर पसीना, पेशाब या मल द्वारा निकल जाता है।
2. शरीर के जिस भाग पर चुम्बक प्रयुक्त की जाती है, वहाँ पर प्राणशक्ति का प्रवाह तीव्र गति से होकर नाड़ियों में कड़ापन ठीक हो जाता है एवं नाड़ियों में लचकपन बढ़ जाता है।
3. वैज्ञानिक प्रमाण है कि चिकित्सा में प्रयुक्त चुम्बक का उत्तरी भाग (नार्थ पोल) शीतल चन्द्रमा के समान शीतगुण वाला होता है, दक्षिणी भाग (साउथ पोल) सूर्य के समान उष्ण प्रकृति वाला होता है। जहाँ पर नाड़ी-व्रण, चोट, घाव या गर्मी की आवश्यकता होती है, वहाँ पर चुम्बक का दक्षिणी छोर (ध्रुव) लगाने पर दर्द एवं सूजन में तुरन्त आराम मिलता है, किन्तु जहाँ पर घाव हो, बैक्टीरिया हों अथवा ठंडक की आवश्यकता हो, वहाँ पर उत्तरी भाग लगाने पर घाव या व्रण के सर्किट बनाने की कला द्वारा असाध्य एवं कष्टदायक सभी रोग नष्ट होने लगते हैं।
4. चुम्बक के उत्तरी एवं दक्षिणी ध्रुव के सर्किट बनाने की कला द्वारा असाध्य एवं कष्टदायक सभी रोग नष्ट होने लगते हैं।
5. चुम्बक द्वारा सभी नष्ट कोशिकाओं को पुनः जीवित किया जा सकता है— इस कार्य हेतु उस स्थान पर आवश्यकतानुसार चुम्बकीय क्षेत्र पैदा करना पड़ता है।
6. चुम्बक के प्रयोग से रक्त नलिकाओं में रक्तसंचार में वृद्धि होती है जो ऊर्जा शक्ति का विकास कर नवीन कोशिकाओं की निर्माणक होती है और रोगकारक तत्वों को शरीर के निष्कासन मार्गों द्वारा दूर करती है।
7. मानव शरीर में चीनी पद्धति द्वारा मेरीडियन जोन में यह जाना गया है कि इस जोन में यदि चुम्बकीय क्षेत्र को प्रविष्ट किया जाये तो शरीर के सभी विकार

स्वतः नष्ट हो जाते हैं एवं मेरीडियन-रेखाओं में रोग-प्रतिरोधक शक्ति में वृद्धि होती है। इसी के द्वारा सभी अन्तः अंगों की सुरक्षा होती है।

8. मानव शरीर की चुम्बकीय शक्ति ईश्वर का दिया हुआ वरदान है। चुम्बकीय यंत्रों से इसके गुणों में वृद्धि की जा सकती है एवं रोगों से बचाव सम्भव है।
9. मानव शरीर में जो एक्यूबिन्दु की संरचना है, उनके द्वारा उपचार के अन्य तरीके जैसे- एक्यूपल्सर मालिश, एक्यूपंचर, सुजोक एवं एक्यूप्रेसर आदि में चुम्बक के प्रयोग से लाभ मिलता है। इसकी चुम्बकीय तरंगों से शीघ्र लाभ मिल जाता है।

12.4 चुम्बक के चिकित्सकीय सिद्धान्त -

चुम्बक-चिकित्सा एक प्रकार की प्राकृतिक चिकित्सा है। हमारे शरीर में विद्युत चुम्बकीय सूक्ष्म-तरंगें प्रकृति से ही निरंतर चलती रहती है। ये तरंगें हमारे हाथों की दसों अंगुलियों द्वारा बाहर भी निकलती रहती हैं। इन तरंगों का उपयोग मानसिक उपचार तथा रंग चिकित्सा में भी किया जाता है।

चुम्बकीय तरंगें हमारे शरीर के भीतर के प्रायः सभी अंगों की क्रिया एवं रक्त-संचार में सहयोगी बनती है। लम्बे रोग के कारण शरीर में दुर्बलता अथवा वृद्धावस्था में विद्युत-चुम्बकीय तरंगें क्षीण हो जाती हैं। शरीर में प्रतिरोधत्मक शक्ति की कमी होने से अनेक रोग भी उत्पन्न हो जाते हैं। इन स्थितियों में चुम्बकीय तरंगें शरीर में प्रवेश करा देने से प्राकृतिक तरंगों की क्षीणता की पूर्ति होती है और रोग का निवारण होता है एवं शरीर की शक्ति में वृद्धि होती है।

1. चुम्बक चाहे छोटा हो या बड़ा इसके दो ध्रुव होते हैं। एक उत्तरी ध्रुव तथा दूसरा दक्षिणी ध्रुव ।
2. चुम्बक का विरोधी ध्रुव एक दूसरे को आकृष्ट करते हैं लेकिन समान ध्रुव एक दूसरे से परे रहते हैं।
2. चुम्बक की शक्ति चाहे कितनी भी क्यों न हों, चुम्बकीय क्षेत्र का विस्तार असीमित होता है।

चिकित्सकीय सिद्धान्त -

अब तक का सबसे अधिक लोकप्रिय या सर्वमान्य सिद्धान्त यह है कि चुम्बकों का प्रभाव उन कणों पर पड़ता है जिनमें लोहे का कुछ अंश होता है, जैसे हीमोग्लोबिन और साइटोक्रोम। इन सिद्धान्तों का आधार लोहे के चुम्बक से प्रभावित होने के गुण हैं। इनमें से कुछ सिद्धान्त संक्षेप में नीचे दिए गए हैं-

1. इस शताब्दी के पहले भाग में कई देशों के वैज्ञानिकों ने यह पाया कि सम्मिश्रणों को सुखा कर डलियों में परिवर्तित करने की प्रक्रिया पर चुम्बकत्व क्षेत्रों का प्रभाव पड़ता है। कई परीक्षणों से यह प्रमाणित हो गया कि चुम्बकीय क्षेत्र उन केन्द्रों की संख्या बढ़ा देते हैं जहाँ सम्मिश्रण सूख कर डलियों का रूप ले लेता है। एक वैज्ञानिक ने द्रवों पर चुम्बकीय क्षेत्र के प्रभाव को संक्षिप्त रूप से इस प्रकार वर्णित किया है :
क) चुम्बकीय क्षेत्र किसी द्रव में उन केन्द्रों की संख्या बढ़ा देता है जहाँ वह सूख कर डलियों का रूप ले लेता है।

2. चुम्बक के प्रयोग से मानव शरीर में रक्त संवहन एवं परिसंचरण में वृद्धि होती है, इसलिए चुम्बकीय उपचार के बाद कम से कम आधा घण्टे तक कोई शीतल जल या पेय नहीं लेना चाहिए। उष्ण (गर्म) पेय पीने की भी मना ही है।
3. भोजन के तुरन्त बाद शक्तिशाली चुम्बक का प्रयोग वर्जित है। इससे चक्कर आ सकते हैं या उल्टी हो सकती है। भोजन के एक घण्टे बाद चुम्बकीय उपचार ले सकते हैं।
4. चुम्बक को घड़ी, कैसेट, अन्य विद्युत यंत्रों के सम्पर्क में नहीं आने देना चाहिए अन्यथा ये वस्तुएं बिगड़ सकती हैं।
5. साधारणतया चुम्बक का शरीर पर स्पर्श होने से कोई विपरीत प्रभाव नहीं होता है, किन्तु बहुत देर तक प्रयोग करने पर मरीज को चक्कर आना, सिर में भारीपन, आंखों में पानी, तलुओं एवं हथेली में जलन आदि लक्षण दिखाई दें तो चुम्बक तुरन्त हटा लेना चाहिए।
6. गर्भवती स्त्री, छोटे बच्चे या शरीर के महत्वपूर्ण तथा कोमल अंगों के तुरन्त आप्रेशन की अवधि में शक्तिशाली चुम्बक के प्रयोग से बचना चाहिए। यदि रोगी के हृदय क्षेत्र में कोई स्टैंड डाला गया हो तो वहां पर भी प्रयोग न करें, क्योंकि स्टैंड की धातु चुम्बकीय क्षेत्र से प्रभावित होकर नुकसान कर सकती है।
7. हाथों पर चुम्बक का प्रयोग करते समय सोने, चांदी आदि गहने उतारने की आवश्यकता नहीं है, किन्तु लोहे का कड़ा, छल्ला या चाबी को हटाना जरूरी है।
8. यदि धातु की पट्टी को या किसी पेड़ को हाथ से कुछ देर स्पर्श करने से चुम्बक के अति प्रयोग का कुप्रभाव दूर हो जाता है। एक गिलास पानी में 3 चम्मच गौमूत्र डालकर पीने से चुम्बकीय कुप्रभाव शीघ्र नष्ट हो जाता है।
9. महवारी, अतिरजस्वला स्त्री, अत्यन्त कुपोषण जनित रोग में शक्तिशाली चुम्बकों का प्रयोग अच्छा नहीं रहता।
10. शक्तिशाली चुम्बकों के दो विपरीत ध्रुवों को निकट नहीं लाना चाहिए। असावधानी से चुम्बकों के विपरीत ध्रुव निकट ले जाने पर उनसे अंगुलियों के दब जाने का भय रहता है।
11. श्रेष्ठ चुम्बकों का प्रयोग करना श्रेयस्कर है।
12. चुम्बकीय उपचार लकड़ी पर बैठकर ही करना उपयुक्त होता है। उपचार के समय लोहे तथा जमीन का स्पर्श नहीं करना चाहिए।
13. चर्म-विकारों का उपचार करते समय चुम्बकों को त्वचा के सीधे सम्पर्क में न रखकर बीच में एक पतला कपड़ा रखें।
14. लौह चुम्बकों को जमीन पर नहीं, लकड़ी के पट्टे पर रखना चाहिए।
15. शरीर के जिस भाग पर उपचार करना हो, उसे पसीना-रहित करना आवश्यक है।
16. प्रयोग के समय धरती या दीवार का स्पर्श न हो।
17. हृदय में पेसमेकर या डीफाइब्रीलेटर लगा होतो न प्रयोग न करें।
18. जिसे चुम्बक धातु से एलर्जी हो तो उस पर अतिआवेशित प्लास्टिक का खोल चढ़ा लें।
19. सेरेमिक मैग्नेट द्वारा जल बनाते समय उत्तरी ध्रुव का मुंह उत्तर की ओर तथा दक्षिणी ध्रुव का मुंह दक्षिण की ओर ही रखें।
20. चुम्बकीय जल पीने के नियम

250 मिली. की मात्रा में दोनों ध्रुवों से तैयार किया गया चुम्बकीय जल प्रयुक्त करना श्रेयस्कर है।

इसे दिन में चार बार प्रयुक्त किया जा सकता है—

1. प्रातःकाल — शौचादि से निवृत्त होकर।
2. दोपहर — खाना खाने के बाद।
3. तीसरे प्रहर — शाम 4 से 5 बजे।
4. रात्रि — सोने से पूर्व लगभग 10 बजे।

12.6 चुम्बक चिकित्सा के लाभ —

चुम्बक चिकित्सा के निम्नलिखित लाभ हैं —

1 चुम्बक चिकित्सा पद्धति प्राकृतिक है —

यह पद्धति प्रकृति के नियमों के अनुसार चलती है और उससे मेल खाती है। इससे प्रकृति के रोग को दूर करने की शक्ति को बल मिलता है। इस कारण इसका कोई ऐसा हानिकारक प्रभाव नहीं पड़ता जिससे रोगी का जीवन खतरे में पड़ जाय।

2 चुम्बकत्व से रक्त संचार सुधरता है —

कुछ समय तक चुम्बक लगातार शरीर के सम्पर्क में रहे तो शरीर में गर्मी उत्पन्न होती है। उसकी सारी क्रियाएं सुधर जाती हैं और रक्त संचार बढ़ जाता है। इस कारण सारे शरीर को शक्ति मिलती है, रोग दूर होने में सहायता मिलती है, थकावट और दूर्बलता दूर होती है जिससे रोगी शीघ्र स्वास्थ्य लाभ करता है और शरीर के प्रत्येक अंग की पीड़ा और सूजन भी दूर हो जाती है।

3 सभी प्रकार के रोगों में गुणकारी —

चुम्बक चिकित्सा उन लोगों के लिए गुणकारी है जो अपने जीवन से संतुष्ट नहीं हैं। उन्हें लाभ मिलता है जो भरपूर जीवन जीना चाहते हैं और उनको भी जो विषादग्रस्त होते हैं और बेहतर जीवन की खोज में होते हैं। कंपनियों में काम करने वाले प्रबंधक, जो सदा तनाव की स्थिति में रहते हैं, चिंताग्रस्त गृहणियों और काम करने वाली महिलाएं भी लाभान्वित होती हैं। जिस बच्चे को गुस्सा बहुत आता हो या जो नर-नारी गोलियां और दवाइयां खाकर तंग आ चुके हों, एकाकी और बहम से पीड़ित लोग— सभी को चुम्बक चिकित्सा एक नया जीवन प्रदान करती है। ऐसे लोग चुम्बकों से चिकित्सा करवाते हैं तो उन्हें बहुत लाभ होता है और उनका जीवन एक नई दिशा ले लेता है।

4 हर आयु वर्ग के लिए गुणकारी —

चुम्बकों के माध्यम से इलाज इतना सीधा-सादा है कि यह किसी भी समय किसी भी स्थान पर और शरीर के किसी भी अंग पर आजमाया जा सकता है। पुरुष हो या स्त्री, जवान हो या बूढ़ा, सभी इससे लाभान्वित हो सकते हैं।

5 तीव्र प्रभावकारी —

यह पद्धति इतनी शक्तिशाली है और इसका प्रभाव इतनी तेजी से पड़ता है कि कई बार तो एक ही बार चुम्बक लगाना रोग को सदा के लिए समाप्त करने के लिए काफी होता है। कई मामलों में दूसरी बार चुम्बक लगाने की आवश्यकता नहीं पड़ती, जैसे कि दांत की पीड़ा और मोच आदि में।

6 पूर्व तैयारी की आवश्यकता नहीं—

चुम्बकों से चिकित्सा के लिए कोई तैयारी नहीं करनी पड़ती। कुछ समय तक चुम्बकों को छूने भर से आराम मिलता है। इलाज दिन में केवल एक बार, सामान्यतया दस मिनट के लिए करना काफी है। चुम्बक घर में, दुकान में या ऑफिस में रखे जा सकते हैं जहाँ रोगी काम कर रहा हो। लम्बी यात्रा के दौरान भी उनका प्रयोग किया जा सकता है।

इस इलाज के लिए पानी, चाय या दूध जैसे किसी पदार्थ की आवश्यकता नहीं होती क्योंकि न तो कोई पुड़िया खानी होती है और न गोली निगलनी पड़ती है।

7 कम खर्च –

आपके पास चुम्बकों का एक जोड़ा हो तो उन पर बार-बार खर्च करने की आवश्यकता नहीं। इस कारण इस पद्धति में दवाईयों का खर्चा बचता है।

8 समय की बचत –

अस्पतालों, दवाखानों और डॉक्टरों तक जाने में जो समय लगता है वह चुम्बक चिकित्सा के माध्यम से बचाया जा सकता है। रोगी को घण्टों पंक्ति में खड़े होकर प्रतीक्षा नहीं करनी पड़ती। चुम्बक चिकित्सा का प्रभाव बहुत समय तक रहता है। क्योंकि वैज्ञानिक ढंग से शरीर की क्रियाएं चुम्बकत्व की सहायता से सुधर जाती हैं।

9 स्वास्थ्य में उत्तरोत्तर वृद्धि –

चुम्बकों की सहायता से पुरुष हो या स्त्रियां, या बच्चे व बुढ़े, तरों-ताजा, ओजस्वी और जवान बने रहते हैं। इस कारण उनका स्वास्थ्य बना रहता है और वे सुन्दर और ओजस्वी दीखते हैं।

चुम्बक शरीर के किसी भी भाग पर लगाया जा सकता है और उसका प्रभाव रक्त के संचार के माध्यम से सभी अंगों तक पहुंच जाता है। इसमें संदेह नहीं कि जहां चुम्बक लगाया जाता है उस अंग पर तुरन्त और बाकी अंगों की अपेक्षा अधिक प्रभाव पड़ता है।

10 शीघ्र दर्द निवारक –

प्रत्येक रोग में कोई न कोई पीड़ा अवश्य होती है। पीड़ा चाहे किसी कारण से हो, चुम्बक में उसे घटाने बल्कि समाप्त करने का गुण है। उसकी सहायता से शरीर की सारी क्रियाएं सामान्य हो जाती हैं। इसी कारण सभी रोगों पर चुम्बकों का प्रभाव पड़ता है। पीड़ा दूर हो जाती है और शरीर की क्रियाओं के विकार ठीक हो जाते हैं। रोग चाहे कोई भी हो, रोगी को लाभ पहुंचता है। इस कारण जिन रोगों से शरीर में पीड़ा उत्पन्न होती है उनमें चुम्बक विशेष रूप से गुणकारी होते हैं।

12.7 चुम्बक चिकित्सा के कुछ तत्काल अच्छे-बुरे प्रभाव –

नई हट्टी, पश्चिम बंगाल के डा. ए.के. भट्टाचार्य ने अपनी पुस्तक 'मैग्नेट एण्ड मैग्नेटिक फील्ड' में डेलावेयर लेबोरेट्रीज लिमिटेड, आक्सफोर्ड, इंग्लैण्ड की जीव-चुम्बकत्व संबंधी एक रिपोर्ट के आधार पर लिखा है कि चुम्बकत्व पर जो परीक्षण किए गए उनमें रोगियों पर किसी बुरे प्रभाव का प्रमाण नहीं मिला है। लेकिन इस प्रयोगशाला में यह पाया गया कि निम्नलिखित कुछ प्रभाव पड़ सकते हैं –

1. प्रारम्भ में चुम्बक लगाने से तनिक थकावट की अनुभूति हुई लेकिन वह बाद में समाप्त हो गई।
2. इलाज के प्रारम्भ में रोगी को मूत्र बहुत आया लेकिन बाद में सामान्य हो गया।
3. जिन रोगियों को कब्ज की शिकायत रहती थी उनकी कब्ज खुल गई।

4. कटी हुई त्वचा और छिली हुई त्वचा के घाव शीघ्र भर गए और सूजन भी जल्दी ही घट गई।
5. जिन युवक युवतियों के चेहरों पर मुहासे थे उन्हें चुम्बक चिकित्सा से लाभ हुआ।
6. कुछ महिलाओं ने यह देखा कि चुम्बक चिकित्सा के दौरान उनका वनज घट गया और जंघाओं की चर्बी छट गई।

अभ्यास प्रश्न – ख

9. उपचार के समयतथाका स्पर्श नहीं करना चाहिए।

10. चुम्बक चिकित्सा तीव्र लाभकारी है –

- | | |
|-----------------|------------------------|
| क. कटिसूल में | ख. दांत दर्द व मोच में |
| ग. माइग्रेन में | घ. सभी रोगों में |

12.8 सारांश –

आधुनिक युग में जनता 'त्वरित चिकित्सा' पर अधिक विश्वास करती है। यही कारण है कि भारत जैसे देश में एलोपैथी चिकित्सा प्रणाली ने घर-घर डेरा डाल दिया है। परन्तु एलोपैथी से सम्बन्धित औषधियों के लेने से कभी-कभी घातक परिणाम निकलते हैं। इसके विपरीत प्राकृतिक चिकित्सा प्रणाली के अनुसार जो चिकित्सा की जाती है उसका प्रभाव प्रतिकूल दिखाई नहीं देता। इस दृष्टि से चुम्बक चिकित्सा प्रणाली एक प्राकृतिक चिकित्सा है। इस प्रणाली में ऐसी कोई दवा नहीं दी जाती जो रोग को निकालने के बाद किसी प्रकार का घातक प्रभाव छोड़ जाती हो। प्रायः हर प्रकार की चिकित्सा प्रणाली के चिकित्सक इस बात पर बल देते हैं कि जब उनकी दवा ली जा रही हो तो उनके साथ अन्य किसी प्रकार की दवा न ली जाए, परन्तु चुम्बक चिकित्सा के साथ अन्य उपचार भी दिए जा सकते हैं। चुम्बक चिकित्सा की अपनी विशेषता है कि यह प्रणाली अन्य औषधियों के प्रभाव को शक्तिशाली बना देती है। इस कारण रोगी के शरीर के रोग शीघ्रता से निकल जाते हैं। परन्तु चुम्बक का प्रभाव देखने के लिए इसकी चिकित्सा अलग से ही की जानी चाहिए।

जब शरीर के विशेष भागों में चुम्बक लगाया जाता है तो शरीर में गरमी की लहरें सी दौड़ती हैं व सारे शरीर में एक प्रकार की ताजगी तथा फूर्ती भर जाती है। रक्त संचार तेज हो जाता है। रोगी को लगता है जैसे उसके शरीर में अधिक बल आ गया है। चुम्बक सारे शरीर को स्वस्थ बना देता है। ऊपर या भीतर के रोग दूर हो जाते हैं। आलस का भाव दूर होने से शरीर की निर्बलता समाप्त हो जाती है। चुम्बक हर प्रकार की अकड़न या सूजन को दूर करता है।

12.9 शब्दावली

जीव-चुम्बकत्व – चुम्बकत्व क्षेत्र के प्रभाव से जीवों की शारीरिक क्रियाओं का विज्ञान।

विद्युत चुम्बक – विद्युत और चुम्बक के सम्बन्ध का विज्ञान।

चुम्बकत्व – चुम्बक के गुणों से सम्बद्ध विज्ञान या चुम्बक की आकर्षण शक्ति।

चुम्बक चिकित्सा – चुम्बकों के माध्यम से विभिन्न रोगों की चिकित्सा का विज्ञान।
ध्रुव – चुम्बक, सैल सा बैटरी के दो बिन्दुओं में से एक।

12.10 अभ्यास प्रश्नों के उत्तर –

अभ्यास प्रश्न – क	1. वरदान	2. आकृष्ट
अभ्यास प्रश्न – ख	1. लोहे, जमीन	2. दांत दर्द व मोच में

12.11 सन्दर्भ ग्रन्थ सूची –

- 1 चुम्बक चिकित्सा – डॉ. हीरा लाल बंसल
- 2 मैग्नेट एण्ड मैग्नेटिक फील्ड्स और हीलिंग बाई मैग्नेट्स – ए.आर. डेविस व डॉ. एक.के. भट्टाचार्य
- 3 चुम्बक चिकित्सा – डॉ. चौधरी व सिंह
- 4 सीक्रेट्स ऑफ मैग्नेट थेरेपी – डॉ. एच. टी. बोलकानी
- 5 चुम्बक चिकित्सा – डॉ. आर. एस. अग्रवाल
- 6 वैकल्पिक चिकित्सा विज्ञान (अध्यात्म के स्वर) – डॉ. अमृत, गायत्री गुर्वेन्द्र
- 7 चुम्बकीय चिकित्सा – डॉ. पीयूष त्रिवेदी

12.12 निबन्धात्मक प्रश्न

- 1 चुम्बक चिकित्सा के वैज्ञानिक स्वरूप की व्याख्या कीजिए ?
- 2 चुम्बक चिकित्सा में बरती जाने वाली सावधानियों का सविस्तार वर्णन करें ?
- 3 चुम्बक चिकित्सा पद्धति के लाभों का विस्तार पूर्वक वर्णन कीजिए ?
- 4 चुम्बक चिकित्सा के तात्कालिक प्रभाव से आप क्या समझते हैं ? समझाकर लिखिए ?

इकाई – 13 चुम्बक चिकित्सा द्वारा विभिन्न रोगों का उपचार

- 13.1 प्रस्तावना
- 13.2 उद्देश्य
- 13.3 शारीरिक दर्द में चुम्बकीय उपचार
- 13.4 श्वसन संस्थान के रोगों का चुम्बकीय उपचार
- 13.5 पाचन संस्थान के रोगों का चुम्बकीय उपचार
- 13.6 उत्सर्जन संस्थान के रोगों का चुम्बकीय उपचार
- 13.7 रक्त परिसंचरण संस्थान के रोगों का चुम्बकीय उपचार
- 13.8 प्रजनन संस्थान के रोगों का चुम्बकीय उपचार
- 13.9 स्नायु संस्थान के रोगों का चुम्बकीय उपचार
- 13.10 अस्थि संस्थान के रोगों का चुम्बकीय उपचार
- 13.11 सारांश
- 13.12 शब्दावली
- 13.13 अभ्यास प्रश्नों के उत्तर
- 13.14 सन्दर्भ ग्रन्थ सूची
- 13.15 निबन्धात्मक प्रश्न

13.1 प्रस्तावना

मनुष्य मात्र की जीवन रक्षा हेतु अचिंत्य शक्ति के प्रभाव से ईश्वर प्रत्येक प्राणी को स्वस्थ देखना चाहता है, इसलिए वह शक्ति के प्रत्येक प्राणी में मौजूद ऊर्जा शक्ति को बढ़ाती है एवं रोगों से लड़ने की क्षमता में वृद्धि करती है। रोगी के रोग का निवारण अचिंत्य शक्ति से ही सम्भव है। रोगी का रोग दवाओं से मात्र महसूस नहीं होता है, उसे दबा दिया जाता है। वह तब तक ठीक नहीं होगा जब तक कि उसकी जीवनीय शक्ति की वृद्धि के उपाय नहीं किये जायेंगे। कई बार बीमारी शरीर से विजातीय तत्वों को निकालने के लिए होती है। हम जब तक समझने लगते हैं, तब कि दवाओं के द्वारा उपचार शुरू हो जाता है और शरीर की संरचना में विकार उत्पन्न होकर ऊर्जा शक्ति की हानि हो जाती है। इसी कारण मानव शरीर एक बार रोगमुक्त होकर पुनः रोगी हो रहा है। हमें गहराई तक जाने की आवश्यकता है। रोगों से लड़ने के बजाय उसके रोग को ठीक करने हेतु हमें अनुकूल आहार सुधार, विहार, युक्तियुक्त चिकित्सा, देश, काल जलवायु आदि क्रियाओं का रोगानुसार प्रयोग करना चाहिए। इसी क्रम में चुम्बक का प्रयोग शरीर की जैविक विद्युत क्षमता को संतुलित करने में बहुत मदद करता है और यह चुम्बक चिकित्सा नाना प्रकार के विकार दूर करने में सहयोगी रहती है।

प्रत्येक प्राणी का शरीर असंख्य सूक्ष्म कोषिकाओं से बना होता है। मानव शरीर की इन कोषिकाओं में सदैव गतिज या कम्पन बना रहता है, इसी कम्पन से ही मानव का जीवन नई चेतना शक्ति प्राप्त करता रहता है। इसी चेतना शक्ति के माध्यम से मानव जीवन की रोग प्रतिरोधक शक्ति को जाना जाता है। इन कोषिकाओं के संयुक्त कोषों की एकरूपता (होमोपीनियम) वाले कम्पन से एक व्यवस्थित (यूनीफार्म) चुम्बकीय क्षेत्र उत्पन्न होता है और प्राणी स्वयं को पूर्ण स्वस्थ और ताजगीपूर्ण अनुभव करता है, किन्तु जब इन कोषिकाओं की

तरंगों में किसी प्रकार की रुकावट आने लगती है तो उस क्षेत्र में व्यवधान होकर वह अपने सर्किट से हट जाता है और शरीर की जीवनीय शक्ति में कमी होने लग जाती है जिसके कारण मानव रोगग्रस्त हो जाता है। जीवनीय शक्ति का घटना मानव शरीर में असंख्य विकृतियों को जन्म देता है, परिणामस्वरूप अन्यान्य रोग—सूजन, मांसपेशियों में दर्द, नाड़ियों में रुकावटें, जोड़ों के रोग आदि जन्म लेने लग जाते हैं।

प्रस्तुत इकाई में चुम्बक चिकित्सा व विभिन्न रोगों से परिचित होंगे। चुम्बक के बृहद् चिकित्सकीय स्वरूप का अवलोकन होगा तथा चुम्बक के द्वारा रोगोपचार पर प्रकाश डाला जाएगा। जिसमें शरीर के विभिन्न संस्थानों चुम्बक द्वारा पृथक-पृथक उपचार का विस्तृत वर्णन होगा।

हमें उम्मीद है कि चुम्बक के इन विभिन्न चिकित्सकीय स्वरूपों का अध्ययन कर आपको चुम्बक चिकित्सा के विषय में उठने वाली विभिन्न जिज्ञासाओं की पूर्ति व नई ज्ञान की प्राप्ति होगी।

13.2 उद्देश्य

इस इकाई के अध्ययनोपरान्त आपकी इन जिज्ञासाओं की पूर्ति होगी –

- 1 चुम्बक के चिकित्सकीय शक्ति का ज्ञान प्राप्त हो सकेंगे।
- 2 चुम्बक के द्वारा रोगोपचार से परिचित हो सकेंगे।
- 3 चुम्बक के चिकित्सकीय स्वरूपों से रूबरू हो सकेंगे।
- 4 मानव शरीर में चुम्बक के चिकित्सकीय गुणों का रहस्योद्घाटन हो सकेंगे।

13.3 शारीरिक दर्द में चुम्बकीय उपचार

सिरदर्द :-

व्यस्तता भरी जिंदगी में आज आम आदमी सिरदर्द से पीड़ित है। सिर में दर्द कहीं भी या किसी भी जगह पर हो, उसे सिर्फ एक ही नाम से जाना जाता है कि सिर में पीड़ा हो रही है। शरीर की प्रकृतिनुसार सिरदर्द होने के अनेक कारण होते हैं एवं इन्हें कई प्रकार का बताया गया है। सिरदर्द को प्रकृति के अनुसार गोली की तरह टीस मारने वाला, कनपटियों पर टूटन वाला, सिर पर हथौड़े मारने जैसा आदि कहा जाता है। अनिद्रा के कारण सिरदर्द एक रोग बन जाता है। सिरदर्द के मुख्य कारणों में आंखों की कमजोरी, गर्मी की शिकायत, मौसम का बदलाव, दांतों की बीमारियां, आमवात, रक्त, विषाक्तता, अपच आदि हैं। समान्यतः बूढ़े व्यक्तियों में अपच एवं बालकों में सक्रामक ज्वर के कारण सिर में पीड़ा होती है। सिरदर्द का एक रूप ऐसा है जो नियत समय से होता है तथा प्रायः एक तरफ या एक ओर ही होता है। जी मिचलाता है और नजर धुंधला जाती है। ऊंची आवाज में बोलना नहीं सुहाता है, काम में मन नहीं लगता है।

चुम्बकीय उपचार :-

1. माथे के ऊपर कम शक्ति वाले चुम्बक का दक्षिणी ध्रुव दिन में तीन या चार बार प्रयुक्त करें।

2. कनपटी के दोनों ओर सेरेमिक चुम्बक का प्रयोग किया जाना चाहिए। (दायीं ओर उत्तरी ध्रुव रखें)
3. अगर दर्द सिर के ऊपरी भाग में है तो चोटी पर दक्षिणी ध्रुव रखें।
4. हाथ के अंगूठे तथा पहली अंगुली के बीच पहले एक्यू बिन्दु पर लौह चुम्बक का उत्तरी ध्रुव रखना लाभकारी है।
5. चुम्बकीय जल का सेवन नियमित रूप से करें।
6. सिरदर्द या माइग्रेन यदि पुराना है तो 10 दिनों तक प्रतिदिन 10-10 मिनट का चुम्बकीय उपचार लेना लाभदायक है।

कान का दर्द (Earache)

कान में कुछ विशेष कारणों से दर्द होता है, जिनमें मुख्यतः कान की सफाई का न होना, फुंसी निकलना, कीट-पतंगा आदि घुस जाना, कान का पकना या मवाद बहना, कान के परदे का फटना, लगातार जुकाम रहना आदि हैं। इन कारणों से कान के परदे फट जाते हैं और सुनाई देना बंद हो जाता है।

लक्षण :-

1. शुरु में सुनाई कम देने लगता है।
2. कान में अजीबो गरीब आवाजें सुनाई देने लगती हैं।
3. दर्द के कारण रोगी बेचैन रहता है।
4. कान के भीतर चटके चलने शुरु हो जाते हैं।

चुम्बकीय उपचार :-

1. कान पर मध्यम शक्ति वाले लौह-चुम्बक का दक्षिणी ध्रुव दिन में 2-3 बार लगाना चाहिए।
2. हाथ के अंगूठे और पहली अंगुली के बीच के भाग पर उत्तरी ध्रुव वाला छोटा चुम्बक लगार रखें।
3. कान के दक्षिणी ध्रुव द्वारा बनाये गये चुम्बकीय तेल की बूंदे डालें।
4. चुम्बकीय उपचार 20 से 25 मिनट तक लें।

गर्दन का दर्द (Neckache) :-

कारण :- गर्दन में दर्द कुछ विषय कारणों से हो जाता है। जैसे- अचानक गर्दन की नस का खिंचना, रात को एक करवट सो जाना, अचानक चोट ग्रस्त होना, गर्दन और कंधे के सहारे बोझ ले जाना, गर्दन के छल्लों का रोग, सूजन आदि।

लक्षण :-

1. रोगी की गर्दन का घूमना बंद हो जाता है।
2. रोगी को रुक-रुककर गर्दन में हथौड़े की तरह चोट महसूस होती है।
3. गर्दन की नसों एवं हड्डी में सूजन आ जाती है।

चुम्बकीय उपचार :-

1. गर्दन वाले भाग पर शक्तिशाली चुम्बक का दक्षिणी ध्रुव 3-4 बार प्रयुक्त करें।
2. कलाई के बाहर नब्ज देखने की जगह के पास उत्तरी ध्रुव का चुम्बक लगायें।
3. पूर्ण आराम करें और बोझ न उठायें।
4. शीघ्र आराम के लिए चुम्बकीय सर्वाइकल बेल्ट बांधी जा सकती है।
5. चुम्बक 20 से 30 मिनट तक प्रयुक्त करें।

कंधे का दर्द (Shoulder Pain) :-

कारण – कंधे के दर्द में मुख्य कारणों में वजन उठाना, नस का इधर-उधर होना, झटका लगना, तेज बुखार होना, अधिक लिखने-पढ़ने का काम करना आदि है। कभी-कभी सोते समय भी कंधे में झटका लग जाने से दर्द हो जाता है। कंधे की पीड़ा काफी कष्टदायी होती है क्योंकि सारे काम हाथों से किये जाते हैं।

लक्षण :-

1. कंधा ठीक से उचक नहीं पाता है। हिलना-डुलना अत्यन्त पीड़ाकारक होता है।
2. दर्द वाले कंधे की ओर मुंह करके या करवट लेकर लेटने पर सम्पूर्ण भुजा में बढ़ जाता है।
3. कंधे की हड्डी चटखती सी मालूम होती है।
4. कंधे पर कमीज पहनना भी कठिन काम हो जाता है, क्योंकि कंधे में तीव्र वेदना रहती है।

चुम्बकीय उपचार :-

1. एक शक्तिशाली चुम्बक लेकर कंधे के आगे की ओर दक्षिणी ध्रुव को प्रयुक्त करें।
2. पीठ की ओर उत्तरी ध्रुव वाला चुम्बक रखें।
3. रोगी को तख्त पर सीधा लिटाकर चुम्बको को कंधे पर लगायें।
4. अंगूठे एवं अंगुली के मध्य मांसल भाग पर उत्तरी ध्रुव वाला चुम्बक लगायें।

कोहनी का दर्द (Elbow Pain)

कारण – कोहनी का दर्द प्रायः अचानक तेज चोट लगने से हो जाता है। ऐसी स्थिति में रोगी की कोहनी झनझना उठती है। कोहनी की भीतरी हड्डी में चोट आ सकती है एवं सूजन आ जाती है, जिससे सिर दर्द शुरू हो जाता है। इस रोग को टेनिस एलबो कहा जाता है।

लक्षण :-

1. कोहनी के दोनों ओर शक्तिशाली चुम्बकों का प्रयोग करें।
2. एक ओर चुम्बक का दक्षिणी तथा दूसरी ओर उत्तरी ध्रुव लगाना चाहिए।
3. चुम्बक के दोनों ध्रुव कोहनी से चिपका कर लगाने चाहिए।
4. रोगी को सीधा लिटाकर चुम्बक लगायें।
5. छोटी अंगुली के अंतिम छोर वाले एक्यू बिन्दु पर चुम्बक का उत्तरी ध्रुव चिपका दें।
6. 2 या 3 दिन तक सुबह-षाम 10-10 मिनट का चुम्बकीय उपचार लाभदायक होता है।

नितम्ब संधि का दर्द (Hip-Joint Pain)

कारण :- नितम्ब संधि में दर्द प्रायः असावधानीपूर्वक बैठने से होता है। कभी-कभी नितम्ब प्रदेश के जोड़ के पास वाली हड्डी में खट की आवाज आकर संधि स्थल पर दर्द होने लगता है। अधिक समय तक ही आसन पर बैठने पर यह पीड़ा और बढ़ जाती है।

लक्षण – नितम्ब संधि के दर्द में हल्की-हल्की पीड़ा होती है। कई बार रुक-रुककर दर्द होता है, जिससे रोगी को बेचैनी हो जाती है। संधि के मांसल भाग पर सुई चुभने

जैसा दर्द होता है, सूनापन आ जाता है। नेक्रोसिस की अवस्था शुरू हो जाती है—जिससे जोड़ जाम हो जाता है।

चुम्बकीय उपचार :-

नितम्ब संधि के दर्द में कुछ विषिष्ट उपचार किए जाते हैं—

1. दर्द वाले स्थान पर शक्तिशाली चुम्बक लगाना चाहिए। यदि नितम्ब में दर्द पीछे हो तो पीछे की ओर, और आगे की संधि में हो तो जांघ की संधि पर धीरे से चुम्बक रखें।
2. चुम्बक का दक्षिणी ध्रुव लगायें
3. चुम्बक का प्रयोग दिन में 3-4 बार 20 मिनट तक करें।
4. पैरों के अंगूठे के पास एक्यू बिन्दु पर चुम्बक का उत्तरी ध्रुव लगायें। चुम्बकों को हिलायें—डुलायें नहीं।

घुटने का दर्द (Knee Pain)

कारण :- घुटनों में दर्द के बहुत से कारण हो सकते हैं, परन्तु मुख्य रूप से शरीर की वायु द्वारा घुटनों में पीड़ा होती है। कई बार चोट लगने के कारण भी पीड़ा होने लगती है। चोट तो ठीक हो जाती है, पर दर्द बना रहता है। शरीर में दूषित पदार्थ इकठ्ठा हो जाने से वायु का प्रकोप होने लगता है, जो घुटनों की कटोरियों को रोगग्रस्त कर देता है और घुटनों में दर्द रहने लगता है।

लक्षण:-

1. घुटनों का दर्द रात को आराम के समय या सोते समय परेशान करता है।
2. घुटनों की त्वचा रूखी-सूखी हो जाती है।
3. चलने-फिरने में कष्ट होता है, कई बार ऐसा मालूम होता है कि चलने से घुटने की कटोरी के टुकड़े हो जायेंगे।
4. संधियों में सूजन आ जाती है एवं दर्द की तीव्रता के कारण बुखार हो जाता है।

चुम्बकीय उपचार :-

1. दर्द वाले स्थानों पर शक्तिशाली चुम्बक लगायें।
2. तेज दर्द वाले भाग पर दक्षिणी ध्रुव वाला चुम्बक लगायें।
3. पैरों की अंगुलियों के मध्य वाले पोरों पर उत्तरी ध्रुव वाला चुम्बक लगाएं।
4. चुम्बक को प्रतिदिन 20 से 30 मिनट तक प्रयोग में लें।
5. चुम्बकीय उपचार की अवधि में मालिश न करें।
6. नीला चुम्बकीय तेल पैरों पर मालिश के लिए लगायें।
7. दिन में 3-4 बार चुम्बकीय जल पियें।

टखने की संधि का दर्द (Ankle Pain)

कारण :- टखने की संधि का दर्द वायु की अधिकता के कारण होता है। ऐसा देखा गया है कि जब वायु का प्रकोप शरीर पर होने लगता है तो उसका कुछ प्रकोप टखनों में भी प्रवेश कर जाता है और जोड़ों को पीड़ित कर देता है। दर्द के साथ सुई चुभने की सी पीड़ा होने लगती है। कई बार ऊपर चढ़ने, सीढ़ियां पार करने या वृद्धावस्था के कारण भी टखने का दर्द हो जाता है। दर्द के साथ धीरे-धीरे बुखार भी आ जाता है।

लक्षण :- टखने का दर्द असहनीय पीड़ा देने वाला होता है। रोगी को काम करने में कठिनाई होती है। टखने के भीतर सूजन, चटखन हो जाती है।

चुम्बकीय उपचार :-

1. टखने के दोनों तरफ शक्तिशाली चुम्बक का प्रयोग करें।
2. दोनों पैरों के अंगूठे के पास वाली अंगुली पर छोटे लौह-चुम्बक लगायें।
3. चुम्बक अधिक गड़ा कर नहीं लगायें, क्योंकि चुम्बक से निकलने वाली किरणें अपने-आप भीतर पहुंच जाती हैं।
4. चुम्बकीय तेल का प्रयोग करना लाभकारी है।

पांव के पंजों और एड़ियों का दर्द (Pain in Feet & Heel)

कारण — पांव के पंजों या एड़ियों में दर्द चोट लगने या अधिक चलने-फिरने या मधुमेह रोग के कारण हो जाता है। कभी-कभी नसों के खिंचाव के कारण भी दर्द का अनुभव होता है। यह वात प्रधान न होकर स्नायु शोथ या चोट ग्रस्त दर्द होता है। कोई वस्तु पंजों पर गिर जाये तो अंगलियां पीड़ा ग्रस्त हो जाती है।

लक्षण :- जिस व्यक्ति के पंजों तथा एड़ियों में दर्द हो जाता है, उसे चलने-फिरने तथा पंजों और एड़ियों को जमीन पर रखने में बड़ा कष्ट होता है। वह ठीक से चल नहीं सकता है। दर्द के कारण उसके चेहरे पर व्याकुलता के भाव दिखाई देते हैं। कई बार पंजों में सूजन आ जाती है। एड़ियों में नीचे का मांस काफी मोटा होता है, अतः वह फोड़े की तरह दुःखता है। कभी-कभी एड़ियों को दबाने में भी पीड़ा होने लगती है। अन्दर की नसों में सूजन आ जाने पर जूते का पहनना कठिन हो जाता है। कई बार आराम के समय भी तीव्र पीड़ा होती है।

चुम्बकीय उपचार :-

चुम्बक चिकित्सा एड़ी तथा पंजों के दर्द के उपचार में लाभकारी मानी गई है, क्योंकि चुम्बकीय किरणें नसों में पहुंच कर दर्द चूस लेती हैं।

1. दर्द वाले स्थान पर शक्तिशाली चुम्बक लगायें।
2. लौह चुम्बक का दक्षिणी ध्रुव लगाना चाहिए।
3. लौह चुम्बक को तेज गड़ाकर नहीं लगाना चाहिए।
4. चुम्बक लगाने की क्रिया 15 से 30 मिनट तक करनी चाहिए।
5. एड़ी के नीचे चुम्बक का दक्षिणी ध्रुव 15 से 20 मिनट तक लगाएं।
6. पंजे एवं एड़ी पर चुम्बकीय तेल मलते रहना भी आवश्यक है।

पेट अथवा पेड़ू के दर्द :- (Pain in Upper & Lower Abdomen)

कारण :- मिथ्या आहार-विहार, भारी तथा देर से पचने वाला भोजन खाना, बासी भोजन, दोनों समय बासी चावल खाना, विषैले तथा मादक पदार्थों का सेवन, पेट में चोट लगना, कृमि हो जाना, विषैली तथा तीव्र शक्तिशाली दवाओं के सेवन, कुपोषण, जल की अस्वच्छता आदि के कारण पेट में दर्द हो जाता है।

लक्षण :- पेट के असहनीय दर्द की अवस्था में रोगी पेट पकड़कर बैठ जाता है या बुरी तरह तड़पता है। पेट में भाला घोंपने या हथौड़े की चोट सा दर्द होता है। आंतों में ऐंठन एवं सूजन हो जाती है। नाभि प्रदेश अपने स्थान से हट जाता है। रुक-रुककर मरोड़ जाती है। वायु जब नीचे की ओर नहीं निकलती है तो रोगी को पसीना आ जाता है। कब्ज एवं मल में कठिनता रहने लग जाती है।

चुम्बकीय उपचार :-

1. पेट के दर्द में बड़ी सावधानी के साथ करना चाहिए, क्योंकि उपचार का सीधा सम्बन्ध आंतों से है।

2. दर्द वाले स्थान पर शक्तिशाली चुम्बक लगायें।
3. चुम्बक का दक्षिणी ध्रुव लगायें।
4. पैरों के अंदर वाले टखनों पर मौजूद एक्यू बिन्दु पर चुम्बकों का प्रयोग करें एवं नाभि के आसपास उत्तरी ध्रुव चुम्बक प्रयुक्त करें।
5. यदि दर्द बहुत तेज है, तो गरम बोतल की सिकाई कर चुम्बकीय जल पिलायें।

दांत का दर्द :- (Toothache)

कारण :- दांत का दर्द यद्यपि गंभीर रूप धारण कर लेता है, तथापि यह खतरनाक नहीं है। यह एक ऐसा दर्द है, जिसका ज्ञान प्रायः सभी, छोटे-बड़े व्यक्तियों को होता है। दांतों की सफाई नहीं करना, दांतों में कीड़े लग जाना, दन्त संक्रमण, ठण्डा या गरम पानी पीने आदि कारणों से दांत के दर्द की पीड़ा झेलनी पड़ती है।

लक्षण :- दांत के दर्द में रोगी को काफी बेचैनी रहती है। वह भोजन नहीं कर पाता है। दांत हिलता भी नहीं, पर रोगी की इच्छा होती है कि वह दांत उखड़वा ले, जिससे दर्द तुरन्त रुक जाये। कभी-कभी दांत के नीचे के मांस में सड़न या सूजन आ जाने के कारण भी दांत का दर्द हो जाता है।

चुम्बकीय उपचार :-

1. यदि दांत में बहुत दर्द हो तो सेरेमिक चुम्बक का उत्तरी ध्रुव दायीं ओर तथा दक्षिणी ध्रुव बायीं ओर लगाना चाहिए।
2. चुम्बक जबड़े पर या गाल पर रोजाना शाम के समय 10 मिनट तक लगाना चाहिए।
3. दर्द की तीव्र अवस्था में दिन में 3-4 बार चुम्बक का प्रयोग करें।
4. दांत के दर्द की अवस्था में हल्का सुपाच्य खाना लें, तरल वस्तुयें ज्यादा लें।
5. चुम्बकीय जल में कुंल्ला एवं मंजन करना दर्दनाशक होता है।

13.4 श्वसन संस्थान के रोगों का चुम्बकीय उपचार

एक्जीमा / छाज़न / पामा / अकौता

यह एक चर्म विकार है, जिसमें चमड़ी पर जलन करने वाली छोटी-छोटी फुंसियां गुच्छों के रूप में हो जाती हैं। इस चर्म विकार में फुंसियों से निरंतर पीव या मवाद निकलती रहती है एवं आसपास पपड़ी के रूप में चमड़ी पर जमती रहती है। चमड़ी पर जलन एवं खुजली सदा बनी रहती है। इस रोग की उत्पत्ति के मुख्य कारण हैं- व्यक्ति की संवेदनशीलता, चर्म पर किसी परजीवी का विष लगना, सूर्य की ज्वलनकारी ऊष्मा का प्रभाव पैतृकता, रासायनिक पदार्थों का चमड़ी के ऊपर निरंतर उपयोग, पेट की गड़बड़ी, पोषण का अभाव, स्वच्छता का अभाव आदि। इन कारणों से यह रोग जन्म लेकर त्वचा के वर्ण को भी बदल देता है।

सामान्य उपाय :-

1. रोगी के कपड़े, बिस्तर की सफाई का उत्तम प्रबन्ध होना चाहिए।
2. नियमित स्नान एवं शरीर की पूर्ण सफाई आवश्यक है।
3. भारी एवं गरिष्ठ भोजन से बचें।
4. चटपटे मसाले, खट्टे पदार्थ, मांस, मछली, कॉफी, चाय, तम्बाकू, सिगरेट का सेवन मना है।
5. विटामिन ए और सी का सेवन फलों से प्राप्त करें।

6. बच्चों का संक्रमण से बचाव करें।
7. अनावश्यक प्रभावशाली तीव्र दवाओं के प्रयोग से बचें।

चुम्बकीय उपचार :-

1. जब छाजन शरीर के ऊपरी हिस्से पर होता है तो चुम्बकों को हथेलियों पर लगाना चाहिए। अंगों की सफाई करके उसे कपड़े से ढक दें। पीवयुक्त फुंसियों पर सीधे चुम्बक न लगाकर कपड़े के ऊपर प्रयोग में लें। दिन में 3-4 बार चुम्बकीय जल पीने से शीघ्र लाभ मिलता है। इसके पीने से खून में मौजूद बीमारी के तत्व शरीर से बाहर निकल जाते हैं।

त्वचा पर एंटी फंगस तेल लगाने की अपेक्षा चुम्बकीय तेल का उपयोग एकजीमा को दूर करता है, दक्षिणी ध्रुव से सिद्ध तेल लगाया जा सकता है। यह तेल विषाणुओं को नष्ट करने में सक्षम होता है।

एलर्जी (Allergy) अनूर्जता

पित्त कुपित्त होकर जब खून को दूषित कर देता है तो यह बीमारी हो जाती है, इसी को एलर्जी (अनूर्जता) नाम से जाना जाता है। यह नाक, आंख, कान, शरीर के किसी भी भाग में हो सकती है। इसके अतिरिक्त शरीर पर गर्म तथा ठण्ड के प्रभाव के कारण भी एलर्जी हो जाती है। कुछ लोगों को धूप में जाने से एलर्जी हो जाती है, कुछ लोगों को मिर्च खाने से एलर्जी हो जाती है।

लक्षण :- शरीर में मांस के चकते हो जाते हैं। खुजली अधिक चलने लग जाती है। यह अधिक समय तक बने रहने वाला रोग नहीं है, समयानुसार यह समाप्त हो जाता है। कई बार एलर्जी के चलते रोगी को खांसी, श्वास का तेज चलना, गर्मी का अधिक लगना, मूच्छा आना, प्यास अधिक लगना, सिर में गर्मी और पसीने अधिक आने लगते हैं।

सामान्य उपचार :-

1. जिस विशेष वस्तु से एलर्जी हो, उसे दूर रखना चाहिए।
2. मादक पदार्थ एवं व्यसन से बचाव करें।
3. पुराने चावल, सादा चावल, जौ, मूंग, चना आदि पदार्थ खाने को देने चाहिए।
4. मिर्च-मसाले, खटाई एवं गर्म चीजों से बचाव करें।

चुम्बकीय उपचार :-

1. रोगी की दोनों हथेलियों पर तथा तलुओं के नीचे नियमानुसार चुम्बक लगाएं।
2. पीठ पर, गर्दन के नीचे तथा रीढ़ की हड्डी के बीच में कम शक्ति वाला चुम्बक लगाना चाहिए।
3. गर्दन पर चुम्बक का उत्तरी ध्रुव तथा रीढ़ की हड्डी पर दक्षिणी ध्रुव 10 मिनट तक लगाना चाहिए।
4. रोगी को दिन में 2-3 बार चुम्बक प्रभावित जल पीना चाहिए।
5. कोहनी के पास एलर्जी नाशक एक्जूप्रेशर बिन्दु पर चुम्बक का उत्तरी ध्रुव लगाएं। आराम शीघ्र होने लगता है।
6. जीवनीय शक्ति बढ़ाने के लिए पौष्टिक एवं सुपाच्य आहार का सेवन करें। रोग प्रतिरोधक शक्ति की वृद्धि में ये सहायक हैं जिससे कि एलर्जी जन्य बीमारी की रोकथाम हो सके।
7. शरीर पर चुम्बकीय तेल की मालिश करके स्नान करना चाहिए।

दमा (Asthma) :

श्वसन संस्थान का मुख्य रोग दमा (Asthma) होता है, जिससे श्वास लेते समय कठिनाई होनी शुरू हो जाती है। इस रोग में श्वास लेने में अधिक कठिनाई एवं श्वास छोड़ने में बढ़ोत्तरी होती है। श्वास के साथ फेफड़ों के अंदर से सीटी बजने की आवाज, सीं सीं की ध्वनि उत्पन्न होती है। रोगी को रात्रिकालीन अंतिम प्रहर में परेशानी आने लगती है, दमा का दौरा रात्रि के समय रोगी को बहुत परेशान करता है। जब श्वास का दौरा अधिक देर तक रहता है तो शरीर में ऑक्सीजन की कमी के कारण चेहरे की हवाईयां उड़ जाती हैं। चेहरा काला पड़ जाता है। दमा रोग को एलर्जी जन्य माना गया है।

कुछ लोगों में सूंघने मात्र से इस रोग की उत्पत्ति होते देखी गई है। आयुर्वेद के अनुसार धूल कण, पराग कण, पुष्पों की सुगन्ध इस रोग को जन्म देते हैं। इनके उपयोग से शरीर की रोगक्षय प्रणाली इन्हें बाहर निकाल फेंकने के लिए एण्टीबॉडी को उत्पन्न करती है। वैसे इस क्षण के दौरान हिस्टामिन जैसे कुछ रासायनिक पदार्थ उत्पन्न होते हैं जो श्वास नलियों में ऐंठन लाते हैं तथा वायु नलियों को छोटा कर देते हैं। दौरे की प्रारम्भिक अवस्था में खांसी सूखी और ऐंठनदार होती है, लेकिन रोगी की कोशिशों के बावजूद कफ नहीं निकलता। कुछ समय बाद, रोग की प्रकृति और समय के अनुसार कफ निकलने लगता है तथा रोगी के तड़पन आदि लक्षणों में सुधार होने लगता है।

सामान्य उपचार :-

1. रोगी को शीतल चीजें खाने को बिलकुल न दें।
2. दौरा पड़ने पर सर्वप्रथम दौरे को रोकने का प्रयास करें।
3. हल्का तथा पचने वाला भोजन खाने दें।
4. छाती एवं गले को ठण्ड से बचाएं।
5. अधिक चिकने पदार्थ न खाएं।
6. पेट में कब्ज न रहने दें।

चुम्बकीय उपचार :-

1. छाती के आगे की ओर शक्तिशाली चुम्बक का दक्षिणी ध्रुव लगाएं तथा पीछे की ओर शक्तिशाली चुम्बक का उत्तरी ध्रुव लगाएं।
2. चुम्बक 30 से 50 मिनट तक लगाने चाहिए।
3. दिन भर में तीन-चार बार चुम्बक लगाने चाहिए।
4. चुम्बक के उत्तरी ध्रुव को सीने के बीच वाले भाग पर अकेले लगाया जा सकता है।
5. चुम्बकीय जल का सेवन दिन में 4-5 बार किया जा सकता है।
6. हाथ की कलाई के मध्य उत्तरी ध्रुव वाला चुम्बक लगाएं।

13.5 पाचन संस्थान के रोगों का चुम्बकीय उपचार

कब्ज/ कोष्ठबद्धता/ मलबद्धता (Constipation)

यह एक आम बीमारी है। सवेरे-सवेरे पाखाना यदि कठिनाई से आए या कम आए तो उस अवस्था में कब्ज रोग कहा जाता है। पेट की गड़बड़ी, नींद पूरी न होना, गैस बनना, बवासीर होना, सिरदर्द, भूख न लगना, थकान, अफारा, उदरशूल आदि लक्षणों की उत्पत्ति प्रायः कब्ज से होने लगती है। मुख्य कारणों में- आंतों की गति का मंद हो जाना, पाखाना कम आना, आलस्य, सुबह पाखाना की आदत बिगड़ना, कम मात्रा में

चिकनाई वाला भोजन करना, गूदेदार पदार्थों एवं रेशेदार फलों का सेवन कम करना, पानी कम पीना, अरुचि आदि माने गए हैं।

सामान्य उपचार :-

1. कब्ज से बचने का सबसे सस्ता उपाय यह है कि शुरू से ही बच्चों को सुबह-सुबह शौच की आदत डालें।
2. मात्रानुसार भोजन करना चाहिए। अत्यधिक मीठा, नमकीन, तेज गर्म नहीं खाना नहीं खाएं। आटे में चोकर का प्रयोग करें।
3. भोजन में दूध से बने पदार्थों का उपयोग करें।
4. गूदेदार फलों का सेवन हितकर है।
5. सुबह खुली हवा में घूमने की आदत बना लें, साथ ही 1 गिलास ताम्र पात्र का जल सेवन करें, जिससे पाखाना खुलकर आता है।
दस्त लानी वाली दवाओं से अपना बचाव करें, क्योंकि ये दवाएं आंतों में जलन पैदा कर देती हैं।

चुम्बकीय उपचार :-

1. पुरानी मियादी कब्ज हेतु तलुओं के नीचे शक्तिशाली चुम्बकों का प्रयोग 10-10 मिनट तक दिन में 2 बार करना चाहिए।
2. दिन में 3-4 बार चुम्बकीय जल का सेवन करें। चुम्बकीय जल एक बार में 50-75 मिली. की निर्धारित मात्रा में ही लें।
3. नाभि पर एवं नाभि की बायीं ओर एक्यू बिन्दु पर उत्तरी ध्रुव वाला चुम्बक रखें।

मधुमेह :- (Diabetes)

आरामतलब जिंदगी जीना, अत्यधिक मीठे पदार्थों का सेवन करना, दिन में शयन करना, दुग्ध से बने पदार्थों का अत्यधिक प्रयोग करना मधुमेह रोग के कारणों को जन्म देता है। मधुमेह वह अवस्था है, जिसमें रक्त तथा मूत्र में शर्करा की बढ़ी हुई मात्रा पाई जाती है। अधिक पेशाब का आना, भूख-प्यास का बढ़ना तथा अधिकांश अवस्थाओं में इन्सुलिन की कमी के कारण यह रोग होता है। इंसुलिन रक्त में शर्करा की मात्रा को नियंत्रित रखता है। इसकी कमी से रक्त में शर्करा बढ़ जाती है। मधुमेह का एक अन्य प्रकार होता है, जिसे डायबिटीज इंसीपिडस कहते हैं। इसमें रोगी पानी भी बहुत पीता है और बार-बार पेशाब भी करता है, लेकिन इसमें शर्करा की मात्रा बढ़ी हुई नहीं रहती। यह रोग वंशानुगत पाया गया है। मोटापा और मधुमेह का निकटतम सम्बन्ध है, क्योंकि मोटे आदमी प्रायः अधिक खाना खाते हैं तथा मोटापे से जो चयापचया परिवर्तन आते हैं, उनके कारण भी मधुमेह हो जाता है। रक्त-शर्करा की जांच द्वारा मधुमेह की परीक्षा एक आसान तरीका है। मधुमेह के रोगियों के घाव या चोटें भी जल्दी नहीं भरतीं।

सामान्य उपचार :- रोगी की चिकित्सा करते समय श्वेतसार पदार्थों तथा शर्करा की मात्रा बहुत कम कर देनी चाहिए।

1. प्रोटीन पदार्थों की मात्रा सुव्यवस्थित ली जा सकती है।
2. समुचित व्यायाम और तेज गति से चलना मधुमेह रोग नाशक है। इस क्रिया से इंसुलिन उत्पादित होता है।
3. सप्ताह में एक दिन उपवास करना चाहिए।

चुम्बकीय उपचार :-

1. बायीं हथेली पर शक्तिशाली चुम्बक का दक्षिणी ध्रुव तथा दायीं हथेली पर उत्तरी ध्रुव लगाएं।
2. तलुओं के नीचे चुम्बकों का प्रयोग करें।
3. पीठ के बीच वाले भाग पर, गर्दन के पास जोड़ के नीचे तथा नितम्ब के जोड़ पर चुम्बक रखें। मध्य तथा नितम्ब के जोड़ पर चुम्बक का उत्तरी ध्रुव तथा गर्दन के ठीक नीचे वाले भाग में दक्षिणी ध्रुव ठीक रहता है।
4. चुम्बक दिन में 2 बार, प्रातः तथा सांय रखें।
5. चुम्बक द्वारा तैयार किया गया पानी 3-4 पीयें।

दस्त/ अतिसार/ प्रवाहिका (Diarrhoea)

पतला पाखाना पानी की तरह बहना प्रवाहिका-अतिसार कहलाता है। पाखाना करते समय बहुत सारा पानी चला जाता है। दस्त कई कारणों से होता है। चर्बी या वसा वाले पदार्थों में से किसी एक चीज का अत्यधिक मात्रा में सेवन करने पर आंतें ढीली हो जाती हैं। कब्ज रोकने के लिए दस्तावर दवाईयों के अनावश्यक प्रयोग से, पाचक रसों का कम बहाव होने पर, बच्चों को अकस्मात् भय से, ई-कॉलाई नामक जीवाणु के संक्रमण के कारण खाना दूषित हो जाता है। दस्तों का सर्वाधिक बुरा प्रभाव बच्चों पर पड़ता है, जिनमें शरीर से अत्यधिक मात्रा में पानी बाहर निकल जाने से यह रोग होता है और डिहाइड्रेशन की अवस्था उत्पन्न हो जाती है। इस अवस्था में हॉट तथा जीभ बुरी तरह सूख जाते हैं, बेचैनी बनी रहती है, आंखें अन्दर की ओर धंस जाती हैं, पेट अफारायुक्त हो जाता है, शरीर कमजोरी वाला लगने लग जाता है।

सामान्य उपचार :-

1. खाने-पीने की चीजों को ढक कर रखना चाहिए।
2. बासी, सड़ी गली चीजें न खाएं।
3. भारी एवं चिकना खाना बंद कर देना चाहिए।
4. खाने में सादा-सुपाच्य भोजन प्रयोग में लें।
5. ग्लूकोज, नमक और चीनी का घोल प्रयुक्त करें, इससे निर्जलीकरण की अवस्था ठीक हो जाती है।
6. आंतों में जलन करने वाली चीजों से बचाव करें।
7. अच्छी तरह उबला हुआ और ठण्डा किया हुआ पानी पीना चाहिए।

चुम्बकीय उपचार :-

1. चुम्बकों का प्रयोग सुबह के समय तलुओं पर करना चाहिए।
2. चुम्बक का दक्षिणी ध्रुव नाभि पर प्रयुक्त करें।
3. नाभि पर शक्तिशाली चुम्बक का प्रयोग करें।
4. चुम्बक 15-30 मिनट तक दिन में 2-3 बार प्रातः सांय रखें।
5. दिन में तीन बार चुम्बक द्वारा सिद्ध पानी पीएं। पानी दक्षिणी ध्रुव द्वारा प्रभावित किया हुआ होना चाहिए।
6. सिर में भारीपन हो जाने पर माथे पर हल्की मसाज करें। चुम्बक का प्रयोग कनपटी के दोनों ओर करें, जिससे शारीरिक क्षीणता एवं मानसिक क्षीणता बढ़ने लगेगी।

अफारा आना (पेट की गड़बड़ी) (Flatulence) :

अफारा पेट की वह रोगावस्था है, जिसमें बड़ी आंत के अंदर हवा इकट्ठी होकर पेट को फुला देती है। उकार आ जाने की अवस्था या मलद्वार से गैस निकल जाने से रोगी को कुछ हल्कापन एवं राहत महसूस होती है। इस रोग के मुख्य कारण— दूषित आहार का सेवन, पाचन तंत्र की गड़बड़ी, नाड़ी दौर्बल्य, पेट के अंतरंगों में मौजूद विजातीय तत्व, बार-बार अधिक भोजन, खाना खाकर तुरन्त बिस्तर पर सोना, मानसिक तनाव एवं अन्य शारीरिक कष्ट इनके परिणाम स्वरूप उदरगत जठराग्नि मंद हो जाती है और पाचन ठीक नहीं होकर गैस पैदा हो जाती है।

सामान्य उपचार :-

1. सुपाच्य आहार लेना चाहिए।
2. सप्ताह में एक बार रसोपवास, फल-उपवास या पूर्ण उपवास करें।
3. नाभि-चक्र अपने स्थान पर होने का परीक्षण करें।
4. प्रतिदिन प्रातःकाल सैर पर जावें।
5. नियमित योगाभ्यास करें।
6. नियमित प्राणायाम, आसन, व्यायाम एवं कुंजल क्रिया करें।

चुम्बकीय उपचार :-

1. इस रोग से छुटकारा पाने के लिए रोज सुबह-शाम हथेलियों पर उच्च शक्तिशाली चुम्बक लगायें।
2. नाभि-चक्र को ठीक करने के लिए नाभि प्रदेश पर चुम्बक का उत्तरी ध्रुव प्रयुक्त करें।
3. सुबह खाली पेट 20 मिली. चुम्बकीय जल का सेवन करें।
4. गैस सिर में चढ़ गई हो तो कनपटी पर सेरेमिक चुम्बक लगायें।
5. प्रतिदिन प्रातः सायं 10-10 मिनट का चुम्बकीय उपचार लें।
6. पेट में अफारा रोग पुराना हो तो पैरों के टखने के पास वाले एक्यू बिंदु पर चुम्बक का उत्तरी ध्रुव रखें।

गलगण्ड (Goitre) :

आयुर्वेद के मतानुसार यह गले का एक रोग है, जिसकी कफज प्रकृति होती है, इस रोग में थॉयराड ग्रन्थि में सूजन आकर गले के आगे उभार सा दिखाई देने लग जाता है। यह रोग मुख्य रूप से आयोडीन की कमी के कारण होता है। आयोडीन एक पदार्थ होता है, जिसमें अवटु ग्रन्थि के हार्मोन्स बनाने की क्षमता होती है। गलगण्ड में गले के आगे भाग पर सूजन, आंखों का बाहर आना, आंखों का फैलना आदि लक्षण दिखाई देते हैं। गलगण्ड रोग के कुछ प्रमुख कारणों में भय, शोक, आघात या कोई क्षयकारी रोग का होना होता है। गलगण्ड रोग के कुछ प्रमुख कारणों में भय, शोक, आघात या कोई क्षयकारी रोग का होना होता है। गलगण्ड रोग होने पर मनुष्य का शारीरिक तथा मानसिक विकास अवरुद्ध हो जाता है और कुपोषण की अवस्था उत्पन्न होकर हड्डियां कमजोर होने लगती हैं। बच्चों में बोलने एवं सुनने की क्षमता में कमी आ जाती है। ग्रन्थि की अत्यधिक वृद्धि में श्वास लेने में कष्ट तथा भोजन गटकने में दर्द होने लगता है। शीतल पदार्थों के प्रयोग से एवं ठण्डे प्रदेशों में यह रोग अधिक होता है। किसी-किसी रोगी की सूजन बढ़कर अर्बुद (कैंसर) का रूप धारण कर लेती है।

सामान्य उपचार :-

1. इस रोग में आहार-विहार पर खास ध्यान देने की आवश्यकता होती है।
2. आयोडीन युक्त नमक नियमित प्रयोग में लेना श्रेयस्कर है।
3. शीत ऋतु में शीतल पदार्थों का सेवन न करें।
4. हरी सब्जी, दूध, केला, हल्दी, शहद का प्रयोग हितकारी है।

चुम्बकीय उपचार :-

1. गले की सूजन वाले स्थान पर अवटुगन्धि शोथ की जगह पर सेरेमिक चुम्बकों का सीधा प्रयोग करें।
2. उत्तरी ध्रुव वाला चुम्बक दायीं ओर दक्षिणी ध्रुव वाला चुम्बक बायें भाग पर लगायें।
3. दिन में 3-4 बार चुम्बकीय जल का सेवन करें।
4. एक से तीन सप्ताह तक का उपचार लेने से रोगी को लाभ मिलने लग जाता है।
5. आंखों के पास उठाव और सूजन की अवस्था में आंखों के ऊपर उत्तरी ध्रुव वाले चुम्बक का प्रयोग करें।
6. अर्बुद जन्य शोथ होने पर उच्च शक्तिशाली चुम्बकों का प्रयोग हितकारी है।

हर्निया (Hernia) :- हर्निया आंत की एक व्याधि है, जिसे आंत उतरना कहा जाता है। इस रोग में आंतें (पेट की नाड़ियाँ) पुटटे, नाभि या अंडकोश में प्रवेश कर जाती हैं। जब तक यह आंतें अपनी जगह पर नहीं आ जाती, तब तक रोगी को चैन नहीं पड़ता है। अत्यधिक बोझ वाला सामान उठाना, कब्ज का लगातार बने रहना, अधिक परिश्रम, मल त्याग करते समय अधिक जोर लगाना, पेट पर अधिक प्रेशर पड़ना आदि कारणों से आंत उतरने की तकलीफ उत्पन्न हो जाती है। इस रोग को आंत्रवृद्धि रोग भी कहा जाता है। मुख्य रूप से यह दो प्रकार का होता है।- 1. नाभि गत, 2. वृषण गत। इस रोग के होने पर रोगी को बुखार आ जाता है, उल्टी हो जाती है, हिचकी आते समय ऐसा लगता है जैसे आमाशय फट जायेगा। हालांकि यह कोई गम्भीर रोग नहीं है। जब आंत अपने स्थान पर आ जाती है तो व्यक्ति स्वाभाविक स्थिति में आ जाता है और अपना काम करता रहता है। आधुनिक चिकित्सा जगत में इसका एकमात्र उपचार आपरेशन है।

सामान्य उपचार :-

1. रोगी को साईकिल चलाने, कूदने, भारी वजन उठाने तथा दौड़ लगाने से परहेज करना चाहिए।
2. शीघ्र पचने वाला आहार लेना चाहिए।
3. कब्ज एवं पेट के रोग का उपचार शीघ्र करें।
4. हर्निया को अपने स्थान पर नियंत्रित रखने के लिए लँगोट या लपेट बांधें।
5. नाभि प्रदेश के पास वाले हर्निया पर तांबे की प्लेट को कपड़े में बांधकर प्रयोग में लें।

चुम्बकीय उपचार :-

1. यदि हर्निया रोगी के दोनों ओर है तो उच्च शक्ति का चुम्बक दायीं ओर लगाना चाहिए।
2. दायीं तरफ चुम्बक का उत्तरी ध्रुव तथा बायीं ओर दक्षिणी ध्रुव का प्रयोग करें।
3. उत्तरी ध्रुव आंत के सामने की ओर लायें।
4. नाभि के पास वाले प्रदेश पर शक्तिशाली चुम्बक का प्रयोग किया जा सकता है।

5. बच्चों को हर्निया होने वाले हर्निया रोग में चुम्बक अति अल्प शक्ति का लगाना चाहिए।

6. चुम्बकीय उपचार द्वारा रोगी 3 या 4 सप्ताह में पूर्ण आरोग्य प्राप्त कर लेता है।

मोटापा (Obesity)- सम्पूर्ण विश्व में 45 लोग आज मोटापे के रोग से पीड़ित हैं। प्रत्येक व्यक्ति में आलस्य भरा हुआ है, काम करने की लगन एवं इच्छा का अभाव रहता है। पाचन शक्ति से अधिक भोजन, वायुवर्धक आहार का सेवन, दुग्ध-निर्मित भारी आहार का सेवन, दिन में शयन, आरामदायक बिस्तर का अधिक प्रयोग, मधुमेह रोग, उच्च रक्तदाब, थायरॉयड ग्रन्थि की अल्प सक्रियता, अंतःस्रावी ग्रन्थियों से निर्मित हार्मोन्स की गड़बड़ी के कारण मोटापा शुरू हो जाता है। विशेष रूप से पेट, कूल्हे, जांघ प्रदेश, स्तन प्रदेश पर अत्यधिक मात्रा में चर्बी चढ़ जाती है। आयुर्वेद के अनुसार मिताहार, युक्तियुक्त आहार न करना, प्रमादवष मानसिक असंतुलन, दोशों में कफज विकारों की वृद्धि के कारण शरीर में चर्बी बढ़ना शुरू होकर आदमी मोटापे का शिकार हो जाता है।

सामान्य लक्षण :-

1. मेद को बढ़ाने वाले पदार्थ— मलाई, दुग्ध, मक्खन, बेसन आदि का प्रयोग कम कर दें।
2. भोजन में सलाद और हरी सब्जी प्रयुक्त करें। कम कैलोरी वाले पदार्थ प्रयुक्त करें।
3. शारीरिक श्रम एवं व्यायाम का अभ्यास करें।
4. प्रातःकाल 4—5 किमी. एवं 25—45 मिनट की सैर करें।
5. पेट की चर्बी कम करने के लिए नाभि एवं पेट की मांसपेशियों की अलग से कसरत करें।

चुम्बकीय उपचार :-

1. गले के पास मौजूद थायरॉयड ग्रन्थि के दोनों ओर सेरेमिक चुम्बकों का प्रयोग करें।
2. रोज सुबह हथेलियों पर शक्तिशाली चुम्बकों का प्रयोग करना चाहिए।
3. नाभि प्रदेश पर बायें ओर एक्यू बिन्दु पर रात्रि में उत्तरी ध्रुव वाला चुम्बक प्रयुक्त करने पर मेदोवृद्धि शीघ्र कम होने लगती है।
4. दिन में 3—4 बार 50 मिली. चुम्बकित जल प्रयुक्त करें।
5. मोटापा यदि अधिक है तो चुम्बक का प्रयोग प्रतिदिन सुबह—शाम 30—45 मिनट तक करें।
6. जहां पर चर्बी अधिक है, वहां भी सेरेमिक चुम्बकों का प्रयोग अलग से किया जा सकता है।
7. भोजन के बाद आधा कप गरम चुम्बकीय जल का सेवन करें।
8. मोटापा निवारण हेतु मेरे द्वारा शोध की गई माइक्रो एक्यूप्रेषर विधि का प्रयोग करें।

अभ्यास प्रश्न — क

7. सिर दर्द में चुम्बक के किस ध्रुव का प्रयोग किया जाता है।
 8. मधुमेह वह अवस्था है, जिसमें रक्त तथा मूत्र में किसकी बढ़ी हुई मात्रा पाई जाती है।
- | | |
|------------|------------------|
| क. विटामिन | ख. प्रोटीन |
| ग. शर्करा | घ. सभी की मात्रा |

13.6 उत्सर्जन संस्थान के रोगों का चुम्बकीय उपचार

जलीय वृषण (Hydrocele) :-

यह मुख्यतः मूत्रवह स्रोत की व्याधि है। इस रोग में वृषण ग्रंथियों के आसपास पानी युक्त द्रव जमा हो जाता है। यह अवस्था नवजात शिशुओं तथा 40 वर्ष से अधिक उम्र के व्यक्तियों में अधिक पाई जाती है। यह अवस्था एक या दोनों वृषणों के अंदर पाई जाती है। अधिकांशतः किसी प्रकार की चोट लगने या वृषणजन्य संक्रमण के कारण जलीय वृषण की समस्या जन्म लेती है। इस रोग में अण्डकोष के एक ओर गोलाकार और दर्द रहित सूजन होती है।

सामान्य उपचार :-

1. सूजन बढ़ाने वाले भोजन का परहेज करना चाहिए। जैसे- नमक, खटाई, तेज मसाले, दही आदि आहार की मात्रा नगण्य कर दें।
2. अण्डकोष पर सिकाई कदापि न करें।
3. पेट में मूत्राशय के स्थान पवर खिंचाव रहे तो पानी ज्यादा पियें।
4. लेटने पर पांशों के नीचे ऊंची चीज या तकिये का प्रयोग करें।

चुम्बकीय उपचार :-

1. अण्डकोष पर सेरेमिक चुम्बकों का प्रयोग श्रेयस्कर है।
2. तुलओं पर दायीं ओर उत्तरी ध्रुव वाला चुम्बक तथा बायीं ओर दक्षिणी ध्रुव वाला चुम्बक प्रयोग में लें।
3. दिन में 3-4 बार चुम्बकीय जल का सेवन करें।
4. जलीय वृषण की अवस्था जीर्ण हो जाने पर शक्तिशाली चुम्बकों का प्रयोग किया जा सकता है।
5. नाभि के ठीक 4 अंगुल नीचे उत्तरी ध्रुव वाला चुम्बक लगायें।
6. चुम्बकों का प्रयोग प्रातः-सायं 10-10 मिनट किया जा सकता है।

पेशाब का रुक-रुक कर आना (Dysuria) :-

मूत्र वह संस्थान की स्रोतों दुष्ट होने पर पेशाब दर्द के साथ रुक-रुककर आने लगता है। इस रोग के कारणों में मूत्र नाडी का प्रदाह, गुर्दों का प्रदाह, पथरी का होना, मूत्रमार्ग पर गांठ का होना, मूत्र सम्बन्धी संक्रमण, कभी-कभी गरम व मसालेदार भोजन के कारण पेशाब में जलन, शरीर में पानी की कमी हो जाना आदि माने गए हैं। इस कारण मूत्राशय के अंदर बहुत सारा पेशाब जमा हो जाता है। पेशाब जमा होने तथा रुक जाने के कारण टॉक्सिन (Toxin) विषैली चीजें शरीर में चली जाती हैं, जिससे जहरीली अवस्था उत्पन्न हो जाती है।

सामान्य उपचार :-

1. इस रोग से पीड़ित रोगी को शीतल वस्तुओं का सेवन करना चाहिए।
2. अधिक मसालेदार एवं तीखे पदार्थ के व्यंजन नहीं खाएं।
3. ग्रीष्मकाल में पेशाब गाढ़ और अधिक पीला आ रहा हो, तब ठण्डी चीजों तरबूज, खरबूजा, पेठा एवं अन्य घरेलू चीजें गोखरू आदि का सेवन करें।
4. तरबूज एवं खसखस के बीजों को चबाकर खाने से शरीर में पेशाब की मात्रा बढ़ जाती है।

चुम्बकीय उपचार :-

1. रोगी के तलुओं के नीचे चुम्बक लगाएं।
2. नाभि के चार अंगुल नीचे दक्षिणी ध्रुव का चुम्बक लगाएं, जिससे मूत्राशय एवं उसके आसपास हो रहा खिंचाव दूर हो जाता है।
3. मूत्रकच्छता रोग के इलाज में चुम्बकीय जल का सेवन अत्यन्त फायदेमंद वाला होता है तथा इसे 50-50 मिली. की मात्रा में दिन में चार बार प्रयुक्त करें।
4. सुबह के समय तलुओं में शक्तिशाली चुम्बकों का प्रयोग करें।
5. पैरों में टखनों के पास चुम्बक लगाने से एक्यू-बिन्दु में ऊर्जा की वृद्धि होती है, उस भाग पर भी चुम्बक 10 मिनट तक प्रयुक्त करें।
6. रोग की गम्भीर अवस्था में चुम्बक 20 मिनट से 45 मिनट तक भी लगाई जा सकती है।

गुर्दे की पथरी (Kidney Stones) :-

शरीर के मूत्र वह संस्थान में प्रमुखता से होने वाली बीमारी में से एक है- गुर्दे में पथरी, जिसे वृक्काष्परी भी कहा जाता है। गुर्दे में पाई जाने वाली पथरी मूत्र नलियों के रास्ते मूत्राशय की ओर जाती है। मूत्रनली का रास्ता संकीर्ण होने से पथरी उस मार्ग को अवरुद्ध कर देती है, जिससे मूत्राशय का रास्ता बंद होकर असहनीय पीड़ा होने लगती है। किसी रोगी में पथरी बनने की स्वाभाविक प्रकृति मौजूद रहती है जो अनेक नामों से मिलती है, जैसे-यूरिक अम्ल, कार्बोनेट, कैल्शियम फास्फेट, कैल्शियम ऑक्जलेट आदि।

पथरी की संख्या एक या ज्यादा भी हो सकती है, आकार बाजरे से लेकर कुछ सेंटीमीटर तक का हो सकता है, मूत्र मार्ग में रुकावट डालने वाली पथरी से गुर्दों में भी तेज दर्द महसूस होता है। उसे वृक्कशूल (Renal Colic) के नाम से जाना जाता है। मूत्राशय में मौजूद पथरी का ज्ञान KUB Region के एक्स-रे द्वारा किया जा सकता है। पथरी होने की दशा में पेशाब में चीस का चलना, पेशाब का गंदला होना, कभी-कभी पेशाब में सफेद पीव का निकलना पेशाब में खून उतरना मुख्य लक्षण पाये जाते हैं।

सामान्य उपचार :-

1. संतुलित आहार, जो पथरी में हितकारी हो का सेवन करें।
2. गुर्दे की पथरी के रोगी को ऑक्जलेट वाले पदार्थ पाक आदि एवं यूरिक अम्ल बनाने वाले पदार्थ प्रोटीन इत्यादि नहीं खाने चाहिए।
3. पानी अधिक मात्रा में पीना चाहिए जिससे गुर्दों की धुलाई अच्छी तरह हो जाती है।
4. खाना खाने के तुरन्त बाद पेशाब करना चाहिए, यह आदत बना लें तो यूरिनरी सिस्टम ठीक रहता है।

चुम्बकीय उपचार :-

इस रोग के उपचार हेतु चुम्बकों का प्रयोग अत्यन्त लाभदायक होता है। चुम्बक तथ चुम्बकित जल का प्रयोग इसकी सार्थक चिकित्सा मानी जाती है।

1. रोगी को तलुओं पर नियमित रूप से शक्तिशाली चुम्बकों का प्रयोग करना चाहिए।
2. दिन में 3-4 बार चुम्बकित जल का प्रयोग करना चाहिए।

3. जब गुर्दों में अधिक दर्द की शिकायत हो तो दर्द वाले स्थान पर चुम्बक लगाना चाहिए।
4. चुम्बकीय प्रयोग के साथ चुम्बकीय जल का सेवन मूत्र मार्ग की सफाई करने में सहायक है। मूत्र मार्ग में मौजूद विभिन्न लवणों की इस जल द्वारा सफाई हो जाती है।
5. गुर्दों के दर्द वाले स्थान पर नीले तेल का स्थानिक प्रयोग दर्द कम करता है।

13.7 रक्त परिसंचरण संस्थान के रोगों का चुम्बकीय उपचार

रक्त में कोलेस्ट्रॉल की मात्रा का अधिक होना (High Cholesterol Level) :-

जिन लोगों के रक्त में कोलेस्ट्रॉल की मात्रा अधिक पाई जाती है, उनके हृदय की गति तेज हो जाती है। थोड़ा सा काम करने से भी सांस फूलने लगती है। पैरों में सूजन आ जाती है। छाती में बांधी ओर पीड़ा होती है। शारीरिक कमजोरी महसूस होती है, श्वास लेने में कठिनाई, मूर्च्छा, हार्ट अटैक पड़ने की आशंका हो जाती है। शरीर में कोलेस्ट्रॉल बढ़ाने के कारण में अधिक मीठे पदार्थों का सेवन, अधिक चर्बी युक्त भोजन, तेल, घी, मक्खन आदि में तले पदार्थ— पकवान, पूड़ी, कचौड़ी आदि का सेवन मुख्य है। इनसे हृदय में खून ले जाने वाली नलिकाओं में एक विजातीय तत्व जम जाता है, जिसे कोलेस्ट्रॉल कहते हैं। यह विजातीय तत्व खून की शिराओं को ऐसे बंद कर देता है, जैसे नाली का पानी रेत जमा होकर बंद हो जाता है। अतः जब हृदय में खून जाने के सारे रास्ते बंद हो जाते हैं तो हृदय भी काम करना छोड़ देता है। इसके कारण हृदय का दौरा पड़ने का डर रहने लगता है। शारीरिक परिश्रम न करना, मोटे गद्दों पर सोना, दिन में सोना एवं दिनभर बैठक कर काम करना इस रोग को आमंत्रित करता है।

सामान्य उपचार :-

1. प्रातः—सायं हरी घास पर नंगे पैर 3—4 किमी. पैदल चलें।
2. भारी भोजन, चिकनाई युक्त चीजें, मिर्च—मसालेदार व्यंजन, व्यसन, चाय—कॉफी आदि अपना बचाव करें।
3. वसा—मुक्त आहार लें। कम कैलोरी युक्त खाना खायें।
4. खाने में बिना मलाई का दूध, हरी सब्जियां, फल, पनीर आदि प्रयोग करें।
5. प्रातःकाल शहद और सामान्य जल का सेवन करें।
6. सीढियां चढ़ने, उतरने, दौड़ने आदि से बचना चाहिए।
7. मानसिक तनाव न रखें। धार्मिक रुचि रखें।

चुम्बकीय उपचार :-

1. चुम्बकीय जल का सेवन करें।
2. गले के चार अंगुल नीचे शक्ति चुम्बक प्रयुक्त करें।
3. चुम्बक का उत्तरी ध्रुव छाती के मध्य रखें।
4. बायीं हथेली पर जहां नब्ज की जगह है, वहां चुम्बक चिपका दें।
5. 20 से 25 मिनट तक चुम्बक प्रयुक्त करें।
6. दोनों तलुओं पर चुम्बक का प्रयोग नियमानुसार करें।
7. ऊर्जा शक्ति बढ़ाने के लिए प्राणायाम एवं योगासन करें। मुख्य रूप से श्वासन लाभकारी है।

8. पेट सम्बन्धी कोई खराबी है तो नाभि पर चुम्बक का उत्तरी ध्रुव लगायें।

दिल की धड़कनों का बढ़ना (Tachycardia)

दिल की बढ़ी हुई धड़कनों का रोगी यह महसूस करता है कि उसे खुद की आवाज सुनाई दे रही है। सामान्यतया हम अपनी छाती के अंदर दिल की धड़कन महसूस नहीं करते हैं, किन्तु किसी कारणवश दिल की तेज धड़कन से घबराहट स्वतः उत्पन्न होना शुरू हो जाती है। इस अवस्था में आवश्यक नहीं है कि हृदयघात रोग के कारण ऐसा होता हो। (यद्यपि कभी-कभी हृदय के वाल्व में रुकावट के कारण भी ऐसा होता है) इसके मुख्य कारणों में— शोक, भय, मानसिक उत्तेजना, पेट के रोग, स्नायु दौर्बल्य, अति श्रम, एकदम कोई हादसा या नुकसान का समाचार, परीक्षार्थियों के लिए फेल होने के समाचार आदि हैं। व्यक्ति बहुत घबराहट में आ जाता है, वह शीघ्र ही सकुशलता चाहता है। मुख पर पीलापन, सुस्ती अधीरता का भाव उत्पन्न हो जाता है।

सामान्य उपचार :-

1. मानसिक चिन्ता सम्बन्धी कारणों को दूर करने की कोशिश करनी चाहिए।
2. अनावश्यक जिम्मेदारी से अपना बचाव करें, समस्या उत्पन्न न करें और न होने दें।
3. रात्रिकालीन नींद पर्याप्त मात्रा में (8 घंटों) लें।
4. यदि पेट सम्बन्धी खराबी है तो आहार पर समुचित ध्यान दें।
5. शवासन क्रिया एवं योग करना लाभकारी रहता है।

चुम्बकीय उपचार :-

1. सीने पर अति मध्यम या निम्न शक्ति का चुम्बक प्रयुक्त करें।
2. चुम्बक का दक्षिणी ध्रुव प्रयोग करें तथा 15-25 मिनट तक उपचार करें।
3. कलाई के बीच चुम्बक लगाएं। चुम्बक का उत्तरी ध्रुव लगाना चाहिए तथा बराबर लगाये रखें।
4. दोनों हथेलियों के नीचे शक्तिशाली चुम्बक रखें। दायीं हथेली के नीचे उत्तरी ध्रुव तथा बायीं हथेली के नीचे दक्षिणी ध्रुव रखें।
5. तलुओं पर चुम्बक लगाएं, बायें पैर के नीचे दक्षिणी ध्रुव तथा दायें पैर के नीचे उत्तरी ध्रुव रखें।
6. रोग की समाप्ति पर चुम्बकों का प्रयोग नियमित जारी रखें।
7. हृदयगत कोई रोग हो तो दिन में 4-5 बार चुम्बकीय जल पिया जा सकता है।

13.8 प्रजनन संस्थान के रोगों का चुम्बकीय उपचार

कष्टार्तव/ दर्द के साथ माहवारी आना (Dysmenorrhoea)

यह एक स्त्री रोग है। इस रोग में मासिक चक्र के समय में गड़बड़ी हो जाती है एवं अनियमित हुआ मासिक धर्म कष्ट से होता है। योनि प्रदेश के आस-पास हमशा खिंचाव बना रहता है। कष्ट से आने वाली माहवारी के दौरान पेट के निचले भाग, कमर तथा कूल्हों के पास तीव्र खिंचाव रहता है। इस रोग के मुख्य कारणों में गर्भाशय का अपने स्थान से हटना, प्रजनन अंगों में किसी गांठ का होना, संक्रमण का होना, मूत्रजन्य अन्य बीमारी का प्रकोप होना, किसी हार्मोन्स की कमी का होना, खून की कमी का होना, गर्भाशय में सदा सृजन बनी रहना, योनि में कॉपर टी समुचित स्थान न होना आदि शिकायतें औरतों को कष्ट देकर माहवारी लाती हैं।

सामान्य उपचार :-

1. योनि प्रदेश की हमेशा समुचित साफ-सफाई रखें।
2. मूत्रवह रोग या अन्तः कोई रोग हो तो उसकी परीक्षा करें।
3. परहेज में सादा एवं संतुलित आहार का प्रयोग करें।
4. रक्त-वृद्धि के लिए आयरन प्रदान भोजन का प्रयोग करें।
5. प्रातःकाल 3-4 किमी. की सैर करें।
6. मासिक धर्म के समय में विश्राम करने की आदत बनाएं। प्रायः महिलाएं अपने इस तीन दिनों के समय में आराम नहीं कर पाती हैं।

चुम्बकीय उपचार :-

1. नियमित प्रातः-तलुओं पर चुम्बक का प्रयोग करना चाहिए।
2. रोज सुबह के समय 20 मिनट तक नाभि के ठीक नीचे उत्तरी ध्रुव वाला चुम्बक लगाएं तथा ठीक उसी के पीछे पीठ पर दक्षिणी ध्रुव वाला चुम्बक लगाना चाहिए।
3. दिन में 2-3 बार चुम्बकीय जल का प्रयोग करें।
4. स्थानिक प्रयोग में मौजूद योनि की खुजली, योनि में सूजन आदि हो जाने पर दक्षिणी ध्रुव वाले चुम्बकीय तेल का बाह्य प्रयोग करें।
5. पैरों के टखने के पास मौजूद एक्यू बिन्दु पर चुम्बक प्रयोग करने से लाभ शीघ्र मिलने लगता है।

प्रदर रोग (Leucorrhoea)

यह एक स्त्री रोग है। खून के अलावा स्त्रियों को योनि से बहने वाले प्रत्येक स्राव को प्रदर (Leucorrhoea) की संज्ञा दी जाती है। इस स्राव का रंग चावल के धोवन के समान होता है। इसलिए इसे श्वेत प्रदर (White Discharge or Whites) की संज्ञा दी जाती है। अनेक स्त्रियों एवं यौवनाओं में यह मुख्यतया पाया जाता है। यदि इस रोग की उपेक्षा की जाती है तो योनि मुख दूषित हो जाता है एवं उस पर घाव, मवाद हो जाते हैं। रोगी को सिरदर्द, चेहरे पर सुस्ती, कब्ज, अफारा, स्वास्थ्य गिरना, आमवात, खून में कमी, माहवारी चक्र का बदलना, अधिक खुजली-कण्डू, बार-बार गर्भ का गिरना, योनि मुख का कैंसर आदि अन्य रोग हो जाते हैं।

सामान्य उपचार :-

1. यदि स्वास्थ्य की खराबी के कारण यह रोग हुआ है तो पौष्टिक भोजन तथा ताजी हवा पर विशेष ध्यान देने की आवश्यकता होती है।
2. योनि प्रदेश एवं आसपास के क्षेत्र की साफ-सफाई रखनी आवश्यक है।
3. पेट की कोई बीमारी हो तो उसे दूर करने की कोशिश करें।
4. अधिक चिकनाई, मिर्च-मसालेदार चीजों से बचाव करें।
5. स्त्री जननांगों को पुष्ट करने वाले योगासन एवं व्यायाम करें।

चुम्बकीय उपचार :-

1. इस रोग से पीड़ित स्त्रियों को रोज प्रातः दोनों पैरों के तलुओं में शक्तिशाली चुम्बक का प्रयोग करना चाहिए।

2. जननांग तथा गुदा के मध्य भाग पर मध्यम शक्ति वाले चुम्बक का उत्तरी ध्रुव रखें।
3. चुम्बक द्वारा प्रभावित किया गया जल दिन में 3-4 बार प्रयुक्त करें।
4. 15-20 मिनट तक चुम्बकीय उपचार करें। दिन में 2-3 बार चुम्बक लगायें।
5. योनि के संक्रमण को रोकने के लिये नीले चुम्बकीय तेल का फोहा प्रयुक्त करें।
6. पेट दर्द की शिकायत हो तो नाभि के ठीक नीचे उत्तरी ध्रुव वाले चुम्बक का प्रयोग करें।

अति आर्तव (रक्त प्रदर) (Menorrhagia)

यह स्त्रियों को होने वाला रोग है, जिसमें माहवारी के समय अत्यधिक रक्त आता है। इसके अलावा एक अन्य अवस्था ऐसी होती है, जिसमें बहुत खून आता है, लेकिन ऋतुस्राव या माहवारी के इसका कोई सम्बन्ध नहीं होता। इस अवस्था को रक्त प्रदर करते हैं। एक नियत अवधि के अंदर ही कभी-कभी सामान्य स्थिति हो जाती है, जवान लड़कियों में यह अवस्था प्रत्येक ऋतुस्राव के दौरान एक सप्ताह तक गतिशील रहती है। स्त्रियों में यह अवस्था रजोनिवृत्ति (Menopause) के समय बहुतायत से पाई जाती है। योनि मार्ग से अनिमित तथा अधिक खून बहने के कुछ मुख्य कारण हैं— गर्भपात, गभाशय के अंदर किसी प्रकार की रसौली, फाइब्रोइड का होना, बच्चेदानी के अंदर की सतह पर घाव तथा खून की कमी, गलगण्ड (Goitre) की उत्पत्ति होना आदि। अधिक खून जाने से चेहरा पीला पड़ जाता है, आंखें अंदर की ओर धंस जाती हैं, हाथ-पैर ठण्डे हो जाते हैं, नजर और नाड़ी कमजोर हो जाती है, कानों में भिनभिनाहट होती है, सिरदर्द रहता है।

सामान्य उपचार :-

1. सादा तथा शीघ्र पचने वाला भोजन करें।
2. शारीरिक परिश्रम, कोई व्यायाम या योग करें।
3. मानसिक व्यथा हो तो शान्ति के उपाय करें।
4. हरी सब्जी, फलों का रस तथा बिना मलाई के दूध का सेवन करें। खून वृद्धि करने वाले आहार लें।
5. तेज मिर्च-मसालेदार व्यंजनों से बचें।
6. सूर्योदय से पूर्व घूमने जायें, स्नान करें, स्वच्छता रखें।

चुम्बकीय उपचार :-

1. जननांग तथा गुदा के मध्य भाग पर मध्यम शक्ति वाले चुम्बक का उत्तरी ध्रुव लगायें। इससे रक्तस्राव कम होने लगता है।
2. तलुओं पर नियमानुसार चुम्बक प्रयुक्त करें।
3. प्रतिदिन सुबह-शाम 15-15 मिनट का चुम्बकीय उपचार लें।
4. चुम्बकीय जल का सेवन दिन में 3-4 बार 2-3 सप्ताह तक करें।
5. चुम्बक को टखने के पास एक्यू बिन्दुओं के ऊपर लगायें। यह अंदर वाले टखनों पर पड़ने वाले बिन्दु हैं।
6. प्रातःकाल हथेलियों पर चुम्बक के प्रयोग से भी नाड़ी दौर्बल्य कम होता है इसलिए हथेलियों पर चुम्बक लगायें।

लिंग सम्बन्धी रोग (Sexual Disorder) –

यौन शिक्षा के अभाव में लिंग सम्बन्धी व्याधियां या कष्ट दिन-प्रतिदिन बढ़ते जा रहे हैं। इन रोगों में सुजाक, स्वप्नदोष, अण्डकोष का प्रवाह, गर्मी या सिफलिस, गेनोरिया आदि हैं। ये रोग कब्ज, स्वप्नदोष अण्डकोषों में खराबी, उत्तेजक पदार्थों का सेवन, शराब पीने, कुसंसर्ग, हस्तमैथुन, अधिक मात्रा में शुक्रक्षय, चोट लगने, गिर जाने, गलत स्त्री गमन, शरीर में विषाक्ता, दूषित आहार आदि के कारण होते हैं। लिंग सम्बन्धी सभी रोगों के लक्षण लगभग एक जैसे होते हैं— शरीर में फुर्ती का अभाव, स्मरणशक्ति में कमी, सिर का दर्द, आंखों के नीचे को दाग, स्वप्न दोष, स्त्री सहवास से पूर्व ही वीर्यपात, अण्डकोषों में सूजन, वीर्य निकलते समय गर्मी का अनुभव आदि।

सामान्य उपचार :-

1. गरम मसाले, तले हुए पदार्थ, चाय, काफी, शर्बत, सोड़ा, शराब, भांग, बीड़ी, सिगरेट आदि का सेवन अहितकार होता है।
2. शाम को भोजन 9 बजे से पूर्व कर लेना चाहिए।
3. मन को शान्त रखें। गन्दा साहित्य नहीं पढ़ें।
4. ब्रह्मचर्य का पालन (गृहस्थी रहते हुए एक स्त्री गमन) करें।

चुम्बकीय उपचार :-

1. तलुओं के नीचे नियमानुसार चुम्बक लगायें।
2. दायें पैर के नीचे उत्तरी ध्रुव तथा बायें पैर के नीचे दक्षिणी ध्रुव का चुम्बक प्रयुक्त करें।
3. जननांग से कुछ ऊपर पेडू के नीचे वाले भाग पर मध्यम शक्ति वाला उत्तरी ध्रुव चुम्बक लगायें।
4. टखने के पास एक्यू बिन्दु पर चुम्बक का उत्तरी ध्रुव लगायें।
5. चुम्बक 20 से 30 मिनट तक ही प्रयुक्त करें।
6. दिन में 3-4 बार चुम्बक द्वारा प्रभावित किया गया पानी पियें।

अभ्यास प्रश्न – ख

1. दिल की धड़कन बढ़ने पर कौन से ध्रुव का प्रयोग किया जाता है।
2. प्रदर रोग में जननांगों के मध्य कौन से ध्रुव का प्रयोग किया जाता है –

- | | |
|------------------|----------------------|
| क. दक्षिणी ध्रुव | ख. उत्तरी ध्रुव |
| ग. सामान्य | घ. आवश्यकता नहीं है। |

13.9 स्नायु संस्थान के रोगों का चुम्बकीय उपचार

मिर्गी/अपस्मार (Epilepsy) :-

यह मुख्य रूप से नाड़ी वह संस्थान का रोग होता है। इसमें रोगी को बार-बार मूर्च्छा के दौरों आते हैं, साथ ही अंदर की नाड़ियों में ऐंठन शुरू हो जाती है। इस रोग

में मस्तिष्क की नाड़ियों में रक्त प्रवाह में व्यवधान होने से नाड़ी दौर्बल्य होकर आकस्मात् दौरे पड़ने शुरू हो जाते हैं। यह रोग आनुवांशिक गुण वाला होता है। माता-पिता को यदि फिरंग रोग, उपदंश रोग या अधिक मात्रा में शराब आदि वस्तुओं का सेवन का व्यसन हो तो यह रोग जन्म लेता है।

कुछ अज्ञात कारणों में आंखों का परिवर्तनीय दोष, नाक के रोग, लिंग मुण्ड की कठोरता, अपच की उग्र अवस्था, पेट की बीमारियों के फलस्वरूप, उदरगत कृमि का होना, मानसिक उन्माद आदि होते हैं। इसे ही आक्षेप (Convulsions) मूर्च्छा (Seizure) या दौरा (Fits) कहा जाता है। जब रोगी को दौरा आने वाला होता है तो पहले रोगी अनेक प्रकार के रंग देखता है अथवा कानों में डरावनी आवाजें सुनाता है। उसे महसूस होता है जैसे चमड़ी के नीचे कीड़े चल रहे हों। इसके बाद रोगी बहुत चीख मारता है, अकड़न वाली स्थिति में जमीन पर गिर जाता है। हाथ-पैर अपनी ऊर्जा खोते नजर आते हैं। शरीर को पीछे की ओर धनुषनुमा कर तानता है और सिर पीछे एक तरफ लटक जाता है। मुंह से झाग आने लग जाते हैं। कुछ मिनटों के पश्चात् शरीर में ढीलापन आकर अगला दौरा आरम्भ होने तक रोगी पुनः होश में आ जाता है। दौरे के समय रोगी अल्पशक्ति वाला एवं नील वर्ण का हो जाता है।

सामान्य उपचार :-

1. दौरा पड़ने पर विशेष रूप से रोगी की जीभ को कटने से बचाना चाहिए। इसके लिए दांतों के मध्य रुमाल रख देना चाहिए।
2. कपड़ों को ढीला कर देना चाहिए एवं खुली हवा में लिटा देना चाहिए।
3. रोगी को शाकाहारी भोजन करना चाहिए, भारी और श्वेतासार भोजन से बचना चाहिए।
4. नियमित प्राणायाम, योगाभ्यास, ध्यान, मानसिक शान्ति के लिए शान्ति पाठ करना श्रेयस्कर है।

चुम्बकीय उपचार :-

- 1- शरीर की ऐंठन का आक्रमण होने पर मस्तक के अग्रभाग पर निर्बल लौह चुम्बक का ध्रुव आवश्यकतानुसार चिपकाए रखें।
- 2- दोनों कनपटियों पर रोज सुबह सेरेमिक चुम्बकों का प्रयोग करना चाहिए।
- 3- चुम्बकीय जल का नियमित रूप से दिन में 3-4 बार सेवन लाभकारी है।
- 4- दौरा पड़ने की मध्य अवधि तक 20 से 30 मिनट तक प्रायः सायं नियमित रूप से चुम्बकीय उपचार लेना श्रेयस्कर है।
- 5- एक्यू बिन्दु सिर की चोटी वाले स्थान पर चुम्बक का उत्तरी ध्रुव लगाने से चेतन अवस्था शीघ्र लौट आती है, इस विधि का प्रयोग दौरा आते ही तुरन्त करना चाहिए।

अनिद्रा (Insomnia) :-

अनिद्रा रोग (नींद न आना) के कई कारण बताए गए हैं। मुख्यतः अव्यवस्थित मनोदशा, गलत व्यायाम, खुले वातावरण की शुद्ध वायु का अभाव, अधिक कार्य, नषीले द्रव्यों का प्रयोग, बीमारी, दिन में अत्यधिक सोना, भारी भोजन करना, अन्य शारीरिक अव्यवस्था के चलते अनिद्रा रोग घर कर जाता है।

सामान्य उपचार -

1. अनिद्रा रोग से छुटकारा पाने के लिए शयनकक्ष में रोशनदान खुले होने चाहिए।
2. रोगी को नियमित व्यायाम करना आवश्यक है।
3. सोने से पूर्व सुपाच्य आहार का सेवन करना हितकारी होता है।
4. गरम स्नान नींद लाने वाला होता है।
5. अत्यधिक निद्रालु दवाओं से बचाव किया जाये तो अनिद्रा रोग से बचाव संभव है, दवाओं की आदत न बनायें।

चुम्बकीय उपचार :-

1. दक्षिणी ध्रुव वाले सेरेमिक चुम्बक को सोने से 15 मिनट पहले माथे पर लगाना उपयुक्त है।
2. दिन में 3-4 बार चुम्बकीय जल का सेवन अनिद्रा रोग ठीक करता है।
3. माथे के मध्य एक्यूप्रेसर बिन्दु पर चुम्बक प्रयोग से अनिद्रा रोग ठीक हो जाता है। फिर भी यदि नींद न आये तो सोते समय तलुओं पर चुम्बकीय तेल की मालिश नियमित रूप से करें।

लकवा/ पक्षाघात (Paralysis)

नाड़ी संस्था का प्रमुख रोग लकवा कहलाता है। इस रोग में किसी अंग की गतिशीलता नष्ट हो जाती है। स्नायुमंडल की नाड़ियों चोट या अति क्रियाशीलता के कारण इस रोग के होने की संभावना अधिक रहती है।

सामान्य उपचार :-

1. रोग का निश्चय करें कि कैसा लकवा है।
2. खाने में हरी सब्जियां, सलाद, फल एवं अंकुरित अनाज ले सकते हैं।
3. मनसिक तनाव को कम करने वाले कार्य करने चाहिए।
4. रोगानुसार पथ्य करना चाहिए।

चुम्बकीय उपचार :-

1. अधरांगघात की अवस्था में प्रभावित क्षेत्र के अनुसार शक्तिशाली चुम्बकों का प्रयोग है तो तलुओं पर किया जाना चाहिये। यदि नाभि के ऊपर वाले हिस्से में लकवा है तो दोनों हथेलियों पर और यदि निचला भाग लकवा ग्रस्त है तो तलुओं पर नियमानुसार चुम्बक लगायें।
2. फेशियल पैरालाइसिस की प्रारम्भिक स्थिति में निर्बल चुम्बक का दक्षिणी ध्रुव कान के पीछे चिपकायें।
3. लकवाग्रस्त भाग पर नियमानुसार ऊपर-नीचे चुम्बक लगायें।
4. दिन में 3-4 बार चुम्बकीय जल का प्रयोग करें।
5. लकवाग्रस्त अंग पर लाल चुम्बकीय तेल की मालिश करें।
6. हाथों की सक्रियता बढ़ाने के लिए उत्तरी ध्रुव के चुम्बक अंगुलियों के पोरों पर चिपकाएं। यहां पर एक्यू बिन्दु भी मौजूद होने से लाभ जल्दी मिलता है।

13.10 अस्थि संस्थान के रोगों का चुम्बकीय उपचार

गठिया :

गठिया शरीर में वायु प्रधान, पीड़ादायक जोड़ों के रोगों में एक है। इस बीमारी में रोगी के खून के अंदर यूरिक एसिड का स्तर बढ़कर जोड़ों के अन्दर चूने के समान

एक द्रव्य जमा हो जाता है। इस रोग को वंशानुगत माना गया है। अर्थात् यह संतान में माता-पिता से भी हो सकता है। यह औरत एवं मर्दानों में समान रूप से होने वाला रोग है। आयुर्वेद में वात और रक्त के विगुणित होने के पश्चात् छोटे-छोटे जोड़ों में दर्द की अनुभूति होती है। यह रोग अंगूठे से चलकर फैलने वाला होता है, ऐसा कहा जाता है।

गठिया रोग के अनेक कारण हो सकते हैं, जिसमें शराब का अति सेवन, प्रोटीन प्रधान भोजन अधिक प्रयुक्त करना, शारीरिक व्यायाम का अभाव, खान-पान आदि मुख्य हैं। गठिया में प्रकोप के समय जोड़ों में सूजन, ज्वर और स्पर्श से असहजता की अनुभूति होती है, रोगी को हल्के झटके में तेज दर्द होता है, कभी-कभी उल्टी, सिरदर्द, चेहरा लाल और ज्वर हो जाता है। इसका प्रकोप 15-20 दिन या 1-2 महीने के अन्तराल में होता रहता है। यदि समय पर इस रोग की रोकथाम नहीं की गई तो यह रक्त के माध्यम से सम्पूर्ण शरीर को जकड़कर मृत्यु के मुंह तक पहुंचा देता है।

सामान्य उपचार :-

1. इस रोग में गठिया को उत्पन्न करने वाले कारणों से बचाव श्रेयस्कर रहता है।
2. संतुलित आहार का सेवन करना चाहिए। रोगी को प्रोटीन युक्त चीजें कम लेनी चाहिए, क्योंकि प्रोटीन प्रधान आहार यूरिक अम्ल के स्तर में वृद्धिकारक होते हैं। इसलिए पनीर, पत्तेदार सब्जियाँ, अण्डा, दाल एवं मावे की वस्तुयें नहीं लेनी चाहिये।
3. रोग की तीव्र अवस्था में रोगी को उष्ण जल का सेवन, उष्ण जल से स्नान, वायुनाशक औषध का प्रयोग करना चाहिए।

चुम्बकीय उपचार :-

1. दिन में 3-4 बार उच्च शक्तिशाली चुम्बकों को पैर के अंगूठों के पास लगायें।
2. तलुओं पर उत्तरी ध्रुव वाला चुम्बक दायीं ओर एवं दक्षिणी ध्रुव वाला चुम्बक बायीं ओर प्रयुक्त करें।
3. दर्द वाले स्थान पर उत्तरी ध्रुव सिद्ध तेल का प्रयोग करें।
4. दिन में 4-5 बार चुम्बकीय जल का प्रयोग करें।

अन्तःकशेरुका चक्र च्युति (Inter Vertebral disc)

अन्तःकशेरुका चक्र रीढ़ की हड्डियों की कशेरुका के मध्य मौजूद डिस्क की संरचना के अन्तर्गत आता है। जब इस चक्र के अन्दर का भाग अपने स्थान से हट जाता है तो उसे अन्तः कशेरुका चक्र च्युति (Slipped Disc) की संज्ञा दी जाती है। इसमें चक्र का मध्यम भाग, जिसे न्यूक्लियस पल्पोसस (Nucleus Pulposus) कहा जाता है, बाहरी छल्ले पर दबाव के कारण फट जाता है। इसके कारण नाड़ियों पर गहरा दबाव पड़ता है और वहां दर्द शुरू हो जाता है। जहां तक नाड़ी का सम्बन्ध रहता है, वहां तक दर्द होता रहता है। गृध्रसी नाड़ी में भी प्रायः ऐसा ही रोग उत्पन्न होता है। इस रोग को अन्तःकशेरुका चक्र का हटना कहा गया है। जोर से चोट लगने, तेज वाहन पर चलने, आगे झुक कर वजन उठाने, आराम करने के तुरन्त बाद कोई भारी वस्तु को उठाने से यह स्थिति बनती है। यह अवस्था 20 से 50 वर्ष की आयु वाले व्यक्तियों में ज्यादातर पाई जाती है।

रोगी चलने में असमर्थ एवं लंगड़ा हो जाता है। रोगी को न सोने पर, न बैठने पर और न ही चलने पर चैन मिलता है। पांशों में सुन्नता, मूत्र एवं मल के निष्कासन में कष्ट

या बंद होना, भयंकर पीड़ा, पांशुओं के पंजों का गद्दीनुमा मालूम पड़ना, पैर का कमर से सम्बन्ध अलग लगना, अंगुलियों में स्पर्श सूनापन आदि सायटिका एवं स्लिप डिस्क के प्रमुख लक्षण हैं।

सामान्य उपचार :-

1. कड़े बिस्तर पर सोना चाहिए। पीठ के बल सीधा सोना हितकारी है।
2. जब तक डिस्क अपने स्थान पर न आ जाए, तब तक विश्राम करना चाहिए।
3. कमर से लेकर पांशु तक नमक का हल्का सेंक भी किया जा सकता है।
4. पेट साफ रखें।
5. आगे झुकने वाले काम से अपना बचाव करें।

चुम्बकीय उपचार :-

1. शक्तिशाली चुम्बक को प्रभावित अंग के अनुसार कटि प्रदेश या ग्रीवा प्रदेश तथा दक्षिणी ध्रुव चुम्बक को घुटने, टखने या बांह आदि पर, जहां तक दर्द का अंतिम फैलाव हो, लगायें।
2. घुटने के पीछे वाली सिलवट के ठीक बीच में एकदम छोटा लौह-चुम्बक का उत्तरी ध्रुव लगाकर रखें।
3. इस रोग की रोकथाम एवं सामान्य उपचार हेतु चुम्बकीय पट्टा कमर पर बांधें।
4. 15 से 20 मिनट तक दिन में 2-3 बार दोनों ध्रुवों के चुम्बक का उपचार लें।
5. प्रभावित अंग पर नीले चुम्बकीय तेल की मालिश कर सिकाई करने से दर्द नष्ट होता है।
6. गर्दन के छल्लों में दर्द हो तो नियमानुसार चुम्बक लगायें।
7. तकिये के प्रयोग से बचें।

कमर दर्द/ कटिग्रह (Lumbago) :-

आयुर्वेद के अनुसार कटि प्रदेश वायु का मुख्य स्थान है। कटि प्रदेश पर वायु के विगुणित हो जाने से कमर में दर्द, खिंचवा, सूजन आदि लक्षण उत्पन्न हो जाते हैं। इस रोग में शरीर को मोड़ने पर दर्द होता है तथा कुछ अवस्थाओं में छींकने, खांसने या हंसने से भी कमर में जोर का झटका महसूस होता है। रोग के मुख्य कारणों में कमर पर किसी प्रकार का प्रेशर पड़ जाना, कमर के छल्लों पर चोट, कशेरुकाओं की सूजन, कशेरुकाओं में क्षति आदि हैं। पूर्व अवस्था में रोगी को कमर में हल्का दर्द बना रहता है, जिसमें विश्राम करने या सीधे तनकर बैठने तथा पीठको किसी सहारे से लगाने पर रोगी को कुछ हल्कापन महसूस होता है, जबकि अचानक आगे की ओर मुड़ने, कुर्सी पर झुक कर बैठते समय या भारी बोझ उठाते समय कमर में तीव्र पीड़ा होने लग जाती है। इस रोग में कमर की कशेरुका संधि के प्रदाह की अवस्था में तीसरी और चौथी कटि कशेरुका के मध्य या 4 व 5वीं डिस्क के मध्य मौजूद स्पंज से जुड़े नाड़ी सूत्र प्रभावित रहते हैं। जोड़ों को ऊपर से ढकने वाली कार्टिलेज कमजोर होकर रोगी को कष्ट देती है।

सामान्य उपचार :-

कमर में तेज दर्द की अवस्था में कड़क बिस्तर पर आराम करना नितांत आवश्यक है। व्यायाम, तेल की मालिश, कसरत, वनज उठाने से बचें।

शरीर को न तो ज्यादा मोड़े और न उस पर प्रेशर आने दें।

कमर दर्द की सामान्य अवस्था और गरम बोतल के सेंक से आराम मिल जाता है।

1 पेट की गड़बड़ी हो तो उसे ठीक करें।

2 रीढ़ की हड्डी को हमेशा सीधी रखने का प्रयास करें।

चुम्बकीय उपचार :-

1 कमर प्रदेश में दर्द वाले स्थान के सबसे ऊपरी भाग पर उत्तरी ध्रुव वाला तथा सबसे नीचे के भाग पर दक्षिण ध्रुव वाला चुम्बक लगाना चाहिए।

2 यदि दर्द का फैलाव दांयीं ओर से बायीं ओर की चौड़ाई में हो तो उत्तरी ध्रुव वाला चुम्बक दांयीं ओर दर्द वाले स्थान पर एवं दक्षिणी ध्रुव वाला चुम्बक बायीं ओर प्रयुक्त करें।

3 कमर दर्द वाले निचले हिस्से में लाल तेल एवं धूप की सिकाई करें। कमर के ऊपर वाले हिस्से पर दक्षिणी ध्रुव वाले तेल की मालिश करें।

4 दिन में 4-5 बार चुम्बकीय जल प्रयुक्त करें। स्लिप डिस्क से बचने के लिए चिकित्सक के निर्देशों का कड़ाई से पालन करें।

प्रतिवर्ष इस रोग से पीड़ित लाखों लोगों का उपचार एक्यूप्रेसर एवं चुम्बकीय चिकित्सा द्वारा सफलतापूर्वक किया जा रहा है।

आमवात (Rheumatism)-

आमवात (Rheumatism) एक ऐसी बीमारी है, जिसमें वायु के प्रकोप से जोड़ों तथा पेशियों में असहनीय वेदना होती है। ठण्ड, शीत ऋतु, शीतल जल के अत्यधिक सेवन से इस रोग में वृद्धि हो जाया करती है। यह आमवात दो प्रकार से होता है- सम्पूर्ण शरीर में दर्द करने वाला एवं अंग विशेष में दर्द करने वाला। आमवात की तीव्र अवस्था में बुखार उत्पन्न होकर भयानक स्थिति पैदा कर देता है। आमवात को सामान्यतः गठिया वाला संधि शोथ और गठिया कहा जाता है। आमवात उत्पन्न करने वाले हेतु हैं- विषजन्य संक्रमण, दूषित खान-पान, भूखा रहना, हृदय की गति का कम ज्यादा होना, शक्ति में कमी, जोड़ों की सामान्य अकड़न, चोट लगना, मांसपेशियों की कमजोरी, रक्त में यूरिक एसिड बढ़ जाना आदि। यह विशेषकर 35 से 50 वर्ष की महिलाओं में पाया जाने वाला रोग है।

सामान्य उपचार :-

1. रोग बढ़ाने वाले पदार्थों का सेवन न करें।
2. समय-समय पर रक्त की जांच कराकर उचित आहार लें।
3. शीतल पदार्थों का सेवन न करें।
4. प्रातःकालीन शुद्ध वायु का सेवन अनिवार्य है।
5. चिकित्सक द्वारा बताई गई कसरतों का नियमित अभ्यास करें।

चुम्बकीय उपचार :-

1. रोग की शुरुआत होते ही रोज सुबह हथेलियों तथा शाम को तलुओं पर शक्तिशाली चुम्बकों का प्रयोग करना चाहिए।
2. उत्तरी ध्रुव से तैयार चुम्बकीय जल को दिन में 3-4 बार उपयोग में लें।
3. आमवात की तीव्र अवस्था में लाल तेल चुम्बकीय तेल की मालिश एवं सिकाई करें।
4. तलुओं पर प्रतिदिन चुम्बकीय तेल की हल्की मालिश करें।

सायनस रोग (Sinusitis) –

यह ऊर्ध्वजत्रुगत रोगों में से एक है। नाक की बीमारियों में इस बीमारी का स्थान सर्वोच्च है। नाक के अंदर ही सतह जो मस्तिष्क से लगी रहती है, नाक के दायी-बायीं ओर एवं नाक संक्रमण द्वारा कफ जन्य रोग उत्पन्न हो जाता है तो इन सायनसों में सूजन रहना शुरू हो जाती है, आगे जाकर यही अवस्था सायनुसाइटिस कही जाती है। सायनस में सूजन आने के प्रमुख कारणों में संक्रमण, एलर्जी, कफ विकार हैं, इस रोग के लक्षणों में— बार-बार छीकें आना, नाक से पतला एवं गाढ़ा पानी आना, आंखें भारी रहना, नाक का बंद रहना, बार-बार जुकाम का होना, गले में खुजली चलना, टॉन्सिल का बढ़ना, दांतों में संक्रमण का होना आदि मुख्य हैं, जिससे रोगी असहाय हो जाता है, वह कोई भी नया काम शुरू करने की सोचता है तो इस रोग का आक्रमण होकर उसे निराश कर देता है। अन्त में रोगी शल्य चिकित्सा का सहारा लेकर नाक की अंतः झिल्ली को छेदकर उसमें मौजूद मवाद को बाहर निकलवा देता है। सामान्यतः 2 या 3 साल बाद यह रोग पुनः उभर जाता है। शष्य क्रिया इसका अस्थायी समाधान है।

सामान्य उपचार :-

1. प्रारम्भ से ही नाक एवं गले की सफाई का विशेष ध्यान रखें।
2. नाक के नथुनों एवं नाभि चक्र पर सोते समय सरसों का तेल की हल्की मालिश करें।
3. शीत ऋतु एवं शीतल प्रकृति की वस्तुएं अहितकर होती हैं, इस कारण इन्हें नहीं खायें।
4. प्राकृतिक उपचार में जलनेति, सूत्रनेति प्रयोग में ले सकते हैं। नियमित प्राणायाम एवं योगाभ्यास जरूरी है।

चुम्बकीय उपचार :-

1. चुम्बकीय चिकित्सा में प्रभावित अगों पर सेरेमिक चुम्बकों का प्रयोग रोगनाशक होता है।
2. नाक, गला, गाल एवं भ्रू-मध्य के ऊपर चुम्बकों का प्रयोग करें।
3. नाक के दोनों ओर मध्यम शक्ति वाले चुम्बक का प्रयोग करें।
4. दोनों हथेलियों पर भी चुम्बक लगाये जा सकते हैं। उच्च शक्ति के चुम्बक लेकर दायी हथेली पर उत्तरी ध्रुव तथा बांयी हथेली पर दक्षिणी ध्रुव लगायें।
5. चुम्बक 20 से 30 मिनट तक रखें।
6. जब तक नाक की सूजन में कमी न आए, चुम्बकीय चिकित्सा करते रहना चाहिए।

गर्दन की अकड़न (Stiffness of Neck)

कई बार गर्दन प्रदेश में दर्द की अनुभूति होकर गर्दन एक जगह पर जाम हो जाती है। इसके मुख्य कारणों में— मोच आना, दांतों की खराबी, कान की खराबी, गिल्टियों में सूजन, छल्लों की संधि में सूजन, गर्दन की अन्य बीमारियां, नाड़ी दौर्बल्य के कारण गर्दन की मांसपेशियों में बीमारी, शीत ऋतु का प्रकोप है। इस रोग में गर्दन को अपने स्थान से इधर-उधर चलाने में अत्यधिक पीड़ा का अनुभव होता है। गर्दन की अकड़न तथा पीड़ा प्रायः लम्बे समय तक एक ओर शयन करने या सिर के नीचे ऊंचे-ऊंचे मोटे तकियों का प्रयोग करने से होती है।

सामान्य उपचार :-

1. गर्दन के नीचे ऊंचे तकिये के प्रयोग से बचें।

2. गर्दन को झटका देने वाले कारणों से बचायें। तेज वाहन न चलायें।
3. दर्द की तीव्रता में रोगी को तख्त पर लिटाना श्रेयस्कर होता है।
4. गर्दन के चारों ओर नरम कपड़े को लपेटकर या गरम बोतल को सेक करें।
5. शीतल हवा एवं ठण्डी वस्तुओं का सेवन न करें।
6. तेज खट्टे पदार्थ न खायें, सामान्य आहार प्रयोग में लें।
7. मांसपेशियों में सूजन आ गई हो तो आराम की सख्त जरूरत समझें।

चुम्बकीय उपचार :-

1. गर्दन की अकड़न के स्थान का अध्ययन कर यह जान लें कि कहां पर चुम्बकों का प्रयोग करना है।
2. चुम्बकों के प्रयोग में उत्तरी ध्रुव दायीं ओर तथा दक्षिणी ध्रुव बायीं ओर प्रयुक्त करें।
3. हथेलियों एवं अंगूठे के पास स्थित एक्यू बिन्दुओं पर चुम्बक प्रयोग करने से शीघ्र लाभ मिलने लगता है।
4. गर्दन में दर्द की तीव्र अवस्था में दक्षिणी ध्रुव वाले तेल की मालिश से अकड़न एवं सूजन मिटने लगती है। साथ ही फलालेन का कपड़ा गर्दन पर लगाकर उत्तरी ध्रुव वाले चुम्बक को गर्दन पर रखें।

टॉन्सिलों का बढ़ना (Tonsillitis)

गले के अंदर जिह्वा के अंतिम छोर पर काकलक के पास दो परहेदार होते हैं। उनमें संक्रमण होकर सूजन हो जाती है। इसी को टॉन्सिल बढ़ना या शोथ कहा गया है। गले के रास्ते में होने वाले संक्रमण को ये गलतुण्डिकाएं रोकती हैं। इसका मुख्य कारण संक्रमण है। प्रमुख लक्षणों में बुखार आना, गले के अन्दर दर्द रहना, सिर में भारीपन, टॉन्सिलों में लालीपन, आवाज का खराब होना एवं मुंह से गंदी बदबू आना, खाने के समय गले में दर्द रहना, कच्चे बलगम की उत्पत्ति होना, गाढ़ा पीला पेषाब आना आदि हैं। इस बीमारी की पुरानी अवस्था हो जाने पर आमवात रोग, जोड़ की बीमारी, सदैव अस्वस्थता रहने लग जाती है। इस रोग का प्रकोप सामान्यतः मौसम के बदले स्वरूप के समय देखने को मिलता है। बच्चों में यह रोग एक आम बात है।

सामान्य उपचार :-

1. जलवायु परिवर्तन, ऋतु परिवर्तन, मिथ्या आहार-विहार, पेट की खराबी होने से स्वयं का बचाव करें।
2. गरम पानी में नमक या फिटकरी डालकर गरारे करें।
3. रात्रि को सोते समय मुख शुद्धि करके 1 गिलास उष्ण जल का सेवन गले के रोगों से बचाता है।
4. सर्दी की ऋतु में गले के ऊपर सूती या ऊनी मफलर की लपेट बनाकर रखें।
5. खट्टे पदार्थों का सेवन, तेज मिर्च-मसाले, अत्यधिक शीत गुण वाली वस्तुओं को प्रयोग न करें।

चुम्बकीय उपचार :-

1. उत्तरी ध्रुव वाला चुम्बक दायें हाथ पर तथा दक्षिणी ध्रुव वाला चुम्बक बायीं हथेली के नीचे रखकर 10-10 मिनट तक उपचार करें।
2. गले के टॉन्सिल वाले भाग के ऊपर सेरेमिक चुम्बकों के उपचार करें।
3. उत्तरी ध्रुव से सिद्ध चुम्बकीय जल से गरारे करें।

4. गले के बाहर की ओर नीला तेल लगाकर गरम लपेट लपेटें। इस क्रिया से गले के अंदर की सूजन बहुत शीघ्र खत्म हो जाती है।
5. सप्ताह भर तक नियमित रूप से चुम्बकीय उपचार लेने से रोगी को लाभ मिलता है। यदि रोग जीर्ण अवस्था में आ जाता है तो प्रातः-सायं नियमित रूप लम्बे समय तक गले के पास चुम्बकों का उपयोग करें।
6. ज्वर की अवस्था में कनपटी प्रदेश पर सेरेमिक चुम्बक प्रयुक्त करें।

अभ्यास प्रश्न – ग

4. मिर्गी के रोग में सिर के उपरी भाग में कौन से ध्रुव का प्रयोग करना चाहिए ?
5. गले के टॉन्सिल वाले भाग के ऊपर चुम्बकों से उपचार करना चाहिए।
6. आमवात की तीव्र अवस्था में किस तेल की मालिश एवं सिकाई करना चाहिए। क. हरा तेल चुम्बकीय ख. लाल तेल चुम्बकीय

13.11 सारांश –

चुम्बक चिकित्सा वैज्ञानिक तथा प्राकृतिक नियमों पर आधारित है। अतः इसका प्रभाव शरीर में काफी समय तक रहता है। इसके लगाने से रोगी को न तो किसी प्रकार का कष्ट होता है और न रोगी को अधिक समय नष्ट करना पड़ता है। इस चिकित्सा की सबसे बड़ी विशेषता यह है कि इससे किसी भी प्रकार की आदत भी नहीं बनती है। यदि नियम से चुम्बक लगाने के बाद किसी दिन भूल वश चुम्बक न भी लगाया जाए तो रोगी को किसी प्रकार की हानि नहीं होती है। रोगी पूर्ववत् आराम का अनुभव करता है। वह ताजगी, चुस्ती, फुर्ती, आराम, धैर्य आदि का अनुभव करता है। उसके शरीर से आलस भाव दूर हो जाता है। उसके शरीर में बल-वीर्य की वृद्धि होती है तथा मुख कान्तिमान होता है। साधारण स्वस्थ व्यक्ति भी इसके प्रयोग से और अधिक स्वस्थ हो सकते हैं।

वैसे तो चुम्बक ज्यादातर हाथ-पैर में लगाए जाते हैं क्योंकि हाथ-पैर की रक्त-वाहिनी नाड़ियाँ चुम्बक की दिव्य किरणों को सारे शरीर में पहुंचा देती है। परन्तु फिर भी चुम्बक को शरीर के किसी भी अंग पर लगाया जा सकता है। जिस अंग पर चुम्बक लगाया जाता है, उस पर इसका प्रभाव तत्काल होता है। व्यक्ति जब रोगी होता है तो उसका आरम्भ किसी न किसी प्रकार की पीड़ा से होता है। यदि उस पीड़ा पर विजय प्राप्त कर ली जाए तो रोग भी समाप्त होते देखा गया है। चुम्बक की चिकित्सा इसी सिद्धान्त पर आधारित है क्योंकि चुम्बक में शरीर के दर्द को दूर करने के विशेष गुण पाए जाते हैं। इसीलिए चुम्बक सभी रोगों के लिए आवश्यक है।

13.12 शब्दावली

चुम्बकीय जल – वह जल जिसे चुम्बक के सम्पर्क में लाकर उसमें चुम्बक जैसे गुण उत्पन्न किए गए हों।

मनोरोग चिकित्सा – चिकित्सा विज्ञान की वह शाखा जो मानसिक रोगों और उनसे उत्पन्न विकारों के निदान और चिकित्सा से संबंधित हों।

कोष्ठबद्धता – मल का पूर्णतः न निकल पाना। कब्ज।

अतिसार – बार-बार दस्त होना।

छाजन – एक प्रकार का चर्म रोग।

13.13 अभ्यास प्रश्नों के उत्तर –

अभ्यास प्रश्न – क	1. दक्षिणी ध्रुव	2. शर्करा
अभ्यास प्रश्न – ख	1. दक्षिणी ध्रुव	2. उत्तरी ध्रुव
अभ्यास प्रश्न – ग	1. उत्तरी ध्रुव	2. सेरेमिक 3. लाल तेल चुम्बकीय

13.14 सन्दर्भ ग्रन्थ –

- 1 चुम्बक चिकित्सा – डॉ. हीरा लाल बंसल
- 2 मैग्नेट एण्ड मैग्नेटिक फील्ड्स और हीलिंग बाई मैग्नेट्स – ए.आर. डेविस व डॉ. एक.के. भट्टाचार्य
- 3 चुम्बक चिकित्सा – डॉ. चौधरी व सिंह
- 4 सीक्रेट्स ऑफ मैग्नेट थैरेपी – डॉ. एच. टी. बोलकानी
- 5 चुम्बक चिकित्सा – डॉ. आर. एस. अग्रवाल
- 6 वैकल्पिक चिकित्सा विज्ञान (अध्यात्म के स्वर) – डॉ. अमृत, गायत्री गुर्वेन्द्र
- 7 चुम्बकीय चिकित्सा – डॉ. पीयूष त्रिवेदी

13.15 निबन्धात्मक प्रश्न

- 1 मधुमेह क्या है ? मधुमेह के रोग में चुम्बक चिकित्सा कि विधि को समझाइये ?
- 2 साइनस व टॉन्सिल के उपचार हेतु चुम्बक चिकित्सा का सविस्तार वर्णन करें ?
- 3 मासिक धर्म संबंधी रोगों में चुम्बक चिकित्सा को सुस्पष्ट करें ?
- 4 मानसिक रोग क्या है ? अनिद्रा हेतु चुम्बक चिकित्सा की विधि का सविस्तार वर्णन कीजिए ?

इकाई-14- रेकी चिकित्सा का इतिहास एवं अवधारणा

- 14.1 - प्रस्तावना
- 14.2 - उद्देश्य
- 14.3 - रेकी चिकित्सा का इतिहास
- 14.4 - रेकी चिकित्सा की अवधारणा
- 14.5 - सारांश
- 14.6 - शब्दावली
- 14.7 - अभ्यास प्रश्नों के उत्तर
- 14.8 - सन्दर्भ ग्रन्थ सूची
- 14.9 - सहायक उपयोगी पाठ्यसामग्री
- 14.10 - निबंधात्मक प्रश्न

14.1 - प्रस्तावना-

प्रिय पाठकों इससे पूर्व की ईकाइयों में आपने अनेक प्रकार की पूरक चिकित्साओं का अध्ययन किया है। अतः आप उनकी प्रयोग विधि एवं उपयोगिता से भली भाँति परिचित हो गये होंगे। प्रस्तुत ईकाई में पूरक चिकित्सा के इसी क्रम को आगे बढ़ाते हुये हम रेकी चिकित्सा के अध्ययन पर प्रकाश डालेंगे, जिससे रेकी का इतिहास एवं अवधारणा प्रमुख रूप से हमारे अध्ययन की विषय वस्तु होगी।

जिज्ञासु पाठकगणों, जैसा कि हम सभी इस तथ्य से सुपरिचित है कि भारत को सम्पूर्ण विश्व के आध्यात्मिक गुरु के रूप में माना जाता है और प्राण विद्या हमारी इस ऋषिभूमि भारत में प्राचीनकाल से ही प्रचलित रही है। आध्यात्मिक ज्ञान के आधार हमारे वेदों, उपनिषदों, पुराणों आदि में इससे सम्बद्ध अनेक कथानक पढ़ने को मिलते हैं। योग की अनेकों ऐसी गोपनीय विधियाँ हैं, जिनके माध्यम से साधक ब्रह्माण्डीय प्राण ऊर्जा से अपना सम्पर्क स्थापित कर सकता है और स्वयं को प्रचण्ड प्राणवान् बना सकता है। प्राण चिकित्सा में व्यक्ति पहले स्वयं विश्वव्यापी प्राण को ग्रहण करता है और उसके बाद इच्छित व्यक्ति में इसे सम्प्रेषित किया जाता है। यह इच्छित व्यक्ति चाहे पास हो या दूर। दोनों की स्थितियों में प्राणशक्ति को आसानी से प्रक्षेपित किया जा सकता है। प्रिय पाठकों वर्तमान समय में प्राण चिकित्सा की यह विद्या 'रेकी' के नाम से प्रचलित है, जिसका अर्थ है-'विश्वव्यापी जीवनीशक्ति'। यह जीवनीशक्ति इस सृष्टि के कण-कण में विद्यमान है, जिसके ठीक ढंग से नियोजन एवं सम्प्रेषण के माध्यम से विभिन्न रोगों को दूर करके स्वास्थ्य को उन्नत बनाया जा सकता है। रेकी का उपयोग जहाँ एक ओर बीमारियों को दूर करने के लिये किया जाता है, वहीं दूसरी ओर सामान्य रूप से स्वस्थ्यजन भी इसके माध्यम से अपने स्वास्थ्य को संवर्द्धन कर सकते हैं। पाठकों, रेकी के बारे में अधिक जानने से पहले इसके इतिहास के बारे में थोड़ा परिचय प्रस्तुत किया जा रहा है, जिससे आप रेकी की अवधारणा को और अधिक स्पष्ट कर सकेंगे।

14.2 - उद्देश्य-

प्रिय पाठकगणों, प्रस्तुत इकाई का अध्ययन करने के बाद आप-

- (i) रेकी के इतिहास को स्पष्ट कर सकेंगे।

(ii) रेकी के अर्थ का वर्णन कर सकेंगे।

(iii) वर्तमान समय में रेकी की उपयोगिता का विश्लेषण कर सकेंगे।

14.3 – रेकी चिकित्सा का इतिहास—

प्रिय पाठको, आपकी जानकारी के लिये बता दें कि रेकी चिकित्सा को पुनर्जीवित करने का श्रेय जापान के डॉ. मेकाओ उशुई को हैं, जिन्होंने 19वीं शताब्दी के मध्य में इस चिकित्सा को नवजीवन प्रदान किया। डॉ. उशुई ने कैसे रेकी का पुनरुत्थान किया इससे संबंधित एक घटना है, जिसका विवरण निम्नानुसार है—

डॉ. उशुई जापान के ईसाई कॉलेज में डीन के पद पर कार्यरत थे। एक दिन एक विद्यार्थी ने उनसे प्रश्न किया कि जिस प्रकार ईसामसीह किसी रोगी को स्पर्श मात्र से रोगमुक्त कर देते थे, वर्तमान समय में ऐसा क्यों नहीं होता है? उनके द्वारा उपयोग में ली गई उपचार की तकनीकों को प्रयोग आज हम कर पाने में असमर्थ क्यों हैं? क्या आप (डॉ. उशुई) वैसा करने में सक्षम हैं? डॉ. उशुई के अन्तर्मन को यहा छू गई। वे उस समय विद्यार्थी के उस प्रश्न का कोई जवाब नहीं दे सके। इसलिए जापान के नियम के अनुसार उन्होंने अपने पद से त्यागपत्र दे दिया और यह संकल्प किया कि जब तक वे उस विद्यार्थी द्वारा पूछे गये प्रश्न का सटीक उत्तर प्राप्त नहीं कर लेंगे तब तक ईसाई मत के गहन अध्ययन में लगे रहेंगे।

डॉ. उशुई अपनी इस अनुसंधन यात्रा में अमेरिका के शिकागो शहर में पहुँचे और वहाँ पर उन्होंने आत्मविद्या या अध्यात्मविद्या में डॉक्ट्रेट की उपाधि ग्रहण की। डॉ. उशुई ने अनेक ईसाई एवं चीनी धर्मग्रन्थों का अध्ययन किया किन्तु फिर भी उन्हें अपने प्रश्न का संतोषजनक उत्तर नहीं मिला, किन्तु इससे डॉ. उशुई निराश नहीं हुये, वरन इसके बाद वे उत्तर भारत आये और उन्होंने संस्कृत ग्रंथों का अध्ययन किया। इन संस्कृत ग्रन्थों में उन्हें कुछ संकेत प्राप्त हुये।

इसके बाद वे पुनः जापान आ गये और उन्होंने बौद्ध ग्रन्थ के सूत्रों में संस्कृत के प्रतीकों एवं सूत्रों की खोज करना प्रारंभ किया। इन सूत्रों में उन्हें अपने प्रश्नों के समाधान नजर आ रहे थे। इस दौरान डॉ. उशुई जापान के क्योटो के मठ में रह रहे थे। बौद्ध भिक्षु से वार्तालाप करने के बाद वे अपने शहर से 16 मील की दूरी पर स्थित कुरियामा नामक पहाड़ी पर चले गये और यहाँ 21 दिनों तक इन्होंने एकान्त में कठोर तपस्या की इस साधना का उद्देश्य ब्रह्माण्डीय उर्जा के साथ सम्पर्क स्थापित करना था। डॉ. उशुई ने सूत्रों एवं प्रतीकों के रहस्य का पता करने के लिये संस्कृत के प्रतीकों एवं सूत्रों को लिख भी रखा था। 21 दिनों का उपवास रखकर डॉ. उशुई अपनी कठोर तपसाधना में लीन हो गये और वे सतत् उन संस्कृत के मंत्रों का जप भी करते रहे। डॉ. उशुई ने पर्वत की चोटी पर पहुँचने के बाद अपने पास छोटे-छोटे 21 पत्थर के टुकड़ों को रखा। प्रिय पाठको, आपके मन में जिज्ञासा उत्पन्न हो रही होगी कि इन पत्थर के टुकड़ों को रखने के पीछे क्या उद्देश्य था। इसका प्रयोजन यह था कि जैसे-जैसे साधना का एक दिन पूरा हो जाता था वैसे-वैसे डॉ. उशुई एक-एक पत्थर फेंक देते थे। साधना के 20 दिन बीत गये और 21 वे दिन की सुबह तक भी डॉ. उशुई को अपनी साधना का अपेक्षित परिणाम नहीं मिला किन्तु अभी सुरज पूरी तरह नहीं निकला था और रात्रि का अंधेरा था। इसी समय डॉ. उशुई को एक तीव्र प्रकाश पुंज अत्यन्त तीव्रगति से अपनी ओर आता हुआ दिखायी दिया और उन्होंने भागने का प्रयास किया किन्तु किसी कारण वश वे रुक गये। पाठकों,

आपको बता दें कि जैसे-जैसे यह प्रकाश पुंज डॉ. उशुई की ओर बढ़ रहा था, वैसे-वैसे उसका आकार और अधिक बढ़ता ही जा रहा था और अन्ततः वह प्रकाश समूह डॉ. उशुई के माथे के मध्य में (भ्रूमध्य या आज्ञाचक्र का स्थान) टकराया। यह प्रकाश पुंज त्रिनेत्र चक्र था। प्रकाश पुंज के टकराने से डॉ. उशुई को ऐसा लगा की अब तो मौत की घड़ी आ गई है और इसके बाद अचानक एक तेज विस्फोट के साथ उन्हें आकाश में नीले, गुलाबी इत्यादि अनेक रंगों वाले असंख्य चमकीले दिखायी दिये और अत्यन्त बड़े आकार में उन्हें श्वेत प्रकाश दिखायी दिया और देखते ही देखते उनकी दृष्टि के समक्ष एक चमकीला स्वर्णिम प्रतीक आकार लेने लगा, जो संस्कृत ग्रन्थ, में दिया गया था और अपनी साधना के समय जिसका वे नियमित जप करते थे। उस प्रतीक को देखकर डॉ. उशुई ने अत्यन्त धीमे श्वर में कहा—“हाँ मुझे याद है” इसके बाद वे बेहोश हो गये। यही से उन्हें ब्रह्माण्डीय प्राण उर्जा के उपयोग की विधि का ज्ञान प्राप्त हुआ, जिसे ‘रेगी’ का नाम दिया गया।

तो जिज्ञासु पाठकों, अब आप जान गये होंगे कि रेकी विद्या का जन्म किस प्रकार हुआ। पाठकों, जब डॉ. उशुई होश में आये तो सूर्योदय हो चुका था। आप को यह जानकर आश्चर्य हो सकता है कि 21 दिनों के उपवास के बाद भी डॉ. उशुई अपने भीतर किसी प्रकार की कमजोरी महसूस नहीं कर रहे थे, वरन् उन्हें स्वयं के भीतर पहले से कहीं अधिक उर्जा एवं स्फूर्ति का अहसास हो रहा था।

साधना पूरी करने के बाद डॉ. उशुई जब पहाड़ी से नीचे उतर रहे थे तो उनके पैर के अंगूठे में चोट लग गई और रक्त बहने लगा। इसलिये उन्होंने अपने हथेली से अंगूठे को ढक दिया और जैसे ही उन्होंने हथेली रखी खून बहना एकदम से रुक गया और दर्द भी दूर हो गया। यह देखकर डॉ. उशुई को अत्यन्त आश्चर्य और खुशी हुयी। वे यह अनुभव कर चुके थे कि यह उसी विश्वव्यापी प्राण उर्जा का प्रभाव है। यह रेकी का पहला उपचारात्मक प्रयोग था।

लम्बे समय तक उपवास के कारण डॉ. उशुई को कड़ी भुख लगी थी। इसलिये वे भोजन हेतु एक धर्मशाला में गये। धर्मशाला के मालिक ने डॉ. उशुई की वेशभूषा को देखकर यह अनुमान लगा लिया कि इन्होंने लम्बे समय तक उपवास किया है। अतः उन्होंने उपवास के बाद हल्का नाश्ता लेने की सलाह दी किन्तु डॉ. उशुई ने भरपेट भोजन किया और इससे उन्हें किसी प्रकार की परेशानी नहीं हुयी। पाठकों, यह बस प्रचण्ड जीवनीशक्ति का ही कमाल था। इस प्रकार ये रेकी का दूसरा चमत्कारिक प्रभाव था।

प्रिय विद्यार्थियों, रेकी का तीसरा प्रयोग धर्मशाला के मालिक की पौत्री पर किया गया। उसके दांतों में लम्बे समय से दर्द एवं सूजन थी। जैसे ही डॉ. उशुई ने उसके गाल को स्पर्श किया वैसे ही दर्द के साथ सूजन भी दूर हो गयी। यह रेकी की तीसरी उपचार प्रक्रिया थी।

पाठकों, इसके बाद जब डॉ. उशुई अपने मठ में वापस आये तो उनका मित्र जो बौद्ध भिक्षुक था, वह गठिया रोग से पीड़ित था डॉ. उशुई ने उसके पास बैठकर अपने दोनों हाथ अपने मित्र के शरीर पर रख दिये। ऐसा करने पर उनके मित्रा को अत्यन्त आराम महसूस हुआ और कुछ ही समय में वह स्वस्थ हो गया। इस प्रकार डॉ. उशुई निरन्तर इस रेकी विद्या का प्रयोग करके असंख्य लोगों को ठीक करते गये।

इसके उपरान्त डॉ. उशुई क्योटो शहर के स्लम क्षेत्र के भिक्षुगृह में गये और उन्होंने भिखारियों की सेवा करने का निर्णय लिया। उस भिक्षुगृह में सात दिन तक रहकर उन्होंने उनके रोगों का उपचार किया। उपचार के दौरान डॉ. उशुई ने देखा कि वही

जाने-पहचाने लोग बार-बार उनके पास क्यों आते हैं? कारण पूछने पर उन्हें भिखारियों ने जवाब दिया कि गृहस्थ आश्रम में रहकर जीवन व्यतीत करने से कहीं अधिक अच्छा भीख माँगना है।

यह बात सुनकर डॉ. उशुई को अत्यन्त दुःख हुआ और उन्हें लगा कि रेकी के कुछ नियम एवं सिद्धान्त बनाना भी अनिवार्य है। अतः उन्होंने रेकी के नियमों एवं प्रयोगों को विधिवत्-विकसित किया।

प्रिय विद्यार्थियों, इसके बाद जब डॉ. उशुई भिक्षुगृह से क्योटो वापस आ गये और एक दिन एक बहुत बड़ी मशाल जलाकर गली के अन्दर खड़े हो गये। पाठकों, आप जानना चाह रहे होंगे कि डॉ. उशुई ने ऐसा क्यों किया होगा। आपके समान ही यह जिज्ञासा राहगीरों को भी हुयी और उन्होंने डॉ. उशुई से जब इसका कारण पूछा तो उन्होंने कहा कि "मुझे ऐसे लोगों की खोज है, जो वास्तव में सत्य का प्रकाश प्राप्त करना चाहते हैं।" उनके कहने का आशय था कि जो वास्तव में उस विश्वव्यापी प्राण उर्जा से अपना सम्पर्क स्थापित करना चाहते हैं, ऐसे लोग मुझे चाहिये। इस प्रकार डॉ. उशुई ने रेकी के प्रचार के लिये अपना सर्वस्व समर्पित कर दिया और इसे विश्वव्यापी बनाया और अपने शिष्यों को इसका विधिवत् प्रशिक्षण भी प्रदान किया।

कुछ समय पश्चात् डॉ. उशुई ने देह का त्याग कर दिया। उनकी पार्थिव देह को क्योटो के मंदिर में दफन किया गया। पाठकों, आपके जानकारी के लिये बता दें कि उनकी कब्र पर जो पत्थर लगे हुये हैं, उन पर डॉ. उशुई की सम्पूर्ण जीवन गाथा को खोदा गया है। डॉ. उशुई कितने अधिक सम्मानित एवं प्रसिद्ध हो चुके थे, इस बात का अनुमान इसी से लगाया जा सकता है कि स्वयं जापान के सम्राट ने उनकी कब्र पर जाकर अपने श्रद्धासुमन अर्पित किये थे।

प्रिय पाठको, डॉ. उशुई के शरीर छोड़ने के बाद डॉ. हयाशी जो उनके नजदीकी सहयोगी थे, वे उत्तराधिकारी बने। इस प्रकार ये दूसरे रेकी ग्रैंड मास्टर कहलाये। डॉ. हयाशी सन् 1940 तक टोकियो में सुचारु रूप से रेकी क्लिनिक का संचालन करते रहें, जहाँ पर सामान्य रोगियों के साथ-साथ गंभीर रोगों का इलाज भी किया जाता है। जब कोई व्यक्ति गंभीर रोग से ग्रसित होता था तो दिन-रात रेकी द्वारा उसका इलाज होता था किन्तु धीरे-धीरे द्वितीय विश्वयुद्ध के प्रभाव के कारण एवं 10 मई 1941 में डॉ. हयाशी की मृत्यु के कारण इस क्षेत्र में आगे विकास की प्रक्रिया थम सी गई।

पाठकों, डॉ. हयाशी की मृत्यु के उपरान्त श्रीमती हवायों उनकी उत्तराधिकारिणी बनी जिनका जन्म सन् 1900 में हवाई द्वीप पर हुआ था। इनके माता-पिता जापान के थे, लेकिन फिर भी उन्हें अमेरिका की नागरिकता प्राप्त थी। श्रीमती टकाटा विधवा थी एवं दो बच्चों की माँ भी, साथ ही वह अनेक गंभीर रोगों से पीड़ित थी। बीमारी के दौरान श्रीमती टकाटा को आन्तरिक प्रेरणा मिली कि उन्हें जापान में अपना उपचार करवाना चाहिये।

इसी अन्तः प्रेरणा से प्रेरित होकर वे जापान पहुँची। उपचार के दौरान जब वह ऑपरेशन के लिये टेबल पर लेटी हुयी थी तो उन्होंने महसूस किया कि एकमात्र ऑपरेशन ही रोगों का इलाज नहीं है। इसलिये उनका ऑपरेशन करवाना उतना आवश्यक नहीं है। इसलिये उन्होंने ऑपरेशन के अतिरिक्त अन्य चिकित्सा पद्धतियों के बारे में डॉक्टर से विचार-विमर्श किया। डॉक्टरों ने उन्हें डॉ. हयाशी के रेकी क्लिनिक के बारे में बताया और उपचार के लिये वहाँ जाने का सुझाव दिया। श्रीमती टकाटा रेकी क्लिनिक पहुँची, जहाँ पर

दो रेकी चिकित्सक प्रतिदिन उनका रेकी द्वारा इलाज करते थे। नियमित रेकी चिकित्सा के द्वारा वे कुछ महीने में ही पूरी तरह स्वस्थ हो गई।

पाठकों, श्रीमती टकाटा जापान में डॉ. हयाशी की लगभग 1 वर्ष तक शिष्या रही। इसके बाद वह पुनः अपने बच्चों के साथ हवाई द्वीप वापस आ गई। सन् 1938 में डॉ. हयाशी हवाई द्वीप आये और उन्होंने श्रीमती टकाटा को रेकी मास्टर रूप में घोषित कर दिया। श्रीमती टकाटा ने हवाई में रहकर अनेक लोगों का रेकी विधि के माध्यम से इलाज किया। जब श्रीमती टकाटा अपनी उम्र के सातवें दशक में थी, तब उन्होंने रेकी मास्टर बनाना प्रारंभ कर दिया था। 11 दिसम्बर सन् 1980 में श्रीमती टकाटा की भी मृत्यु हो गई। श्रीमती टकाटा के पीछे कनाडा तथा अमेरिका में कुल मिलाकर 22 रेकी ग्रैंड मास्टर थे। प्रिय विद्यार्थियों, आज पूरे विश्व में लगभग 4 हजार रेकी मास्टर हैं, जो रेकी के माध्यम से लोगों का उपचार करके इस विद्या के प्रचार-प्रसार में अपना योगदान दे रहे हैं।

इस प्रकार पाठकों, उपर्युक्त विवेचन के आधार पर आप समझ गये होंगे कि, किस प्रकार रेकी विद्या का जन्म एवं विकास हुआ।

अभ्यासार्थ प्रश्न—

(खण्ड—क) सत्य/असत्य

1. रेकी विद्या को पुनर्जीवित करने का श्रेय डॉ. हयाशी को है। (सत्य / असत्य)
2. डॉ. उशुई ने 21 दिनों तक कठिन तपस्या की थी। (सत्य / असत्य)
3. डॉ. हयाशी की मृत्यु सन् 1980 में हुयी थी। (सत्य / असत्य)
4. डॉ. उशुई तपस्या के लिये कुरीचामा पर्वत पर गये थे। (सत्य / असत्य)
5. डॉ. उशुई के बाद श्रीमती टकाटा उनकी उत्तराधिकारिणी बनी। (सत्य / असत्य)

अभ्यासार्थ प्रश्न— (खण्ड—ख)

वस्तुनिष्ठ प्रश्न

- (1) डॉ. उशुई का संबंध है—
(A) अमेरिका से (B) लन्दन से
(C) जापान से (D) चीन से
- (2) डॉ. उशुई ने दिनों तक तपस्या की—
(A) 20 दिनों तक (B) 31 दिनों तक
(C) 15 दिनों तक (D) इनमें से कोई नहीं
- (3) श्रीमती हवाचो टकाटा का जन्म हुआ था—
(A) जापान में (B) हवाई द्वीप में
(C) भारत में (D) इनमें से कोई नहीं

14.4 रेकी चिकित्सा की अवधारणा—

प्रिय विद्यार्थियों, रेकी के इतिहास को जानने के बाद आपके मन में स्वाभाविक रूप से रेकी के अर्थ के विषय में विस्तार से जानने की इच्छा उत्पन्न हो रही होगी। तो आइये, जाने कि क्या है यह रेकी विद्या, जिसकी उपयोगिता को आज समूचा विश्व स्वीकार कर रहा है।

पाठकों 'रेकी' शब्द मूलतः जापानी है, जो 'रे' (REI) तथा 'की' (KI) इन दो शब्दों से मिलकर बना है। जापानी भाषा के अनुसार रे का अर्थ है—सार्वभौमिक या

विश्वव्यापी अथवा ब्रह्माण्डव्यापी अर्थात्— जो सम्पूर्ण ब्रह्माण्ड में या सभी जगह विद्यमान हो तथा 'की' से तात्पर्य है—उर्जा या शक्ति। इस प्रकार रेकी का अर्थ है— विश्वव्यापी ऊर्जा या सार्वभौमिक शक्ति। भिन्न-भिन्न देशों में इस जीवनीशक्ति को भिन्न-भिन्न नामों से पुकारते हैं। भारतीय इसे 'प्राण' के रूप में जानते हैं तो चीनी भाषा में इसी को 'ची' नाम से पुकारते हैं, मुस्लिम देशों में इसी उर्जा को बर्क एवं रूसी विद्वान इसे बाचोप्लाक्मिक उर्जा का नाम देते हैं। कहने का आशय यह है कि उर्जा या शक्ति मौलिक रूप से एक ही है, जिसके नाम अलग-अलग हैं।

प्रिय पाठकों, क्या आप जानते हैं कि रेकी इस सृष्टि के कण-कण में अर्थात् चेतन के साथ-साथ जड़ पदार्थों में भी विद्यमान है। इसी कारण इसे सार्वभौमिक कहा गया है। यह विश्वव्यापी उर्जा अनादि तथा अनन्त है। यह कभी भी नष्ट न होने वाली अपरिमित उर्जा है। विभिन्न प्रयोगों के आधार पर यह सिद्ध हो चुका है कि उर्जा कभी भी नष्ट नहीं होती है, वरन उसका रूपान्तरण होता है अर्थात् वह एक रूप से दूसरे रूप में बदल जाती है। जैसा कि आप जानते भी होंगे नोबल पुरस्कार से सम्मानित डॉ. अल्बर्ट आइन्सटाइन ने एक समीकरण दिया, जिसके अनुसार निरन्तर उर्जा का पदार्थ में और पदार्थ का उर्जा में रूपान्तरण होता रहता है।

पाठको, प्राचीन काल से ही उपचार की विभिन्न तकनीकें इस ब्रह्माण्डव्यापी जीवनशक्ति के स्थानान्तरण या प्रक्षेपण पर आधारित रही हैं। सम्पूर्ण ब्रह्माण्ड के जीवन एवं पोषण के कारण इस जीवनीशक्ति का सदियों तक उपचार में प्रयोग किया जाता रहा और आज भी जारी है। प्रिय विद्यार्थियों, महात्मा बुद्ध, सन्त ईसा, स्वामी विवेकानंद एवं अन्य आध्यात्मिक गुरुओं एवं महात्माओं से हम भली-भाँति परिचित हैं, जिनके दिव्य स्पर्श मात्र से प्राणी स्वयं में नवजीवन का संचार अनुभव करते थे। यह सब इसी प्राण ऊर्जा के प्रभाव को परिलक्षित करते हैं। जो व्यक्ति जितना अधिक प्राणवान् या जीवनीशक्ति से भरपूर होता है, वह उतना ही अधिक शारीरिक, मानसिक, सामाजिक और आध्यात्मिक स्तर पर स्वस्थ होता है। साहस, तेजस्विता, आत्मबल, स्फूर्ति, एकाग्रता, आत्मीयता इत्यादि गुण सहज ही उसमें विकसित होते हैं।

पाठकों क्या आपने कभी सोचा है कि रात्रि में ठीक प्रकार से नींद आने के बाद जब हम सुबह उठते हैं तो क्यों स्वयं को तरोताजा महसूस करते हैं। देखिये, इसका कारण यह है कि दिन-भर कार्य करने के कारण हमारा शरीर एवं चेतन मन रात्रि में विश्राम करता है अर्थात्— सो जाता है किन्तु हमारा अचेतन मन निद्रा की अवस्था में भी कार्य करता है और ब्रह्माण्ड से इतनी उर्जा ग्रहण कर लेता है जिससे शरीर की टूट-फूट की मरम्मत हों सके और आवश्यक कार्यों के लिये वह ऊर्जा शरीर में संचित हो सके। कहने का आशय यह है कि उर्जा ही हमारे जीवन का आधार है। इसी से हमारी समस्त गतिविधियाँ संचालित होती हैं। हम स्वयं भी इस ऊर्जा से ही बने हैं। हमारा स्थूल या भौतिक शरीर और कुछ भी नहीं वरन् घनीभूत उर्जा ही है।

इस स्थूल शरीर के अतिरिक्त हमारा एक 'उर्जा शरीर' भी होता है, जिसे रूस के विद्वानों ने 'बायोप्लाज्मिक बॉडी' कहा है। हम सामान्य आँखों से इस उर्जा शरीर को नहीं देख सकते। ध्यान की उच्च अवस्था में इसे देखा जा सकता है। वर्तमान समय में किर्लिचन फोटोग्राफी के माध्यम से भी इस ऊर्जा शरीर को देखना संभव है।

रेकी हमारे उर्जा शरीर से जिसे आभामण्डल (ऑरा) भी कहा जाता है, भौतिक शरीर में प्रवेश करती है। उर्जा शरीर में विद्यमान चक्र एवं नाड़ियाँ इस प्राण उर्जा को

ग्रहण करते हैं तथा वहाँ से यह भौतिक शरीर के विभिन्न अंगों तक पहुँचती हैं। योग-दर्शन के अनुसार हमारे शरीर में 72,000 नाड़ियाँ पायी जाती हैं, जिनमें प्राण का प्रवाह होता रहता है। एक्यूंपक्वर एवं एक्यूप्रेसर में इन्हीं नाड़ियों को मेरीडियन्स का नाम दिया गया है। इन नाड़ियों में जब तक प्राण का सुचारु प्रवाह होता रहता है तब तक व्यक्ति स्वस्थ रहता है और जैसे ही प्राण प्रवाह में अवरोध आता है, वैसे ही प्राण ऊर्जा के असंतुलन के कारण व्यक्ति रोगग्रस्त हो जाता है क्योंकि प्राण ऊर्जा कहीं कम और कहीं ज्यादा हो जाती है। अवरोध से पहले नाड़ी में प्राण ऊर्जा का घनत्व अधिक हो जाता है और अवरोध के बाद कम। इस प्रकार रोग या बीमारी ऊर्जा शरीर में पहले आती है और बाद में स्थूल या भौतिक शरीर में। अतः यदि ऊर्जा शरीर में प्राण के अवरोध का किसी तरीके से पता लगा लिया जाये तो स्थूल शरीर को रोगग्रस्त होने से बचाया जा सकता है। रेकी के द्वारा इसी प्राण ऊर्जा का संतुलन किया जाता है। शरीर के जिस भाग में जितनी ऊर्जा की आवश्यकता होती है, उतनी ऊर्जा वहाँ तक स्थानांतरित की जाती है। पाठकों, आपकी जानकारी के लिये बता दें कि रेकी की अपनी चेतना एवं बुद्धि होती है। इसका आशय यह है कि उसे यह ज्ञात होता है कि आपके किस चक्र नाड़ी एवं उनसे प्रभावित अंगों में ऊर्जा कम है। अतः वह स्वतः उसी ओर प्रवाहित होना शुरू कर देती है और जब अपेक्षित ऊर्जा पहुँच जाती है, तो स्वतः उसका प्रवाह रूक भी जाता है। रेकी मास्टर रेकी का केवल माध्यम होता है और वह स्वयं की ऊर्जा नहीं वरन् ब्रह्माण्डीय ऊर्जा को प्रक्षेपित करने का चैनल बनता है। अतः रेकी को घटाना या बढ़ाना रेकी चिकित्सक के बस की बात नहीं है वरन् रेकी स्वयं चेतनायुक्त होने के कारण ऊर्जा का संतुलन कर व्यक्ति को स्वस्थ बनाती है।

प्रिय पाठकों, रेकी के सन्दर्भ में आपको यह तथ्य भी भली-भाँति जान लेना चाहिये कि यह न तो कोई सम्मोहन विद्या है, न ही कोई तांत्रिक शक्ति, न ही किसी सम्प्रदाय से इसका कोई संबंध है, वरन् यह तो एक पवित्र जीवनशैली है, जिसके अपने नियम एवं सिद्धान्त हैं, जिनको अपनाकर हम न केवल रोगों से मुक्त होते हैं, वरन् अपना मानसिक, भावनात्मक, सामाजिक एवं आध्यात्मिक विकास भी कर सकते हैं।

“प्रेम के समान ‘रेकी’ भी एक अहसास है। प्रेम ही ऐसी शक्ति है जो हमें इस पूरी सृष्टि के साथ एकात्मभाव से मिलाती है। प्रेम में ही आत्मा का मूल वास होता है। व्यापक अर्थों में ‘रेकी’ चिकित्सा पद्धति है। इससे शरीर के विकारों का ही इलाज नहीं किया जाता बल्कि आध्यात्मिक विकास भी होता है। ‘रेकी’ चिकित्सा पद्धति का धर्म, भूत-प्रेत, रहस्य विद्या, तंत्र-मंत्र से कोई वास्ता नहीं है। न ही यह सम्मोहन विद्या है और न ही कोई अन्य मनोवैज्ञानिक तकनीक। (मोहन मक्कड़, रेकीविद्या, 2004)

“रेकी मन एवं इच्छा शक्ति से निर्देशित शक्ति है, जिसे प्यार भरे दिल, सहानुभूति भरे इरादों और पूरे मनोयोग से प्रेषित किया जाये तो हमेशा अपने उद्देश्य में सफलता मिलती है। रेकी सिर्फ एक चिकित्सा पद्धति ही नहीं है, पूरा जीवन दर्शन है, इसके अपने सिद्धान्त हैं, जिनका पालन कर आप अपने जीवन में अपने इच्छित उद्देश्य प्राप्त कर सकते हैं, चाहे फिर वह आरोग्य, सफलता, आपसी संबंधों की मधुरता, व्यापार वृद्धि ही क्यों न हों”

(डॉ. देवेन्द्र जैन, रेकी से चिकित्सा कैसे करे?, 2005)

‘रेकी दो जापानी शब्दों, रे और की से मिलकर बना है। रे का मतलब है यूनिवर्सल या सम्पूर्ण ब्रह्माण्ड में व्याप्त और की का अर्थ है—शक्ति या उर्जा। रेकी एक स्वयं चेतनायुक्त शक्ति है, जो जड़ एवं चेतन दोनों में मौजूद है।’

(डॉ. देवेन्द्र जैन, रेकी से चिकित्सा कैसे करे?, 2005)

‘रेकी शब्द दो शब्दों से मिलकर बना है ‘रे’ (REI) तथा ‘की’ (KI)। रे शब्द का अर्थ—‘सार्वभौम’, ‘ब्रह्माण्ड, तथा की शब्द का अर्थ— ऊर्जा है।’

(मोहन मक्कड़, रेकी विद्या, 2004)

“ रेकी मूलतः जापानी भाषा का शब्द है, जिसका अर्थ है—सार्वभौमिक जैव उर्जा अथवा सर्वव्यापी जीवनशक्ति। यह जैवशक्ति सृष्टि के सभी जीवधारियों में सक्रिय होती है और विद्यमान रहती है।’

(डॉ. आर. एस. ‘विवेक’, वैकल्पिक चिकित्सा, 2004)

‘रेकी एक जापानी शब्द है, जिसका अर्थ है— जीवन उर्जा। यह वैकल्पिक चिकित्सा की एक प्राकृतिक प्रक्रिया है।’

(डॉ. राजकुमार प्रुथी, वैकल्पिक चिकित्सा पद्धतियाँ, 2005)

“ रेकी हमें स्वास्थ्य से परे पूर्णता की ओर, पवित्रता की ओर ले जाती है। यह वास्तव में पवित्रतावादी उपचार विधि है। रेकी उपचार हमारे असीम उपचारों को विलीन कर देता है और हमें स्व के सभी पक्षों के स्वीकार की दिशा में अग्रसर करता है। यह रूपान्तरण की वह अवस्था है, जिसमें हम अपने स्व तथा स्व परिवेश के साथ सामंजस्य एवं संतुलन साध लेते हैं।’

(डॉ. आर. एस. ‘विवेक’, वैकल्पिक चिकित्सा, 2004)

पाठकों, आप सोच रहे होंगे कि हम किस तरह इस रेकी विद्या से लाभान्वित हो सकते हैं? इसके निम्न दो तरीकों में से आप किसी को भी अपना सकते हैं—

(1) स्वयं रेकी चिकित्सक के पास उपचार के लिये जाना।

(2) रेकी विद्या का विधिवत् अध्ययन करके

आइये इन दोनों उपायों पर विस्तार से प्रकार डालते हैं—

(1) स्वयं रेकी चिकित्सक के पास उपचार के लिए जाना —

प्रिय विद्यार्थियों, रेकी विद्या से लाभान्वित होने का प्रथम उपाय यह है कि जो व्यक्ति रेकी मास्टर अर्थात् रेकी के विशेषज्ञ हों, जिन्होंने विधिवत् इस विद्या का प्रशिक्षण प्राप्त किया है, आप उनके पास उपचार के लिये जा सकते हैं। रेकी लेने के उपरान्त व्यक्ति काफी राहत महसूस करता है।

(2) रेकी विद्या का विधिवत् अध्ययन करके—

दूसरा उपाय यह है कि जो व्यक्ति इस विद्या में विशेष रुचि रखते हैं वे रेकी से संबंधित विभिन्न पाठ्यक्रमों में सम्मिलित होकर इसका विधिवत् प्रशिक्षण प्राप्त कर सकते हैं। जब तक इस विद्या का विधिवत् प्रशिक्षण प्राप्त नहीं किया जाता, तब तक व्यक्ति रेकी मास्टर नहीं बन सकता।

प्रिय विद्यार्थियों उपर्युक्त विवरण के आधार पर आप समझ गये होंगे कि हम किस तरह इस रेकी विद्या का अपने जीवन में उपयोग कर सकते हैं।

अभ्यासार्थ प्रश्न—

(खण्ड—ग)

(1) रेकी मूलतः चीनी शब्द है।

(सत्य/असत्य)

(2) रेकी में रे का अर्थ प्राण या उर्जा है।

(सत्य/असत्य)

- (3) किर्लियन फोटोग्राफी से आभामण्डल को देखना संभव है। (सत्य/असत्य)
 (4) चीन में की को ची कहा जाता है। (सत्य/असत्य)
 (5) ऊर्जा केवल चेतन में ही पायी जाती है। (सत्य/असत्य)
 (6) ऊर्जा का पदार्थ में और पदार्थ का उर्जा में रूपान्तरण होता है। (सत्य/असत्य)

(अभ्यासार्थ प्रश्न— खण्ड—घ)

- (1) भारत में ऊर्जा को जाना जाता है—
 (A) की के रूप में (B) ची के रूप में
 (C) प्राण के रूप में (D) उपर्युक्त सभी
- (2) ऊर्जा का पदार्थ में और पदार्थ का उर्जा में रूपान्तरण होता है, इस सिद्धान्त का प्रतिपादन किया गया—
 (A) जेम्स वॉट द्वारा (B) अल्बर्ट आइन्सटाइन द्वारा
 (C) डॉ. मेकाओ उशुई द्वारा (D) डॉ. हयाशी द्वारा
- (3) रेकी शब्द में 'रे' का अर्थ है—
 (A) सार्वभौमिक (B) विश्वव्यापी
 (C) उर्जा (D) A एवं B दोनों
- (4) योग दर्शन के अनुसार हमारे शरीर में नाड़ियों की संख्या है—
 (A) 75,000 (B) 72,000
 (C) 70,000 (D) 73,000
- (5) ब्रह्माण्डीय उर्जा को ग्रहण करने के माध्यम हैं—
 (A) चक्र (B) नाड़ियाँ
 (C) A एवं B दोनों (D) स्थूल शरीर या भौतिक शरीर
- (6) प्राणी के आभामण्डल को कहा जाता है—
 (A) भौतिक शरीर (B) उर्जा शरीर
 (C) बायोप्लाज्मिक बॉडी (D) B एवं C दोनों

14.5 सारांश

रेकी (जापानी शब्द)रेकीविश्वव्यापी/ब्रह्माण्डव्यापी/सार्वभौमिक

ऊर्जा/शक्ति/प्राण/ची/जीवनीशक्ति

अर्थात्— ब्रह्माण्डीय या विश्वव्यापी उर्जा अथवा शक्ति।

प्रिय पाठको, उपरोक्त विवरण से आप समझ गये होंगे कि इस सृष्टि के कण-कण में जो ऊर्जा विद्यमान है, उसे ही विद्वानों द्वारा रेकी का नाम दिया गया है। यह ऊर्जा ब्रह्माण्ड के प्रत्येक जड़ पदार्थ एवं चेतन में मौजूद है। हाँ इस उर्जा के स्तर प्रत्येक पदार्थ एवं प्राणी में भिन्न-भिन्न होते हैं, जिसके कारण कोई व्यक्ति अधिक स्फूर्तिवान, उत्साहयुक्त साहसी दिखाई देता है तो कोई निर्जीव के समान कान्तिहीन। हम सभी प्राणियों तथा जड़ पदार्थों के अस्तित्व का कारण यही रेकी या जीवन ऊर्जा है। इसी से हमारी समस्त शारीरिक, मानसिक इत्यादि गतिविधियों का संचालन होता है। जब तक यह ऊर्जा हमसे संयुक्त है, केवल तब तक हम भौतिक शरीर को धारण करते हैं। इस प्राण या ऊर्जा के कारण ही हम प्राण कहलाते हैं और जैसे ही यह उर्जा हमसे पृथक होती है वैसे ही हम मृत्यु की गोद में समा जाते हैं। इस प्रकार स्पष्ट है कि रेकी ही हमारे जीवन का आधार

है। इस रेकी या ऊर्जा में असंतुलन के कारण व्यक्ति रोगग्रस्त हो जाता है। अतः रेकी विद्या प्राण का संतुलन करके समग्र स्वास्थ्य प्रदान करती है तथा साथ ही व्यक्ति के आध्यात्मिक विकास में भी सहायक बनती है। क्योंकि यह हमें एक सुव्यवस्थित अनुशासित जीवनशैली की ओर अग्रसर करती है। इस महान विद्या के पुनरुद्धार का श्रेय जापान के डॉ. मेकाओ उशुई को है, जिन्होंने स्वयं कठिन तप साधना द्वारा इसे पुनर्जीवित किया। रेकी में उपचार के उपकरण के रूप में हाथों का प्रयोग किया जाता है।

14.6 पारिभाषिक शब्दावली—

रेकी — विश्वव्यापी उर्जा या शक्ति

सार्वभौमिक — जो सभी स्थानों पर एवं प्रत्येक चेतन एवं जड़ पदार्थ में विद्यमान हो।

प्रक्षेपित करना — किसी वस्तु, विचार, भाप या ऊर्जा को दूसरी वस्तु या प्राणी में आरोपित करना।

नाड़ियाँ — उर्जा के माध्यम, जिनमें प्राण या उर्जा प्रवाहित होती है।

चक्र— ऊर्जा शरीर में नाड़ियों के गुच्छों के रूप में पाये जाने वाले विशिष्ट केन्द्र जो ब्रह्माण्डीय उर्जा को ग्रहण करते हैं।

ची— चीन में प्राण ऊर्जा के लिये प्रयुक्त होने वाला शब्द।

किर्लियन फोटोग्राफी — वह फोटोग्राफी जिससे किसी प्राणी के आभामण्डल को देखा जा सकता है। अमेरिका में इसका आविस्कार हुआ।

14.7 (अभ्यास प्रश्नों के उत्तर)

(खण्ड—क)

(सत्य / असत्य)

(1) असत्य

(2) सत्य

(3) असत्य

(4) सत्य

(5) असत्य

(खण्ड—ख)

(वस्तुनिष्ठ प्रश्न)

(1) C

(2) D

(3) B

(खण्ड—ग)

(सत्य / असत्य)

(1) असत्य

(2) असत्य

(3) सत्य

(4) सत्य

(5) असत्य

(6) सत्य

(खण्ड-घ)

(वस्तुनिष्ठ प्रश्न)

- (1) C
- (2) B
- (3) D
- (4) B
- (5) C
- (6) D

14.8 सन्दर्भ ग्रन्थ सूची-

- (1) विवेक, आर. एस. (2004), वैकल्पिक चिकित्सा / डायमंड पॉकेट बुक्स, नई दिल्ली।
- (2) प्रुथी, राजकुमार (2005), वैकल्पिक चिकित्सा पद्धतियाँ / प्रभात पेपरबैक्स, 4/19 आसफ अली रोड, नयी दिल्ली।

14.9 सहायक उपयोगी पाठ्यसामग्री –

- (1) शर्म, राजीव (2000), वैकल्पिक चिकित्सा पद्धतियाँ और रोगोपचार / वी. जैन पब्लिशर्स लिमिटेड, 1921/10, चूना मण्डी, पहाड़गंज, नई दिल्ली।

14.10 निबंधात्मक प्रश्न

प्रश्न-1 रेकी की अवधारण को स्पष्ट करते हुये इसकी ऐतिहासिक पृष्ठभूमि पर प्रकाश डालिये।

इकाई-15— रेकी चिकित्सा के नियम एवं विधि

- 15.1 प्रस्तावना
- 15.2 उद्देश्य
- 15.3 रेकी चिकित्सा के नियम से क्या आशय है?
- 15.4 रेकी चिकित्सा के पाँच नियम
- 15.5 सारांश
- 15.6 शब्दावली
- 15.7 अभ्यास प्रश्नों के उत्तर
- 15.8 सन्दर्भ ग्रन्थ सूची
- 15.9 सहायक उपयोगी पाठ्यसामग्री
- 15.10 निबंधात्मक प्रश्न

15.1 प्रस्तावना—

प्रिय विद्यार्थियों, इससे पूर्व की ईकाई में आप रेकी चिकित्सा के इतिहास एवं अवधारणा का अध्ययन कर चुके हैं। प्रस्तुत ईकाई में हम रेकी के नियमों का अध्ययन करेंगे।

प्रिय पाठकों, आप जानते हैं कि चिकित्सा की चाहे कोई भी पद्धति हो, उसके कुछ न कुछ नियम जरूर होते हैं, क्योंकि नियमों पर आधारित होने तथा उनके समुचित पालन से ही वह पद्धति प्रभावी रूप से कार्य करती है। अतः आधुनिक युग में रेकी चिकित्सा के जनक डॉ. मेकाओं उशुई ने भी रेकी चिकित्सा के लिये पाँच सिद्धान्तों का निर्धारण किया, जिनका पालन करना प्रत्येक रेकी चिकित्सक के लिये अनिवार्य है। इन पंचसिद्धान्तों को ही रेकी के पाँच नियम कहा जाता है।

तो आइये, विस्तारपूर्वक चर्चा करते हैं रेकी के इन नियमों के बारे में।

15.2 उद्देश्य—

प्रिय पाठको, प्रस्तुत ईकाई का अध्ययन करने के बाद आप—

- (1) रेकी के नियमों को स्पष्ट कर सकेंगे।
- (2) रेकी चिकित्सा के नियम पालन की उपयोगिता का वर्णन कर सकेंगे।

15.3 रेकी चिकित्सा के नियम के क्या आशय है?—

प्रिय विद्यार्थियों, अब तक आप यह जान ही गये होंगे कि किसी भी प्रकार की समस्या, चाहे वह शारीरिक स्तर की हो, मानसिक या भावनात्मक स्तर की, अथवा सामाजिक या आध्यात्मिक स्तर की, प्रत्येक का मूल कारण नकारात्मक दृष्टिकोण ही होता है। नकारात्मकता के आश्रय में ही प्रत्येक समस्या जन्म लेती है और फलती-फूलती है।

प्रिय पाठको, आपके मन में जिज्ञासा उत्पन्न हो रही होगी कि आखिर ऐसा होता किस प्रकार से है। देखिये, आप जानते हैं कि प्रत्येक कार्य को करने के लिये उर्जा की आवश्यकता होती है, चाहे वह शरीर से किया जाने वाला कार्य हों अथवा मन से। इसलिये जब व्यक्ति लगातार नकारात्मक सोचता है तो उसके शरीर में विद्यमान उर्जा खर्च होती जाती है और नकारात्मकता के कारण उसका विश्वव्यापी प्राणशक्ति (रेकी) से सम्पर्क टूट जाता है। इस सम्पर्क के टूटने से प्राणउर्जा के प्रवेश के सभी मार्ग बन्द हो जाते हैं और

व्यक्ति विभिन्न प्रकार के रोगों और समस्याओं से ग्रस्त हो जाता है। इस प्रकार स्पष्ट है कि नकारात्मक प्रवृत्ति सभी समस्याओं का मूल है।

विद्यार्थियों, एक रेकी चिकित्सक के लिये यह अनिवार्य है कि उसमें प्राण उर्जा का प्रवाह नियमित बना रहे, क्योंकि प्राणशक्ति के समुचित प्रवाह के बिना रेकी देना संभव नहीं है। अतः रेकी चिकित्सक में प्राण प्रवाह सतत् बना रहे, इसके लिये डॉ. मेकाओं उशुई ने रेकी चिकित्सक के लिये पाँच अनुशासन सुनिश्चित किये जिनका पालन करना अनिवार्य है, क्योंकि ये अनुशासन या सिद्धान्त रेकी चिकित्सक में सकारात्मक दृष्टि कोण का विकास करके उसे नकारात्मकता एवं संकीर्ण भावनाओं से दूर रखते हैं। इन पाँच सिद्धान्तों को ही रेकी के नियम के नाम से जाना जाता है।

15.4 रेकी चिकित्सा के पांच नियम—

प्रिय विद्यार्थियों, जब आप रेकी के नियमों का अध्ययन करेंगे तो आप पायेंगे कि इन नियमों का निर्धारण करते समय डॉ. मेकाओ उशुई इस मान्यता पर बल दिया है कि हम भविष्य की चिन्ता को त्याग कर अपनी जिन्दगी को सिर्फ एक दिन की ही मानें, जो दिन आज हमारे पास है। इससे हम व्यर्थ की चिन्ताओं और दुःखद भविष्य की कल्पनाओं से मुक्त होकर वर्तमान में जीना सीख सकते हैं और अपने वर्तमान के क्षणों का अधिकतम उपयोग करने के लिये प्रेरित होते हैं। हमारा आज ही हमारे आने वाले कल का निर्धारण करता है अर्थात् हमारा वर्तमान ही हमारा भविष्य बनता है। आज हमारे द्वारा जो भी कर्म किये जा रहे हैं, भविष्य में हमें उन्हीं कर्मों का फल मिलता है। अतः यदि हम अपने एक दिन को, 24 घंटों को प्रतिपल सद्चिन्तन एवं सत्कर्म में व्यतीत करते हैं, तो सुनिश्चित रूप से हमारा भविष्य भी अत्यन्त उज्ज्वल होगा।

अतः रेकी के इन नियमों का पालन करने से व्यक्ति नकारात्मकता से दूर रहकर सार्वभौमिक प्राण उर्जा के अपने जीवन में आने के सभी मार्ग खोल देता है और सुखद भविष्य की ओर अग्रसर होता है।

पाठकों, रेकी के ये पांच नियम निम्न हैं—

- (i) केवल आज मैं क्रोध नहीं करूँगा/करूँगी।
- (ii) केवल आज मैं चिन्ता नहीं करूँगा/करूँगी।
- (iii) केवल आज मैं उस परम सत्ता का आभार व्यक्त करूँगा/करूँगी।
- (iv) केवल आज मैं अपना काम ईमानदारी से करूँगा/करूँगी।
- (v) केवल आज मैं सब प्राणियों से प्रेम एवं उनका सम्मान करूँगा/करूँगी।

(i) केवल आज मैं क्रोध नहीं करूँगा/करूँगी— प्रिय पाठकों, रेकी का प्रथम नियम जो डॉ. उशुई ने दिया वह यह है कि प्रत्येक रेकी चिकित्सक को प्रतिदिन यह संकल्प लेना चाहिये कि केवल आज मैं क्रोध नहीं करूँगा। विद्यार्थियों, आप सभी जानते हैं कि क्रोध एक ऐसा मनोविकार है, जो व्यक्ति के विवेक को क्षीण या नष्ट कर देता है। क्रोधित होने पर व्यक्ति सही एवं गलत का, हानि—लाभ का, उचित—अनुचित का ठीक—ठीक निर्णय नहीं कर

पाता है तथा उससे अनेक ऐसे कार्य हो जाते हैं, जिनके लिये उसे जिन्दगी भर पछताना पड़ता है। इसलिये कहा गया है कि क्रोध का प्रारंभ मूर्खता से एवं अन्त पश्चाताप पर होता है। गीता में भगवान् कृष्ण, अर्जुन से कहते हैं "कामात् क्रोधो जायते" (गीता) अर्थात् "कामनाओं या इच्छाओं की पूर्ति न होने से क्रोध उत्पन्न होता है।"

पाठकों, दैनिक जीवन में हम सभी प्रायः इस बात को अनुभव करते हैं कि जब हमारी इच्छा के अनुसार कोई कार्य नहीं होता है, हमें मनोवांछित सफलता की प्राप्ति नहीं होती है, तब हम क्रोधित हो जाते हैं और विवेक नष्ट होने के कारण गलत कार्य कर बैठते हैं। यह नहीं समझने का प्रयास करते हैं कि आखिर वह कामना या इच्छा पूरी क्यों नहीं हो पायी? क्या हमने जो इच्छा की थी, उसका उद्देश्य अच्छा था अर्थात् क्या हमने सद्भाव से प्रेरित होकर किसी आदर्श लक्ष्य की प्राप्ति हेतु वह कामना की थी और यदि इच्छा का लक्ष्य अच्छा भी था तो उसकी पूर्ति के लिये समुचित योजना का निर्माण करके यथोचित परिश्रम किया था या नहीं? क्या उस सद्इच्छा की पूर्ति के लिये कभी भगवान से यह प्रार्थना की थी कि आपके हाथों का यंत्रा बनकर हम उस कार्य को, इच्छा को पूरा कर सकें, वरन इन सब बातों की उपेक्षा करके कभी तो स्वयं पर गुस्सा निकालते हैं, और कभी दूसरों पर। दोनों ही स्थितियों में हानि हमारी ही होती है। हमारी ही ऊर्जा का क्षरण होता है, लोगों के साथ हमारे संबंध खराब हो जाते हैं, संबंधों में पहले जैसी आत्मीयता एवं माधुर्य भाव नहीं रहता और नकारात्मकता के कारण दैवीय ऊर्जा से सम्पर्क टूट जाने के कारण हम स्वयं को शारीरिक-मानसिक, आध्यात्मिक रूप से अत्यन्त कमजोर महसूस करते हैं। इसलिये रेकी चिकित्सक के लिये पहला अनिवार्य नियम यह बनाया गया कि वह क्रोध न करने का दृढ़ संकल्प अपने मन में ले और हर कीमत पर अपने इस संकल्प को पूरा करें, क्योंकि संकल्प कहते ही उसे है, जिसका कोई विकल्प नहीं होता अर्थात् जिसे हर कीमत पर, हर परिस्थिति में पूरा करना होता है।

मनोवैज्ञानिकों ने भी इस तथ्य को स्वीकार किया है कि क्रोध की स्थिति में हमारे तंत्रिका तंत्रा एवं अन्तःस्त्रावी तंत्रा में महत्वपूर्ण परिवर्तन होते हैं। अनुकंपी तंत्रिका तंत्रा की क्रियाशीलता में वृद्धि होने से व्यक्ति स्वयं में अत्यधिक उत्तेजना का अनुभव करता है, जिससे उसकी श्वास एवं नाड़ी की गति बढ़ जाती है, रक्तचाप बढ़ने लगता है, जो अनेक शारीरिक रोगों का कारण बनते हैं।

प्रिय पाठको, हम सभी मनुष्य हैं और इस कारण सकारात्मक एवं नकारात्मक, सुखद-दुःखद दोनों ही प्रकार के भाव हमारे मन में उत्पन्न होना स्वाभाविक है, किन्तु फिर भी हमें यथा संभव बुरी आदतों, बुरे विचारों से दूर रहने का सतत्-प्रयास करना चाहिये, जिससे कि वे बुराइया हमको प्रभावित ना कर सकें, क्योंकि इन दुर्भावों से किसी का भी हित नहीं हो सकता और एक रेकी चिकित्सक के लिये तो यह और भी अधिक महत्वपूर्ण है। क्योंकि वह रेकी का माध्यम है। अतः प्राणउर्जा का समुचित प्रवाह उसके भीतर होता रहे, यह अति आवश्यक है। यदि चिकित्सक स्वयं ही नकारात्मकता से ग्रस्त है तो वह एक अच्छा चिकित्सक बिलकुल भी नहीं हो सकता क्योंकि उसके भीतर प्राण ऊर्जा का सुचारु रूप से प्रवाह ही नहीं होगा।

पाठकों, अब प्रश्न यह उठता है कि कैसे इस क्रोधाग्नि को शांत किया जाये अर्थात्-क्रोध आने पर अथवा अनुचित कारण से क्रोध आये ही नहीं, इसके लिये क्या-क्या उपाय किये जा सकते हैं? नीचे कुछ ऐसी तकनीकें बतायी जा रही हैं, जिनको अपनाकर हम अपने क्रोध पर काफी हद तक नियंत्रण पा सकते हैं-

क्रोधित होने पर क्या करना चाहिये?

- (A) श्वास-प्रश्वास के प्रति सजगता
- (B) उल्टी गिनती गिनना
- (C) क्रोध उत्पन्न करने वाली परिस्थिति या व्यक्ति से कुछ क्षण के लिये अलग हो जाना।
- (D) क्षमाशीलता
- (E) भूलने का गुण विकसित करना
- (F) दूसरों के दृष्टिकोण को समझने का प्रयास
- (G) अहंकार के भाव को हटाना
- (H) जीवन के सिद्धान्तों को समझने का प्रयास
पाठकों, इनका विस्तृत विवरण निम्नानुसार है—

(A) **श्वास-प्रश्वास के प्रति सजगता**— पाठकों, क्रोध को शांत करने का सबसे अच्छा उपाय है कि जब भी क्रोध आये तो व्यक्ति को लम्बी-धीमी गति से श्वास लेना और छोड़ना प्रारंभ कर देना चाहिये और मन ही मन अपनी आती-जाती श्वास को देखना चाहिये। आपने महसूस किया होगा कि जब भी व्यक्ति क्रोधित होता है तो उसकी साँस की गति भी तेज हो जाती है, क्योंकि साँस का हमारे मनोभावों से गहरा संबंध है। मन के अस्थितर होने पर श्वास-प्रश्वास भी अस्थिर होने लगती है। अतः श्वास-प्रश्वास को दीर्घ बना कर हम मन को भी एकाग्र कर सकते हैं।

आप इसके आश्चर्यजनक परिणामों को स्वयं अनुभव कर सकते हैं। जैसे ही साँस लम्बी-धीमी होती है, वैसे ही व्यक्ति का गुस्सा भी शांत होने लगता है।

“आपको क्रोध हमेशा श्वासों के रथ पर सवार हो आता है—तेजी से आती-जाती श्वासों पर। जब कभी क्रोध आये, आप अपनी श्वासों पर ध्यान केन्द्रित करें। श्वास को मन्द और मन्थर गति से लें, धीमी और गहरी। आप पायेंगे क्रोधाग्नि क्षणिक तौर पर ही भड़की और फिर तिरोहित हो गई।”

(डॉ. देवेन्द्र जैन, रेकी से चिकित्सा कैसे करें?)

(B) **उल्टी गिनती गिनना**— क्रोध शांत करने का दूसरा तरीका यह है कि क्रोध आने पर मन ही मन 50 से एक तक उल्टी गिनती गिनना प्रारंभ कर देना चाहिये और यह संकल्प लेना चाहिये कि जब तक गिनती पूरी नहीं होगी तबतक मुंह से एक शब्द भी नहीं बोलेंगे।

आप देखेंगे कि किसी प्रकार से आपका ध्यान क्रोध वाली परिस्थिति या व्यक्ति से हटकर स्वयं पर केन्द्रित होने लगता है और मन शांत होने लगता है।

(C) **क्रोध उत्पन्न करने वाली परिस्थिति या व्यक्ति से कुछ क्षण के लिये अलग हो जाना**— क्रोध से बचने का एक अत्यन्त सरल उपाय यह है कि कुछ क्षण के लिये उस परिस्थिति से दूर चले जाना या उस व्यक्ति से अलग हो जाना जिसके कारण क्रोध उत्पन्न हो रहा है, क्योंकि किसी भी घटना के घटित होने में तीन कारक महत्वपूर्ण होते हैं—व्यक्ति, मनःस्थिति, परिस्थिति यदि इन तीनों में से एक भी कारक उपस्थित नहीं होगा, तो घटना नहीं घटित होगी।

“अगर आपको नाराज करने और क्रोध दिलाने की परिस्थितियाँ फिर भी बराबर बनी रहती है तो उस वातावरण उस स्थान से थोड़े समय के लिये बाहर चले जायें।”

(डॉ. देवेन्द्र जैन, रेकी से चिकित्सा कैसे करे?)

(D) **क्षमाशीलता**— पाठकों, क्रोध को दूर करने के लिये हमारे भीतर क्षमाशीलता का गुण होना अति आवश्यक है। हमें इस बात को समझने का प्रयास करना चाहिये कि हम सभी मनुष्य हैं और इस कारण हम सभी में कुछ न कुछ कमियाँ भी हैं। कोई भी इंसान अपने आप में सम्पूर्ण नहीं है। इसलिये हम सभी से गलतियाँ होना स्वाभाविक है। यदि आज किसी दूसरे व्यक्ति से कोई गलती हुयी है तो कल हमसे भी हो सकती है। इसलिये गलती होने पर हमें दूसरों को क्षमा कर देना चाहिये। उसे अपनी प्रतिष्ठा का प्रश्न नहीं बनाना चाहिये। जैसे कि सन्त ईसा मसीह ने उन्हें सूली पर चढ़ाने वालों के लिये भी भगवान से उन्हें क्षमा करने की प्रार्थना की थी— “ हे प्रभु! इन्हें माफ कर देना, क्योंकि ये नहीं जानते कि ये क्या कर रहे हैं।”

(E) **भूलने का गुण विकसित करना**— विद्यार्थियों, क्षमाशीलता के साथ-साथ व्यक्ति को स्वयं में भूलने का गुण भी विकसित करना चाहिये। अब आप सोच रहे होंगे कि किन बातों या व्यक्तियों अथवा परिस्थिति को भूलने की बात यहाँ पर की जा रही है। देखिये, हम सभी जानते हैं कि स्मृति के नाम से भगवान ने एक अत्यन्त महत्त्वपूर्ण मानसिक क्षमता हम सभी को प्रदान की है, किन्तु क्या आप जानते हैं कि याद रखना हमारे लिये जितना महत्त्वपूर्ण है, उतना ही अधिक आवश्यक दुःखद घटनाओं को भूलना भी है, क्योंकि जब तक हम इन घटनाओं को याद रखते हैं, तब तक ये हमारे मन को अत्यधिक दुःखी करती हैं। इसलिये क्रोध को शांत करने के लिये भी यह अत्यन्त आवश्यक है कि हम उन व्यक्तियों के उस व्यवहार को, उन घटनाओं को भूलने को प्रयास करें, जो हमारे भीतर क्रोध उत्पन्न करते हैं, क्योंकि भूलने पर ही हम दूसरों को क्षमा कर पायेंगे।

(F) **दूसरों के दृष्टिकोण को समझने का प्रयास**— पाठकों, वर्तमान समय में लोगों का दृष्टिकोण ऐसा हो गया है कि प्रत्येक व्यक्ति को यह शिकायत होती है कि दूसरे लोग उसे समझने का प्रयास नहीं करते। अतः क्रोध से बचने के लिये हमें दूसरे व्यक्तियों की परिस्थिति एवं मजबूरी को भी समझने का प्रयास करना चाहिये। यह कोई आवश्यक नहीं है कि उस व्यक्ति ने जानबूझ कर आपका काम ना किया है। किसी पर भी क्रोध करने से पहले हमें शांत एवं संयमित होकर पहले यह पूछना चाहिये कि आखिर किस कारण से वह समय पर कार्य को पूरा नहीं कर पाया। हो सकता है कि उसकी कुछ ऐसी विवशता रही हो, जिसके कारण वह काम नहीं कर सका। जैसे हमारी मजबूरियाँ होती हैं और बहुत बार हम भी समय पर किसी कार्य को पूरा नहीं कर पाते हैं। वैसे ही हमें सामने वाले व्यक्ति की स्थिति को समझने का प्रयास करके अपने क्रोध पर नियंत्रण रखना चाहिये। ऐसा करने से जहाँ एक ओर हम अनुचित क्रोध करने से बच जाते हैं, वहीं दूसरी ओर उन लोगों में भी हमारे प्रति सम्मान एवं आत्मीयता का भाव विकसित होता है।

“ दूसरे की समस्या, उसके दृष्टिकोण के प्रति समझ और सहिष्णुता पैदा करने का प्रयास किजिए। इससे आप उनके प्रिय हो जायें और वे आपके लिये अपनी सीमा और समय से आगे जाकर कार्य करना चाहेंगे, उन्हें आपकी नाराजगी की भी परवाह होगी, क्योंकि वो जानते हैं कि आपके दिल में उनके लिये भी प्यार, समझ और सम्मान की

भावना है। क्रोध आपको अपनी वो सीमा लांघ जाने को बाध्य कर देता है, जिसकी आपके अपनों को भी उम्मीद नहीं होती।”

(डॉ. देवेन्द्र जैन, रेकी से चिकित्सा कैसे करे?)

(G) अहंकार के भाव को घटाना— प्रायः अहंकारी व्यक्ति अधिक क्रोधित होता है, क्योंकि वह प्रत्येक व्यक्ति, परिस्थिति को अपनी इच्छा से संचालित करना चाहता है और प्रत्येक दृष्टि से स्वयं को बड़ा एवं ऊँचा मानता है और दूसरों को हीन दृष्टि से देखता है। इसलिये जब कोई कार्य उसकी इच्छानुसार पूरा नहीं होता है, तो वह उसे अपनी प्रतिष्ठा का प्रश्न बनाकर दूसरे व्यक्तियों पर गुस्सा निकालने लगता है।

अतः क्रोध को शांत करने के लिये अति आवश्यक है कि व्यक्ति अहंकार से दूर रहे। अहंकार हमारे व्यक्तित्व के विकास में बहुत बड़ा बाधक तत्व है।

पाठकों, उपरोक्त उपायों के अध्ययन से आप समझ गये होंगे कि क्रोध न केवल रेकी चिकित्सक के लिये वरन् एक साधारण इंसान के लिये भी कितना घातक है। अतः हमें विभिन्न उपायों को आवश्यकतानुसार एवं अपनी क्षमतानुसार अपनाकर यथा संभव इस पर नियंत्रण का प्रयास करना चाहिये।

(ii) केवल आज मैं चिन्ता नहीं करूँगा/करूँगी— प्रिय विद्यार्थियों, डॉ. मेकाओ उशुई ने रेकी चिकित्सा का दूसरा नियम प्रतिपादित किया कि प्रत्येक रेकी चिकित्सक को इस बात का संकल्पपूर्वक पालन करना है कि केवल आज मैं चिन्ता का त्याग कर दूँगा किसी भी कारण से अपने मन को चिन्ताग्रस्त नहीं होने दूँगा।

प्रिय पाठको, क्या आप जानते हैं कि यह चिन्ता वास्तव में है क्या? मनोवैज्ञानिकों के अनुसार चिन्ता एक दुःखद संवेगात्मक स्थिति है, जिसमें व्यक्ति अपने भविष्य के बारे में अनेक प्रकार की दुःखद कल्पनायें करके आशंकित एवं भयभीत रहता है।

पाठकों, यदि हम शरीर विज्ञान की दृष्टि से देखें तो ज्ञात होता है कि अनुकंपी तंत्रिकाकांतंत्रा के लगातार सक्रिय रहने के कारण चिन्ता की स्थिति उत्पन्न होती है।

प्रिय विद्यार्थियों, किसी भी कारण से लगातार चिन्तित रहने की प्रवृत्ति व्यक्ति के लिये अत्यन्त घातक सिद्ध होती है। इसलिये कहा भी गया है— “चिन्ता दधति निर्जीव”, चिन्ता दहति जीवितम्।। अर्थात्— चिन्ता तो मृत व्यक्ति को जलाती है, किन्तु चिन्ता जीवित व्यक्ति को ही जला देती है।”

कहने का आशय यह है कि जिस प्रकार चिन्ता में जलकर मृत शरीर भस्म हो जाता है, उसी प्रकार चिन्ता भी व्यक्ति को मृतप्राय बना देती है और इसका दुस्प्रभाव चिन्ता से भी अधिक घातक होता है, क्योंकि यह मृत नहीं वरन् जीवित शरीर को पीड़ा प्रदान करती है।

“चिन्ता करने का अर्थ यह है कि हम उस दिव्यशक्ति या सार्वभौमिक सत्ता को भूल जाते हैं। यदि हम वास्तव में अपने भीतर विद्यमान परमसत्ता के दिशा निर्देशन के अनुकूल रहते हैं तथा प्रतिदिन अपनी सर्वोत्तम योग्यता के साथ जीते हैं, तो हम इस तथ्य से अवगत हो जाते हैं कि हमने अपनी सामर्थ्य के अनुसार कार्य किया है। शेष उस सार्वभौमिक जीवनसत्ता पर छोड़ दिया है। चिन्ता ऐसा विचार पैटर्न है, जो ‘सार्वभौमिक जीवनशक्ति’ की चेतना से पृथक होने का परिणाम है।”

(मोहन मक्कड़, रेकी विद्या)

प्रिय पाठको, वास्तव में यदि देखा जाये तो चिन्ता का मूल कारण व्यक्ति का नकारात्मक दृष्टिकोण ही होता है, जिसके कारण वह उन-उन परिस्थितियों की कल्पना तक कर लेता है जो प्रायः घटित ही नहीं होती है। इसलिये व्यक्ति को व्यर्थ की चिन्ता

छोड़कर अपने वर्तमान का अधिकतम सदुपयोग करना चाहिये। यदि वर्तमान का समुचित सार्थक उपयोग किया जाता है, तो भविष्य तो स्वतः ही संवर जाता है क्योंकि हमारा आज ही आने वाला कल है। कहा भी गया है—

“ मृत कल और अभी तक पैदा नहीं हुये कल की फिक्र छोड़कर वर्तमान की फिक्र कीजिए, भविष्य खुद अपनी फिक्र कर लेगा। संवर जायेगा अपने आप।” भविष्य जो आया ही नहीं उसकी चिन्ता में, रहकर वर्तमान को खोना है। जो बीत गया उसमें भी अब कुछ किया नहीं जा सकता। उसकी चिन्ता भी व्यर्थ है। अतः वर्तमान को सुधारना है।”

(कल्याण, आरोग्य अंक)

चिन्ता होने पर क्या करना चाहिये—

प्रिय विद्यार्थियों, वैसे तो प्रत्येक व्यक्ति को, प्रयास करना चाहिये कि वह अपनी चिन्ता करने की आदत से छुटकारा पा सके। जब कभी चिन्ता सताने लगे तो निम्न उपायों के द्वारा चिन्ता को काफी हद तक कम किया जा सकता है।

- (A) ईश्वर के प्रति श्रद्धा
- (B) स्वयं को भगवान् का अंश मानना
- (C) प्रार्थना
- (D) स्वाध्याय
- (E) वर्तमान में जीना
- (F) अपनी वर्तमान क्षमता का समुचित उपयोग
- (G) स्वयं को व्याप्त रखना
- (H) अतीत का पश्चाताप न करना
- (I) दुःखद भविष्य की कल्पना न करना
- (J) प्राणायाम
- (K) डायरी लेखन
- (L) सत्संगति

उपरोक्त उपायों का विस्तृत विवेचन निम्नानुसार है—

(A) **ईश्वर के प्रति श्रद्धा—** प्रिय पाठको, चिन्ता को दूर करने का सर्वाधिक प्रभावी एवं आसान उपाय है— ईश्वर के प्रति अगाध श्रद्धा एवं समर्पण का भाव। मन में यह अटूट विश्वास कि इस सृष्टि में प्रत्येक कार्य भगवान की इच्छा से होता है। इसलिये हमारे जीवन में जो कुछ भी घटित होगा, वह भी ईश्वरीय निर्देशानुसार ही होगा और ईश्वर का प्रत्येक विधान मंगलमय होता है। इसलिये चिन्ता करने की कोई आवश्यकता नहीं है।

यदि हमें अपने कर्मानुसार किसी प्रतिकूल परिस्थिति का भी सामना करना पड़े तो भी चिन्ता नहीं करनी चाहिये क्योंकि हर समस्या अपने साथ समाधान लेकर भी आती है। इस संसार में ऐसी कोई समस्या नहीं है, जिसका समाधान न हो।

इस प्रकार स्पष्ट है कि ईश्वर के प्रति अगाध श्रद्धा का भाव हमें सदैव चिन्तामुक्त रखता है।

(B) **स्वयं को भगवान का अंश मानना—** जिज्ञासु विद्यार्थियों, जैसा कि आप जान चुके हैं, चिन्ता का मूल कारण नकारात्मक चिन्तन है और इस नकारात्मकता का मूल कारण है स्वयं को शारीरिक, मानसिक, आध्यात्मिक दृष्टि से उस परिस्थिति का मुकाबला

करने में असमर्थ महसूस करना, जिसका सामना हमें करना है। अतः असमर्थता के इस नकारात्मक भाव से मुक्ति के लिये यह आवश्यक है कि हम स्वयं को हांड-माँस का ढाँचा ना समझकर आत्मा के रूप में भगवान का अंश माने और यह महसूस करें कि ईश्वरीय अंश होने के कारण हमारे भीतर भी अपार क्षमतायें छिपी हुयी है। आवश्यकता उनको जगाने की है, उन्हें बाहरी जीवन में अभिव्यक्त करने की है, जिससे हमारे भीतर निर्बलता का भाव न आये, लेकिन इसके साथ ही हमें यह ध्यान रखना चाहिये कि हम अहंकार के भाव से ग्रसित न हो जायें।

(C) **प्रार्थना**— प्रिय विद्यार्थियों, ऐसा माना जाता है कि जब व्यक्ति अत्यधिक दुःखी होता है तो स्वतः ही प्रार्थना के स्वर फूट पड़ते हैं, अर्थात्—पीड़ा ही प्रार्थना बन जाती है। अतः जब कभी हमें किसी कार्य को लेकर चिन्ता सताये और हम स्वयं को असहाय महसूस करें तो हमें तड़पकर भगवान् से प्रार्थना करनी चाहिये क्योंकि प्रार्थना की स्थिति में हम भगवान् के सर्वाधिक करीब होते हैं। प्रार्थना एक प्रकार का भगवान के साथ सीधा संवाद है। अतः हमें निःसंकोच भाव से प्रार्थना के द्वारा अपने मनोभावों को सहज रूप से अभिव्यक्त करके चिन्तामुक्त हो जाना चाहिये।

पाठको, प्रार्थना के सन्दर्भ में एक बात का सदैव ध्यान रखना चाहिये कि प्रार्थना में एक प्रकार की तड़प होनी चाहिये, यह पवित्र भावों से युक्त होनी चाहिये, तभी इसके सार्थक परिणाम परिलक्षित होते हैं।

(D) **स्वाध्याय**— चिन्ता को दूर करने का एक अत्यन्त प्रभावी उपाय है—नियमित स्वाध्याय। स्वाध्याय का अर्थ है—"Stady of self " अर्थात्— स्वयं का अध्ययन। कुछ विद्वानों के अनुसार स्वाध्याय का अर्थ है—सद्ग्रन्थों का अध्ययन किन्तु यदि हम स्वाध्याय के व्यापक अर्थ पर विचार करें तो पायेंगे कि सत् साहित्य के प्रकाश में निरन्तर आत्मानुसंधान की प्रक्रिया ही स्वाध्याय है। स्वाध्याय के द्वारा व्यक्ति जिन अच्छी बातों का अध्ययन, श्रवण, चिन्तन करता है, उन बातों के आलोक में अपने जीवन का मूल्यांकन करता है तथा उनको अपने आचरण में उतारने का प्रयास करता है। तब कहीं जाकर स्वाध्याय की प्रक्रिया, इसका उद्देश्य पूरा होता है। मात्र ग्रन्थों के अध्ययन को ही स्वाध्याय नहीं कहा जा सकता।

विद्यार्थियों, आप सोच रहे होंगे कि स्वाध्याय से चिन्ता कैसे दूर होती है? वस्तुतः स्वाध्याय हमारे चारों ओर एक सकारात्मक वैचारिक वातावरण उत्पन्न करता है। स्वाध्याय द्वारा हम सतत् पवित्र विचारों के सम्पर्क में बने रहते हैं, जो हमारी भावनाओं एवं व्यवहार को प्रभावित करते हैं। अतः विधेयात्मक चिन्तन के कारण हमें विषय को लेकर नकारात्मक कल्पनायें नहीं करते और चिन्तामुक्त रहते हैं।

इस प्रकार स्पष्ट है कि स्वाध्याय नकारात्मक चिन्तन से दूर रहने का एक अचूक उपाय है।

(E) **वर्तमान में जीना**— चिन्ता को दूर करने के लिये यह बहुत ही आवश्यक है कि हम वर्तमान में जीना सीखें क्योंकि चिन्तायें हमारी भविष्य को लेकर होती हैं। चिन्ता की स्थिति में हम या तो अपनी अतीत की गलतियों के लिये पश्चाताप करते हैं या भविष्य को लेकर दुःखद कल्पनायें करते हैं। कहने का आशय है कि चिन्ताग्रस्त होने पर हम अपने अतीत के कारण, जो बीत चुका है और जिसे बदला नहीं जा सकता तथा भविष्य के कारण जो अभी आया नहीं, अपने वर्तमान को बर्बाद कर देते हैं, जो हमारे पास है और जिसके

सार्थक उपयोग द्वारा हमारा आने वाला कल सुधर कसता है। जब हम स्वयं को पूरी तरह वर्तमान पर केन्द्रित कर देते हैं जो हम स्वतः ही चिन्तामुक्त हो जाते हैं, क्योंकि वर्तमान कार्य में हमारा मन इतना एकाग्र एवं तल्लीन हो जाता है कि हम भविष्य के बारे में व्यर्थ की कल्पनायें करते ही नहीं।

इस प्रकार स्पष्ट है कि हम वर्तमान में जी कर स्वयं को भविष्य की चिन्ताओं से मुक्त रख सकते हैं।

(F) **वर्तमान क्षमता का समुचित उपयोग**— पाठको, चिन्तामुक्त रहने का एक अन्य उपाय यह है कि हमें अपने जीवन को एक दिन का मानते हुये उस दिन के कर्तव्यों के लिये अपनी क्षमताओं का 100 प्रतिशत लगाकर, बाकी सब भगवत सत्ता पर छोड़ देना चाहिये। इसका तात्पर्य यह है कि हमें यह चिन्तन करना चाहिये कि हमारे पास केवल आज के दिन का ही समय है। अतः ऐसे कौन से कार्य हैं, जिनको आज ही पूरा करना सर्वाधिक आवश्यक है। ऐसे कार्यों का प्राथमिकता के आधार पर निर्धारण करके उन कार्यों को पूरी ईमानदारी के साथ करना चाहिये तथा अपनी अधिकतम क्षमता का उपयोग करना चाहिये। हमें सिर्फ कर्म करने का अधिकार है। अतः परिणाम के विषय में चिन्ता ना करके उसे भगवान पर छोड़ देना चाहिये। प्रिय विद्यार्थियों आपने महसूस किया होगा कि किसी भी कार्य को करने में जब हम अपनी तरफ से पूरा प्रयास करते हैं, किसी प्रकार की लापरवाही या कमी नहीं रखते तो उस कार्य को करने में हमें बड़ा आत्मसंतोष मिलता है। चाहे उसके परिणाम में हमें सफलता मिले या असफलता। अतः हमें पूरी क्षमता के साथ अपने कर्तव्यों का पालन करना चाहिये। गीता में इसी तथ्य को उजागर करते हुये भगवान् कृष्ण ने कहा है—“ कर्मण्येवाधिकारस्ते मा फलेषु कदाचन।।”

अर्थात्— “तुम्हारा अधिकार केवल कर्म करने में ही है, कर्म के परिणाम में नहीं।।”

(G) **स्वयं को व्यस्त रखना**— स्वयं को सृजनात्मक कार्यों में व्यस्त रखकर भी हम चिन्तामुक्त रह सकते हैं। कहा भी गया है कि खाली दिमाग शौतान का होता है। जब हमारे पास कोई लक्ष्य नहीं होता है, लक्ष्य के अनुरूप कोई कार्य नहीं रहता तभी हम चिन्ताग्रस्त होते हैं। अतः हमें अपने जीवन लक्ष्य का निर्धारण कर उसके अनुसार योजना बनाकर स्वयं को व्यवस्थित तरीके से कार्य में व्यस्त रखना चाहिये, जिससे हमारी शारीरिक एवं मानसिक उर्जा का सार्थक उपयोग हो सके।

(H) **अतीत का पश्चाताप न करना**— पाठको, चिन्ता का एक बहुत बड़ा कारण यह भी होता है कि अतीत में हमसे जो गलतियाँ हो जाती हैं, हम उनके परिणामों का लेकर आशंकायें अपने मन में पाल लेते हैं और यह सोचने लगते हैं कि उन गलतियों का परिणाम हमें भविष्य में न जाने किस रूप में भुगताना पड़ेगा।

अतः इससे निपटने का उपाय यह है कि अतीत की गलतियों का पश्चाताप न करते हुये हमें भविष्य में उन्हें न दोहराने की दृढ़ संकल्प लेना चाहिये और पवित्र हृदय से भगवान् के समक्ष उन गलतियों के लिये प्रायश्चित्त करना चाहिये।

(I) **दुःखद भविष्य की कल्पना न करना**— पाठको, जैसे बीता हुआ कल हमारे हाथ में नहीं होता है, वैसे ही आने वाले कल पर भी हमारा नियंत्रण नहीं होता है। इसलिये हमें भविष्य के बारे में बुरी कल्पनायें नहीं करनी चाहिये तथा सदैव आशावादी दृष्टिकोण अपनाना चाहिये।

“भविष्य के बारे में चिन्ता करना बेकार है। कहा जाता है कि जीवन से हमेशा शुभ की आशा रखें। जब आपको कुछ मिलता है, जिसके आपने कभी आशा भी नहीं की थी तो यह स्वीकार करें कि वर्तमान समय आपके लिये सर्वोत्तम है। यहाँ तक कि नकारात्मक दिखायी देने वाली घटना भी व्यक्ति को नया सबक सिखाती है।”

(मोहन मक्कड़, रेकी विद्या)

(J) **प्राणायाम**— पाठकों, चिन्तामुक्त रहने के लिये व्यक्ति को नियमित रूप से प्राणायाम करना चाहिये। इससे व्यक्ति में शारीरिक स्थिरता तथा मानसिक एकाग्रता का विकास होता है तथा सकारात्मक दृष्टिकोण विकसित होता है। जैसा की स्पष्ट है कि अनुकंपी तंत्रिका तंत्र की लगातार सक्रियता के कारण व्यक्ति चिन्ताग्रस्त रहता है। अतः प्राणायाम का अभ्यास अनुकंपी तंत्रिका तंत्र की सक्रियता का कम करके अनुकंपी एवं परानुकंपी दोनों तंत्रों में संतुलन लाता है, जिससे तनाव एवं चिन्ता के स्तर में कमी आती है।

(K) **डायरी लेखन**— चिन्ता दूर करने का एक प्रभावी उपाय डायरी लेखन भी है। जब भी व्यक्ति चिन्ता ग्रस्त हो तो उसे अपनी उन सभी समस्याओं—परेशानियों को किसी डायरी या कागज पर लिख लेना चाहिये, जिनके कारण उसे चिन्ता हो रही है। इसके साथ ही परिणामों को भी लिख लेना चाहिये कि ज्यादा से ज्यादा क्या हानि हो सकती है और उनका सामना करने के लिये स्वयं को मानसिक रूप से तैयार कर लेना चाहिये। तार्किक ढंग से सोचने पर आप पायेंगे कि आपकी ज्यादातर समस्यायें वास्तविक नहीं हैं अर्थात्—चिन्ताग्रस्त होने का कारण अधिकतर वे आशंकायें हैं, जिन्हें हमारा नकारात्मक काल्पनिक मन बढ़ा-चढ़ाकर बताता है। अतः डायरी लेखन के द्वारा भी हम अपनी चिन्ताओं से काफी हद तक मुक्त हो सकते हैं।

(L) **सत्संगति**— प्रिय विद्यार्थियों, जैसा कि आप जान चुके हैं कि चिन्ता का मूल कारण हमारे मन की आशंकाये होती हैं, जिनको बढ़ाने में संगति का भी योगदान होता है। जिस प्रकार के वातावरण में हम रहते हैं, जिस प्रकार के लोगों के साथ हमारा उठना बैठना है, उनका आचरण भी हमें प्रत्यक्ष—अप्रत्यक्ष रूप से प्रभावित करता है। यदि हम अच्छी सोच वाले, जीवन के प्रति आशावादी दृष्टिकोण रखने वाले व्यक्तियों के साथ रहते हैं तो हमारे भीतर भी उसी प्रकार के भाव—विचार उत्पन्न होते हैं और हम भी उन्हीं के समान आचरण करने के लिये प्रेरित होते हैं। इसके विपरीत नकारात्मक—निराशावादी दृष्टिकोण रखने वाले लोगों के साथ रहने से हमारे भीतर भी वहीं प्रवृत्ति विकसित होने लगती है। इसलिये चिन्तामुक्त रहने के लिये बहुत आवश्यक है कि हम विधेयात्मक दृष्टिकोण रखने वाले लोगों के साथ ही सम्पर्क रखें।

प्रिय पाठको, अब आप समझ गये होंगे कि चिन्तित रहने की आदत हमारे लिये कितनी विनाशकारी साबित हो सकती है। अतः डॉ. मेकाओं उशुई ने प्रत्येक रेकी चिकित्सक के लिये यह नियम बनाया कि वह चिन्ताग्रस्त नहीं होगा, जिससे की रेकी का माध्यम बनकर पीड़ितों की सेवा की जा सके।

(iii) **केवल आप मैं उस परम सत्ता का आभार व्यक्त करूँगा/करूँगी**— प्रिय विद्यार्थियों, कृतज्ञता एक ऐसा सद्गुण है, जिससे हमारे जीवन में अपरिमित समृद्धि आती है। कृतज्ञता का तात्पर्य है— हमें अपने जीवन में जो कुछ भी अच्छा मिला है, चाहे वह मान—सम्मान के रूप में हो, धन या पद के रूप में हो, शारीरिक या मानसिक क्षमता,

सामाजिक या आध्यात्मिक क्षमता के रूप में हो, उन सभी के लिये हमें सर्वप्रथम इस जगत् के नियन्त्रण उस परमपिता परमेश्वर के प्रति सच्चें हृदय से आभारव्यक्त करना और कुछ भी नहीं तो देवताओं के लिये भी, दुर्लभ यह मनुष्य जीवन हमें मिला, इसके लिये हमें ईश्वरीय सत्ता के प्रति पूरे भाव के साथ आभार प्रकट करना। इसके साथ ही अपने माता-पिता, गुरुजनों, अपने मित्रों एवं उन सभी के प्रति आभार जिन्होंने समय-समय पर आप को सहयोग प्रदान किया। यह सहयोग प्रत्यक्ष-अप्रत्यक्ष किसी भी रूप में हो सकता है।

अंग्रजी में एक कहावत है—

"Court your Blessings" अर्थात्— “उन आशीर्वादों, सुखों, सुविधाओं, सफलताओं के लिये धन्यवाद दीजिये जो आपको मिली हुयी हैं।”

“जब हम कृतज्ञ होकर जीते हैं, तब जीवन में समृद्धि आती है। जब हम निरन्तर सभी के प्रति कृतज्ञता का भाव रखते हैं, जब हम प्राप्ति के संबंध में नहीं बल्कि ज्ञानप्राप्ति के लिये आभारी होते हैं तथा अडिग विश्वास रखते हैं, तब समृद्धि खींचकर चली आती है।”

(मोहन मक्कड़, रेकी विद्या)

पाठको प्रायः मनुष्य का स्वभाव ही है कि वह हमेशा अपनी कमियों को देखकर अभावों का रोना रोता रहता है और भगवान से उसको अनेकों शिकायतें रहती हैं कि उन्होंने उसे कुछ भी नहीं दिया। दुनिया का सबसे दुःखी एवं अभावग्रस्त इंसान वही है, किन्तु कभी इस ओर नजर नहीं उठती की हमसे भी अधिक दुःखी एवं परेशान लोग दुनिया में कितने हैं। इस सन्दर्भ में महात्मा ईसा मसीह ने कहा था— “जैसा देखोगे, वैसा ही बनोगे।” अर्थात्— यदि व्यक्ति केवल अपनी कमियों एवं अभावों पर ही अपना ध्यान केंद्रित करता है तो वह जिन्दगी भर अभावग्रस्त ही रहता है। होना यह चाहिये कि हमें जो भी भगवान् के द्वारा दिया गया है, उसका सच्चे हृदय से आभार प्रकट करके अपने आगे के विकास के लिये भगवान के हाथों का यंत्र बनकर अपनी क्षमताओं का अधिकतम सार्थक नियोजन करें। कमियों के लिये शिकायतें ना करके उन्हें दूर करने का सार्थक प्रयास हो, तभी हम अपने जीवन में उन्नति के पथ पर अग्रसर हो सकते हैं।

“ आप जो कुछ भी हैं, जो कुछ भी आपके पास है, उसके लिये परमपिता परमात्मा को, उस उच्चतम शक्ति को धन्यवाद दीजिए, कृतज्ञता प्रकट कीजिए और जो कुछ नहीं है और जिस चीज की कमी आपको अखर रही है, उसकी प्राप्ति के लिये जी जान से कुद जाइये।”

(डॉ. देवेन्द्र जैन, रेकी से चिकित्सा कैसे करे?)

इस सन्दर्भ में एक बात और जो ध्यान देने योग्य है, वह यह है कि हमें स्वयं तो दूसरों के प्रति कृतज्ञता प्रकट करनी चाहिये किन्तु दूसरों से यह उम्मीद नहीं रखनी चाहिये कि हमारे द्वारा की गई सहायता के लिये वह भी हमारा आभार व्यक्त करें। कहा भी गया है—“नेकी कर दरिया में डाल” अर्थात्—“ अच्छा कार्य करने के बाद हमें तुरंत उसे भूल जाना चाहिये और हमें भी उसके बदले में कुछ अच्छा मिलें, इस भाव को पूरी तरह अपने मन से निकाल देना चाहिये।”

पाठकों हमें किसी का भी सहयोग एवं उपकार अपनी संतुष्टि एवं आनंद के लिये करना चाहिये, न कि बदले में कुछ पाने की आशा के साथ।

“अपने माँ-बाप, अपने गुरुओं, अपने मित्रों एवं उच्चतम शक्ति के प्रति कृतज्ञ रहिये लेकिन किसी से भी यह उम्मीद मत कीजिए कि वह आपके द्वारा किये गये उपकार के लिये हमेशा आपका कृता रहेगा।

(डॉ. देवेन्द्र जैन, रेकी से चिकित्सा कैसे करे?)

(iv) केवल आप मैं अपना काम ईमानदारी से करूँगा/करूँगी— प्रिय विद्यार्थियों, रेकी का अगला नियम है—‘केवल आज मैं अपना काम ईमानदारी से करूँगा/करूँगी। जीवन में आत्मसंतुष्टि की प्राप्ति एवं तनाव से बचने के लिये व्यक्ति का ईमानदार होना अति आवश्यक है। ईमानदारी हमें स्वयं अपने प्रति तथा इसके साथ ही दूसरों के प्रति भी बरतनी चाहिये। जब हम स्वयं के प्रति ईमानदार होंगे तभी हम दूसरों के प्रति भी ईमानदार हो सकते हैं।

क्रोध— जीवन के सिद्धान्तों को समझने का प्रयास— क्रोध को दूर करने के लिये हमें जिन्दगी के सिद्धान्तों को समझने का प्रयास करना चाहिये। हमें यह समझने की कोशिश करनी चाहिये कि हमारा जीवन कर्मफल के सिद्धान्त के अनुसार संचालित होता है। प्रत्येक प्राणी जन्म-मरण के इस चक्र द्वारा अपने कर्मों का फल ही भोग रहा है तथा सृष्टि में घटित होने वाली प्रत्येक छोटी से छोटी घटना एवं कार्य के पीछे कोई न कोई कारण अवश्य विद्यमान होता है। कोई भी घटना संयोग का परिणाम नहीं होती है। अतः यदि हमारी भी कोई कामना यदि पूरी नहीं हुयी है तो इसके पीछे जरूर कोई न कोई कारण होगा। हमारे द्वारा ही पूर्व में किये गये किन्हीं कर्मों के कारण ऐसा हुआ होगा। इसलिये इस हेतु स्वयं पर अथवा दूसरों पर या परिस्थिति पर दोष आरोपित करना एवं गुस्सा करना व्यर्थ है, वरन् हमें सटीक कारण को खोज कर उसके समाधान का प्रयास करना चाहिये।

प्रिय विद्यार्थियों, वास्तव में यदि हमें जिन्दगी के सिद्धान्त समझ में आने लगे तो हमारी बहुत सारी समस्याएँ आसानी से हल हो जाती है और हम व्यर्थ क्रोध करने से बच जाते हैं।

ईमानदार होने का तात्पर्य यह है कि वर्तमान में हम जिस भी स्थिति में हैं, उस स्थिति में हमारे जो कर्तव्य हैं, उनका पूरी निष्ठा के साथ पालन करना अर्थात् उन कर्तव्यों के निर्वाह में किसी प्रकार की लापरवाली न करना किसी प्रकार की कमी न रखना। स्वयं की पूरी सामर्थ्य को उसमें लगा देना। उदाहरण के लिये यदि कोई व्यक्ति शिक्षक है, तो शिक्षण होने के नाते उसे पूरी ईमानदारी से शिक्षा प्रदान करने का कार्य करना चाहिये, डॉक्टर है तो उसे पूरी निष्ठा एवं सेवा भाव से मरीजों का इलाज करना चाहिये। वकील है तो पूरी ईमानदारी के साथ केस लड़ना चाहिये और यदि कोई व्यक्ति किसी पद पर आसीन नहीं है तब भी पिता, पुत्र, पुत्री, पत्नी, माँ इत्यादि के रूपि में उसके जो कर्तव्य हैं, उनका पालन पूरी ईमानदारी के साथ करना चाहिये। पाठकों, आप में से प्रायः प्रत्येक ने यह अनुभव किया होगा कि जब कभी भी हम अपने कर्तव्य का निष्ठा के साथ पालन नहीं करते हैं, अपने कर्तव्य के साथ बेईमानी करते हैं तो हमें आत्मसंतोष नहीं मिलता है। हर पल यह अहसास होता है कि कहीं कोई कमी रह गई है, जिसे पूरा करना चाहिये, कहीं कुछ गलत हो गया है, जो नहीं होना चाहिये था। इसलिये हमें अपने प्रति एवं दूसरों के प्रति सदैव ईमानदार रहते हुये अपने कर्तव्य का निर्वाह करना चाहिये।

“ यदि हम अपने प्रति ईमानदार हैं तो हम दूसरों के प्रति भी ईमानदार होंगे। तब यदि बड़ी आसानी से हम दूसरों के प्रति वैसे ही ईमानदार होंगे जैसे हम अपना कार्य ईमानदारी से करते हैं तो उस परम तत्व के प्रति सत्यनिष्ठ होंगे। सत्य हमारे मन में दूसरों के प्रति, स्वयं के प्रति प्रेमभाव रखने के लिये प्रेरित करता है। इससे हमारे जीवन में समरसता आती है। इसलिये केवल आज हमें प्रेमपूर्वक ईमानदारी से कार्य करना है, सत्यनिष्ठ जीवन जीना है।” (मोहन मक्कड़, रेकी विद्या)

“ ईमानदारी के रेकी नियम का पालन कीजिए। उच्चतर चेतना युक्त रेकी आपके लिये पूरी तरह मददगार साबित होगी आपके जीवन में हर मोड़ पर। ईमानदार बनकर दूसरों के लिये प्रेरणास्रोत बनिए। लोग आपसे प्रेरणा लें ईमानदारी भरा जीवन जीने के लिये। ये याद रखिए बेईमानी से कमाए गये पैसों से आपके मित्र, संबंधी और घरवाले ऐश तो कर लेंगे, खुशियों और पार्टी में शरीरक तो हो जायेंगे, लेकिन पकड़े जाने पर अपमान और जेल आपको अकेले ही भुगतने होंगे।” (डॉ. देवेन्द्र जैन, रेकी से चिकित्सा कैसे करे?)

पाठकगणों, इस प्रकार आप समझ गये होंगे की जीवन में वास्तविक सफलता, स्थायी समृद्धि एवं विश्वसनीयता के लिये ईमानदारी से कार्य करना कितना आवश्यकत है।

(V) **केवल आप मैं सब प्राणियों से प्रेम एवं उनका सम्मान करूँगा/करूँगी**— प्रिय पाठकों, हम सभी इस तथ्य से सुपरिचित है कि इस सृष्टि में विद्यमान सभी जड़-चेतन पदार्थों का उद्गम स्रोत एक ही है। जिस परमात्मा ने हम मनुष्यों की सृष्टि की है, उसने ही पशु-पक्षी, वनस्पतियों एवं अन्य जड़ पदार्थों को उत्पन्न किया है तथा हम सभी एक ही उर्जा के विभिन्न रूप हैं। इस प्रकार हमारा जीवन परस्पर आश्रित है। हम सभी का जीवन प्रत्यक्ष-अप्रत्यक्ष रूप से एक-दूसरे से प्रभावित होता है, किन्तु आज मनुष्य इस तथ्य को भूला चुका है और इस पूरी धरती पर एकमात्र अपना ही अधिकार समझता है। इसी कारण अत्यन्त निर्दयतापूर्वक पेड़-पौधों को काटा जा रहा है, माँसाहार के नाम पर निरीह पशु-पक्षियों की हत्या की जा रही है, उनके आश्रय-स्थल उनसे छीने जा रहे हैं। इसके परिणाम स्वरूप प्रकृति में असंतुलन उत्पन्न हो गया है, जिसके विनाशकारी परिणामों से हम सभी भली-भाँति अवगत हैं।

अतः इस विनाश से बचने एवं प्रकृति में संतुलन के लिये सभी जीवों में सहजीवन के भाव को विकसित करने के लिये डॉ. उशुई ने रेकी का अन्तिम नियम प्रतिपादित किया कि प्रत्येक रेकी चिकित्सक यह संकल्प ले कि वह प्रत्येक प्राणी के साथ करुणा का व्यवहार करेगा, उनकी भावनाओं का सम्मान करेगा।

प्रिय पाठको, क्या आप जानते हैं कि पेड़-पौधों में भी हमारी तरह संवेदनशीलता का गुण-विद्यमान होता है। छुई-मुई (लाजवन्ती) के पौधे को प्रायः आप सभी ने देखा होगा। कैसे स्पर्श करने मात्रा से वह सिकुड़-सिमट जाती है। प्राचीनकाल के भी हमें अनेक उदाहरण देखने को मिलते हैं, जिनमें लोग वृक्ष-वनस्पतियों से बातें करते थे और वनस्पतियाँ भी उसी संवेदना के साथ उनका प्रत्युत्तर देती थी। विद्यार्थियों, आपको यह जानकर आश्चर्य होगा कि अनेक वैज्ञानिक प्रयोगों से स्पष्ट हो चुका है कि जिन बीजों को अत्यन्त प्यार के साथ रेकी दी गई उनसे उत्पन्न होने वाले पौधे अत्यधिक स्वस्थ थे और अधिक पैदावार देने वाले थे, अपेक्षाकृत उनके जिनके बीजों को रेकी नहीं दी गई। कहने का तात्पर्य यह है कि भावनायें केवल हम मनुष्यों को ही नहीं वरन सभी पदार्थों को प्रभावित करती हैं, चाहे वे जड़ हो या चेतन। पवित्र भावना ही वह आधार है, जिसके सहारे मनुष्य भगवान् को भी प्राप्त कर लेता है।

इसलिये हमें सभी प्राणियों के साथ, सृष्टि के प्रत्येक पदार्थ के साथ करुणा का व्यवहार करना चाहिये क्योंकि प्रत्येक पदार्थ के रूप में वह परमात्मा ही अभिव्यक्त हो रहा है। जब हम हर पदार्थ में उस ईश्वर की छवि को देखने का प्रयास करेंगे तो हमें स्वतः ही प्रत्येक चीज अच्छी लगनी लगेगी। कहा भी जाता है कि प्यार और सम्मान देने पर मिलता है। अतः यदि हम प्रेम एवं सम्मान देंगे तो प्रत्युत्तर में भगवान की करुणा मुक्तहस्त से हम पर बरसेगी।

“ सृष्टि के समस्त मानव, पशु-पक्षी, पेड़-पौधों में उसी चैतन्य की चेतना व्याप्त है तो फिर पराया कौन? सब अपने हैं, सभी से प्रेम करना है, सबको सम्मान देना है।”

(कल्याण- आरोग्य अंक, जनवरी-फरवरी, 2001)

इसी तथ्य को अभिव्यक्त करते हुये रेकी विशेषज्ञ मोहन मक्कड़ का कथन है कि-
“ जब हम दूसरों को स्वीकार करते हैं तो हम स्वयं के भीतर उनकी प्रतिछाया देखते हैं। परिणामस्वरूप स्वयं या दूसरों पर प्रवर्तित सकारात्मक उर्जा इस ग्रह के समस्त प्राणियों का इलाज करने में मदद देती है। प्रत्येक व्यक्ति, पशु, पेड़-पौधे तथा खनिज पदार्थ सम्पूर्णता में शामिल है। दूसरों के प्रति प्रेम और आदरभाव रखने का अर्थ स्वयं तथा धरती माँ के प्रति प्रेम एवं आदरभाव रखना है। इसलिये केवल आज मैं हर प्राणी के प्रति प्रेम और आदरभाव रखूँगा/रखूँगी।”

(मोहन मक्कड़, रेकी विद्या)

“ आधुनिकतम और अतिसंवेदनशील इलेक्ट्रॉनिक उपकरणों से यह पाया गया है कि पेड़-पौधे न सिर्फ भौतिक रूप से छेड़े जाने अथवा काटे जाने पर ही प्रतिक्रिया व्यक्त करते हैं, बल्कि आपकी भावनाओं तक के प्रति भी ये संवेदनशील होते हैं। नन्हें-नन्हें फूलों और पौधों से प्यार से बातें कीजिए, उनकी खुबसूरती और चटकीले रंगों की प्रशंसा कीजिए, उन्हें चूमिए, उन्हें रेकी दीजिए, मधुर संगीत सुनाइये, आप पायेंगे ये आल्हादित होते हैं, भाव-विभोर होकर और भी ज्यादा पल्लवित और पुष्पित होते हैं।”

(डॉ. देवेन्द्र जैन, रेकी से चिकित्सा कैसे करे?)

प्रिय पाठको, उपरोक्त विवरण से आप जान गये होंगे कि प्रेम एवं सम्मान ऐसे अस्त्र हैं, जिनके समुचित उपयोग से हम सभी को अपना बना सकते हैं।

(खण्ड-क)

अभ्यासार्थ प्रश्न

(सत्य/असत्य)

(1) रेकी के नियमों का पालन करना प्रत्येक रेकी चिकित्सक के लिये अनिवार्य नहीं है।

(सत्य/असत्य)

(2) रेकी नियमों के पालन से सकारात्मक दृष्टिकोण विकसित होता है।

(सत्य/असत्य)

(3) प्राणायाम क्रोध को शांत करने का एक प्रभावी उपाय है।

(सत्य/असत्य)

(खण्ड-ख)

(रिक्त स्थान पूर्ति)

(A) केवल आज मैं उस परम सत्ता का व्यक्त करूँगा/करूँगी।

(B) केवल आज मैं अपना काम से करूँगा/करूँगी।

(C) केवल आज मैं सब प्राणियों से एवं उनका करूँगा/करूँगी।

(खण्ड-ग)

(वस्तुनिष्ठ प्रश्न)

- (अ) चिन्ता दूर करने का उपाय है—
 (A) स्वाध्याय (B) प्राणायाम
 (C) ईश्वर पर विश्वास (D) उपरोक्त सभी
- (ब) हमें ईमानदार होना चाहिए—
 (A) स्वयं के प्रति (B) दूसरों के प्रति
 (C) A एवं B दोनों (D) उपरोक्त में से कोई नहीं
- (स) क्रोध पर नियंत्रण का उपाय है—
 (A) क्षमाशील होना (B) प्राणायाम
 (C) A एवं B दोनों (D) उपरोक्त में से कोई नहीं
- (द) 'कामात् क्रोधोजायते' यह कहा गया है—
 (A) पातंजल योग सूत्र में (B) हठप्रदीपिका में
 (C) श्रीमद्भागवद्गीता में (D) उपरोक्त सभी
- (य) 'हे प्रभु! इन्हें माफ कर देना क्योंकि ये नहीं जानते कि ये क्या कर रहे हैं' यह कथन है—
 (A) सन्त कबीर का (B) सन्त ईसा का
 (C) महात्मा बुद्ध का (D) भगवान् कृष्ण का

15.5 सारांश—

प्रिय विद्यार्थियों, उपरोक्त विवरण से आज जान गये होंगे कि रेकी चिकित्सा को प्रभावी एवं सफल बनाने के लिये एक रेकी चिकित्सक के लिये इसके नियमों का संकल्पपूर्वक पालन न केवल आवश्यक वरन् अनिवार्य है क्योंकि ये नियम नकारात्मक उर्जा को दूर करके सकारात्मक दृष्टिकोण का विकास करते हैं, जिससे चिकित्सक में रेकी का समुचित प्रवाह बना रहता है। यदि किसी कारणवश चिकित्सक स्वयं ही नकारात्मकता से ग्रसित है तो वह एक अच्छा रेकी चिकित्सक नहीं हो सकता क्योंकि इसके लिये विश्वव्यापी ऊर्जा के निरन्तर सम्पर्क में रहना आवश्यक होता है और यह केवल तभी संभव है, जबकि रेकी चिकित्सक अपने भाव, विचार एवं आचरण की दृष्टि से एक अच्छा इंसान हो अर्थात्—उसका जीवन के प्रति विधेयात्मक दृष्टिकोण है। इसलिए डॉ. मेकाओ उशुई ने प्रत्येक रेकी चिकित्सक के लिये इन पाँच नियमों का पालन करना अनिवार्य बताया (1) क्रोध न करना, (2) चिन्तामुक्त होना, (3) ईश्वर के प्रति कृतज्ञता प्रकट करना, (4) अपने कर्तव्यों का ईमानदारी से पालन और (5) प्राणीमात्र के प्रति करुणा तथा सम्मान का भाव। पाठको, रेकी के इन नियमों के प्रतिपादन का उद्देश्य यह है कि व्यक्ति अपने नकारात्मक चिन्तन एवं संकीर्ण भावनाओं से दूर रहे क्योंकि नकारात्मकता ही वह कारण है, जिससे न केवल हमारी प्राण उर्जा का ह्रास होता है वरन्, ब्रह्माण्डीय उर्जा के हमारे जीवन में प्रवेश के सभी पथ भी अवरुद्ध हो जाते हैं। रेकी के नियम रेकी चिकित्सक को विधेयात्मक बनाने में सहायता प्रदान करते हैं, जिससे वह निरन्तर प्राणवान्, ऊर्जावान्, बना रहता है।

15.6 परिभाषिक शब्दावली—

विधेयात्मक	— सकारात्मक।
ह्रास	— कमी होना।

कृतज्ञता – अहसानमंद होना।

अनुकंपी तंत्रिका तंत्र – स्वायत्त तंत्रिका तंत्र का एक भाग, जो शारीरिक क्रियाशीलता के लिये उत्तरदायी है।

परानुकंपी तंत्रिका तंत्र – स्वायत्त तंत्रिका तंत्र का दूसरा भाग जो शारीरिक क्रियाशीलता को कम कर शरीर को विश्राम प्रदान करता है।

श्वास – प्राण वायु का अन्दर जाना।

प्रश्वास – प्राण वायु का बाहर निकलना।

अहंकार – स्वयं को दूसरों से पृथक एवं उच्चतर समझने की भावना तथा दूसरे लोगों को अपने से हीन या कम समझना।

श्रद्धा – ईश्वर के प्रति सर्वस्व समर्पण एवं अटूट विश्वास का भाव।

आत्मानुसंधान – स्वयं को खोजना, स्वयं को जानना, स्वयं का अन्वेषण

(Investigation)

आल्हादित होना – प्रसन्न होना।

अवरुद्ध – बन्द हो जाना।

15.7 अभ्यास प्रश्नों के उत्तर—

(खण्ड—क)

(सत्य/असत्य)

(1) असत्य

(2) सत्य

(3) सत्य

(खण्ड—ख)

(रिक्त स्थान पूर्ति)

(A) आभार

(B) ईमानदारी

(C) प्रेम, सम्मान

(खण्ड—ग)

(अ) D

(ब) C

(स) C

(छ) C

(रू) B

15.8 सन्दर्भ ग्रन्थ सुची—

(1) कल्याण— आरोग्य अंक (जनवरी—फरवरी, 2001) गीताप्रेस, गोरखपुर, उत्तरप्रदेश

15.9 निबंधात्मक प्रश्न

प्रश्न— रेकी के नियम से आप क्या समझते हैं? रेकी नियमों का विस्तृत वर्णन कीजिए।

इकाई – 16 रेकी चिकित्सा में सहायक साधनाएं

- 16.1 प्रस्तावना
- 16.2 उद्देश्य
- 16.3 रेकी चिकित्सा में सहायक साधनायें
 - 16.3.1 मानस दर्शन
 - 16.3.2 आसन
 - 16.3.3 प्राणायाम
 - 16.3.4 मुद्रा एवं बंध
 - 16.3.5 मन्त्र जप
 - 16.3.6 मानसिक एकाग्रता के अभ्यास
 - 16.3.7 प्रार्थना
 - 16.3.8 स्वाध्याय
 - 16.3.9 आहार संयम
- 16.4 सारांश
- 16.5 शब्दावली
- 16.6 अभ्यास प्रश्नों के उत्तर
- 16.7 सन्दर्भ ग्रन्थ सूची
- 16.8 सहायक उपयोगी पाठ्य सामग्री
- 16.9 निबंधात्मक प्रश्न

16.1 प्रस्तावना

प्रिय विद्यार्थियों इससे पूर्व की इकाईयों में आपने रेकी चिकित्सा के इतिहास, अवधारणा, नियम एवं विधि का अध्ययन किया है। अतः आपके मन में इतना तो स्पष्ट हो गया होगा कि रेकी चिकित्सा मूलतः क्या है और किस प्रकार इससे चिकित्सा की जाती है। प्रस्तुत ईकाई में हमारे अध्ययन का विषय है – **“रेकी चिकित्सा में सहायक साधनायें।”**

पाठकों, आपके मन में सहज ही जिज्ञासा उत्पन्न हो रही होगी कि चिकित्सा में सहायक साधनाओं से क्या अभिप्राय है? ये साधनायें कौन-कौन सी हैं। किस प्रकार इनका अभ्यास किया जाता है और इन साधनाओं का अभ्यास कौन व्यक्ति कर सकते हैं, इत्यादि। निःसन्देह इस ईकाई के अध्ययन के बाद आपकी इन सभी जिज्ञासाओं का समाधान हो जायेगा।

तो आइये, अध्ययन करते हैं रेकी चिकित्सा में सहायक साधनाओं के विषय में।

16.2 उद्देश्य—

प्रिय पाठकों, प्रस्तुत इकाई के अध्ययन के बाद आप –

1. रेकी चिकित्सा में कौन – कौन सी साधनायें सहायक हैं, इसे स्पष्ट कर सकेंगे।
2. रेकी चिकित्सा में मानसदर्शन की उपयोगिता का वर्णन कर सकेंगे।
3. रेकी चिकित्सा में आसन, प्राणायाम, मुद्रा एवं बंधों के अभ्यास के महत्व का विश्लेषण कर सकेंगे।

4. रेकी चिकित्सा में मन्त्र जप की भूमिका का वर्णन कर सकेंगे।
5. रेकी चिकित्सा में मानसिक एकाग्रता के अभ्यासों की महत्ता का विश्लेषण कर सकेंगे।
6. रेकी चिकित्सा प्रार्थना की महत्ता को स्पष्ट कर सकेंगे।
7. रेकी चिकित्सा में स्वाध्याय की उपयोगिता का विवेचन कर सकेंगे।
8. रेकी चिकित्सा में आहार संयम की उपयोगिता का वर्णन कर सकेंगे।

16.3 रेकी चिकित्सा में सहायक साधनायें—

प्रिय विद्यार्थियों, रेकी चिकित्सा में सहायक विभिन्न साधनाओं के विस्तृत अध्ययन से पहले यह जान लेना आवश्यक है कि रेकी में सहायक साधनाओं से क्या अभिप्राय है। इस सन्दर्भ में ध्यान देने योग्य सर्वप्रथम बात यह है कि इन साधनाओं को रेकी चिकित्सक एवं रोगी दोनों को ही करना चाहिये।

पाठकों, अब आपके मन में यह प्रश्न उठ सकता है कि आखिर इन साधनाओं को करने की क्या आवश्यकता है? इनको करने के पीछे क्या उद्देश्य निहित है? इस जिज्ञासा का समाधान यह है कि चिकित्सक एवं रोगी दोनों ही प्राण ऊर्जा के प्रति ग्रहणशीलता को बढ़ाना होता है। रेकी चिकित्सक का ब्रह्माण्डीय प्राण उर्जा से सतत सम्पर्क बना रहे और यह समुचित प्राण ऊर्जा को ग्रहण करके रोगी तक प्रक्षेपित कर सके तथा रोगी भी उस उर्जा को आवश्यकतानुसार ग्रहण करने में समर्थ हो सके, तभी रेकी चिकित्सा का प्रयोजन पूरा हो सकता है।

इसलिये रेकी विशेषज्ञों ने कतिपय साधनाओं को करने के निर्देश दिये हैं, जिनके नियमित अभ्यास द्वारा विश्वव्यापी जीवनीशक्ति से सतत सम्पर्क बना रहता है। तो आइये, अब हम अध्ययन करते हैं उन साधनाओं के बारे में जो रेकी चिकित्सा में अत्यन्त सहायक हैं। इन साधनाओं का विस्तृत विवेचन निम्नानुसार है —

1. मानस दर्शन
2. आसन
3. प्राणायाम
4. मुद्रा एवं बन्ध
5. मन्त्र जप
6. मानसिक एकाग्रता के अभ्यास
7. रंगों का ध्यान
8. प्रार्थना
9. स्वाध्याय
10. आहार संयम

16.3.1 मानस दर्शन (Visualization) –

प्रिय पाठकों, रेकी चिकित्सा में सहायक साधनाओं में मानस दर्शन या कल्पना शक्ति का अत्यन्त महत्व है। दर्शन का तात्पर्य है— “किसी व्यक्ति, वस्तु, परिस्थिति की वास्तविक उपस्थिति के बिना मानसिक रूप से उसकी कल्पना करना या मन में उसकी छवि बनाना।”

मानस दर्शन कितना रूप से हो रहा है या नहीं, यह व्यक्ति की अपनी कल्पना शक्ति पर निर्भर करता है। जिस व्यक्ति की कल्पना शक्ति जितनी तीव्र होती है, वह उतना

ही अधिक स्पष्ट रूप से मानस दर्शन करने में सक्षम होता है। कल्पना या मानस दर्शन का संबंध भविष्य से होता है अर्थात् ऐसी चीजों, व्यक्तियों या परिस्थितियों की कल्पना की जाती है, जो अभी घटित नहीं हुयी है, किन्तु व्यक्ति भविष्य में उनके उस रूप में घटने की कल्पना करता है, उनका मानसिक प्रतिबिम्ब बनाता है। मानस दर्शन हमेशा चाहिये, दुःखद या नकारात्मक भविष्य की नहीं, क्योंकि हम जैसा सोचते हैं तो हमारे सोचने की तीव्रता के आधार पर वैसा ही वातावरण विनिर्मित होने लगता है। अतः हमारा चिन्तन सदैव विधेयात्मक होना चाहिये, चाहे परिस्थितियाँ कितनी भी प्रतिकूल एवं विषम क्यों न हो।

पाठकों, इस सन्दर्भ में एक बात और स्पष्ट कर देना आवश्यक है कि कोई भी कल्पना साकार तभी होती है, ज बवह “कल्पना शक्ति” (Imagination power) का रूप लेती है। अब आपके मन में यह जानने की उत्कंठा हो रही होगी कि कल्पना एवं कल्पना शक्ति में क्या अन्तर है? जब हम किसी कल्पना के साथ अपनी भावनायें एवं कर्मशक्ति को भी जोड़ देते हैं तो वह कल्पना, शक्ति का रूप ले लेती है अर्थात् हमारी भावनाओं, विचार एवं व्यवहार तीनों का संयोग हमारी कल्पना के साथ हो जाता है और परिणामस्वरूप कल्पना शक्ति का रूप लेकर साकार होने लगती है। अतः केवल कल्पना करना या मानस दर्शन करना महत्वपूर्ण नहीं है, वरन् उस कल्पना के अनुरूप यथोचित प्रयास अपेक्षित है, अन्यथा कल्पना केवल कल्पना बनकर रह जाती है, यर्थाथ में परिणत नहीं हो पाती।

अब प्रश्न उठता है कि रेकी चिकित्सा में मानस दर्शन का क्या महत्व है? यह किस प्रकार से रेकी में सहायता प्रदान करती है ?

पाठकों, आपको इतना तो भलीभाँति ज्ञात ही है कि रेकी देते समय चिकित्सक यह कल्पना करता है कि वह ब्रह्माण्ड से प्राण उर्जा को ग्रहण कर रहा है तथा अपने हाथों के माध्यम से उस उर्जा रोगी या पीड़ित व्यक्ति में प्रक्षेपित कर रहा है। इसी प्रकार रोगी को भी यह सलाह दी जाती है कि रेकी लेते सकय वह मन में सकारात्मक भाव बनाये रखे तथा यह कल्पना करे कि प्राण उर्जा उसके भीतर प्रवाहित हो रही है तथा वह पहले की अपेक्षा अधिक प्राणवान्, उर्जावान् हो रहा है।

इस प्रकार स्पष्ट है कि रेकी में कल्पनाशक्ति एवं मानस दर्शन का अत्यधिक महत्व है। अतः चिकित्सक एवं रोगी दोनों को ही अपनी इस शक्ति को विकसित करने का यथा संभव प्रयास करना चाहिये, लेकिन इस सन्दर्भ में एक बात का हमेशा ध्यान रखना चाहिये कि कल्पना का संबंध वास्तविकता से होना चाहिये अर्थात् कल्पनायें ऐसी हो जिनको पुरुषार्थ द्वारा साकार किया जा सके। जिन कल्पनाओं का यर्थाथ स संबंध नहीं होता, ऐसी कल्पनायें करना निरर्थक है।

‘रेकी चूँकि मन से निर्देशित होती है। विजुअलाइजेशन मन में स्पष्ट रूप से देखना, मानस दर्शन या सजीव कल्पना करना रेकी के प्रवाह को बढ़ाता है। कल्पना मानसिक शक्ति को निर्देशित करती है और मानसिक शक्ति से रेकी के प्रवाह को केन्द्रित करने का एक सशक्त माध्यम है।’

(डॉ० देवेन्द्र जैन: रेकी चिकित्सा कैसे करें? 2005)

मानस दर्शन की विधि –

पाठकों, मानस दर्शन का अभ्यास लेटकर या बैठकर किसी भी प्रकार किया जा सकता है। अब प्रश्न उठता है कि रेकी चिकित्सा की दृष्टि से किस चीज का मानस दर्शन सर्वाधिक उपयुक्त है। वैसे तो प्रत्येक व्यक्ति अपनी रुचि के अनुसार कोई भी ऐसी सुखद कल्पना कर सकता है, जिसमें उसका मन सर्वाधिक एकाग्र हो, जिस कल्पना में वह

तल्लीन हो जाये, तथापि रेकी की दृष्टि से विविध रंगों की कल्पना करना अधिक उपयुक्त माना जाता है, क्योंकि इस चिकित्सा में उर्जा को संतुलित करने के लिये चक्रों को संतुलित किया जाता है और प्रत्येक चक्र का अपना विशिष्ट रंग है। अतः जिस भी चक्र में उर्जा की कमी होती है, तो उस चक्र से संबंधित रंग की कल्पना द्वारा ऊर्जा की कमी को दूर किया जा सकता है।

मानस दर्शन की विधि निम्नानुसार है—

1. सर्वप्रथम सहज रूप से स्थिर होकर बैठ जाये और लेट जाये।
2. इसके बाद पूरे शरीर को बिल्कुल ढीला छोड़ दें और कल्पना करें कि शरीर रूई के ढेर के समान बिल्कुल हल्का होता जा रहा है।
3. गहरी एवं धीमी श्वास – प्रश्वास लें।
4. एड़ी से लेकर सिर तक प्रत्येक अंग को म नही मन देखें और कल्पना करें कि शरीर का प्रत्येक अंग को मन ही मन देखें और कल्पना करें कि शरीर का प्रत्येक अंग शीथिल हो रहा है अर्थात् किसी भी अंग में दर्द या खिंचवा नहीं है।
5. जब शरीर पूरी तरह शीथिल हो जाये तब अपनी रुचि के अनुसार रंगों की कल्पना करें और पूरी तल्लीनता से यह महसूस करें कि उस रंग की उर्जा आपके सम्पूर्ण शरीर एवं मन में समा रही है। आप पहले की अपेक्षा स्वयं को अधिक स्वस्थ एवं उर्जावान् महसूस कर रहे हैं।

“मानस दर्शन की इस सरल विधि से हम अपनी अन्तःशक्तियों को जागृत कर स्वस्थ होने में बाधा डाल रहे अवरोधों को दूर कर सकते हैं और रेकी को पूरी क्षमता और तीव्रता से प्रवाहित होने में सहायता करते हैं।”

(डॉ० देवेन्द्र जैन: रेकी चिकित्सा कैसे करें? 2005)

16.3.2 आसन—

पाठकों, रेकी चिकित्सा में आसन भी अत्यन्त महत्वपूर्ण भूमिका निभाते है। आसन हमारे शरीर को दृढ़ता एवं स्थिरता प्रदान करते हैं। आसन को परिभाषित करते हुये महर्षि पतंजलि ने योग सूत्र के साधनपाद में लिखा है —

“स्थिर सुखमासनम्” (पातंजल योग सूत्र/साधनपाद/46)

अर्थात्

“स्थिर होकर सुखपूर्वक बैठना आसन है।”

इसी सन्दर्भ में घेरण्ड संहिता में कहा गया है —

“आसनेन दृढ़ता” (घेरण्ड संहिता)

अर्थात्

“आसनों से शरीर दृढ़ होता है।”

अतः स्पष्ट है कि विभिन्न प्रकार के आसनों का नियमित अभ्यास शरीर के सम्पूर्ण अंगों में प्राण के प्रवाह को सुचारु रूप से क्रियाशील बनाता है तथा शरीर को स्थिरता प्रदान करता है। जिससे हमारा ब्रह्माण्डीय उर्जा से सत्त सम्पर्क बना रहता है। आसनों का प्रभाव केवल शारीरिक ही नहीं होता वरन ये हमारे मानसिक एवं आध्यात्मिक विकास में भी महत्त्वपूर्ण भूमिका निभाते हैं।

“शारीरिक दृष्टि से देखें तो आसनों से शरीर की सबसे महत्त्वपूर्ण अन्तःस्रावी ग्रन्थि प्रणाली नियंत्रित एवं सुव्यवस्थित होती है। परिणामतः सभी ग्रन्थियों से उचित मात्रा में रस का स्राव हाने लगता है। ध्यान देने की बात यह भी है कि माँसपेशियाँ, हड्डियों,

स्नायुमण्डल, ग्रन्थि प्रणाली, श्वसन प्रणाली, उत्सर्जन प्रणाली, रक्त संचरण प्रणाली सभी एक – दूसरे से संबन्धित हैं। वे एक – दूसरे के सहयोगी हैं। आसन के अनेक प्रकार शरीर को लचीला तथा परिवर्तित वातावरण के अनुकूल बनाने के योग्य बनाते हैं। इनके प्रभाव से पाचन क्रिया तीव्र हो जाती है। उचित मात्रा में पाचक रस तैयार होता है। अनुकंपी एवं परानुकंपी तंत्रिका प्रणाली में संतुलन आ जाता है। फलस्वरूप इनके द्वारा बाहरी और आन्तरिक अंगों के कार्य ठीक ढंग से होने लगते हैं। “

(डॉ० प्रणव पण्डया: आध्यात्मिक चिकित्सा एक समग्र उपचार पद्धति, 2004)

इस प्रकार स्पष्ट है कि प्राण प्रवाह को क्रियाशील बनाने के कारण रेकी में आसनों की भी अत्यन्त महत्वपूर्ण भूमिका है।

16.3.3 प्राणायाम—

रेकी चिकित्सा में आसनों के साथ – साथ प्राणायाम की भी महती उपयोगिता है और ये आसन से अधिक प्रभावकारी एवं सूक्ष्म विधि है। सामान्य तौर पर प्राणायाम का अर्थ ऑक्सीजन लेने एवं छोड़ने की प्रक्रिया से लिया जाता है, किन्तु यह प्राणायाम का वास्तविक अर्थ नहीं है।

प्राणायाम तो ब्रह्माण्डीय प्राण उर्जा से अपना सम्पर्क कायम कर प्राण को संबद्धित एवं नियंत्रित करने की विधि है। इसके नियमित अभ्यास से नाड़ियों के प्राणिक अवरोध दूर हो जाते हैं और व्यक्ति प्राण उर्जा के प्रति अधिक ग्रहणशील बन जाता है। प्राणायाम की महत्ता को स्पष्ट करते हुये कहा गया है कि –

“पर यर्थाथ में यह विश्वव्यापी प्राण उर्जा से अपना सामंजस्य स्थापित करने की विधि है। आमतौर पर लोग इसे केवल अधिक ऑक्सीजन प्राप्त करने की प्रणाली के रूप में जानते हैं, किन्तु सत्य इससे भिन्न है। श्वसन के माध्यम से इसके द्वारा नाड़ियों, प्राण नलिकाओं एवं प्राण के प्रवाह पर व्यापक असर होता है। परिणामतः नाड़ियों का शुद्धिकरण होता है तथा मौलिक और मानसिक स्थिरता प्राप्त होती है। इसमें की जाने वाली कुभंक प्रक्रिया द्वारा न केवल प्राण का नियंत्रण होता है, बल्कि मानसिक शक्तियों का भी विकास होता है।”

(डॉ० प्रणव पण्डया: आध्यात्मिक चिकित्सा एक समग्र उपचार पद्धति, 2004)

इस प्रकार स्पष्ट है कि रेकी चिकित्सक एवं रोगी प्राणायाम के नियमित दीर्घकालीन अभ्यास द्वारा प्राण उर्जा का संवर्द्धन कर सकते हैं।

16.3.4 मुद्रा एवं बंध—

आसन एवं प्राणायाम के अतिरिक्त मुद्रा एवं बंध भी रेकी के प्रवाह के सुचारु संचालन में अत्यन्त सहायक विधियाँ हैं। मुद्रा एवं बंध हमारे उर्जा शरीर को प्रभावित करते हैं तथा इनका प्रभाव हमारे चक्रों पर भी पड़ता है। इनके अभ्यास से प्राणिक अवरोध दूर होते हैं और चक्र क्रियाशील होते हैं, जिससे उर्जा संतुलित होकर स्वास्थ्य की प्राप्ति होती है।

“मुद्राओं का अभ्यास साधक को सूक्ष्म शरीर स्थित प्राण शक्ति की तरंगों के प्रति जागरूक बनाता है। अभ्यास करने वाला इन शक्तियों पर चेतन रूप से नियंत्रण प्राप्त करता है। फलतः व्यक्ति अपने शरीर के किसी अंग में उसका प्रवाह ले जाने या अन्य व्यक्ति के शरीर में उसे पहुँचाने की क्षमता प्राप्त करता है।”

(डॉ० प्रणव पण्डया: आध्यात्मिक चिकित्सा एक समग्र उपचार पद्धति, 2004)

16.3.5 मन्त्र जप—

मंत्र का नियमित जप प्राण के प्रवाह में आने वाले अवरोधों को सुनिश्चित रूप से दूर करता है। बशर्ते मंत्रजप पूरी श्रद्धा के साथ किया जाये। शब्द व्युत्पत्ति के आधार पर मंत्र का अर्थ है—

“मननात् त्रायते इति मन्त्रः”

अर्थात्

“जिसका मनन करने पर त्राण मिलता है। अर्थात् रक्षा होती है, उसे मन्त्र कहते हैं।”

पाठकों, मंत्र का सीधा प्रभाव हमारे विचार तंत्र पर पड़ता है। मंत्र जप हमारे नकारात्मक चिन्तन को दूर करता है और हमें ब्रह्माण्ड की उस उर्जा धारा से जोड़ देता है, जिस ऊर्जा का प्रतिनिधित्व वह मन्त्र करता है, किन्तु मन्त्र जप तभी प्रभावी होता है, जब मंत्रजप की साधना से संबन्धित नियमों का पूरी श्रद्धा से पालन किया जाये। जैसे —

1. नियमितता
2. दीर्घकाल तक अभ्यास
3. ईष्ट के प्रति श्रद्धा एवं विश्वास
4. वाणी से मंत्र का जप, मन से मन का अर्थ चिन्तन और हृदय से अपने ईष्ट का भाव भरा स्मरण।

इन शर्तों को पूरा करने पर ही मंत्र के अपेक्षित परिणाम प्राप्त होते हैं।

16.3.6 मानसिक एकाग्रता के अभ्यास—

पाठकों, रेकी चिकित्सा में मानसिक एकाग्रता के अभ्यास जैसे — त्राटक आदि भी अत्यन्त सहायक हैं। जैसा कि आप जानते हैं रेकी चिकित्सा के अनुसार रोगों का मूल कारण नकारात्मक उर्जा का प्रवेश एवं उर्जा का असंतुलन है। नकारात्मकता के कारण हमारा ब्रह्माण्डीय उर्जा से सम्पर्क निर्बल या विच्छिन्न हो जाता है। अतः ऐसी सभी साधनायें और अभ्यास जो हमें सकारात्मकता की ओर अग्रसर करते हैं, वे सभी रेकी चिकित्सा में सहायक हैं।

मानसिक एकाग्रता के अभ्यास के कारण हमारा मन नकारात्मक चिन्तन से हटकर अपने लक्ष्य पर एकाग्र होता है, परिणामस्वरूप हमारी मानसिक शक्तियाँ एक जगह केन्द्रित होने लगती हैं और ब्रह्माण्डीय उर्जा से हमारा सम्पर्क पुनः कायम होकर सुदृढ़ होने लगता है।

मानसिक एकाग्रता के लिये त्राटक का अभ्यास अत्यन्त प्रभावी है। त्राटक की गणना हठयोग के षट्कर्मा के अन्तर्गत पाँचवीं शुद्धिक्रिया के रूप में की गई है। त्राटक का अर्थ होता है — **ध्येय वस्तु को एकटक देखना** अर्थात् जब तक आँसू न गिरने लगे तब तक अपलक अपने लक्ष्य पर **शारीरिक, मानसिक एवं भावनात्मक दृष्टि से एकाग्र होना**। हम जिस लक्ष्य पर अपने मन को एकाग्र करते हैं, हमारे अन्दर उसी प्रकार के **विचार, भावनायें एवं गुण** आने लगते हैं।

अतः हमारा लक्ष्य सदैव सकारात्मक और ऐसा होना चाहिये, जिसके प्रति हमारे मन में सम्पूर्ण समर्पण का भाव हो।

मानसिक एकाग्रता से **रेकी चिकित्सा** में इसलिये भी सहायता मिलती है क्योंकि हमारा मन जितना अधिक एकाग्र होता है, उतना ही अधिक तीव्र गति से हम जीवनीशक्ति को ग्रहण करने में समर्थ होते हैं।

इस प्रकार मानसिक एकाग्रता के अभ्यास रेकी चिकित्सा में अत्यन्त सहायक हैं।

16.3.7 प्रार्थना-

रेकी में सहायक साधनाओं में “प्रार्थना” अत्यन्त प्रभावी सरल एवं सुगम साधना है। इसे कोई भी व्यक्ति, किसी भी क्षण कर सकता है, बशर्ते हृदय पवित्र हो। प्रार्थना के सन्दर्भ में महामानवों के अनुभव का सच यह है कि करुण हृदय से निकली हुयी पुकार को भगवान् कभी भी अनुसुना नहीं करते अर्थात् प्राथी को प्रार्थना का प्रत्युत्तर अवश्य मिलता है। जब हम निर्मल हृदय से भगवान् से प्रार्थना करते हैं तो उस क्षण हमारी चेतना भगवान् के सर्वाधिक करीब होती है। इसलिये ऐसी प्रार्थना कभी निष्फल नहीं होती। प्रार्थना के द्वारा भगवान् से सीधा सम्पर्क होने से हमारे भीतर उर्जा का अजस्र प्रवाह होने लगता है और हमारे सारे **दुःख, चिन्तायें** दूर हो जाती है। प्रार्थना का संबन्ध **व्यवहार एवं विचार** से नहीं **भावनाओं** से है। यह भक्त और भगवान् के बीच का भावभरा संवाद है।

“व्यवहारिक जीवन का पल हमारे स्थूल शरीर का तल है। वैचारिक प्रगाढ़ता हमें सूक्ष्म चेतना की अनुभूति देती है। भावनात्मक एकाग्रता में हम कारण शरीर में जीते हैं। यहाँ हम जितना अधिक स्थिर, एकाग्र होते हैं, उतना ही अधिक भावनात्मक उर्जा इकट्ठा होती है। हमारी श्रद्धा की परम सघनता में हुआ भावनात्मक उर्जा का विस्फोट हमें सर्वेश्वर की सर्वव्यापी चेतना से एकाकार कर देता है। इस स्थिति में हमारे जीवन में उन प्रभु का असीम उर्जा प्रवाह उमड़ता चला आता है और फिर उनकी अनंत शक्ति के संयोग से हमारे जीवन में सभी असंभव होने लगते हैं।”

(डॉ० प्रणव पण्डया: आध्यात्मिक चिकित्सा एक समग्र उपचार पद्धति, 2004)

16.3.8 स्वाध्याय-

स्वाध्याय की भी रेकी चिकित्सा में अत्यधिक महत्ता है। सामान्यतः स्वाध्याय का अर्थ Self Study माना जाता है, किन्तु वास्तव में स्वाध्याय Study Of Self है। कहने का अभिप्राय यह है कि स्वाध्याय सद्ग्रन्थों के प्रकाश में आत्मानुसंधान की प्रक्रिया है, जिसके द्वारा हमारा स्वयं से परिचय होता है, अपने गुण एवं कमियों का हम तटस्थ अवलोकन करते हैं और उन कमियों को दूर करने के लिये सद्ग्रन्थों के अनुसार व्यावहारिक जीवन में आचरण करते हैं।

स्वाध्याय हमारी विचार जगत् की विकृतियों को दूर करने का सशक्त माध्यम है। जैसे-जैसे हम सकारात्मक होते जाते हैं, वैसे - वैसे स्वतः हमारे भीतर प्राण उर्जा सम्यक् रूप से क्रियाशील होने लगती है।

स्वाध्याय की प्रक्रिया-

स्वाध्याय की प्रक्रिया निम्नलिखित चरणों में सम्पन्न होती है-

1. **प्रथम चरण** - अध्यात्मवेत्ताओं या महामानवों के विचारों या सद्ग्रन्थों का चयन।
2. **द्वितीय चरण** -सद्विचारों या सद्ग्रन्थों के आलोक में स्वयं का तटस्थ अवलोकन।
3. **तृतीय चरण** - स्वयं के विचारतंत्र की विकृतियों को दूर करने हेतु प्रभावी समाधान की नीति तया करना अर्थात् अपने अनुरूप सर्वाधिक उपयुक्त समाधान का चयन करना।
4. **चतुर्थ चरण** -चयनित समाधान के अनुरूप आचरण करना अर्थात् चयनित समाधान व्यावहारिक जीवन में सफलतापूर्वक प्रयोग।

इस प्रकार इन चार चरणों द्वारा स्वाध्याय की पूरी प्रक्रिया निष्पन्न होती है।

16.3.9 आहार संयम-

रेकी चिकित्सा को प्रभावी बनाने में आहार संयम का भी महत्त्वपूर्ण योगदान होता है, क्योंकि भोजन के स्थूल प्रभावों के साथ – साथ इसके सूक्ष्म प्रभाव हमारे मन पर भी पड़ते हैं। इसलिये कहा गया है कि “जैसा खाये अन्न वैसा बने मन”। अतः मन को संवारने के लिये हमें आहार संयम का पालन करना चाहिये। त्रिगुणों (सत,रज,तम) के आधार पर आहार की भी तीन श्रेणियाँ बतायी गयी हैं, जो निम्न हैं-

1. सात्विक आहार
2. राजसिक आहार
3. तामसिक आहार

गीता में भी इस तथ्य का विवेचन करते हुये भगवान् कृष्ण, अर्जुन से कहते हैं कि प्रत्येक व्यक्ति को भोजन भी अपनी प्रकृति के अनुसार प्रिय होता है। सात्विक प्रकृति के व्यक्ति सात्विक, राजसिक प्रकृति के व्यक्ति को राजसिक और तामसिक प्रकृति के व्यक्ति को तामसिक भोजन ही प्रिय होता है।

पाठकों, हम सभी जानते हैं कि राजसिक और तामसिक भोजन हमारे स्वास्थ्य के लिये हानिकारक होता है। अतः हमें सतोगुण की वृद्धि हेतु सात्विक भोजन ग्रहण करना चाहिये। क्योंकि सतोगुण प्रकाश, ज्ञान, विवेक, ऊर्जा का प्रतीक है। रजोगुण एवं तमोगुण की वृद्धि के कारण ही प्राण उर्जा के प्रवाह में व्यतिरेक आते हैं और विकृतियाँ जन्म लेने लगती हैं।

अतः सात्विक भोजन के द्वारा रेकी चिकित्सक एवं रोगी इन अवरोधों को सहज ही दूर कर सकता है।

अभ्यासार्थ प्रश्न (खण्ड – क)

(सत्य / असत्य)

1. मानस दर्शन का संबन्ध भविष्य से होता है। (सत्य/असत्य)
2. प्रत्येक चक्र का अपना एक विशिष्ट रंग होता है। (सत्य/असत्य)
3. मन्त्रजप से विकृतियाँ दूर होती हैं। (सत्य/असत्य)

(खण्ड – ख)

(वस्तुनिष्ठ प्रश्न)

1. गीता में आहार बताया गया है—
(क) एक प्रकार का
(ख) दो प्रकार का
(ग) तीन प्रकार का
(घ) उपर्युक्त में से कोई नहीं
2. स्वाध्याय की प्रक्रिया का द्वितीय चरण है—
(क) सद्विचारों का चयन
(ख) तटस्थ आत्मावलोकन
(ग) समाधान का चयन
(घ) समाधान का व्यावहारिक प्रयोग
3. रेकी चिकित्सा में सहायक साधना है—
(क) आसन

- (ख) प्राणायाम
(ग) आहार संयम
(घ) उपर्युक्त सभी

16.4 सारांश—

प्रिय विद्यार्थियों, उपरोक्त विवरण से आप जान गये होंगे कि रेकी चिकित्सा में सहायक साधनायें कौन – कौन सी हैं और किस प्रकार इनका अभ्यास किया जा सकता है। इस सन्दर्भ में ध्यान देने योग्य सर्वाधिक महत्त्वपूर्ण तथ्य यह है कि नकारात्मक दृष्टिकोण ही हमारी सारी समस्याओं और रोगों का प्रधान कारण है। नकारात्मकता के कारण ही वे सारे द्वार बन्द हो जाते हैं, जिनसे प्रवेश पाकर प्राण ऊर्जा हम तक पहुँचती है। अतः प्राण उर्जा से हमारा सुदृढ़ एवं सतत् सम्पर्क बना रहे, इसके लिये उन छिद्रों को बन्द करना होगा, जिनसे हमारी ऊर्जा व्यर्थ में ही निरन्तर निःसृत हो रही है, क्योंकि जब तक ये छिद्र बन्द नहीं होंगे तब तक हम चाहे जितनी ऊर्जा ग्रहण करें, किन्तु बहना निरन्तर जारी है, इसलिये ऊर्जा संचित नहीं हो पाती।

अतः वे सारी साधनायें और अभ्यास जिनके द्वारा हमारे अन्दर सकारात्मकता का विकास होता है अथवा जो हमें सकारात्मकता के लिये तैयार करती हैं, रेकी चिकित्सा में सहायक हैं। चाहे वे आसन हो, प्राणायाम हो, प्रार्थना या जप हो अथवा मानस दर्शन हो। इन सभी के द्वारा हम ब्रह्माण्डीय प्राण उर्जा को ग्रहण करने में समर्थ बनते हैं और इनका अभ्यास एक रेकी चिकित्सक के लिये जितना आवश्यक है, उतना ही रोगी के लिये भी। सामान्य जीवन में भी रोगों से दूर रहने एवं स्वास्थ्य संवर्धन हेतु हमें इन साधनाओं का अपनी सामर्थ्य के अनुसार नियमित अभ्यास करना चाहिये।

16.5 शब्दावली—

मानसदर्शन – किसी व्यक्ति, वस्तु या परिस्थिति का मानसिक प्रतिबिम्ब बनाना।

विधेयात्मक – सकारात्मक

प्रार्थी – प्रार्थना करने वाला

आध्यात्मवेदता – अध्यात्म अथवा आत्मा – परमात्मा को जानने वाला।

निःसृत – निकलना, निष्कासित होना।

प्रक्षेपित करना – आरोपित करना।

श्वास – सांस लेना अर्थात् वायु को भीतर लेना।

प्रश्वास – साँस छोड़ना अर्थात् दूषित प्राणवायु को बाहर निकालना।

बंध – प्राण को शरीर के क्षेत्र विशेष में बाँध देना।

16.6 अभ्यास प्रश्नों के उत्तर—

(खण्ड – क)

1. सत्य
2. सत्य
3. सत्य

(खण्ड – ख)

1. (ग)
2. (ख)

3. (घ)

16.7 सन्दर्भ ग्रन्थ सूची—

1. जैन, देवेन्द्र। (2005), रेकी से चिकित्सा कैसे करें? पापुलर बुक डिपो जयपुर।
2. पण्ड्या, प्रणव (2011), आध्यात्मिक चिकित्सा एक समग्र उपचार पद्धति। श्री वेदमाता गायत्री ट्रस्ट, शांतिकुज, हरिद्वार, उत्तराखण्ड।
3. मक्कड़, मोहन। (2004), रेकी विद्या। ग्रंथ अकादमी, नई दिल्ली।

16.8 सहायक उपयोगी पाठ्य सामग्री

1. वैकल्पिक चिकित्सा। (2004), डॉ० आर०एस० विवेका डायमंड बुक्स, नई दिल्ली।
2. वैकल्पिक चिकित्सा पद्धतियाँ (2005), डॉ० राजकुमार प्रुथी। प्रभात पेपरबैक्स, नई दिल्ली।

16.9 निबंधात्मक प्रश्न—

प्रश्न 1 – रेकी चिकित्सा में सहायक साधना के रूप में मन्त्र जप एवं स्वाध्याय की उपयोगिता पर प्रकाश डालिये।

प्रश्न 2 – रेकी चिकित्सा में सहायक विभिन्न साधनाओं का वर्णन कीजिये।

इकाई-17. रेकी चिकित्सा द्वारा उपचार

- 17.1 प्रस्तावना
- 17.2 उद्देश्य
- 17.3 रेकी चिकित्सा द्वारा उपचार
 - 17.3.1 उर्जा केन्द्र : चक्र
 - 17.3.2 रेकी चिकित्सा द्वारा उपचार की प्रक्रिया
 - 17.3.3 विभिन्न रोगों में रेकी चिकित्सा
- 17.4 सारांश
- 17.5 पारिभाषिक शब्दावली
- 17.6 अभ्यास प्रश्नों के उत्तर
- 17.7 सन्दर्भग्रन्थ सूची
- 17.8 सहायक उपयोगी पाठ्य सामग्री
- 17.9 निबंधात्मक प्रश्न

17.1 प्रस्तावना—

प्रिय पाठकों, इससे पूर्व की ईकाईयों में आप रेकी चिकित्सा के इतिहास, अवधारणा, नियम एवं रेकी में सहायक साधनाओं के विषय में अध्ययन कर चुके हैं। प्रस्तुत ईकाई में हमारे अध्ययन का विषय है— “रेकी चिकित्सा द्वारा उपचार” अर्थात्— रेकी चिकित्सा की प्रक्रिया क्या है? विभिन्न रोगों में किस प्रकार रेकी दी जाती है? रेकी द्वारा स्वयं का एवं दूसरों का उपचार किस प्रकार किया जाता है? इत्यादि।

तो आइये, हम चर्चा करते हैं, रेकी चिकित्सा की उपचार प्रक्रिया के विषय में।

17.2 उद्देश्य—

प्रिय विद्यार्थियों, प्रस्तुत ईकाई का अध्ययन करने के उपरान्त आप—

- (1) रेकी चिकित्सा की उपचार प्रक्रिया को स्पष्ट कर सकेंगे।
- (2) विभिन्न चक्रों की स्थिति एवं कार्य का वर्णन कर सकेंगे।
- (3) विविध रोगों की रेकी चिकित्सा का विवेचन कर सकेंगे।

17.3 रेकी चिकित्सा द्वारा उपचार—

प्रिय पाठकों, जैसा कि आपको ज्ञात है कि रेकी चिकित्सा प्राण उर्जा के सिद्धांत पर आधारित है। इस चिकित्सा पद्धति में रेकी चिकित्सक, पीड़ित या रोगी व्यक्ति में प्राणऊर्जा को प्रक्षेपित करता है। रेकी चिकित्सा के अनुसार भौतिक शरीर के अतिरिक्त हमारा एक ऊर्जा शरीर भी होता है। नकारात्मकता के कारण अथवा प्राण ऊर्जा में अवरोध आने के कारण पहले यह ऊर्जाशरीर रोगग्रस्त होता है और बाद में इसके लक्षण भौतिक या स्थूल शरीर में दिखायी देते हैं। रेकी विशेषज्ञों का मानना है कि हमारे उर्जा शरीर में ब्रह्माण्डीय ऊर्जा को ग्रहण करने के लिए कुछ केन्द्र होते हैं, इन ऊर्जा केन्द्रों को “चक्र” कहते हैं। इन चक्रों के माध्यम से प्राण उर्जा भौतिक शरीर में पहुँचती है, जिससे शरीर के सभी अंग ठीक प्रकार से कार्य करने लगते हैं, परिणामस्वरूप रोग का निवारण होता है।

पाठकों, आपके मन में चक्रों के बारे में विस्तारपूर्वक जानने की जिज्ञासा हो रही होगी। तो आइये, रेकी चिकित्सा की प्रक्रिया को जानने से पूर्व हम अध्ययन करते हैं, चक्रों के विषय में।

17.3.1 ऊर्जा केन्द्र : चक्र—

प्रिय पाठकों, रेकी चिकित्सा में चक्रों का अत्यन्त महत्वपूर्ण स्थान है। चक्रों की जानकारी के बिना रेकी चिकित्सा की कल्पना ही नहीं की जा सकती। वैसे तो चक्र अनेक हैं, किन्तु रेकी चिकित्सा की दृष्टि से सात चक्र अधिक महत्वपूर्ण हैं। जिनका विवेचन निम्नानुसार है—

1. सहस्रार चक्र
2. आज्ञा चक्र
3. विशुद्धि चक्र
4. अनाहत चक्र
5. मणिपुर चक्र
6. स्वाधिष्ठान चक्र
7. मूलाधार चक्र

(1) **सहस्रार चक्र— (पीनियल ग्लैण्ड)** — पाठकों, चक्रों में सहस्रार चक्र सर्वाधिक महत्वपूर्ण। यह सम्पूर्ण ब्रह्माण्ड का प्रवेश द्वार है। इस चक्र के ध्यान से अलौकिक आनंद की प्राप्ति होती है, क्योंकि यह उच्चतम चेतना शक्ति के साथ हमारा सम्पर्क जोड़ता है। इस चक्र का रंग गहरा बैंगनी माना गया है। शारीरिक दृष्टि से देखें तो यह पीनियल ग्रन्थि का स्थान है। इसका संबंध उर्ध्व मस्तिष्क एवं दांयी आँख से है। सहस्रार चक्र में शिव और शक्ति का मिलन होता है, अर्थात् साधना के माध्यम से जब मूलाधार चक्र में विद्यमान सुप्त कुण्डलिनी जागृत होती है, तब यह विभिन्न चक्रों का भेदन करती हुयी सहस्रार चक्र में शिव के साथ मिल जाती है। इसलिये इस स्थल को स्थूल एवं सूक्ष्म का मिलन बिन्दु कहा गया है।

(2) **आज्ञा चक्र (पिट्यूटरी ग्लैण्ड)** — चक्रों के क्रम में यह ऊपर से दूसरा चक्र है। इस चक्र को तीसरी आँख के नाम से भी जाना जाता है। इस चक्र का रंग गहरा नीला है। शारीरिक दृष्टि से यह पिट्यूटरी ग्रन्थि का स्थान है। आज्ञा चक्र अन्तर्दर्शन का केन्द्र है। इस चक्र के जागृत होने पर भविष्य में होने वाली घटनाओं का पहले ही आभास हो जाता है तथा दूरदर्शन, दूरश्रवण, दिव्यदृष्टि आदि अनेक सिद्धियों की प्राप्ति होती है। आज्ञाचक्र पर ध्यान करने से क्रोध एवं आवेग शान्त होकर परम आनंद एवं असीम शांति की प्राप्ति होती है। इस चक्र के सक्रिय या निष्क्रिय होने से हमारे निर्णय प्रभावित होते हैं। यह चक्र वासनाओं को भी नियंत्रित करता है। आज्ञा चक्र मनसत्त्व का प्रतीक है।

(3) **विशुद्धि चक्र (थायराइड ग्रन्थि)**— यह पंचमहाभूतों में आकाश तत्व का प्रतीक है। इसका रंग आसमानी माना गया है। विशुद्धि चक्र के जागृत होने पर साधक का जीवन के प्रति तटस्थ दृष्टिकोण विकसित हो जाता है। यह समभाव में जीने लगता है तथा सृष्टि के प्रत्येक पदार्थ को चाहे वह जड़ हो या चेतन ईश्वरीय कृति मानकर उसके प्रति प्रेमभाव रखता है। विशुद्धि चक्र थायराइड एवं पैराथायराइड ग्रन्थियों का क्षेत्र है। थायराइड ग्रन्थि व्यक्ति के जीवन की गति को नियंत्रित करती है। इस ग्रन्थि की सक्रियता से जीवन में भी सक्रियता आ जाती है और क्षमता बढ़ जाती है। विशुद्धि चक्र, स्वाधिष्ठान एवं मूलाधार चक्र पर भी प्रभाव डालता है।

(4) अनाहत या हृदय चक्र (थायमस ग्रन्थि) — इस चक्र का रंग हल्का हरा है। अनाहत चक्र का संबंध वायुतत्व से है। इसका संबंध थोइमस ग्रन्थि से है। शिशु के जीवन के विकास में इस ग्रन्थि की अत्यन्त महत्त्वपूर्ण भूमिका होती है। इसके साथ ही विशुद्धि चक्र, श्वसन तंत्र एवं रक्तपरिसंचरण तंत्र से सम्बद्ध है।

(5) मणिपुर चक्र (एड्रीनल ग्रन्थि) — पाठकों, मणि का शाब्दिक अर्थ है—रत्न, और पुर का अर्थ है—नगर। इस प्रकार मणिपुर का शाब्दिक अर्थ हुआ—“रत्नों का नगर।” आप सोच रहे होंगे कि इस चक्र को मणियों या रत्नों का नगर क्यों कहा जाता है। इसका कारण यह है कि इस क्षेत्र में प्राण उर्जा प्रचण्डतम रहती है। यह चक्र अग्नि तत्व का प्रतीक है। इसका स्थान नाभि के ठीक पीछे मेरूदण्ड के मध्य में माना गया है। यह चमकीले पीले रंग का होता है। शारीरिक दृष्टि से देखें तो इसका संबंध पाचन संस्थान एवं एड्रीनल ग्रन्थि से है। इसी चक्र द्वारा सम्पूर्ण शरीर में प्राण उर्जा वितरित होती है। यह आत्मविश्वास एवं शक्ति का केन्द्र है। मान, सम्मान, प्रतिष्ठा, धन इत्यादि महत्त्वकांक्षाओं की अभिव्यक्ति इसी के माध्यम से होती है। किसी भी प्रकार के विकारों का प्रभाव सर्वप्रथम इस चक्रपर पड़ता है। लोभ, घृणा, द्वेष, क्रोध, भय इत्यादि वृत्तियाँ इसी चक्र द्वारा अभिव्यक्त होती हैं।

(6) स्वाधिष्ठान चक्र —(गोनेडस ग्रन्थि) — स्व का अर्थ है “अपना” और अधिष्ठान का अर्थ है—“निवास स्थान”। इस प्रकार स्वाधिष्ठान का अर्थ है—“अपने रहने का स्थान”। इसका आशय यह है कि स्वाधिष्ठान चक्र हमारे अचेतन मन से संबंधित है। हमारे जन्म—जन्मान्तर के संस्कारों का संबंध इसी चक्र से है। पूर्वजन्म के सभी संस्कार और स्मृतियाँ मस्तिष्क के उस भाग में संगृहीत रहती हैं, जो स्वाधिष्ठान चक्र से जुड़ा रहता है। यह सांसारिक भोग विलासों का केन्द्र है। इसी चक्र के कारण व्यक्ति आहार, निद्रा, मैथुन आदि भोगों का उपभोग करता है। यह चक्र मेरूदण्ड के आधार पर स्थित होता है। गुदा के ठीक उपर टेलबोन या कोविसक वाला क्षेत्र स्वाधिष्ठान चक्र का स्थान है। यह जल तत्व का प्रतीक है तथा इसका संबंध प्रजनन तंत्र से है। रक्त संचार का नियंत्रण इसी चक्र के द्वारा होता है। यह चक्र नारंगी रंग का होता है।

(7) मूलाधार चक्र (एड्रीनल एवं गोनेडस ग्रन्थि)— मानसिक चेतना के उत्थान की आधारभूमि होने के कारण इसे “मूलाधार चक्र” कहा जाता है। यह गुदा एवं गुप्तांगों के बीच में स्थित होता है अर्थात्—गुदा मूल से दो अंगुल ऊपर इसका स्थान माना गया है। पंचमहाभूतों में यह पृथ्वी तत्व का प्रतीक माना जाता है तथा चमकीले लाल रंग का होता है।

मूलाधार चक्र में ही कुण्डलिनी शक्ति सुप्तावस्था में विद्यमान रहती है तथा साधना के द्वारा इसे जागृत किया जाता है। इड़ा, पिंगला एवं सुषुम्ना इन नाडियों का उद्गम स्रोत यही स्थल हैं। मूलाधार चक्र, आज्ञा चक्र से जुड़ा हुआ है। आज्ञा चक्र में ये तीनों नाडियाँ (इड़ा, पिंगला एवं सुषुम्ना) पुनः मिल जाती हैं। हमारी जीने की इच्छा का कारण यही मूलाधार चक्र है। इसी चक्र के कारण व्यक्ति सांसारिक भोग विलासों को संगृहीत करता है। मूलाधार चक्र की हमारे समग्र स्वास्थ्य को बनाये रखने में अत्यन्त महत्त्वपूर्ण भूमिका होती है। इस चक्र के जागरण से आरोग्यता एवं निर्भयता की प्राप्ति होती है।

प्रिय पाठकों, इस प्रकार उपरोक्त विवरण से आप समझ गये होंगे कि चक्र क्या है? और रेकी चिकित्सा में इनकी क्या भूमिका है। आपकी जानकारी के लिये यह और बता दें कि इन चक्रों की स्थिति मेरूदण्ड में पीछे की ओर होती है तथा ये वायु के बवंडरों की तरह गोलाकार अत्यन्त तीव्र गति से घुमते हैं। इसीलिये इन्हें ‘चक्र’ कहते हैं। ये चक्र एक

बार घड़ी की सुई की दिशा में (Clock-wise) और एक बार घड़ी की सुई की विपरीत दिशा (Anti- Clockwise) में घूमते हैं। घड़ी की सुई की दिशा में घूते हुये ये ब्रह्माण्ड से प्राण उर्जा को प्राप्त करते हैं तथा विपरीत दिशा में घूते हुये सम्पूर्ण शरीर की नाड़ियों में उर्जा को प्रवाहित करते हैं।

पाठकों, सूक्ष्म शरीर में विद्यमान इन चक्रों का संबंध हमारे भौतिक शरीर से है। अतः ये चक्र शरीर के विभिन्न अंगों की कार्यप्रणाली को प्रभावित करते हैं। किस-किस चक्र का संबंध शरीर के कौन-कौन से अंगों से, इनका विवरण नीचे दिया जा रहा है—

(1) मूलाधार चक्र (Root Chakra) –

- ❖ एड्रीनल ग्रन्थि
- ❖ यौनांग
- ❖ सम्पूर्ण शरीर में उर्जा का संचार
- ❖ अस्थियाँ
- ❖ माँसपेशियाँ
- ❖ रक्त
- ❖ शरीर में ताप का नियंत्रण

(2) स्वाधिष्ठान चक्र (Sacral Chakra)

- ❖ प्रजनन तंत्र से संबंधित अंग
- ❖ उत्सर्जन तंत्र से संबंधित अंग
- ❖ पैर

(3) मणिपुर चक्र (Solar Chakra)

- ❖ किडनी
- ❖ एड्रीनल ग्रन्थि
- ❖ चकृत
- ❖ आमाशय
- ❖ छोटी एवं बड़ी आँत
- ❖ रक्तचाप का नियंत्रण
- ❖ जीवन उर्जा का वितरण केन्द्र
- ❖ गर्मी एवं ठंड का नियंत्रण

(4) अनाहत या हृदय चक्र (Heart Chakra)

- ❖ हृदय
- ❖ रक्त संचार
- ❖ थायमस ग्रन्थि
- ❖ फेफड़े

(5) विशुद्धि चक्र (Throat Chakra)

- ❖ कंठ प्रदेश
- ❖ थायराइड ग्रन्थि

❖ पैराथायराइड ग्रन्थियाँ

(6) आज़ा चक्र (Thirid eye or Brow Chakra)

❖ पीयूष ग्रन्थि

❖ पीनियल ग्रन्थि

❖ अन्य सभी अन्तःस्रावी ग्रन्थियों का नियंत्रण

(7) सहस्रार चक्र (Crown Chakra)

❖ पीनियल ग्रन्थि

❖ मस्तिष्क

इस प्रकार आप समझ गये होंगे कि शरीर के विभिन्न अंग किस प्रकार भिन्न-भिन्न चक्रों से संबंधित हैं। इन अंगों के कार्यों में विकृति आने पर संबंधित चक्र पर रेकी दी जाती है।

17.3.2 रेकी चिकित्सा द्वारा उपचार की प्रक्रिया—

प्रिय विद्यार्थियों, चक्रों के विवरण के बाद अब हम अध्ययन करते हैं, रेकी चिकित्सा की उपचार की प्रक्रिया के बारे में।

रेकी चिकित्सा की एक अत्यन्त महत्वपूर्ण विशेषता यह है कि इसके द्वारा दूसरों के उपचार के साथ-साथ स्वयं का भी उपचार किया जा सकता है। रेकी चिकित्सा की प्रक्रिया का विवेचन निम्नानुसार है—

रेकी द्वारा दूसरों का उपचार—

- रेकी चिकित्सा देने से पहले सर्वप्रथम रेकी का, इससे संबंधित दैवीय शक्तियों का एवं गुरुजनों का आहवाहन किया जाता है।
- इसके बाद रेकी चिकित्सा कक्ष को सकारात्मक बनाने के लिये कमरे की चारों दीवारों, छत एवं फर्श पर शक्ति प्रतीक बनाये जाते हैं। इन शक्ति प्रतीकों को लिखकर भी बनाया जा सकता है और अपने हाथ से हवा में बनाकर भी प्रयुक्त किया जा सकता है।
- इसके उपरान्त रेकी कक्ष को नकारात्मक उर्जा से मुक्त करने हेतु भीनी सुगन्ध का प्रयोग किया जाता है। इसके लिये धूप, अगरबत्ती इत्यादि का प्रयोग किया जा सकता है।
- रेकी कक्ष का वातावरण शान्त एवं सकारात्मक हो, इसके लिये ऐसी व्यवस्था बनायी जाती है, ताकि किसी भी प्रकार का शोर रेकी चिकित्सा में बाधा ना पहुंचाये। जैसे की मोबाइल का स्विच बन्द कर देना, टेलीफोन के रिसीवर को उठाकर रख देना आदि।
- रेकी चिकित्सा प्रभावी हो, इस हेतु रोगी की ग्रहणशीलता को बढ़ाना अति आवश्यक है। इसलिये रेकी देने से पहले रोगी को मौजे अंगूठी, बेल्ट, घड़ी, जंजीर और ऐसी कोई भी चीज जो शरीर पर दबाव डाल रही हो, उसे निकालने का निर्देश देते हैं, जिससे कि रेकी के प्रवाह में किसी प्रकार की बाधा न पहुँचे।
- रेकी चिकित्सा से पहले यदि रोगी एवं चिकित्सक दोनों तनाव शैथिल्य की प्रक्रिया से गुजर लें तो इससे रेकी चिकित्सा और भी अधिक प्रभावशाली हो

जाती है। इसके लिये जीभ को मोड़कर तालु से लगाना चाहिये तथा दीर्घ श्वास-प्रश्वास का अभ्यास करना चाहिये।

- रेकी चिकित्सा के लिये उपयुक्त वातावरण बनाने में मधुर एवं मद्धिम संगीत भी अत्यन्त सहायक होता है। बाँसुरी की धुन इस हेतु अत्यन्त उपयुक्त है। तेज रॉक एवं पॉप संगीत नहीं बजाना चाहिये, क्योंकि तनाव एवं उत्तेजना पैदा करता है।
- रेकी चिकित्सा के दौरान इस बात का भी खास ध्यान रखा जाना चाहिये कि रेकी चिकित्सा कक्ष में प्रकाश मन्द हो। नीले बल्ब का प्रकाश रेकी के लिये अत्यन्त उपयुक्त है।
- रोगी के बस्त्र सूती एवं आरामदायक होने चाहिये।
- रेकी चिकित्सा कक्ष में टेबल एवं कुर्सी की उपयुक्त व्यवस्था होनी चाहिये, जिससे कि रेकी के दौरान आवश्यकतानुसार रोगी को बिठाया और लिटाया जा सके।
- आधा बाल्टी (लगभग 5लीटर) पानी में 200-250 ग्राम नमक डालकर रेकी चिकित्सा कक्ष में रखते हैं। नमकयुक्त पानी रोगी और वातावरण के नकारात्मक उर्जा को सोख लेता है, जिससे रेकी के प्रवाह में सहायता मिलती है।
- इसके बाद रोगी व्यक्ति की स्कैनिंग की जाती है। स्कैनिंग का अर्थ है— आन्तरिक आभा की जाँच करना अर्थात्— किस चक्र में उर्जा की कमी है और किस चक्र में उर्जा का घनत्व ज्यादा है, इसकी जाँच करके रोग का निदान करना। प्रारंभ में स्कैनिंग ऊपर से नीचे अर्थात्— सिर से पैर तक की जाती है। इसके बाद अगल-बगल में। जिस तरफ उर्जा की कमी होती है, उधर रेकी देते हैं और जहाँ उर्जा ज्यादा होती है, वहाँ पर शुद्धिकरण के द्वारा उर्जा को संतुलित किया जाता है। प्रारंभ में हथेलियों को कप जैसी आकृति में बनाते हुये बन्द हाथों से और फिर खुली अंगुलियों से शुद्धिकरण की प्रक्रिया की जाती है। शुद्धिकरण करते हुये हाथों को नीचे लाते समय नमकयुक्त पानी में इस प्रकार छिटकना चाहिये जैसे किसी गन्दी चीज के लग जाने पर हाथों को जोर-जोर से छिड़कते हैं। शुद्धिकरण के दौरान यह भावना की जाती है कि नकारात्मक उर्जा बाहर निकल रही है।
- रोगग्रस्त अंग पर एवं उससे संबंधित चक्र पर रेकी ज्यादा देर तक देनी होती है। रोगयुक्त अंग पर रेकी तब तक देते रहना चाहिये जब तक की हाथों के चक्रों से रेकी का प्रवाह अनुभव होता रहे। जब ऐसा लगे की रेकी का प्रवाह कम हो गया हो या बन्द हो गया हो, तब रेकी देना बन्द कर देना चाहिये। वैसे तो रेकी की अपनी चेतना होती और यह तब तक प्रवाहित होती रहती है, जब तक कि उर्जा पूरी तरह संतुलित न हो जाये। उर्जा के संतुलित होने पर रेकी का प्रवाह स्वतः बन्द हो जाता है।
- रेकी देने के लिये विभिन्न प्रकार की हस्त स्थितियों को अपना जाता है। हथेलियों को अंजलि के आकार में रखना होता है। पाठकों रेकी विशेषज्ञों ने इस हस्त स्थितियों का एक क्रम बताया है, जो रेकी के प्राकृतिक प्रवाह के

अनुसार ही बनाया गया है। शरीर के विभिन्न हिस्सों एवं चक्रों पर हथेलियों को रखने का क्रम निम्नानुसार है—

शरीर के अग्रभाग हेतु हस्तस्थितियाँ—

1. **आँखें**— सर्वप्रथम दोनों हाथों को दोनों आँखों पर रखा जाता है।
2. **कनपटी**— इसके बाद दोनों हथेलियों को दोनों तरफ कनपटी पर रखते हैं।
3. **कान**— तदनन्तर दोनों हथेलियाँ दोनों कानों पर रखते हैं।
4. **माथा एवं सिर का पीछे का भाग**— अब अपनी सुविधानुसार एक हाथ माथा पर एवं दूसरा हाथ सिर के पिछले भाग पर रखते हैं।
5. **दोनों हाथ सिर के पीछे**— अब एक हाथ पर दूसरा हाथ रखते हुये दोनों हाथ सिर के पीछे रखते हैं।
6. **विशुद्धि चक्र**— एक हाथ कंठ प्रदेश पर और दूसरा गर्दन के पीछे
7. **थायमस एवं थाइराइड ग्रन्थियाँ**— अब दोनों हाथ कंठमणि से 1-1/2 इंच की दूरी पर थायमस एवं थाइराइड ग्रन्थि वाले स्थान पर रखते हैं।
8. **अनाहत या हृदय चक्र**— दोनों हाथ छाती के बीच में अनाहत चक्र वाले स्थान पर रखते हैं।
9. **मणिपुर चक्र**— दोनों हाथ मणिपुर चक्र वाले स्थान पर रखते हैं।
10. **जिगर या यकृत**— अब दोनों हाथ नाभि के पास दायीं ओर जिगर पर रखते हैं।
11. **फेफड़े**— अब दोनों हाथों को दोनों फेफड़ों की टिप पर रखते हैं।
12. **तिल्ली**— इसके बाद दोनों हाथ नाभि के बायीं ओर तिल्ली (प्लीहा) पर रखते हैं।
13. **स्वाधिष्ठान चक्र**— अब दोनों हथेलियों को नाभि के थोड़ा नीचे स्वाधिष्ठान चक्र के स्थान पर रखते हैं।
14. **मूलाधार चक्र**— अब दोनों हाथों को मूलाधार चक्र वाले स्थान पर रखते हैं। पुरुष एवं महिलाओं में यह स्थिति पृथक-पृथक होती है। स्त्रियों में अंडाशय वाले स्थान पर एवं पुरुषों में शुक्राणु वाले स्थान पर हाथों को रखा जाता है।
15. **जंघा**— अब दायीं हाथ दायीं जंघा पर रखते हैं।
16. **घुटना**— इसके बाद दायीं हथेली दायें घुटने पर एवं बायीं हथेली बाँये घुटने पर रखते हैं।
17. **पिंडलियाँ**— अब दायीं हथेली दायीं पिण्डली पर एवं बायीं हथेली बायीं पिण्डली पर रखते हैं।
18. **बाँये पैर का टखना एवं तलुवा**— अब एक हाथ बाँये पैर के टखने पर एवं दूसरा हाथ बाँये तलुए पर रखते हैं।
19. **दाँये पैर का टखना एवं तलुवा**— अब तक हाथ दाँये पैर के टखने पर एवं दूसरा हाथ दाँये तलुवे पर रखते हैं।

शरीर के पश्चभाग हेतु हस्तस्थितियाँ—

पाठकों, रेकी चिकित्सा के लिये शरीर के पिछले भाग में हाथों की स्थितियाँ निम्नानुसार हैं—

1. **कंधा (पिछला भाग)**— बाँयी हाथ बाँयें कंधे पर एवं दाँयां हाथ दाहिने कंधे पर।
2. **थायमस एवं थाइराइड ग्रन्थियाँ**— शरीर के पिछले वाले हिस्से में थायमस एवं थाइराइड ग्रन्थि वाले स्थानों पर दोनों हाथों को रखते हैं।
3. **अनाहत चक्र**— पिछले भाग में हृदय या अनाहत चक्र पर दोनों हाथों को रखते हैं।
4. **मणिपुर चक्र**— शरीर के पिछले हिस्से में मणिपुर चक्र वाले स्थान पर दोनों हाथों को रखते हैं।
5. **किडनी**— दोनों हाथों को दोनों किडनी पर रखते हैं।
6. **स्वाधिष्ठान चक्र**— शरीर के पिछले भाग में स्वाधिष्ठान चक्र वाले स्थान पर दोनों हथेलियों को रखते हैं।
7. **मूलाधार चक्र**— अब दोनों हथेलियों को शरीर के पिछले भाग में मूलाधार चक्र वाले स्थान पर रखते हैं।

प्रिय पाठकों, इस सन्दर्भ में एक तथ्य पर ध्यान देना अति आवश्यक है कि सामान्य तौर पर तो रेकी देते समय इसी क्रम को अपनाना चाहिये, किन्तु जब कोई गंभीर स्थिति हो तब केवल रोगग्रस्त अंग या चक्र को ही रेकी दी जा सकती है। जैसे यदि नाक से संबंधित कोई रोग हो तो केवल नाक पर एवं उससे संबंधित चक्र पर रेकी दी जा सकती है और पैर से संबंधित कोई रोग है तो केवल पैर एवं उससे संबंधित चक्र पर रेकी दी जा सकती है, किन्तु रेकी विशेषज्ञों का मत है कि चाहे कोई भी समस्या हो, प्रत्येक स्थिति में मूलाधार एवं मणिपुर चक्र को रेकी दी जानी चाहिये तथा हृदय रोगियों को सामने के अनाहत चक्र पर रेकी नहीं देनी चाहिये। ऐसे रोगियों को शरीर के पिछले भाग में अनाहत चक्र पर रेकी देनी चाहिये तथा इसके साथ ही यह भी ध्यान रखना चाहिये कि सहस्रार चक्र एवं नाभि पर रेकी न दें।

- रेकी के बाद रोगी को कम से कम 12 घण्टे तक स्नान नहीं करना चाहिये अथवा रोगग्रस्त अंग को पानी से नहीं धोना चाहिये।
- रेकी देते समय रेकी चिकित्सक को अपनी अंगुलियों के पोरों से नीले रंग की या हल्के चमकीले बैंगनी रंग के निकलने की कल्पना करनी चाहिये।
- रेकी देने के पश्चात् रोगी का आभा मण्डल जरूर सील करना चाहिये, जिससे कि प्राण उर्जा लीक न हो, आभामण्डल को सील करने के लिये रेकी देने के बाद पूरे शरीर के ऊपर 1-2 इंच की दूरी पर हाथ फेरना चाहिये और यह भावना करनी चाहिये कि हल्के नीले रंग से रोगी का आभामण्डल सील हो रहा है।
- रेकी देने के बाद रोगी के आभामण्डल और अपने आभामण्डल के बीच की काल्पनिक डोरी को अपनी कल्पना से काट देना चाहिये।
- इसके बाद रेकी, संबंधित दैवीय शक्तियों और गुरुजनों को धन्यवाद देना चाहिये।
- रेकी देने के बाद अपने हाथों को कोहनी तक नमक के पानी या साबुन से जरूर धोना चाहिये।

- रेकी चिकित्सा के परिणामों के प्रति रेकी विशेषज्ञ को निर्लिप्त रहना चाहिये और आशावादी दृष्टिकोण रखना चाहिये।

17.3.3 विभिन्न रोगों में रेकी चिकित्सा—

प्रिय पाठकों, अब हम चर्चा करते हैं कि भिन्न-भिन्न रोगों में रेकी चिकित्सा कैसे दी जाती है। किस बीमारी में किस चक्र को रेकी देकर उर्जा को संतुलित किया जाता है, इसका विवेचन निम्नानुसार है—

चक्र का नाम

(1) मुलाधार चक्र

बीमारी का नाम

- कैंसर
- ल्यूकमिया
- एलर्जी
- अस्थमा
- शारीरिक कमजोरी
- यौन संबंधी रोग
- जोड़ों का दर्द
- कमर दर्द
- रक्त संबंधी बीमारियाँ
- मानसिक रोग
- बच्चों का समुचित
- विकास न होने पर
- कब्ज
- प्रसव में कठिनाई होने पर
- छोटी एवं बड़ी आँत से संबंधित रोग
- मधुमेह
- अल्सर
- उच्च रक्त कोलेस्ट्रॉल
- हृदय रोग
- किडनी से संबंधित रोग
- उच्चरक्तचाप
- कमर दर्द इत्यादि

(2) स्वाधिष्ठान चक्र—

(3) मणिपुर चक्र—

- मूत्राशय से संबंधित रोग
- यौन संबंधी कमजोरी
- उच्च रक्तचाप
- कमर दर्द
- किडनी संबंधीरोग
- उर्जा की कमी
- कब्ज

- आँत संबंधी रोग
 - उच्चरक्त कोलेस्ट्रॉल
 - मधुमेह
 - अल्सर
 - यकृत संबंधी रोग
 - गठिया
 - संवेगों का नियन्त्रण
- (4) अनाहत या हृदय चक्र—
- संवेगों का नियंत्रण
 - फेफड़ों संबंधी रोग
 - हृदय रोग
 - रक्तसंबंधी रोग
- (5) विशुद्धि चक्र—
- गले से संबंधित रोग
 - अस्थमा
 - गलगण्ड इत्यादि
- (6) आज्ञा चक्र—
- कैंसर
 - अस्थमा
 - एलर्जी
 - अन्तःस्रावी संबंधी रोग
 - तंत्रिका तंत्र संबंधी रोग
- (7) सहस्रार चक्र—
- मानसिक रोग
 - तंत्रिका तंत्र संबंधीरोग
 - पीनियल ग्रन्थि संबंधीरोग

पाठकों, इस प्रकार आप समझ गये होंगे कि जो रोग होता है, उससे संबंधित चक्र को उर्जित करके या शुद्धिकरण करके उर्जा को संतुलित करते हैं, जिससे रोग दूर होता है।

17.4 सारांश—

प्रिय पाठकों, उपरोक्त विवरण से आप रेकी चिकित्सा की प्रक्रिया को भली-भाँति समझ गये होंगे। जैसे किसी भी चिकित्सा पद्धति में सर्वप्रथम रोग का निदान किया जाता है, उसके बाद उपचार करते हैं, ठीक इसी प्रकार रेकी में भी चक्रों की स्कैनिंग करके पहले रोग का पता लगाते हैं, कि रोग कौनसा है और किस चक्र से संबंधित हैं। इसके बाद जहाँ उर्जा की कमी होती है, वहाँ उर्जा दी जाती है और जहाँ उर्जा की कमी होती है वहाँ शुद्धिकरण करके उर्जा को संतुलित करते हैं।

इस प्रकार प्राण उर्जा को संतुलित करके रेकी द्वारा विभिन्न रोगों का उपचार किया जाता है। इस संबंध में एक बात का ध्यान रखना चाहिये कि रेकी देने से पहले रोगी के साथ मुस्कुराकर सहानुभूतिपूर्वक व्यवहार करना चाहिये तथा रोग या चिकित्सा के विषय में

उसकी जो भी आशंकायें या जिज्ञासायें हो उनका समाधान करना चाहिये। रोगी को इस बात का विश्वास दिलाना चाहिये कि आप उसके हितैषी हैं तथा उसकी समस्या को दूर करने का यथा संभव प्रयास करेंगे।

17.5 पारिभाषिक शब्दावली—

सुप्त कृण्डलिनी शक्ति —सुप्त (सोयी हुयी) प्राणशक्ति

समभाव — सुख-दुःख, सफलता-असफलता में तटस्त बने रहना अर्थात्-दोनों परिस्थितियों में समान भाव से जीना। सुख न तो अत्यधिक सुखी और दुःख में न अत्यधिक दुःखी होना।

मनस् तत्त्व— मन

नाड़ियाँ — उर्जा प्रवाह पथ, जिनमें प्राण बहता है।

इड़ा, पिंगला, सुषुम्ना— योगाचार्यों के अनुसार हमारे शरीर में लगभग 72,000 नाड़ियाँ पायी जाती है, जिनमें इड़ा-पिंगला और सुषुम्ना—ये तीन नाड़ियाँ प्रधान मानी गयी हैं।

विकृति— विकार या रोग

हितैषी— हित या भला चाहने वाला।

अग्रभाग— आगे का भाग

पश्चभाग— पीछे का भाग

अभ्यासार्थ प्रश्न—

(1) निम्न में चक्र किस चक्र का संबंध पाचन तंत्र से है—

- (क) मूलाधार चक्र
- (ख) स्वाधिष्ठान चक्र
- (ग) अनाहत चक्र
- (घ) मणिपुर चक्र

(2) विशुद्धि चक्र का संबंध है—

- (क) थाइराइड ग्रन्थि से
- (ख) पैराथायराइड ग्रन्थि से
- (ग) पिट्यूटरी ग्रन्थि से
- (घ) क एवं ख दोनों

(3) कौन सा चक्र पृथ्वी तत्व का प्रतीक है—

- (क) सहस्रार चक्र
- (ख) आज्ञा चक्र
- (ग) विशुद्धि चक्र
- (घ) मूलाधार चक्र

(4) पिट्यूटरी ग्रन्थि का संबंध है—

- (क) विशुद्धि चक्र से
- (ख) आज्ञा चक्र से
- (ग) सहस्रार चक्र से

(घ) उपर्युक्त सभी

17.6 अभ्यास प्रश्नों के उत्तर—

- (1) घ
- (2) घ
- (3) घ
- (4) ख

17.7 सन्दर्भ ग्रन्थ सूची—

(1) जैन देवेन्द्र (2005), रेकी से चिकित्सा कैसे करें? पापुलर बुक डिपो, जयपुर।

17.8 सहायक, उपयोगी पाठ्य सामग्री—

डॉ. प्रणव पण्ड्या (2004)— आध्यात्मिक चिकित्सा एक समग्र उपचार पद्धति।
शांतिकुंज, हरिद्वार, उत्तराखण्ड।

17.9 निबंधात्मक प्रश्न—

प्रश्न.1 रेकी चिकित्सा के सन्दर्भ में विभिन्न चक्रों का वर्णन कीजिए।

प्रश्न.2 रेकी चिकित्सा की उपचार प्रक्रिया को समझाइये।

इकाई – 18 रेकी चिकित्सा के लाभ।

- 18.1 प्रस्तावना
- 18.2 उद्देश्य
- 18.3 रेकी चिकित्सा के लाभ
- 18.4 रेकी चिकित्सा हेतु व्यावहारिक सुझाव
- 18.5 रेकी चिकित्सा की सीमायें
- 18.6 सारांश
- 18.7 शब्दावली
- 18.8 अभ्यास प्रश्नों के उत्तर
- 18.9 सन्दर्भ ग्रन्थ सूची
- 18.10 सहायक उपयोगी पाठ्य सामग्री
- 18.11 निबंधात्मक प्रश्न

18.1 प्रस्तावना—

प्रिय पाठकों, इससे पूर्व की इकाई में आपने जाना की रेकी के द्वारा किस प्रकार से विभिन्न रोगों का उपचार किया जाता है। प्रस्तुत ईकाई में हम रेकी के लाभ, सीमाओं एवं इसको प्रभावी बनाने हेतु आवश्यक कुछ व्यावहारिक सुझावों की चर्चा करेंगे।

जिज्ञासु विद्यार्थियों, जैसा कि आप परिचित हो गये होंगे की रेकी एक वैकल्पिक एवं पूरक चिकित्सा पद्धति है, जिसके लाभ अनगिनत एवं हानि की संभावना ना के बराबर हैं। वैसे तो रेकी से अनेक फायदे हैं, लेकिन फिर भी इस पद्धति का महत्पूर्ण लाभ यह है कि इसके द्वारा हम ब्रह्माण्डीय प्राण ऊर्जा से जुड़ जाते हैं, और हमारे वे सभी अवरोध दूर हो जाते हैं, जिनके कारण रोग उत्पन्न होते हैं और परिणामस्वरूप सम्पूर्ण स्वास्थ्य की प्राप्ति होती है, किन्तु इसके साथ ही रेकी की अपनी कुछ सीमायें एवं सावधानियाँ हैं। यदि सजगतापूर्वक इनका पालन किया जाये तो हम इस पद्धति से अधिकतम लाभ ग्रहण कर सकते हैं और यह विधा हमारे साथ – साथ दूसरों के लिये भी अत्यन्त उपयोगी सिद्ध हो सकती है।

तो आइये, सबसे पहले हम चर्चा करते हैं, रेकी की उपयोगिता के बारे में।

18.2—उद्देश्य –

प्रिय विद्यार्थियों इस इकाई का अध्ययन करने के उपरान्त आप –

1. रेकी के विभिन्न लाभों का स्पष्ट कर सकेंगे।
2. रेकी के लिये आवश्यक व्यावहारिक सुझावों का विवेचन कर सकेंगे।
3. रेकी चिकित्सा की सीमाओं का विश्लेषण कर सकेंगे।

18.3—रेकी चिकित्सा के लाभ –

प्रिय विद्यार्थियों, आपके मन में सहज ही जिज्ञासा उत्पन्न हो रही होगी कि रेकी चिकित्सा से क्या –क्या फायदे हैं, जो हमें आधुनिक या पारम्परिक चिकित्सा से प्राप्त नहीं हो सकते। पाठको, वास्तव में यदि देखा जाये तो रेकी मात्र एक पूरक चिकित्सा पद्धति नहीं वरन् एक समग्र जीवन दर्शन है अर्थात् रेकी सच्चे अर्थों में हमें जीवन जीना सीखाती है।

हम अपनी जीवनशैली को किस प्रकार सुव्यवस्थित कर सकते हैं तथा किस प्रकार ऊर्जा, उत्साह एवं उमंग से युक्त एक आनंदयुक्त जीवन व्यतीत कर सकते हैं, इन सभी के महत्वपूर्ण सूत्र रेकी में समाहित है।

रेकी के क्या – क्या लाभ हैं? इसके माध्यम से हम अपने जीवन में क्या अर्जित कर सकते हैं? इसका विवेचन निम्न बिन्दुओं के अन्तर्गत किया जा सकता है—

- ❖ समग्र स्वास्थ्य की प्राप्ति
- ❖ जीवन में सफलता की प्राप्ति
- ❖ समायोजन क्षमता का विकास
- ❖ ब्रह्माण्डीय ऊर्जा से सम्पर्क
- ❖ चक्रों का सक्रिय होना
- ❖ आत्मविश्वास एवं आत्मसम्मान में वृद्धि
- ❖ प्रतिरोधक क्षमता में वृद्धि
- ❖ संतोषजनक संबन्ध
- ❖ रचनात्मक क्षमताओं का जागरण एवं संवर्द्धन
- ❖ अतीन्द्रिय शक्तियों का जागरण
- ❖ स्वयं के साथ – साथ दूसरों का उपचार
- ❖ अवांछनीय आदतों से मुक्ति
- ❖ दुर्व्यसनों से मुक्ति
- ❖ सुरक्षा

इन सभी का विस्तृत विवेचन निम्नानुसार है –

- ❖ **समग्र स्वास्थ्य की प्राप्ति** – रेकी के माध्यम से केवल भौतिक शरीर अर्थात् शारीरिक स्वास्थ्य की प्राप्ति ही नहीं होती वरन् शरीर के साथ-साथ यह मन एवं आत्मा को भी स्वस्थ करती है क्योंकि रेकी के सिद्धान्त के अनुसार रोगों का मूल कारण नकारात्मक ऊर्जा के कारण ऊर्जा शरीर का विकृत होना है और विकृत ऊर्जा शरीर से बीमारियाँ भौतिक शरीर में प्रविष्ट होती है। इस प्रकार रेकी में रोगों के मूल कारण को ही दूर कर दिया जाता है, जिससे समग्र स्वास्थ्य (Holistic Health) की प्राप्ति होती है।

“रेकी से सम्पूर्ण परिवार, मित्रजनों एवं स्वयं का शारीरिक, भावनात्मक, वैचारिक, मानसिक एवं आध्यात्मिक स्वास्थ्य बनाया रखा जा सकता है।”

(डॉ० देवेन्द्र जैन: रेकी से चिकित्सा कैसे करें? 2005)

“यह उर्जा की रूकावट को हटाकर पूरे शरीर में जीवन उर्जा के प्रवाह को सुचारु करती है।” **(डॉ० राजकुमार प्रुथी : वैकल्पिक चिकित्सा पद्धतियाँ: 2005)**

“रेकी से हमारे अस्तित्व के सभी स्तरों – भौतिक, भावनात्मक एवं मानसिक स्तर पर उपचार संभव होता है।” **(डॉ० आर०एस० विवेक : वैकल्पिक चिकित्सा पद्धतियाँ: 2004)**

- ❖ **जीवन में सफलता की प्राप्ति** – पाठकों, जीवन में किसी भी सफलता की प्राप्ति का मुख्य कारण शक्ति या ऊर्जा ही है। जिस व्यक्ति के पास जितनी अधिक ऊर्जा होती है, वह उसी अनुपात में अपने जीवन में सफलतायें अर्जित करता चला

जाता है, और रेकी उसी दैवीय ऊर्जा को प्राप्त करने का माध्यम है। इसलिये यदि हमें भी अपने जीवन में यदि सफलतायें प्राप्त करनी हैं, चाहे वे भौतिक स्तर की हो या आध्यात्मिक स्तर की, तो इसके लिये हमें भी स्वयं में वह योग्यता, पात्रता विकसित करनी होगी जिससे रेकी अर्थात् विश्वव्यापी जीवनी शक्ति हमारे भीतर भी प्रवाहित हो सके। इस प्रकार स्पष्ट है कि रेकी के माध्यम से हम अपने जीवन में अधिकतम सफलतायें प्राप्त कर सकते हैं।

- ❖ **समायोजन क्षमता का विकास** – रेकी के माध्यम से हमारी समायोजन क्षमता का भी अत्यधिक विकास होता है। हमारे भीतर जीवनीशक्ति इतनी बढ़ जाती है कि हम किसी भी प्रतिकूल परिस्थिति से एकदम से विचलित, हैरान तथा परेशान नहीं होते वरन् पूरे धैर्य के साथ उस परिस्थिति के साथ समायोजन स्थापित करते हैं।
- ❖ **ब्रह्माण्डीय ऊर्जा से सम्पर्क** – प्रिय पाठको, इस तथ्य से तो आप भली – भौति परिचित ही हैं कि हमारा जीवन ब्रह्माण्डीय ऊर्जा से ही संचालित होता है। न केवल चेतन वरन् जड़ पदार्थों के अस्तित्व का कारण भी यह ऊर्जा ही है। जब-जब हमारा सम्पर्क इस ब्रह्माण्डीय ऊर्जा से टूट जाता है, तब-तब ही हम शारीरिक, मानसिक, भावनात्मक या आत्मिक स्तर पर विकृतियों से ग्रस्त हो जाते हैं और हमारा जीवन अनेक प्रकार की परेशानियों से घिर जाता है। इसलिये स्वस्थ, सुखी जीवन के लिये एक प्रकार से अनिवार्य शर्त है कि हमारा सम्पर्क इस ब्रह्माण्डीय ऊर्जा से लगातार बना रहे। रेकी के माध्यम से इस ऊर्जा प्रवाह में जो भी अवरोध आते हैं, वे दूर हो जाते हैं और हम निरन्तर उस ऊर्जा को ग्रहण करते रहते हैं।

‘रेकी से आप एक अत्यन्त शक्तिशाली दैवीय उर्जा के सम्पर्क में आते हैं। जो हर समय आपका मार्गदर्शन करती है।’

(डॉ० देवेन्द्र जैन: रेकी से चिकित्सा कैसे करें? 2005)

‘यह सार्वभौम उर्जा की प्राप्ति को संभव बनाता है।’

(डॉ० राजकुमार प्रुथी : वैकल्पिक चिकित्सा पद्धतियाँ: 2005)

- ❖ **चक्रों का सक्रिय होना** – प्रिय पाठकों, जैसा कि आप जानते होंगे कि चक्र एक प्रकार के नाड़ियों के गुच्छे हैं, जिन्हें ऊर्जा केन्द्र कहा जाता है। योग में मुख्य रूप से सप्तचक्रों का उल्लेख मिलता है। जिन का नीचे से ऊपर की ओर क्रम निम्नानुसार है—

1. मूलाधार चक्र
2. स्वाधिष्ठान चक्र
3. मणिपुर चक्र
4. अनाहत चक्र
5. विशुद्धि चक्र
6. आज्ञा चक्र
7. सहस्रार चक्र

पाठको, इनमें से प्रत्येक चक्र का अपना स्थान, रंग, गुण व विशेषतायें हैं और ये चक्र चेतना के विभिन्न आयामों से संबन्धित हैं। इन चक्रों के माध्यम से ही हम ब्रह्माण्डीय ऊर्जा को ग्रहण करते हैं। रेकी के माध्यम से ये चक्र सक्रिय होने लगते हैं। चक्रों के

सक्रिय होने का मतलब है कि हमें आवश्यक प्राण ऊर्जा ब्रह्माण्ड से मिलती रहे। इसमें जो भी अवरोध हो, वे दूर हो जाये। अतः रेकी के माध्यम से ये चक्र सक्रिय होने लगते हैं। प्रिय पाठकों, यहाँ एक बात ध्यान देने योग्य है कि चक्रों का सक्रिय होना और जागृत होना दोनों अलग – अलग बातें हैं। चक्रों के सक्रिय होने का मतलब है कि हमें आवश्यक प्राण ऊर्जा ब्रह्माण्ड से मिलती रहे, उसमें किसी प्रकार का अवरोध ना हो ओर जब चक्र जागृत होते हैं तो साधक का संबध चक्रों से संबधित चेतना के विभिन्न आयामों से होने लगता है और उसमें अनेक रहस्यमयी अद्भुत शक्तियाँ प्रवाहित होने लगती हैं।

- ❖ **आत्मविश्वास एवं आत्मसम्मान में वृद्धि** – रेकी के द्वारा हम अपने आत्मविश्वास एवं आत्मसम्मान में भी वृद्धि कर सकते हैं क्योंकि प्राणऊर्जा की कमी के कारण ही व्यक्ति में भय एवं आत्महीनता की भावना आती है। प्रचण्ड प्राण ऊर्जा ही आत्मविश्वास एवं आत्मसम्मान के रूप में बदलती है।
- ❖ **प्रतिरोधक क्षमता में वृद्धि** – रेकी के द्वारा हमारी रोग प्रतिरोधक क्षमता में आश्चर्यजनक ढंग से वृद्धि होती है। प्रतिरोधक क्षमता केवल शारीरिक ही नहीं वरन् मानसिक एवं आध्यात्मिक भी होती है। अतः रेकी के द्वारा एक ओर जहाँ हमारा शरीर विभिन्न प्रकार की बीमारियों से लड़ने में समर्थ हो जाता है, वहीं दूसरी ओर मन में भी प्रतिकूल परिस्थितियों से जूझने की सामर्थ्य पैदा हो जाती है तथा हम आत्मिक स्तर पर भी उन्नत होते जाते हैं।
- ❖ **संतोषजनक संबध** – रेकी के द्वारा सकारात्मक ऊर्जा को संप्रेषित करके हम टूटे हुये रिश्तों में पुनः भावनात्मक माधुर्य स्थापित कर सकते हैं तथा लोगों के साथ प्रसन्नता प्रदान करने वाले संतोषजनक संबध कायम कर सकते हैं।
- ❖ **रचनात्मक क्षमताओं का जागरण एवं संवर्द्धन** – रेकी के द्वारा हमारे अन्दर सकारात्मक ऊर्जा में अभिवृद्धि होती है और सकारात्मक दृष्टिकोण सृजनशीलता का आधार है। जिस क्षण भी हम सकारात्मक होते हैं उसी क्षण हमारे अन्तस् में अनेक रचनात्मक कल्पनायें जन्म लेने लगती है। हम विभिन्न रचनात्मक कार्यों को करने के लिये प्रेरित होते हैं। व्यक्ति की यह रचनात्मक क्षमता किसी भी क्षेत्र में अभिव्यक्ति पा सकती है। जैसे संगीत के क्षेत्र में, कला या लेखन के क्षेत्र में, विज्ञान के क्षेत्र में। व्यक्ति की अपनी रुचि के अनुसार इसकी अभिव्यक्ति भिन्न-भिन्न प्रकार से हो सकती है। इस प्रकार रेकी के द्वारा हम अपनी रचनात्मक क्षमताओं का जागरण, संवर्द्धन एवं सुनियोजन कर सकते हैं।
- ❖ **अतीन्द्रिय शक्तियों का जागरण** – रेकी से व्यक्ति के भीतर अतीन्द्रिय शक्तियों का जागरण भी होने लगता है। प्रिय विद्यार्थियों, आपके मन में जिज्ञासा उत्पन्न हो रही होगी कि अतीन्द्रिय शक्तियों से क्या आशय है ? हम सभी जानते हैं कि हमारी इन्द्रियों (आँख, नाक, कान, त्वचा, जीभ) की एक सीमित क्षमता होती है। अपनी क्षमता के अनुसार ये इन्द्रियाँ एक सीमित दायरे के भीतर आने वाले विषयों का ज्ञान ही हमें करा सकती है, उससे अधिक नहीं। उदाहरण के लिये— आँखों के देखने की अपनी क्षमता है कि वे निश्चित दूरी तक की वस्तुओं या व्यक्तियों को देख सकती है। इसी प्रकार शेष चार इन्द्रियों (नाक, कान, त्वचा, जीभ) की भी अपनी शक्ति के सीमित दायरे हैं, किन्तु रेकी के माध्यम से व्यक्ति इन इन्द्रियों की सीमित क्षमता के पार भी देख-सुन सकता है। स्पर्श कर सकता है, गन्ध एवं

स्वाद का अनुभव ले सकता है, किसी दूसरे व्यक्ति के मन की बात जान लेना, स्वयं के विचार दूसरों तक भेज देना, भविष्य में होने वाली घटनाओं का पूर्वाभास हो जाना, सामान्य आँखों से दिखाई न देने वाली वस्तुओं, घटनाओं या व्यक्तियों को देख लेना, दूरश्रवण इत्यादि अतीन्द्रिय शक्तियों के ही उदाहरण है।

‘रेकी से अतीन्द्रिय शक्तियाँ जागृत होती हैं। जैसे किसी के मन की बात पढ़ लेना, उसके विचार जान लेना, अपने विचार दूसरों के मन में प्रेषित कर देना, भविष्य में होने वाली घटनाओं की आहट सुन लेना, मनचाहे कार्य सिद्ध हो जाना और उनके लिये अनायास ही उपयुक्त परिस्थितियाँ पैदा हो जाना।’

(डॉ० देवेन्द्र जैन: रेकी से चिकित्सा कैसे करें? 2005)

- ❖ **स्वयं के साथ –साथ दूसरों का उपचार** – रेकी न केवल स्वयं के लिये लाभकारी है, वरन् इसके द्वारा हम दूसरे व्यक्तियों तथा अन्य जीवों (पशु- वनस्पति) को जो पीड़ित हैं, उन्हें भी स्वस्थ कर सकते हैं। इस प्रकार यह स्वयं के साथ-साथ दूसरों के लिये भी अत्यन्त उपयोगी है।
- ❖ **अवांछनीय आदतों से मुक्ति** – रेकी के द्वारा हम ऐसी आदतों को दूर कर सकते हैं, जो हमारे व्यक्तित्व विकास में बाधक है। जैसे कि चिन्ता करने की आदत, अत्यधिक क्रोध करना, जल्दबाजी करना, जल्दी हतोत्साहित होना, निन्दा करना, नकारात्मक सोचना, सुबह से देर से उठना इत्यादि।
- ❖ **दुर्व्यसनों से मुक्ति** – रेकी के द्वारा शराब, नशीली दवाइयों (अफीम, भांग, चरस इत्यादि) तथा गुटखा, तम्बाकू, सिगरेट इत्यादि के सेवन के दुर्व्यसनों से भी छुटकारा पाया जा सकता है।
- ❖ **सुरक्षा** – रेकी के द्वारा विभिन्न प्रकार के प्रतीक चिन्हों का प्रयोग करके अपने प्रियजनों, प्रिय वस्तुओं की सुरक्षा की जा सकती है।
प्रिय विद्यार्थियों, उपर्युक्त विवेचन से यह स्पष्ट है कि रेकी के इतने अधिक लाभ हैं कि उन्हें शब्दों की सीमा में सीमित नहीं किया जा सकता है।

अभ्यासार्थ प्रश्न –

(खण्ड क) सत्य / असत्य

1. रेकी के द्वारा हम केवल स्वयं की चिकित्सा कर सकते हैं। (सत्य/असत्य)
2. रेकी से अतीन्द्रिय शक्तियों का जागरण होता है। (सत्य/असत्य)
3. रेकी का उपयोग मानसिक रोगों को दूर करने में किया जा सकता है। (सत्य/असत्य)

(अभ्यासार्थ प्रश्न)

(खण्ड ख)

(वस्तुनिष्ठ प्रश्न)

1. रेकी के लाभ हैं –
(क) जीवन में सफलता की प्राप्ति
(ख) चक्रों का सक्रिय होना
(ग) अवांछनीय आदतों से मुक्ति
(घ) उपर्युक्त सभी
2. रेकी से प्राप्ति होती है –

- (क) शारीरिक स्वास्थ्य की
- (ख) मानसिक स्वास्थ्य की
- (ग) सामाजिक एवं आध्यात्मिक स्वास्थ्य की
- (घ) उपर्युक्त सभी

(अभ्यासार्थ प्रश्नों के उत्तर)

(खण्ड ख)

1. घ
2. घ

18.4 व्यावहारिक सुझाव

प्रिय पाठको, रेकी के लाभ जानने के बाद अब हम चर्चा करते हैं, कुछ ऐसे व्यावहारिक सुझावों के बारे में, जिनको रेकी चिकित्सा देते समय ध्यान रखना चाहिये। इन सुझावों को अपनाने पर एक रेकी चिकित्सक अधिक सफलतापूर्वक चिकित्सा कर सकता है।

1. रेकी चिकित्सा के दौरान सभी चक्रों को संतुलित करना चाहिये, जिससे कि प्राण का प्रवाह सुचारु ढंग से हो सके।
2. जिन अंगों में विकृति हो या बीमारी हो, उस अंग से संबंधित चक्र को रेकी देना चाहिये।
3. रेकी देने के बाद सम्पर्ण शरीर पर स्पर्श करते हुये या शरीर से 1-2 इंच तक की दूरी पर अपने हाथों को रखते हुये पूरे शरीर पर सिर से लेकर पैरों तक घुमाना चाहिये। इससे जिस व्यक्ति को रेकी दी गई है, उसका आभामंडल (Aura) सील हो जाता है और ऊर्जा बाहर नहीं निकलती।
4. रेकी देते समय यह कल्पना करनी चाहिये कि रोगी को स्वास्थ्य लाभ हो रहा है और वह ईश्वर के प्रति और आपके प्रति कृतज्ञता प्रकट कर रहा है।
5. रेकी देते समय रोगग्रस्त भाग पर धीरे - धीरे स्ट्रोकिंग करनी चाहिये। इसके रेकी अर्थात् ऊर्जा के प्रवाह में सहायता मिलती है।
6. रेकी के प्रति किसी भी प्रकार का सन्देह या भ्रम नहीं रखना चाहिये वरन् पूरे विश्वास एवं आस्था के साथ उपचार करना चाहिये।
7. रेकी चिकित्सक को रोगी के स्वस्थ होने की कल्पना तो करनी चाहिये लेकिन उससे भावनात्मक संबध नहीं बनाने चाहिये।
8. रेकी चिकित्सक को रेकी के परिणामों को लेकर संवेदनशील नहीं होना चाहिये और न ही किसी प्रकार की शंका को अपने मन में स्थान देना चाहिये।
9. रेकी चिकित्सा के दौरान रोगी को अपनी आँखें बंद करके श्वास-प्रश्वास पर अपने मन को केन्द्रित करने के लिये निर्देश देना चाहिये, जिससे रोगी तनावमुक्त हो सके।
10. रेकी चिकित्सा के दौरान रोगी और चिकित्सक दोनों में से किसी को भी अपने पैर क्रांस करके नहीं बैठना चाहिये।
11. रेकी चिकित्सा के दौरान रोगी को अपनी जीभ को पलटकर तालु से लगाने का निर्देश देना चाहिये, इससे रेकी के प्रवाह में सहायता मिलती है।

12. रेकी देने के तुरन्त बाद रोगी को खड़े नहीं होने देना चाहिये, वरन् उसे धीरे-धीरे अपनी आँखें खोलने के लिये कहना और किसी प्रकार की जल्दबाजी किये बिना धीरे-धीरे सामान्य स्थिति में लाना चाहिये।
13. रेकी चिकित्सा देने से पूर्व चिकित्सक को रेकी का आह्वान करके उससे सम्बद्ध दैवीय शक्तियों का अभिवादन करना चाहिये। चिकित्सा के बाद उनके प्रति कृतज्ञता प्रकट करनी चाहिये।
14. चिकित्सा देने के बाद रेकी चिकित्सक को अपने हाथ एवं बाहें नमक के पानी से या साबुन से धोनी चाहिये, जिससे कि नकारात्मक ऊर्जा उनके भीतर प्रवेश न कर सके।
15. रेकी देने के बाद चिकित्सक को स्वयं और रोगी के आभामण्डल के बीच संबंध को, जो एक प्रकाश डोरी के माध्यम से स्थापित होता है, कल्पना के द्वारा काट देना चाहिये।
16. रेकी देने से पूर्व रोगी की रेकी से संबंधित शंकाओं का यथासंभव समाधान करना चाहिये।
17. रेकी से पूर्व चिकित्सक को रोगी को अपने विश्वास में लेना चाहिये। जिससे वह अपनी समस्याओं को सहज ढंग से बता सके और उसे यह अहसास होना चाहिये कि आप उसके हितैषी हैं और आपके माध्यम से उसकी समस्याओं का समाधान हो सकता है।
18. रेकी की सफलता के लिये यह अत्यन्त प्रारंभिक आवश्यकता है कि मरीज या समस्याग्रस्त व्यक्ति का रेकी चिकित्सक और रेकी के प्रति पूर्ण विश्वास एवं पूर्ण समर्पण हो।
19. रेकी चिकित्सक को अपनी एक निर्धारित फीस भी अवश्य रखनी चाहिये, क्योंकि मुफ्त में मिली हुयी किसी भी वस्तु या सेवा की प्रायः कोई कीमत नहीं समझता, लेकिन यहाँ पर यह तथ्य भी अत्यन्त ध्यान देने योग्य है कि रेकी चिकित्सक का उद्देश्य रेकी सेवा के बदले में केवल धन कमाना नहीं होना चाहिये।
20. रेकी चिकित्सा के लिये स्पर्श करना बिल्कुल भी आवश्यक नहीं है। यह हाथों द्वारा स्पर्श करके भी दी जा सकती है और रोगी से 1-4 इंच की दूरी पर हाथ रखकर भी दी जा सकती है। संभव हो तो महिलाओं को रेकी दूर से ही दी जानी चाहिये और उन्हें (महिलाओं) को रेकी देते समय उनके किसी मित्र या संबंधी जन को अथवा किसी महिला/अटेंडेंट को हमेशा अपने साथ रखना चाहिये।
21. सामान्य रोगों के लिये प्रतिदिन कम से कम एक बार चार दिनों तक रेकी देनी चाहिये।
22. पुरानी या अत्यंत तीव्र बीमारी में कम से कम **इक्कीस दिनों** तक रेकी देनी चाहिये।
23. रेकी देती समय यह आवश्यक नहीं है कि हाथों में गर्माहट का अहसास हो ही। ऐसा हो भी सकता है और नहीं भी। गर्माहट न महसूस होने पर भी रेकी का प्रवाह निरन्तर बना रहता है।
24. रेकी के बाद रोगी को कम से कम 12 घंटे तक पानी के सम्पर्क से बचने के लिये कहना चाहिये।

25. छोटे बच्चों, वृद्ध व्यक्तियों और गर्भवती स्त्रियों को रेकी देते समय विशेष सावधानी रखनी चाहिये। इन्हें एक साथ लम्बे समय तक रेकी न देकर प्रारम्भ में सम्पूर्ण शरीर में केवल 20-30 मिनट तक ही रेकी देनी चाहिये।
26. रेकी के लिये हाथों की विभिन्न स्थितियाँ निर्धारित की गई हैं। उन सभी पर प्रारम्भ में कम से कम 3-5 मिनट तक अपने हाथ रखने चाहिये। शरीर का जो अंग रोगग्रस्त हो वहाँ कम से कम 10-20 मिनट तक रेकी देनी चाहिये।
27. रेकी से पूर्व चिकित्सक तथा रोगी दोनों को ही अपने शरीर से एसी चीजों को निकाल देना चाहिये जो शरीर पर दबाव डाल रही हो। जैसे कि बैल्ट, बैण्ड, चैन इत्यादि। इससे रेकी के प्रवाह में बाधा उपस्थित होती है।
28. रेकी के दौरान रोगी एवं चिकित्सक दोनों को ही प्लास्टिक, रबर अथवा सिल्क की वस्तुओं और वस्त्रों को धारण नहीं करना चाहिये।
29. रेकी देने के बाद रोगी से उसके स्वास्थ्य के बारे में जरूर पूछना चाहिये कि पहले की तुलना में उसे अब कैसा महसूस हो रहा है तथा रेकी के बाद उसके चक्रों को पुनः स्कैन करना चाहिये।
30. शल्य क्रिया के पूर्व और बाद में रोगी को स्वस्थ करने में रेकी अत्यन्त उपयोगी सिद्ध हुयी है।

प्रिय विद्यार्थियों, इस प्रकार उपर्युक्त विवरण से आप जान गये होंगे कि रेकी के दौरान किन-किन सावधानियों को हमें रखना चाहिये।

अभ्यासार्थ प्रश्न - (खण्ड -ख) सत्य /असत्य

1. रेकी के दौरान पैरों को क्रॉस करके बैठना चाहिये। (सत्य /असत्य)
2. रेकी देने के बाद चिकित्सक को अपने हाथ नहीं धोने चाहिये। (सत्य /असत्य)
3. रेकी में रोगी के शरीर को स्पर्श करना अनिवार्य है। (सत्य /असत्य)
4. वृद्ध व्यक्तियों को प्रारम्भ में लंबे समय तक रेकी देनी चाहिये। (सत्य /असत्य)
5. रेकी के दौरान रोगी को आँखें बन्द करने के लिये कहना चाहिये। (सत्य /असत्य)
6. रेकी में सभी चक्रों को संतुलित करना चाहिये। (सत्य /असत्य)
7. रेकी के तुरन्त बाद रोगी को नहाना चाहिये। (सत्य /असत्य)
8. रेकी से पूर्व रोगी को रेकी के बारे में कुछ भी नहीं बताना चाहिये। (सत्य /असत्य)

18.5 रेकी चिकित्सा की सीमायें

प्रिय पाठको, कोई भी चिकित्सा पद्धति हो उसकी अपनी कुछ सीमायें होती हैं। उन सीमाओं को ध्यान में रखकर ही रेकी प्रभावी एवं सफल होती है। इसलिये रेकी की भी अपनी कुछ सीमायें हैं, जिनका विवेचन हम निम्न बिन्दुओं के अन्तर्गत कर सकते हैं—

1. **वैकल्पिक चिकित्सा पद्धति -** जैसा कि आप जानते ही हैं कि रेकी वैकल्पिक एवं पूरक चिकित्सा पद्धति है। अतः ऐसे मामले जिनमें प्राथमिक उपचार के रूप में एलोपैथी की आवश्यकता हो, जैसा कि शल्य क्रिया से संबंधित मामला या हड्डी टूटना, तो उनमें प्राथमिक चिकित्सा के रूप में एलोपैथी चिकित्सा ही लेनी चाहिये। लेकिन एलोपैथी के साथ-साथ शीघ्र स्वास्थ्य लाभ के लिये पूरक चिकित्सा के रूप में रेकी ली जा सकती है।
2. **बिना प्रशिक्षण के रेकी चिकित्सा नहीं दी जा सकती -** पाठको, आपकी जानकारी के लिये बता दें कि रेकी एक ऐसी विद्या है जिसको सिर्फ कुछ

पुस्तकों के अध्ययन द्वारा नहीं सीख सकते। रेकी देने के लिये इसका रेकी विशेषज्ञ से विधिवत् प्रशिक्षण प्राप्त करना अत्यन्त आवश्यक है। इसके बाद ही हम रेकी चैनल बन सकते हैं।

3. **रेकी के पाँच नियमों का पालन जरूरी** – रेकी चिकित्सा के प्रणेता डॉ० उशुई ने रेकी के पाँच नियम बताये हैं, जो निम्न हैं –
1. सिर्फ आज मैं क्रोध नहीं करूँगा/ करूँगी।
 2. आज मैं सभी प्राणियों से करुणा का व्यवहार करूँगा।
 3. केवल आज के लिये मैं चिन्ता त्याग दूँगा/दूँगी।
 4. केवल आज के लिये मैं अपने अनेक अनुग्रहों के लिये धन्यवाद दूँगा/दूँगी।
 5. केवल आज के लिये मैं अपना कार्य ईमानदारी से करूँगा/करूँगी।

रेकी का हमारे भीतर सतत् प्रवाह बना रहे। इसके लिये इन नियमों का पालन अति आवश्यक है।

प्रिय विद्यार्थियों, उपरोक्त विवरण से आप समझ गये होंगे कि रेकी की क्या – क्या सीमायें हैं।

अभ्यासार्थ प्रश्न –

(खण्ड ग) (सत्य /असत्य)

1. रेकी केवल पुस्तकों को पढ़कर भी दी जा सकती है। (सत्य /असत्य)
2. डॉ० उशुई ने रेकी के पाँच नियम बताये हैं। (सत्य /असत्य)

18.6 सारांश –

प्रिय पाठकों, उपर्युक्त विवेचन से आप जान गये होंगे कि एक वैकल्पिक एवं पूरक चिकित्सा पद्धति के रूप में रेकी कितनी उपयोगी है। सहज एवं सुलभ होने के साथ –साथ इससे अनेक ऐसे फायदे हैं जो हमें एलोपैथी चिकित्सा के द्वारा प्राप्त नहीं हो सकते। आधुनिक यांत्रिक जीवनशैली, भौतिकवादी दृष्टिकोण निरन्तर बढ़ते हुए प्रदूषण, खाद्य पदार्थों में मिलावट इत्यादि के कारण आज प्रत्येक व्यक्ति किसी न किसी रोग से ग्रस्त है और जीवनीशक्ति की कमी के कारण उसकी रोग प्रतिरोधक क्षमता भी निरन्तर घटती ही जा रही है।

अतः प्रत्येक व्यक्ति इसके समाधान के रूप में कोई ऐसा विकल्प चाहता है, जो आम जनता की पहुँच में भी हो तथा जिसके दुष्प्रभाव की संभावना कम से कम हो।

प्रिय विद्यार्थियों, ऐसे विकल्प के रूप में रेकी अत्यन्त प्रभावी पद्धति है, जिसे कुछ सावधानियों के साथ यदि प्रयोग किया जाये तो इससे हमें अत्यन्त आश्चर्यजनक एवं लाभकारी परिणाम प्राप्त हो सकते हैं।

18.7 शब्दावली –

रेकी – ब्रह्माण्डीय ऊर्जा

स्ट्रोकिंग – अंगुलियों से धीरे – धीरे छूना

रोग प्रतिरोधक क्षमता – रोगों से लड़ने की शक्ति

आत्मसम्मान – स्वयं के प्रति आदर का भाव

समग्र स्वास्थ्य – शारीरिक, मानसिक, सामाजिक एवं आध्यात्मिक स्वास्थ्य को समग्र स्वास्थ्य की संज्ञा दी जाती है।

18.8 अभ्यास प्रश्नों के उत्तर

खण्ड (क) (सत्य/असत्य)

1. असत्य
2. सत्य
3. सत्य

खण्ड (ख) (सत्य/असत्य)

1. असत्य
2. असत्य
3. असत्य
4. असत्य
5. सत्य
6. सत्य
7. असत्य
8. असत्य

खण्ड (ग) (सत्य/असत्य)

1. असत्य
2. सत्य

18.9 संन्दर्भ ग्रन्थ सूची

- 1 जैन, देवेन्द्र। (2005), रेकी से चिकित्सा कैसे करें? पापुलर बुक डिपो जयपुर।
- 2 मक्कड़, मोहन। (2004), रेकी विद्या। ग्रंथ अकादमी, नई दिल्ली।

18.10 सहायक उपयोगी पाठ्य सामग्री

1. पाण्ड्या, प्रणव। (2011), आध्यात्मिक चिकित्सा एक समग्र उपचार पद्धति। श्री वेदमाता गायत्री ट्रस्ट, गायत्री नगर। श्रीरामपुरम् - शांतिकुंज, हरिद्वार, उत्तराखण्ड।
2. विवेक, आर0एस0 (2004), वैकल्पिक चिकित्सा। डायमंड पॉकेट बुक्स नयी दिल्ली।
3. प्रुथी, राजकुमार। (2005), वैकल्पिक चिकित्सा पद्धतियाँ। प्रभात प्रकाशन, नयी दिल्ली।

18.11 निबंधात्मक प्रश्न –

प्रश्न 1 – रेकी चिकित्सा के लाभ का विस्तृत वर्णन कीजिये।

प्रश्न 2– रेकी चिकित्सा की सीमाओं का वर्णन करते हुये रेकी को प्रभावी बनाने हेतु आवश्यक सुझावों का वर्णन कीजिये।

इकाई-19 प्राण चिकित्सा का अर्थ एवं सिद्धांत, प्राण का स्वरूप, प्राण के स्रोत, प्राण चिकित्सा की विधि एवं सावधानियाँ

- 19.1 प्रस्तावना
- 19.2 उद्देश्य
- 19.3 प्राण चिकित्सा का अर्थ
- 19.4 प्राण चिकित्सा के सिद्धांत
- 19.5 प्राण का स्वरूप
- 19.6 प्राण के स्रोत
- 19.7 प्राण चिकित्सा की विधि
- 19.8 प्राण चिकित्सा की सावधानियाँ
- 19.9 सारांश
- 19.10 शब्दावली
- 19.11 अभ्यास प्रश्नों के उत्तर
- 19.12 सन्दर्भ ग्रन्थ सूची
- 19.13 निबंधात्मक प्रश्न

19.1 प्रस्तावना—

प्रिय विद्यार्थियों, इससे पूर्व की ईकाईयों में आपने रेकी चिकित्सा का विस्तारपूर्वक अध्ययन किया है, जो प्राण ऊर्जा के सिद्धांत पर आधारित है। प्रस्तुत इकाई में इसी क्रम को आगे बढ़ाते हुये हम प्राण चिकित्सा की अवधारणा का विस्तृत अध्ययन करेंगे। प्राण क्या है? इसका स्वरूप क्या है? प्राण के प्रमुख स्रोत कौन-कौन से हे? प्राण चिकित्सा किसे कहते है? प्राण चिकित्सा की प्रक्रिया क्या है? इत्यादि अनेक महत्त्वपूर्ण बिन्दुओं पर इस इकाई में प्रकाश डाला जायेगा।

प्रिय विद्यार्थियों, अब तक के अध्ययन से आप इस तथ्य से भली-भाँति अवगत हो चुके हैं कि एलोपैथी के दुस्प्रभाव एवं अस्थायी प्रभाव के कारण वर्तमान समय में लोगों का रुझान पूरक चिकित्सा पद्धतियों की ओर अत्यधिक बढ़ रहा है, क्योंकि ये चिकित्सा पद्धतियाँ सहज-सुलभ एवं कम खर्चीली होने के साथ-साथ बिना किसी दुस्प्रभाव के रोगों को समूल नष्ट करती है। इन्हीं पद्धतियों में एक अत्यन्त महत्त्वपूर्ण पद्धति है—“प्राण चिकित्सा”। प्राण उर्जा के द्वारा रोगों को दूर करने एवं स्वास्थ्य लाभ प्रदान करने वाली विधि।

अतः पाठकों, सर्वप्रथम हम जानें कि यह प्राण चिकित्सा क्या है?

19.2 उद्देश्य—

प्रिय पाठकों, प्रस्तुत इकाई का अध्ययन करने के बाद आप—

1. प्राण चिकित्सा के अर्थ को स्पष्ट कर सकेंगे।
2. प्राण चिकित्सा के सिद्धान्तों का वर्णन कर सकेंगे।
3. प्राण के स्वरूप को स्पष्ट कर सकेंगे।
4. प्राण के विभिन्न स्रोतों का विवेचन कर सकेंगे।

5. प्राण चिकित्सा की विधि का वर्णन कर सकेंगे।
6. प्राण चिकित्सा के दौरान रखी जाने वाली सावधानियों को स्पष्ट कर सकेंगे।

19.3 प्राण चिकित्सा का अर्थ—

प्रिय पाठकों, प्राणचिकित्सा उपचार की एक अत्यन्त महत्त्वपूर्ण विधि है, जो अत्यन्त प्राचीनकाल से चली आ रही है। इसमें दृश्य या भौतिक शरीर का उपचार करने के लिये प्राण उर्जा, जिसे ओजस्वी उर्जा भी कहा जाता है, का उपयोग किया जाता है।

प्राण चिकित्सा के अन्तर्गत उपचारक अपने हाथों के माध्यम से ब्रह्माण्डीय प्राणऊर्जा को ग्रहण करके हाथों द्वारा ही रोगी व्यक्ति में प्रक्षेपित करता है। इस प्रकार इस चिकित्सा पद्धति में चिकित्सक रोगी की प्राणशक्ति को प्रभावित करके उसे स्वास्थ्यलाभ प्रदान करता है।

प्राण चिकित्सा के द्वारा न केवल दूसरों का वरन् स्वयं का भी उपचार किया जा सकता है। इस प्रकार यह पद्धति स्वयं के लिये और दूसरों के लिये समान रूप से उपयोगी है।

प्राण चिकित्सा को अनेक नामों से जाना जाता है। जैसे औषधि धिवगांग, अतिभौतिक उपचार, मानसिक उपचार, हाथ का स्पर्श, चिकित्सकीय छुअन, चुम्बकीय उपचार, विश्वास उपचार, चमत्कारी उपचार, ओज उपचार आदि।

प्रिय पाठकों, अपने अनेक बार अनुभव किया होगा कि जो लोग अत्यधिक प्राणवान् होते हैं, उनके आसपास रहने वाले लोग भी उनके सान्निध्य में स्वयं को ऊर्जावान एवं अच्छा महसूस करते हैं क्योंकि जिनमें प्राणऊर्जा की कमी होती है, वे अनायास ही अधिक उर्जा वाले व्यक्ति से जीवनीशक्ति ग्रहण करते हैं। इसलिये कमजोर एवं निर्बल प्राणशक्ति वाले के ही स्वयं को अत्यधिक थका हुआ अनुभव करते हैं। इस प्रकार स्पष्ट है कि प्राणशक्ति अधिक से कम की ओर स्थान्तरित होती है और प्राण चिकित्सा में उपचारक प्रयासपूर्वक इस जीवनीशक्ति को रोगी में प्रक्षेपित करते हैं।

प्रिय विद्यार्थियों, न केवल इंसान वरन् कुछ पेड़-पौधे भी ऐसे हैं, जो अन्य पौधों की तुलना में अधिक प्राणऊर्जा छोड़ते हैं और इनके पीछे बैठने या लेटने पर हम स्वयं को अत्यधिक प्राणवान् अनुभव करते हैं। इस दृष्टि से **पीपल का वृक्ष** अत्यन्त उपयोगी है। गीता में भगवान श्रीकृष्ण कहते हैं कि "वृक्षों में मैं पीपल हूँ।" पीपल के पेड़ को अत्यधिक चैतन्य माना जाता है और यह एक ऐसा पेड़ है जो दिन एवं रात दोनों समय ऑक्सीजन छोड़ता है। इसलिये भारतीय संस्कृति में आध्यात्मिक दृष्टि से भी पीपल के वृक्ष का अत्यन्त महत्त्व है और इसकी पूजा की जाती है।

प्राणियों एवं वनस्पतियों के समान कुछ स्थानविशेष भी अन्य स्थानों की अपेक्षा अधिक प्राणशक्ति से युक्त होते हैं। जैसे—मंदिर, चर्च, तीर्थस्थल में जाकर हमें अत्यधिक शांति महसूस होती है। यह सब प्राणऊर्जा का ही कमाल है।

इस प्रकार पाठकों आप समझ गये होंगे कि हमारे स्वास्थ्य का रहस्य जीवनीशक्ति या प्राणशक्ति में समाया हुआ है। इस प्राणऊर्जा के असंतुलित होने पर ही व्यक्ति बीमार पड़ता है। अतः प्राणचिकित्सक हाथों द्वारा प्राणऊर्जा को रोगी में प्रक्षेपित करता है, जिससे प्राणऊर्जा का प्रवाह संतुलित होकर रोग दूर हो सके।

अतः हम कह सकते हैं कि प्राणऊर्जा के माध्यम से रोगों को दूर एवं नियंत्रित करने वाली चिकित्सा प्रणाली प्राणचिकित्सा है।

19.4 प्राण चिकित्सा के सिद्धान्त

प्रिय पाठकों, प्राण चिकित्सा निम्न दो सिद्धान्तों पर आधारित है—

1. रोग से स्वमुक्ति का सिद्धान्त
2. प्राणउर्जा या जीवनीशक्ति का सिद्धान्त

(1) रोग से स्वमुक्ति का सिद्धान्त—

प्राणचिकित्सा का पहला सिद्धान्त 'रोग से स्वमुक्ति' का सिद्धान्त है। इस सिद्धान्त का आशय यह है कि हमारे शरीर में स्व-उपचार की क्षमता होती है। शरीर में जब किसी भी प्रकार की विकृति उत्पन्न हो जाती है तो शरीर स्वयं इसे ठीक करता है।

पाठकों, आपने देखा होगा कि जब किसी व्यक्ति की हड्डी टूट जाती है तो कुछ समय के बाद वह स्वतः जुड़ जाती है। प्लास्टर तो उसे जुड़ने में केवल सहयोग देता है, किन्तु हड्डी को जोड़ने का कार्य शरीर स्वयं करता है। इसी प्रकार जुकाम या बुखार अथवा खाँसी होने पर चाहे हम दवा लें अथवा ना ले कुछ दिनों बाद ये स्वयं ही ठीक हो जाते हैं। ये सभी तथ्य शरीर की स्वउपचार की क्षमता को सिद्ध करते हैं।

पाठकों, जिस प्रकार रसायन विज्ञान में रासायनिक क्रियाओं की गति को बढ़ाने के लिये विद्युत उर्जा का उपयोग उत्प्रेरक (केटेलिस्ट) के रूप में किया जाता है, उसी प्रकार प्राण चिकित्सा में प्राण उर्जा उत्प्रेरक के रूप में उन जीव रासायनिक प्रतिक्रियाओं की गति को तीव्र कर देती है जो शरीर की स्वयं चिकित्सा से संबन्धित है। प्राण चिकित्सा के द्वारा सम्पूर्ण शरीर या प्रभावित अंग विशेष को उर्जा देने पर उसके उपचार की गति अत्यन्त तीव्र हो जाती है।

इस प्रकार स्पष्ट है कि विभिन्न चिकित्सा पद्धतियाँ शरीर की स्वयं उपचार की गति को बढ़ाने में सहायक बनती है, लेकिन रोग को ठीक करने की सामर्थ्य शरीर में स्वयं में है।

2. प्राण उर्जा या जीवनीशक्ति का सिद्धान्त—

यह प्राण चिकित्सा का दूसरा प्रमुख सिद्धान्त है, जिसके अनुसार जीवित रहने के लिये हमारे शरीर में प्राणशक्ति का होना अत्यन्त आवश्यक है। इसलिये पाठकों, आपने सुना होगा कि जब व्यक्ति मर जाता है तो कहा जाता है कि अमुक व्यक्ति के प्राण निकल गये। इस प्रकार स्पष्ट है कि जीवन को बनाये रखने के लिये जीवनीशक्ति का होना अनिवार्य है।

इस प्रकार रोग से स्वमुक्ति तथा प्राणउर्जा इन दो सिद्धान्तों पर प्राणचिकित्सा आधारित है।

19.5 प्राण का स्वरूप

प्रिय विद्यार्थियों, प्राण चिकित्सा के अर्थ एवं सिद्धान्तों का अध्ययन करने के बाद हमारे अध्ययन का अगला बिन्दु है— प्राण का स्वरूप।

प्रिय पाठकों, प्राण हमारे जीवन का सार तत्व है और हमारी प्रगति का मूल आधार है। समृद्धि का स्रोत यही प्राण तत्व है। यह प्राण तत्व हमारे अन्दर प्रचुर मात्रा में है। यदि हम अपने भीतर इस प्राण का चुम्बकत्व बढ़ा दें तो ब्रह्माण्डीय प्राण या विश्वप्राण को अभीष्ट मात्रा में धारण कर सकते हैं। मानवीकाय में निहित इस प्राणउर्जा के भण्डार को "प्राणमयकोश" कहा जाता है। सामान्यतः हमारी यह प्राणऊर्जा प्रसुप्त स्थिति में रहती है

तथा इससे शरीर के निर्वाह भर के कार्य ही सम्पन्न हो पाते हैं किन्तु साधना के माध्यम से इस प्रसुप्त प्राण का जागरण संभव है।

“प्राण” शब्द प्र उपसर्ग पूर्वक **अन्** धातु से बना है और अन् धातु जीवनीशक्ति का प्रतीक या चेतनावाचक है। इस प्रकार प्राण से तात्पर्य “**जीवनीशक्ति**” से है।

इस प्रकार विश्वव्यापी प्राण एक महान् तत्व है, जो संसार के समस्त जड़-चेतन पदार्थों में भिन्न-भिन्न मात्रा में पाया जाता है। हमारे शरीर में बहने वाला विद्युत प्रवाह इसी प्राण तत्व का अंश है। जो प्राणी इस प्राण तत्व को समुचित मात्रा में धारण कर लेता है, वह संकल्प बल से युक्त प्रसन्न उत्साहित रहता है और जो इस शक्ति का समुचित मात्रा में ग्रहण नहीं कर पाता है, वह उदास, निराश, निस्तेज देखा जाता है। मनुष्य ने सृष्टि के प्रारंभ में ही इस बात का पता लगा लिया था कि मानवीय प्राण में एक प्रबल रोग निवारक शक्ति होती है। पाठकों, आपने देखा होगा कि जब बच्चा रो रहा हो और उसे गोद में ले लिया जाये तो उसका रोना बंद हो जाता है, क्योंकि उसकी पीड़ा चाहे वह किसी भी प्रकार की क्यों न हो, उसको गोद में उठाने वाले व्यक्ति की प्राण उर्जा का सम्पर्क पाकर कम हो जाती है। रोगी व्यक्ति के मस्तक पर जब हाथ फेरा जाये तो उसे अच्चा अनुभव होता है। इसके पीछे यह वैज्ञानिक कारण है कि एक व्यक्ति की प्राण उर्जा दूसरे व्यक्ति में जो कमजोर या बीमार है, उसमें प्रविष्ट होकर उसे प्रसन्नता एवं आनन्द प्रदान करती है।

पाठकों, हमारे शरीर में यह प्राण नाड़ियों में प्रवाहित होता है, किन्तु दूसरे व्यक्ति या प्राणी तक हम इस प्राण उर्जा को नाड़ियों के बिना भी प्रेषित कर सकते हैं

हमारे मस्तिष्क से प्रतिक्षण विचार निकलते रहते हैं और आकाश में निरन्तर गति करते रहते हैं। यदि इन विचारों को प्राणशक्ति का बल मिल जाये तो ये विचार उत्पन्न शक्तिशाली बनकर कार्यरूप में परिणत होने लगते हैं। अतः प्राणचिकित्सक उपचार करते समय मानसिक रूप से रोगी के स्वस्थ होने की भावना भी करता है, क्योंकि इसके बिना मार्जन एवं उत्सर्जन की क्रिया पूरी तरह सफल नहीं हो पायेगी।

विद्यार्थियों, प्राणउर्जा कोई काल्पनिक विचार नहीं है। इस सन्दर्भ में वैज्ञानिकों ने गहन अनुसंधान किये हैं। कोलकत्ता के सर्जन डॉक्टर **एसलेड** ने सन् 1842 में अपनी प्राणउर्जा से रोगियों के सम्पूर्ण मस्तिष्क अथवा स्थान विशेष को चेतना शून्य करके अनेक सपफल ऑपरेशन किये थे तथा रोगियों को इस बात का पता ही नहीं चला कि उनका ऑपरेशन कब हुआ। उस समय सुँघाकर बेहोश करने की दवा क्लोरोफोर्न का आविष्कार तक नहीं हुआ था। इसी प्रकार लन्दन में **डॉक्टर ईलिट** द्वारा भी अनेक ऑपरेशन किये गये।

प्रिय विद्यार्थियों, हम अपनी इच्छाशक्ति का प्रयोग करके इस प्राणउर्जा द्वारा अद्भुत कार्य कर सकते हैं। जिस प्रकार आतिशी शीशे द्वारा जब सूर्य की किरणों को एक जगह इकट्ठा किया जाता है, तो उर्जा के केन्द्रीकरण के कारण वहाँ अग्नि जल उठती है, इसी प्रकार प्राणचिकित्सा में, जब उपचारक द्वारा प्राणउर्जा को रोगी के अंगविशेष पर जब प्रक्षेपित किया जाता है तो इसके आश्चर्यजनक परिणाम आते हैं, और उसका रोग ठीक होने लगता है।

कुछ डॉक्टर यह मानते हैं कि प्राणउर्जा केवल मस्तिष्क में ही रहती है, किन्तु उनकी यह मान्यता ठीक नहीं है। प्राण उर्जा तो हमारे सम्पूर्ण शरीर में प्रवाहित होती है। इस संबंध में डॉक्टर **अल्बर्ट** का मत है कि “मस्तिष्क केवल तर्क और बुद्धि का स्थान है। अन्य शक्तियाँ इस स्थान में नहीं रहती।” हमारे प्रत्येक कार्य केवल बुद्धि या तर्क के बल

पर नहीं किये जा सकते हैं। प्रो. इनजेलो के अनुसार "निद्रावस्था में मनुष्य का दिमाग सोता रहता है और प्राण तत्त्व द्वारा शरीर की रक्षा होती रहती है।"

वैज्ञानिकों ने एक प्रयोग किया जिसमें छोटे जानवरों का मस्तिष्क निकाल देने के बावजूद वे पहले की तरह ही सब कार्य करते रहते हैं। इससे स्पष्ट होता है कि प्राणशक्ति केवल मस्तिष्क में ही नहीं वरन् सम्पूर्ण शरीर में व्याप्त रहती है।

पाठकों, वर्तमान समय में विश्व के अनेक देशों में प्राणचिकित्सा का सफलतापूर्वक प्रयोग किया जा रहा है और इसके अत्यन्त उत्साहजनक परिणाम सामने आ रहे हैं।

अभ्यास प्रश्न . क

कोलकत्ता के किस वैज्ञानिक न मस्तिष्क की चेतना को शून्य कर सफल ऑपरेशन किया

1.एसलेड 2 इनजेलो 3 फमले 4 अल्बर्ट

19.6 प्राण के स्रोत

प्रिय पाठकों, प्राण चिकित्सा के अनुसार प्राण के तीन मुख्य स्रोत बताये गये हैं—

- (1) सौर प्राणशक्ति
- (2) वायु प्राणशक्ति
- (3) भू या भूमिप्राणशक्ति

(1) **सौर प्राणशक्ति**— प्रिय विद्यार्थियों, सूर्य से प्राप्त होने वाली उर्जा को "सौरप्राणशक्ति" कहा जाता है। सूर्य प्राणउर्जा का अक्षय स्रोत है। इसे जगत् की आत्मा कहा जाता है। सूर्य के प्राणीमात्र में नवजीवन का संचार होता है। सूर्य से प्राणशक्ति प्राप्त करने के अनेक तरीके हैं। जैसे सूर्य या धूप स्नान, धूप में रखे हुये पानी या तेल का प्रयोग करके इत्यादि।

धूप स्नान लेते समय यह ध्यान रखना चाहिये कि प्रातः कालीन सूर्य की रोशनी ही हमारे लिये स्वास्थ्यवर्द्धक होती है। अत्यधिक तेज धूप में लम्बे समय तक खड़े रहने पर हमारे शरीर को हानि पहुँचा सकता है।

(2) **वायु प्राणशक्ति**— वायुमंडल में पाये जाने वाली उर्जा को वायुप्राणशक्ति या प्राणवायु कहते हैं। वायुप्राण को ग्रहण करने का सर्वाधिक सशक्त माध्यम श्वसन क्रिया है। श्वसन क्रिया के द्वारा हम अधिकतम प्राण उर्जा को ग्रहण कर सकें इस हेतु हमारी श्वास—प्रश्वास दीर्घ हो, उथली नहीं। अतः प्राणायाम के द्वारा हम सहजतापूर्वक वायुप्राणशक्ति को ग्रहण कर सकते हैं। विशेष प्रकार का प्रशिक्षण प्राप्त व्यक्ति वायु प्राण को त्वचा के सूक्ष्म छिद्रों के द्वारा भी ग्रहण कर सकते हैं।

(3) **भू प्राणशक्ति**— पृथ्वी या भूमि में पायी जाने वाली प्राणशक्ति को भू प्राणशक्ति कहते हैं। भूमि के माध्यम से हम निरन्तर भूप्राणशक्ति को ग्रहण करते रहते हैं। यह प्रक्रिया स्वतः ही होती रहती है। भू प्राण को हम पैर के तलुवों के माध्यम से प्राप्त करते हैं। नंगे पैर भूमि पर चलने से भू प्राणउर्जा की मात्रा में वृद्धि होती है।

प्रिय पाठकों, इस प्रकार आप जान गये होंगे की सूर्य, वायुमंडल और भूमि—प्राणशक्ति के ये तीन मुख्य स्रोत हैं।

19.7 प्राण चिकित्सा की विधि—

प्रिय विद्यार्थियों, प्राणशक्ति उपचार या प्राणचिकित्सा अपने आप में कोई नयी चिकित्सा प्रणाली नहीं है, वरन् हमारे ऋषि—मुनियों, योगियों, महापुरुषों के वरदानों—आशीर्वादों के रूप में अत्यन्त प्राचीनकाल से चली आ रही है।

प्राण चिकित्सा में सभी रोगों का मूल कारण एक ही माना जाता है और वह है—प्राणऊर्जा का असंतुलित होना। इसलिये सभी रोगों के इलाज की पद्धति भी एक ही है। प्राण चिकित्सा की सभी प्रक्रियायें मूलतः **मार्जन** एवं **उर्जन** की दो आधारभूत विधियों पर आधारित है। दूषित प्राण को शरीर से बाहर निकालना अर्थात् मार्जन या सफाई करना और स्वस्थप्राण ऊर्जा को रोगी के शरीर में प्रवेश करना अर्थात् उत्र्जन।

इस प्रकार प्राणचिकित्सा में हर रोग की दवा अलग-अलग नहीं है, वरन् रोग का निदान करना अत्यन्त महत्त्वपूर्ण है अर्थात् रोग शरीर के किस भाग में है? रोग की स्थिति क्या है? रोग शरीर में क्या विकृति उत्पन्न कर रहा है? इन सभी बातों को ध्यान में रखकर रोग का सफल निदान करने के बाद उपचार प्रारंभ करना चाहिये।

उपचारक को इलाज करते समय इस बात का भी ध्यान रखना चाहिये कि जब रोग शरीर में प्रवेश करता है तो उसकी गति बाहर से भीतर की ओर एवं नीचे से ऊपर की ओर रहती है, लेकिन रोग जब ठीक होने की स्थिति में होता है तो उसकी गति बदल जाती है अर्थात् उसकी गति भीतर से बाहर की ओर एवं ऊपर से नीचे की ओर हो जाती है। अतः रोग की गति की दिशा के आधार पर हम यह आसानी से पता लगा सकते हैं कि इस समय रोग का प्रकोप हो रहा है या रोग ठीक हो रहा है।

मास्टर चोआ कोक्सुई ने प्रारंभिक प्राण चिकित्सा की सात मूल पद्धतियाँ बतायी हैं, जिनके आधार पर प्राणचिकित्सा दी जाती हैं। ये सात पद्धतियाँ निम्न हैं—

1. हाथों को संवेदनशील बनाना
2. जाँच प्रक्रिया
3. सफाई या झाड़-बुहार : सामान्य एवं स्थानीय
4. रोगी की ग्रहणशीलता को बढ़ाना
5. प्राणशक्तिद्वारा उर्जित करना : हाथ चक्र पद्धति

क. प्राणशक्ति को एकत्रित करना

ख. प्राणशक्ति का प्रक्षेपण

6. प्रक्षेपित प्राणशक्ति को स्थिर करना।
7. प्रक्षेपित प्राणशक्ति को मुक्त करना।

पाठकों, इन सातों पद्धतियों का विस्तृत विवेचन निम्नानुसार है—

1. **हाथों को संवेदनशील बनाना—** प्रिय पाठकों, प्राण चिकित्सा की पूरी प्रक्रिया में हाथों की संवेदनशीलता का अत्यधिक महत्व है, क्योंकि इसमें उपचारक हाथों के माध्यम से ही रोग का निदान, शरीर का मार्जन एवं उर्जा का प्रक्षेपण करता है। इसलिये उपचारक के हाथों का संवेदनशीलता होना अत्यावश्यक है।

मास्टर चोआ कोक्सुई ने हाथों की संवेदनशीलता को बढ़ाने के लिये अनेक व्यायाम बताये हैं, जो निम्नानुसार है—

रीढ़ का व्यायाम— अपनी बांहों को सामने की ओर उठाते हुये रीढ़ की हड्डी को बाँये-दाँये मोड़ना। ऐसा लगभग 10 बार करना चाहिये।

कुल्हे का व्यायाम— कुल्हे को बाँये-दाँये 10 बार घुमाना।

गर्दन का व्यायाम— गर्दन का 10-10 बार बाँये और दाँये घुमाना। ध्यान दें यह अभ्यास उन व्यक्तियों को नहीं करना चाहिये, जिनकी कैरोटिड धमनियाँ अवरुद्ध हैं।

कंधों का व्यायाम— अपने कंधों को 10-10 बार सामने और पीछे की ओर घुमाना।

कोहनी एवं मुट्ठी का व्यायाम— मुट्ठी को बन्द करते हुये कोहनी को अपनी ओर मोड़ना और फिर मुट्ठी खोलते हुये कोहनी को आगे की ओर झटकना। इस अभ्यास को भी 10 बार करना चाहिये।

कलाई का व्यायाम— अपनी बाँहों को बगल की ओर से ऊँचा उठाते हुये कलाईयों को 10 बार घड़ी की सुई की दिशा में और 10 बार विपरीत दिशा में घुमाना चाहिये।

इस प्रकार हाथों को संवेदनशील बनाने के लिये कुछ समय तक लगातार उपर्युक्त व्यायाम करने चाहिये।

हाथों को संवेदनशील बनाने की विधि— पाठकों, प्राण चिकित्सा में हाथों को संवेदनशील बनाने की निम्न विधि बतायी गयी है—

- ❖ सर्वप्रथम उपचारक को जीभ को तालू पर लगाना चाहिये।
- ❖ इसके उपरान्त अंगूठों द्वारा हथेलियों के मध्यभाग को दबाना चाहिये। ऐसा करने से हथेलियों के मध्यभाग के चक्र क्रियाशील होने लगते हैं और मध्यभाग में एकाग्रता बनाना आसान हो जाता है।
- ❖ अब तनावमुक्त रहते हुये अपने दोनों हाथों को परस्पर सामने लगभग 3 इंच की दूरी पर रखना चाहिये।
- ❖ इसके बाद लगभग 5—10 मिनट तक अपना ध्यान हथेलियों के मध्यभाग पर केंद्रित करना चाहिये। लयबद्ध दीर्घ श्वास—प्रश्वास करना चाहिये। ऐसा करने पर हथेलियों के बीच वाले भाग में गर्मी, एक प्रकार की झुनझुनी, कंपन या दबाव महसूस होने लगता है। यह हाथों के संवेदनशील होने का संकेत है।
- ❖ हाथों की संवेदनशीलता के लिये लगभग एक महीने की अवधि तक इस प्रकार का अभ्यास करना चाहिये।

पाठकों, ऐसा भी संभव है कि पहले अभ्यास में किसी को अपने हाथ में कुछ भी महसूस न हों, किन्तु इससे निराश नहीं होना चाहिये और अपना अभ्यास लगातार जारी रखना चाहिये। लम्बे समय तक निरन्तर अभ्यास करने पर निश्चित रूप से हाथ संवेदनशील होने लगते हैं। हाथों के संवेदनशील होने के बाद ही जाँचने का कार्य प्रारंभ करना चाहिये।

2. जाँच प्रक्रिया— हाथों को संवेदनशील बनाने के बाद जाँचने की प्रक्रिया प्रारंभ होती है। रोग के ठीक निदान के लिये आन्तरिक आभा के साथ—साथ बाहरी आभा एवं स्वास्थ्य आभा की जाँच करना अत्यन्त सहायक होता है, किन्तु ऐसा करना आनिवार्य नहीं होता है। रोग का पता लगाने के लिये मुख्य रूप से आन्तरिक आभा की ही जाँच की जाती है, क्योंकि बाहरी एवं स्वास्थ्य आभा, आन्तरिक आभा की तुलना में अधिक सूक्ष्म होती है। इसलिये जब हाथ बहुत ज्यादा संवेदनशील हो जाते हैं, तभी इनकी जाँच करना संभव हो पाता है।

हाथ में आभा की जाँच करने पर हमेशा अपना ध्यान हथेलियों के बीच में ही केंद्रित करना चाहिये, क्योंकि ऐसा करने से हथेलियों के बीच में पाये जाने वाले चक्रों को उत्प्रेजित किया जा सकता है या उन्हें रोक़ा भी जा सकता है।

पाठकों, यहाँ तीनों प्रकार की आभा को जाँचने की विधि दी जा रही है जो निम्नानुसार है—

बाहरी आभा को जाँचने की विधि—

- ❖ उपचारक को सर्वप्रथम अपने हाथों को अपने शरीर से कुछ दूरी पर रखकर अपनी हथेलियों को रोगी की तरफ करके रोगी से लगभग चार मीटर की दूरी पर खड़े होना चाहिये।
- ❖ अब उपचारक को अपने हथेलियों के मध्यभाग में ध्यान केन्द्रित करते हुये धीरे-धीरे रोगी की ओर बढ़ना चाहिये और रोगी की बाहरी आभा को महसूस करना चाहिये।
- ❖ ऐसा करने पर जब हाथ में गर्मी, दबाव या कंपन जैसा महसूस होने पर रूक जाना चाहिये, क्योंकि इस समय यह बाहरी आभा को अनुभव करने का संकेत है। अब बाहरी आभा के आकार-प्रकार को जाँचने का प्रयास करना चाहिये। सिर से लेकर कमर तक और कमर से पैर तक। आगे से पीछे तक उसकी चौड़ाई कितनी है इत्यादि। अधिकांशतया बाहरी आभा का आकार एक उल्टे अंडे के सामन प्रतीत होता है अर्थात् ऊपरी भाग चौड़ा और निचला भाग अपेक्षाकृत कम चौड़ा।
- ❖ सामान्य तौर पर बाहरी आभा का व्यास लगभग एक मीटर तक का होता है किन्तु कुछ लोगों में यह 2 मीटर से भी अधिक चौड़ा पाया जाता है। कुछ बच्चे जो अत्यधिक सक्रिय होते हैं, उनकी बाहरी आभा 3 मीटर तक होती है।

स्वास्थ्य आभा को जाँचने की विधि-

भौतिक शरीर की सतह से जीवद्रव्य किरणें सीधी और खड़े रूप में बाहर निकलती है, जिन्हें स्वास्थ्य किरणें कहा जाता है। ये स्वास्थ्य किरणें आन्तरिक आभा को पारकर बाहर निकलती हैं तथा सामान्य तौर पर दो मीटर चौड़ी होती हैं। स्वास्थ्य किरणें भी भौतिक शरीर के आकार में ही होती है। व्यक्ति के रोगग्रस्त होने पर स्वास्थ्य किरणें भी कमजोर होकर नीचे की ओर लटक जाती हैं और उलझ जाती हैं। इसके साथ ही इसका आकार भी छोटा हो जाता है। कभी-कभी रोगावस्था में स्वास्थ्य आभा का आकार 12 इंच या उससे भी कम हो जाता है। अत्यधिक स्वस्थ एवं प्राणवान व्यक्ति की स्वास्थ्य आभा एक मीटर अथवा उससे भी अधिक बड़ी होती है। स्वास्थ्य आभा का आकार भी उल्टे अंडे के समान होता है अर्थात् ऊपर की ओर चौड़ा और नीचे की ओर अपेक्षाकृत कम चौड़ा।

स्वास्थ्य आभा की जाँच प्रक्रिया निम्नानुसार है-

- ❖ स्वास्थ्य आभा को जाँचने के लिये पहले वाली स्थिति में ही रहते हुये धीरे-धीरे थोड़ा आगे की ओर बढ़ना चाहिये।
- ❖ अब जब हथेलियों में पुनः संवेदना महसूस होने पर रूक जाना चाहिये। ये संवेदन पहले की अपेक्षा थोड़े तीव्र हो सकते हैं। ये स्वास्थ्य आभा की निशानी हैं।
- ❖ अब धीरे-धीरे एकाग्रतापूर्वक बाहरी आभा के समान ही स्वास्थ्य आभा के आकार-प्रकार को महसूस करना चाहिये।

आन्तरिक आभा को जाँचने की विधि-

- ❖ आन्तरिक आभा सामान्यतः 4-5 इंच तक फैली होती है। इसकी जाँच करने के लिये अपनी हथेलियों को धीरे-धीरे थोड़ा और आगे तक एवं पीछे लाना चाहिये तथा अपना ध्यान हथेली के मध्यभाग पर केन्द्रित रखना चाहिये।

- ❖ उपचारक को रोगी की सिर से लेकर पैर तक अर्थात् ऊपर से नीचे तक और आगे से पीछे तक जाँच करनी चाहिये। इस संबंध में यह ध्यान रखना चाहिये कि शरीर के दायें और बायें भाग की आन्तरिक आभा समान होनी चाहिये।
यदि शरीर का एक हिस्सा अर्थात् दाँयाँ या बाँयाँ भाग दूसरे की अपेक्षा यदि छोटा है, तो उसमें जरूर कोई विकृति है। उदाहरण के तौर पर जब एक रोगी के कानों की आन्तरिक आभा की स्कैनिंग या जाँच की गई तो उसके बाँये कान की आभा 5 इंच से भी अधिक थी और दायें कान की आभा मात्र दो इंच थी। इसके बाद पता चला कि रोगी का दाँयी कान करीब 17 वर्षों से आंशिक रूप से बहरेपन से ग्रस्त था।
- ❖ जाँच के दौरान बड़े चक्रों, प्रमुख अंगों एवं रीढ़ की हड्डी की आभा पर विशेष रूप से ध्यान देना चाहिये। कभी-कभी ऐसा होता है कि पीठ में दर्द की शिकायत नहीं होती किन्तु फिर भी रीढ़ की हड्डी में उर्जा या तो घनी हो जाती है या कम हो जाती है।
- ❖ गले की आन्तरिक आभा की जाँच करते समय रोगी को टुड्डी को थोड़ा उठाकर रखने के लिये कहना चाहिये, क्योंकि टुड्डी की आन्तरिक आभा के कारण गले की वास्तविक स्थिति पता नहीं चलती है।
- ❖ चक्रों में सौर जालिका चक्र की जाँच विशेष रूप से करना चाहिये, क्योंकि भावनात्मक रूप से उत्पन्न होने वाली विकृतियों का प्रभाव इस चक्र पर विशेष रूप से पड़ता है।
- ❖ फेफड़ों को जाँचने के लिये पूरी हथेली का प्रयोग न करके केवल दो अंगुलियों का प्रयोग करना चाहिये और ज्यादा अच्छे परिणाम प्राप्त करने के लिये फेफड़ों की जाँच सामने की तरफ से न करके पीछे और बगल से करना चाहिये।

आन्तरिक आभा की जाँच से प्राप्त परिणामों की व्याख्या—

पाठकों, आन्तरिक आभा की जाँच करने के बाद अब यह कैसे पता चले कि शरीर के किस भाग में या अंग में उर्जा कम है और कहाँ उर्जा का घनापन है? इसे ज्ञात करने का तरीका निम्नानुसार है—

- ❖ रोगी की आन्तरिक आभा की जाँच के दौरान जिन अंगों की आभा में खोखलापन प्रतीत हो तो वहाँ उर्जा कम होती है। यह प्राणशक्ति के कम होने का संकेत है।
- ❖ इसी प्रकार जहाँ प्राणशक्ति का घनापन होता है, वहाँ उस अंग की आन्तरिक आभा में उभार पाया जाता है।

19.8 प्राण चिकित्सा की सावधानियाँ

प्राण चिकित्सा की प्रमुख सावधानियाँ निम्न हैं !

1. प्राण चिकित्सा में सभी रोगों का मूल कारण एक ही माना जाता है और वह है—प्राणउर्जा का असंतुलित होना
2. रोगी की आन्तरिक आभा की जाँच के दौरान जिन अंगों की आभा में खोखलापन प्रतीत हो तो वहाँ उर्जा कम होती है। यह प्राणशक्ति के कम होने का संकेत है।
3. स्वास्थ्य आभा को जाँचने के लिये पहले वाली स्थिति में ही रहते हुये धीरे-धीरे थोड़ा आगे की ओर बढ़ना चाहिये।
4. अब उपचारक को अपने हथेलियों के मध्यभाग में ध्यान केन्द्रित करते हुये धीरे-धीरे रोगी की ओर बढ़ना चाहिये और रोगी की बाहरी आभा को महसूस करना चाहिये।

5. हाथों की संवेदनशीलता के लिये लगभग एक महीने की अवधि तक इस प्रकार का अभ्यास करना चाहिये।
6. सर्वप्रथम उपचारक को जीभ को तालू पर लगाना चाहिये।
7. उपचारक को इलाज करते समय इस बात का भी ध्यान रखना चाहिये कि जब रोग शरीर में प्रवेश करता है तो उसकी गति बाहर से भीतर की ओर एवं नीचे से ऊपर की ओर रहती है, लेकिन रोग जब ठीक होने की स्थिति में होता है तो उसकी गति बदल जाती है अर्थात् उसकी गति भीतर से बाहर की ओर एवं ऊपर से नीचे की ओर हो जाती है। अतः रोग की गति की दिशा के आधार पर हम यह आसानी से पता लगा सकते हैं कि इस समय रोग का प्रकोप हो रहा है या रोग ठीक हो रहा है।
8. अब जब हथेलियों में पुनः संवेदना महसूस होने पर रुक जाना चाहिये। ये संवेदन पहले की अपेक्षा थोड़े तीव्र हो सकते हैं। ये स्वास्थ्य आभा की निशानी हैं।
9. निदान – रोग की पहचान करना तथा उसके कारणों का पता लगाना।
10. प्रक्षेपित प्राणउर्जा – उपचारक या हीलर द्वारा रोगी को दी गई जीवनशक्ति
11. चक्र – उर्जा केन्द्र। प्राणचिकित्सा में 11 बड़े या प्रमुख चक्र तथा अन्य छोटे चक्र माने गये हैं।

19.9 सारांश

प्रिय पाठकों, उपरोक्त विवरण से आप समझ गये होंगे कि चक्र हमारे जीवद्रव्य शरीर के महत्वपूर्ण अंग हैं, जिनके द्वारा हमारे सम्पूर्ण भौतिक शरीर में ऊर्जा प्रवाहित होती है। चक्रों के ठीक प्रकार से कार्य न करने से प्राणशक्ति असंतुलित हो जाती है तथा भौतिक शरीर अनेक प्रकार के रोगों से ग्रस्त हो जाता है। अतः स्वस्थ रहने के लिये चक्रों का ठीक प्रकार से कार्य करना अत्यावश्यक है। ऐसे तो प्राण चिकित्सा में छोटे-बड़े अनेक चक्रों की चर्चा की गई है, किन्तु उनमें से मूलाधार, काम चक्र, कटिचक्र, नाभिचक्र, प्लीहा चक्र, सौर जालिका चक्र, हृदय चक्र, कंठ चक्र, भृकुटि चक्र, ललाट चक्र और ब्रह्म चक्र ये ग्यारह चक्र प्रधान हैं।

19.10 शब्दावली

- निदान – रोग की पहचान करना तथा उसके कारणों का पता लगाना।
- प्रक्षेपित प्राणउर्जा – उपचारक या हीलर द्वारा रोगी को दी गई जीवनशक्ति
- चक्र – उर्जा केन्द्र। प्राणचिकित्सा में 11 बड़े या प्रमुख चक्र तथा अन्य छोटे चक्र माने गये हैं।

19.11 अभ्यास प्रश्नों के उत्तर

क. 1

19.12 सन्दर्भ ग्रंथ सूची

- प्राणशक्ति उपचार : प्राचीन विज्ञान और कला – मास्टर चो कोक् सुई
- (1) सिंह, अरुण कुमार। (2001) आधुनिक असामान्य मनोविज्ञान, मोतीलाल बनारसीदास, बंग्लोरुड, दिल्ली।

19.13 निबंधात्मक प्रश्न

1. प्राण चिकित्सा में सभी रोगों का मूल कारण एक ही माना जाता है, समझाइए !
2. प्राण चिकित्सा की विधि एवं सावधानियों बताइए !

इकाई- 20 प्राण चिकित्सा के अनुसार चक्र या उर्जा केन्द्र

- 20.1 प्रस्तावना
- 20.2 उद्देश्य
- 20.3 जीवद्रव्यशरीर एवं नाड़ियाँ
- 20.4 चक्र या उर्जा केन्द्र
- 20.5 सारांश
- 20.6 शब्दावली
- 20.7 अभ्यास प्रश्नों के उत्तर
- 20.8 सन्दर्भ ग्रन्थ सूची
- 20.9 सहायक उपयोगी पाठ्यसामग्री
- 20.10 निबंधात्मक प्रश्न

20.1 प्रस्तावना—

प्रिय विद्यार्थियों, इससे पूर्व की ईकाई में हमने प्राण चिकित्सा की अवधारणा का अध्ययन किया है, जिसमें प्राण चिकित्सा के अर्थ, प्राण के स्रोत एवं उसकी प्रकृति तथा प्राण चिकित्सा की प्रक्रिया का विस्तृत वर्णन किया गया है। प्रस्तुत ईकाई में इसी क्रम को आगे बढ़ाते हुये हमारे अध्ययन का विषय है— “प्राण चिकित्सा के अनुसार चक्र या उर्जा केन्द्र”।

प्रिय पाठकों, प्राण चिकित्सा के विषय में आपने अब तक जो अध्ययन किया है, उससे एक बात तो स्पष्ट है कि अन्य वैकल्पिक चिकित्सा पद्धतियों के समान प्राण चिकित्सा भी समग्र स्वास्थ्य की अवधारणा पर आधारित है तथा रोग के समूल नाश पर बल देती है।

प्राण चिकित्सा के अनुसार भौतिक शरीर के अतिरिक्त हमारा एक जीवद्रव्य शरीर भी होता है, जिसे उर्जा शरीर या आभा शरीर या वायवी शरीर इत्यादि विभिन्न नामों से जाना जाता है। भौतिक शरीर, जिसे हम छू सकते हैं, जो हमें दिखायी देता है, उसे “दृश्य शरीर” कहते हैं और प्रत्यक्ष रूप से हमारा परिचय इस भौतिक शरीर से ही अधिक होता है। किन्तु इस दृश्य शरीर के अतिरिक्त हमारा एक अदृश्य आभा शरीर भी होता है जो भौतिक शरीर को भेद कर उसके बाहर चारों ओर कम से कम सामान्यतः 4-5 इंच तक फैला हुआ रहता है, जिसको हम सामान्य रूप से देख तो नहीं सकते, किन्तु महसूस अवश्य कर सकते हैं।

मानव-आभा जो शरीर के चारों ओर चमकदार बादलों के समान प्रकाशित होती है, का विचार अत्यन्त प्राचीन है। प्रख्यात दिव्यदर्शी श्री स्वीडनबोर्ग ने अपनी महान कृति **Spiritual Diry** में लिखा है—

“प्रकृति और भौतिक शरीरधारी, सभी को एक आध्यात्मिक चक्र घेरे रहता है।”

पाठकों, चक्र या उर्जा केन्द्र, जिनका विस्तृत अध्ययन हमें इस ईकाई में करना है, उनका संबंध इसी जीवद्रव्यशरीर या उर्जा शरीर से है। जिस प्रकार हमारे भौतिक शरीर में उनके प्रकार के तंत्र हैं और उन तंत्रों से संबंधित विभिन्न अंग हैं। ठीक उसी प्रकार चक्र हमारे उर्जा शरीर के अंग है, जिनके माध्यम से जीव द्रव्य शरीर कार्य करता है।

अतः प्रस्तुत ईकाई में हम जीवद्रव्यशरीर और विभिन्न चक्रों के बारे में विस्तार से अध्ययन करेंगे;

20.2 उद्देश्य—

प्रिय पाठकों, प्रस्तुत ईकाई का अध्ययन करने के बाद आप—

1. जीवद्रव्य शरीर के स्वरूप को स्पष्ट कर सकेंगे।
2. विभिन्न चक्रों के स्थान, कार्य आदि का वर्णन कर सकेंगे।
3. प्राण चिकित्सा में चक्रों की महत्ता का विश्लेषण कर सकेंगे।

20.3 जीवद्रव्य शरीर एवं नाड़ियाँ —

जीवद्रव्य शरीर— प्रिय पाठकों, जैसा कि आप जान चुके हैं कि चक्रों का संबंध हमारे जीवद्रव्य शरीर से है। अतः चक्रों के बारे में अध्ययन से पूर्ण जीवद्रव्य शरीर के बारे में जान लेना अत्यावश्यक है।

प्रिय पाठकों, दिव्यद्रव्य मनीशियों ने अपने अनुभव के आधार पर यह जाना कि प्रत्येक व्यक्ति अपने शरीर के चारों ओर एक आभा द्वारा घिरा रहता है, जिसे **आभा शरीर**, **उर्जा शरीर**, या **जीवद्रव्य शरीर** (बायोप्लाज्मिक बोडी) कहते हैं। जीवद्रव्य शरीर भी भौतिक शरीर के समान ही होता है अर्थात् इसका भी एक सिर, दो आँखें, दो हाथ एवं दो मेरे होते हैं। जीवद्रव्य का तात्पर्य एक **जीवित शक्ति** है, जो अदृश्य सूक्ष्म पदार्थ अथवा वायवी पदार्थ का बना होता है। जीवद्रव्य शरीर दृश्यमान भौतिक शरीर को भेदकर बाहर की ओर लगभग 4-5 इंच तक फैला रहता है और भौतिक शरीर के आकार में ही होता है। इसे **“आन्तरिक आभा”** भी कहते हैं। प्राण शक्ति की कमी होने से या घनेपन के कारण जीवद्रव्य शरीर बीमार हो जाता है, क्योंकि जीवद्रव्य शरीर की नाड़ियाँ, जिनसे प्राणशक्ति प्रवाहित होती है, वे आंशिक रूप से या पूरी तरह अवरुद्ध हो जाती है। अतः इस प्रकार प्राणशक्ति प्रभावित अंग के चारों ओर न तो अंदर की ओर और न ही बाहर की ओर आ-जा सकती हैं और इसके परिणामस्वरूप भौतिक शरीर, रोगग्रस्त हो जाता है और उसमें विभिन्न रोगों के लक्षण प्रकट होने लगते हैं।

दृश्यमान भौतिक शरीर की सतह से जीवद्रव्य किरणें सीधी, खड़े रूप में निकलती हैं, जिन्हें **स्वास्थ्य किरणें** कहते हैं। ये आन्तरिक आभा को पार कर बाहर आती है, स्वास्थ्य किरणें भी भौतिक शरीर के आकार में ही होती है। इनका कार्य आसपास फैले कीटाणुओं एवं रोगग्रस्त जीवद्रव्य पदार्थों से सुरक्षा प्रदान करना होता है। स्वास्थ्य किरणें छोटे-छोटे छिद्रों के द्वारा कीटाणुओं एवं रोगग्रस्त जीवद्रव्य पदार्थों को लगातार बाहर फेंकती रहती है। बीमार होने पर स्वास्थ्य किरणें भी कमजोर होकर नीचे की ओर लटक जाती है।

पाठकों, आन्तरिक आभा एवं स्वास्थ्य आभा के चारों ओर एक और चमकदार उर्जा क्षेत्र पाया जाता है, जिसको बाहरी आभा के नाम से जाना जाता है। बाहरी आभा, आन्तरिक एवं स्वास्थ्य आभा को पार कर बाहर निकली हुयी रहती है और भौतिक शरीर से लगभग एक मीटर दूर तक फैली रहती है। सामान्य रूप से बाहरी आभा रंगीन दिखायी देती है और इसका आकार उलटे अंडे के समान होता है। व्यक्ति की शारीरिक एवं मानसिक स्थिति के अनुसार इसके रंग में भी परिवर्तन होता रहता है। बीमार होने पर व्यक्ति की बाहरी आभा में कुछ छिद्र हो जाते हैं, जिससे होकर प्राणशक्ति बहती रहती है। इस प्रकार बाहरी आभा प्राण उर्जा के लिए कवच का कार्य करती है।

पाठकों, आपको जानकारी के लिये बता दें कि वर्तमान समय में किर्तियन फोटोग्राफी के माध्यम से आन्तरिक आभा को देखना संभव है।

जीवद्रव्य शरीर एवं भौतिक शरीर का संबंध

प्रिय पाठकों, जीवद्रव्य शरीर एवं भौतिक शरीर दोनों घनिष्ठ रूप से संबंधित हैं और दोनों एक दूसरे को प्रभावित करते हैं। यदि जीवद्रव्य शरीर रोगग्रस्त हो जाता है तो भौतिक शरीर भी बीमार हो जाता है। किसी भी रोग के लक्षण पहले उर्जा शरीर में प्रकट होते हैं, उसके बाद भौतिक शरीर में। यदि उर्जा शरीर में ही रोग का निदान कर लिया जाये तो उसे भौतिक शरीर में आने रोका जा सकता है।

अतः स्पष्ट है कि स्वस्थ रहने के लिये जीवद्रव्यशरीर में प्राणशक्ति का संतुलित होना अनिवार्य एवं अत्यावश्यक है।

नाड़ियाँ या शिरोबिन्दु –

प्रिय पाठकों, जिस प्रकार भौतिक शरीर में रक्त संचरण हेतु अनेक रक्त नलिकायें होती हैं, उसी प्रकार उर्जा शरीर में विभिन्न शिरोबिन्दु या नाड़ियाँ होती हैं, जिनसे सम्पूर्ण शरीर में प्राण का प्रवाह होता है। योगियों के अनुसार हमारे शरीर में छोटी-बड़ी लगभग 72,000 नाड़ियाँ होती हैं।

20.4 चक्र या उर्जा केन्द्र –

प्रिय विद्यार्थियों, चक्र हमारे जीवद्रव्य शरीर के अत्यावश्यक अंग हैं। जिस प्रकार हमारा भौतिक शरीर छोटे-बड़े विभिन्न अंगों के माध्यम से कार्य करता है। उसी प्रकार उर्जा शरीर चक्रों के माध्यम से क्रियाशील होता है।

प्राण चिकित्सा के अनुसार हमारे शरीर में छोटे-बड़े अनेक प्रकार के चक्र होते हैं, जिन्हें निम्न तीन श्रेणियों में वर्गीकृत किया जा सकता है—

1. बड़े चक्र
2. छोटे चक्र
3. सूक्ष्म चक्र

1. **बड़े चक्र**— इनका आकार लगभग 3-4 इंच का होता है। ये उर्जा हार के समान कार्य करते हैं तथा भौतिक शरीर के बड़े और प्रधान अंगों को नियंत्रित एवं अर्जित करने का कार्य करते हैं।

2. **छोटे चक्र**— छोटे चक्र लगभग 1 से 2 इंच तक के होते हैं।

3. **सूक्ष्म चक्र**— सूक्ष्म चक्र एक इंच से भी छोटे होते हैं।

पाठकों, छोटे एवं सूक्ष्म चक्र भौतिक शरीर के छोटे एवं कम जरूरत वाले अंगों को नियंत्रित एवं उर्जित करने का कार्य करते हैं। ये चक्र भौतिक शरीर को पारकर उससे आगे की ओर निकल आते हैं।

चक्रों के कार्य—

पाठकों, प्राणशक्ति उपचारकों द्वारा चक्रों के निम्न लिखित आवश्यक कार्य माने गये हैं—

1. प्राणशक्ति को अवशोषित करके उसे शरीर के विभिन्न भागों तक पहुँचाना।
2. सम्पूर्ण भौतिक शरीर को नियंत्रित करना तथा उर्जित करना। चक्रों के ठीक प्रकार से कार्य न करने पर अनेक रोग हो जाते हैं।
3. मानसिक क्षमताओं के विकास में भी चक्रों का महत्वपूर्ण योगदान होता है।

प्रिय विद्यार्थियों, इस प्रकार स्पष्ट है कि प्राण चिकित्सा में छोटे-बड़े अनेक चक्रों का वर्णन किया गया है, जिनमें ग्यारह चक्र प्रधान है। इनका विस्तृत विवेचन निम्नानुसार है।

1. **मूलाधार चक्र (बेसिक चक्र)** – प्राण चिकित्सा में जिन ग्यारह चक्रों की चर्चा की गई है, उनमें नीचे से उपर के क्रम में पहला चक्र **मूलाधार** है। इस चक्र का स्थान रीढ़ की हड्डी का अंतिम छोर या कोक्सिक्स क्षेत्र माना गया है। मूलाधार चक्र भौतिक शरीर को नियंत्रित करने के साथ-साथ इसे उर्जा देने और शक्तिशाली बनाने का कार्य भी करता है। यह मांसपेशियों और कंकाल तंत्र, रीढ़ की हड्डी, शुद्ध रक्त के निर्माण, एंटीनल ग्रन्थियों, शरीर के ऊतकों तथा आन्तरिक अंगों को नियंत्रित करने तथा उर्जा देने का कार्य भी करता है। इसके साथ-साथ मूलाधार चक्र शरीर के मूल भाग में स्थित होने के कारण जननांगों को भी प्रभावित करता है, तथा उर्जा देता है। यह चक्र शरीर की ऊष्णता, सामान्य आजेस्विता तथा शिशु और बच्चों के विकास पर भी प्रभाव डालता है। पाठकों, यदि मूलाधार चक्र ठीक ढंग से कार्य न करे तो भौतिक शरीर अनेक प्रकार के रोगों और समस्याओं से ग्रस्त हो सकता है। जैसे रक्त के रोग, जोड़ों के दर्द, रीढ़ की हड्डी से संबंधित रोग, एलर्जी, कैंसर, ल्यूकेमिया, शारीरिक विकास से सम्बद्ध समस्याएँ, जीवनीशक्ति की कमी, घाव भरने में देरी, हड्डियों का टूटना आदि। इसके साथ ही अनेक प्रकार की मानसिक समस्याएँ जैसे तनाव, अवसाद इत्यादि भी उत्पन्न हो सकती हैं।

प्रिय विद्यार्थियों, जिन व्यक्तियों का मूलाधार चक्र ठीक प्रकार से कार्य करता है, वे स्वस्थ एवं ह्यस्ट-पुस्ट रहते हैं और जिन लोगों में यह चक्र सुचारु ढंग से क्रियाशील नहीं होता है, वे अस्वस्थ रहते हैं। उनमें जीवनीशक्ति की कमी होती है।

वृद्धावस्था में मूलाधार चक्र सामान्य की अपेक्षा कम सक्रिय होता है। इसी कारण वृद्धलोग शारीरिक रूप से कमजोर होते हैं, उनकी रीढ़ की हड्डी झुक जाती है तथा उनको अक्सर जोड़ों के दर्द की शिकायत बनी रहती है।

इस प्रकार स्पष्ट है कि मूलाधार चक्र का वही महत्व है, जो किसी पेड़ की जड़ का होता है। यदि जड़ ही कमजोर होगी तो पेड़ का कमजोर होना भी स्वाभाविक है।

अतः आधार या नीब के रूप में यदि मूलाधार चक्र सुचारु रूप से क्रियाशील है, तो व्यक्ति स्वस्थ जीवन व्यतीत करता है। इसी कारण इसे **मूल चक्र** या **जड़चक्र** भी कहा जाता है।

2. काम-चक्र (सेक्सचक्र)–

मूलाधार के बाद दूसरा प्रमुख चक्र **“कामचक्र”** है, जिसका स्थान जननांग क्षेत्र है। इसका कार्य जननांगों तथा मूत्राशय को नियंत्रित और उर्जित करना है। काम चक्र, आज्ञा या भृकुटि चक्र, कंठ चक्र तथा मूलाधार चक्र से घनिष्ठ रूप से संबंधित है। कहने का तात्पर्य यह है कि ये तीनों चक्र काम चक्र को अत्यधिक प्रभावित करते हैं। इसलिये इनमें से किसी भी चक्र के ठीक ढंग से कार्य न करने पर काम चक्र भी ठीक प्रकार से कार्य नहीं कर पाता है। काम चक्र में असंतुलन होने पर काम संबंधी समस्याएँ उत्पन्न होती हैं।

3. कटिचक्र (मिंगमेन चक्र)

प्रिय पाठकों, काम चक्र के बाद तीसरा **कटि चक्र** है। इस चक्र का स्थान नाभि के ठीक पीछे पीठ में बताया गया है। कटि चक्र रीढ़ की हड्डी में **“पंम्पिंग स्टेशन”** की तरह

कार्य करता है, क्योंकि यह मूलाधार चक्र से आने वाली सूक्ष्म प्राणऊर्जा को उपर की ओर भेजने का कार्य करता है तथा इसके साथ ही रक्तचाप का नियंत्रण, किडनी तथा एड्रीनल ग्रन्थियों के नियंत्रण और उर्जन का कार्य भी करता है।

कटि चक्र की क्रियाशीलता में असंतुलन होने पर उच्च रक्तचाप, पीठ दर्द, किडनी से संबंधित रोग, जीवनशक्ति का ह्रास इत्यादि रोग हो जाते हैं।

प्रिय पाठकों, कटि चक्र को उत्सर्जित करते समय अत्यधिक सावधानी रखना अत्यावश्यक है, अन्यथा इसके दुष्प्रभाव भी हो सकते हैं। इसे केवल अनुभवी विशेषज्ञों द्वारा ही व्यवहार में लाना चाहिये।

इस संबंध में यह ध्यान रखना चाहिये कि कटि चक्र को शिशुओं, बच्चों वृद्धों और गर्भवती स्त्रियों में उर्जित नहीं करना चाहिये।

4. नाभिचक्र (नेवल चक्र)

जैसा कि नाम से ही स्पष्ट है यह चक्र नाभि पर स्थित होता है। इस चक्र का कार्य छोटी एवं बड़ी आँत तथा एपेंडिक्स को नियंत्रित एवं उर्जित करना है। इसका संबंध व्यक्ति की सामान्य ओजस्विता से भी है।

नाभि चक्र के ठीक प्रकार से कार्य न करने पर कब्ज, प्रसव संबंधी समस्यायें, ओजस्विता की कमी, एपेंडिसाइटिस तथा छोटी एवं बड़ी आँत संबंधी अनेक रोग हो सकते हैं।

5. प्लीहा चक्र (स्प्लीन चक्र)–

पाठकों प्लीहा चक्र अगले सौर कालिका चक्र और नाभि चक्र को बीच पेट के बायीं तरफ स्थित माना गया है। चह चक्र बायीं ओर निचली पसली के मध्य में स्थित होता है। प्लीहा चक्र वायु प्राणशक्ति के लिये प्रमुख प्रवेश द्वार है। इस कारण यह व्यक्ति की सामान्य परिस्थिति के लिये महत्वपूर्ण भूमिका का निर्वाह करता है। प्लीहा चक्र दूसरे बड़े चक्रों और सम्पूर्ण शरीर द्वारा आत्मसात् की गइ प्राणऊर्जा को वितरित करके उन्हें उर्जा प्रदान करने का कार्य करता है। पाठकों, आपकी जानकारी के लिये बता दें कि प्लीहा चक्र शरीर के सामने वाले भाग के अतिरिक्त पिछले भाग में भी होता है और पिछला प्लीहा चक्र अगले प्लीहा चक्र के ठीक पीछे स्थित होता है। इस प्रकार आप समझ गये होंगे कि प्लीहा चक्र के दो भेद हैं– (1) अगला प्लीहा चक्र (2) और पिछला प्लीहा चक्र।

अगले और पिछले दोनों प्लीहा चक्र के कार्य समान है।

प्लीहा चक्र को उर्जित करने में अत्यधिक सावधानी रखनी चाहिये। शिशुओं और बच्चों में इस चक्र को उर्जित न करने का परामर्श दिया जाता है, क्योंकि प्राण उर्जा के घनेपन के कारण वे बेहोश भी हो सकते हैं। यदि कभी ऐसी स्थिति (बेहोशी) उत्पन्न हो जाये तो उपचारक को तुरन्त सामान्य सफाई की क्रिया करनी चाहिये। इसके साथ ही जिनको उच्चरक्तचाप की समस्या है या पहले रही हो उनके भी प्लीहा चक्र को उर्जित नहीं किया जाता, क्योंकि इससे रक्तचाप बढ़ने की संभावना रहती है।

6. सौर चक्र (सोलर लेक्ससचक्र)

प्रिय विद्यार्थियों, प्लीहा चक्र के समान ही सौर चक्र भी दो प्रकार के होते हैं–

(1) अगला सौरचक्र

(2) पिछला औरचक्र

अगला सौरचक्र पसलियों के बीच खाली स्थान में, सौर ...क्षेत्र में पाया जाता है और इसके ठीक पीछे पिछला सौरचक्र पाया जाता है।

यह चक्र डायफ्राम, यकृत, अग्न्याशय, आमाशय, छोटी एवं बड़ी आंत, एपेंडिक्स, फेफड़े, हृदय इत्यादि को नियंत्रित एवं उर्जित करता है। सौर.....चक्र रक्त की गुणवत्ता को भी प्रभावित करता है, क्योंकि इसका संबंध यकृत के नियंत्रण और उत्सर्जन से है, जो रक्त में मिले हुये दूषित पदार्थों को दूर करता है।

सौर जालिका चक्र के माध्यम से सम्पूर्ण शरीर को उत्सर्जित किया जा सकता है। क्योंकि प्राणशक्ति निचले चक्रों से ऊपर के चक्रों की ओर इसी चक्र से होकर जाती है। सौर जालिका चक्र **ऊर्जा सफाई घर** के समान कार्य करता है। जब कभी सौर जालिका चक्र की सफाई किये बिना ही इसे अधिक मात्रा में उत्सर्जित करने से प्राणशक्ति में घनापन आ जाता है, जिससे डायफ्राम को लकवा मार जाता है और साँस लेने में कठिनाई होने लगती है। इसलिये पहले इस चक्र की ठीक तरह सफाई करनी चाहिये, इसके बाद इसे उत्सर्जित करना चाहिये। सौर जालिका चक्र शरीर के तापक्रम को नियंत्रित करने का कार्य भी करता है।

पाठकों, यदि यह चक्र ठीक प्रकार से कार्य न करे तो अल्सर, यकृत में सूजन, मधुमेह, हृदय रोग, अग्न्याशय, आमाशय, छोटी एवं बड़ी आँत, फेफड़े और एपेंडिक्स से संबंधित अनेक प्रकार के रोग हो सकते हैं।

7. हृदय चक्र (हार्ट चक्र)

हृदय चक्र भी दो प्रकार के होते हैं—

- (1) अगला हृदय चक्र
- (2) पिछला हृदय चक्र

अगला हृदय चक्र छाती के बीच में स्थित होता है तथा पिछला हृदय चक्र हृदय के पीछे स्थित होता है।

पाठकों, अगला हृदय चक्र हृदय थायमस ग्रन्थि तथा रक्त परिसंचरण तंत्र को नियंत्रित एवं उर्जित करने का कार्य करता है। अगले हृदय चक्र के गलत ढंग से कार्य करने पर हृदय एवं रक्त संचार तंत्र से संबंधित रोग होने की संभावना होती है।

अगले हृदय चक्र पर सौरजालिका चक्र अत्यधिक प्रभाव डालता है। अतः यदि सौर जालिका चक्र सुचारु ढंग से कार्य नहीं करता है, तो इससे अगले हृदय चक्र और हृदय की कार्यप्रणाली भी प्रभावित होती है।

पिछले हृदय चक्र का संबंध मुख्य रूप से फेफड़ों से है तथा अपेक्षाकृत कम मात्रा में हृदय एवं थायमसग्रन्थि के नियंत्रण एवं उर्जन से है। इस चक्र के ठीक प्रकार से कार्य न करने पर दमा, क्षयरोग तथा फेफड़ों से संबंधित अनेक रोग हो जाते हैं।

हृदय को उर्जा पहुँचाने का कार्य पिछले हृदय चक्र के माध्यम से किया जाता है। क्योंकि अगला हृदय चक्र अपेक्षाकृत अधिक जल्दी हृदय को उर्जा पहुँचाता है और प्राणउर्जा एक जगह स्थिर होती है। इसलिये वह शीघ्रता से शरीर के अन्य भागों में प्रसारित नहीं होती है। ठस कारण अगले हृदय चक्र द्वारा हृदय को उर्जित करने से प्राणशक्ति को घनेपन की संभावना बढ़ जाती है। इसलिये अगले हृदय चक्र को अधिक समय तक और अत्यधिक उर्जित करने की सलाह नहीं दी जाती। अतः अनुभवी उपचारक पिछले हृदय चक्र को उर्जित करते हैं जिससे कि प्राणशक्ति के घनेपन की समस्या उत्पन्न न हो और अतिरिक्त प्राणउर्जा को सुगमतापूर्वक फेफड़ो तथा शरीर के दूसरे भागों तक पहुँचाया जा सके। पाठकों, पिछले हृदय चक्र के माध्यम से सम्पूर्ण शरीर को उर्जित किया जा सकता है।

8. कंठ चक्र (थ्रोत चक्र)

पाठकों, जैसा कि आपको नाम से ही स्पष्ट हो रहा होगा कि यह चक्र गले या कंठ के बीच में स्थित होता है। इसलिये इसे कंठचक्र कहते हैं। इसका संबंध गले में स्थित थायराइड, पैरोथायराइड ग्रन्थियों तथा लिम्फेटिक तंत्र के नियंत्रण और उर्जन से है।

इस चक्र के गलत ढंग से कार्य करने पर घेंघा। टांसिलाइटिस, गले में दर्द, सूजन, खाँसी तथा थाइराइड एवं पैराथाइराइड, ग्रन्थियों से संबंधित अनेक प्रकार के रोग हो जाते हैं।

कंठ चक्र, काम चक्र को भी प्रभावित करता है।

9. भृकुटि चक्र (अठना चक्र)

पाठकों, दोनों भौहों के मध्य स्थित रहने वाले इस भृकुटि चक्र को "प्रधानचक्र" भी कहा जाता है, क्योंकि यह दूसरे सभी बड़े चक्रों एवं उनसे सम्बद्ध अन्तःस्रावी ग्रन्थियों और प्रमुख्या अंगों को नियंत्रित करता है।

भृकुटि चक्र का संबंध पीयूष ग्रन्थि एवं अन्य अन्तःस्रावी ग्रन्थियों मस्तिष्क, आँख, नाक, कान इत्यादि के नियंत्रण एवं उत्सर्जन से है। इस चक्र के माध्यम से सम्पूर्ण शरीर को उत्सर्जित किया जा सकता है।

इस चक्र के ठीक से कार्य न करने पर अन्तःस्रावी ग्रन्थियों, मस्तिष्क तथा आँख, नाक, कान इत्यादि के रोग तथा कैंसर, दमा, एलर्जी आदि अनेक बीमारियाँ हो सकती हैं।

10. ललाट चक्र (फोरहैड)

पाठकों, यह चक्र ललाट अर्थात् माथे के बीच में स्थित होता है। इस चक्र का संबंध पीनियल ग्रन्थि तथा तंत्रिका तंत्र के नियंत्रण और उर्जन से है। ललाट चक्र को उर्जित करने पर एक के बाद दूसरे चक्र के द्वारा सम्पूर्ण शरीर में प्राणऊर्जा का वितरण हो जाता है।

इस चक्र के गलत ढंग से कार्य करने पर पीनियल ग्रन्थि, से संबंधित रोग, लकवा, मिरगी, यादाश्त में कमी इत्यादि समस्यायें उत्पन्न हो जाती हैं।

11. ब्रह्मचक्र (क्राउन चक्र)




पाठकों, ब्रह्म चक्र, प्राणशक्ति के प्रवेश के लिये प्रमुख केन्द्र है। यह सिर के तालु पर स्थित माना गया है, जिसका संबंध प्रधान रूप से पीनियल ग्रन्थि, मस्तिष्क एवं सम्पूर्ण शरीर के नियंत्रण एवं उर्जन से है। ब्रह्म चक्र को उर्जित करने पर सम्पूर्ण शरीर में प्राणशक्ति प्रवाहित होने लगती है। अतः कुछ उपचारक, किसी भी प्रकार का रोग होने पर सीधे ब्रह्म चक्र को उर्जित करते हैं।

ब्रह्म चक्र के ठीक प्रकार से कार्य न करने पर पीनियल ग्रन्थि एवं तंत्रिका तंत्र से सम्बद्ध अनेक प्रकार के शारीरिक रोग एवं इसके साथ-साथ विभिन्न प्रकार के मानसिक रोग भी हो सकते हैं।

प्रिय पाठकों, उपरोक्त विवरण से स्पष्ट है कि प्राणचिकित्सा में ग्यारह चक्रों की चर्चा की गई है, जिनका विभिन्न रोगों की चिकित्सा की दृष्टि से अत्यन्त महत्व है।



1. मूलाधार चक्र (बेसिक चक्र)
2. काम चक्र (सेक्स चक्र)
3. कटि चक्र (मिंगमेन चक्र)
4. नाभिचक्र (नेवल चक्र)
5. प्लीहा चक्र (स्पलीन चक्र)



**अभ्यासार्थ प्रश्न
(सत्य/असत्य)**

1. जीवद्रव्य शरीर को स्पर्श किया जा सकता है। (सत्य / असत्य)
2. सौर जालिका चक्र उर्जा सफाई घर की तरह कार्य करता है। (सत्य / असत्य)
3. छोटे चक्र एक इंच से छोटे होते हैं। (सत्य / असत्य)
4. रोग पहले जीवद्रव्य शरीर में दिखायी देते हैं। (सत्य / असत्य)
5. कटि चक्र पंपिंग स्टेशन की तरह कार्य करता है। (सत्य / असत्य)
6. बच्चों में प्लीहा चक्र को उर्जित नहीं करना चाहिये। (सत्य / असत्य)
7. थायमस ग्रन्थि का सम्बन्ध हृदय चक्र से है। (सत्य / असत्य)
8. कंठ चक्र को प्रधान चक्र भी कहते हैं। (सत्य / असत्य)

9. मूलाधार चक्र काम चक्र को प्रभावित करता है। (सत्य / असत्य)
 10. जीवद्रव्य शरीर 4-5 इंच तक फैला रहता है। (सत्य / असत्य)

20.5 सारांश

प्रिय पाठकों, उपरोक्त विवरण से आप समझ गये होंगे कि चक्र हमारे जीवद्रव्य शरीर के महत्वपूर्ण अंग है, जिनके द्वारा हमारे सम्पूर्ण भौतिक शरीर में उर्जा प्रवाहित होती है। चक्रों के ठीक प्रकार से कार्य न करने से प्राणशक्ति असंतुलित हो जाती है तथा भौतिक शरीर अनेक प्रकार के रोगों से ग्रस्त हो जाता है। अतः स्वस्थ रहने के लिये चक्रों का ठीक प्रकार से कार्य करना अत्यावश्यक है। ऐसे तो प्राण चिकित्सा में छोटे-बड़े अनेक चक्रों की चर्चा की गई है, किन्तु उनमें से मूलाधार, काम चक्र, कटिचक्र, नाभिचक्र, प्लीहा चक्र, सौर जालिका चक्र, हृदय चक्र, कंठ चक्र, भृकुटि चक्र, ललाट चक्र और ब्रह्म चक्र ये ग्यारह चक्र प्रधान हैं।

20.6 शब्दावली

भौतिक शरीर –दिखायी देने वाला शरीर, जिसे हम स्पर्श कर सकते हैं।
जीव द्रव्य या उर्जा शरीर–दिखाई देने वाला शरीर जिसे हम स्पर्श नहीं, केवल अनुभव कर सकते हैं।
शिरोबिन्दु या नाड़ियाँ– जीवद्रव्य शरीर का भाग जिनसे प्राण प्रवाहित होता है।
किर्लियन फोटोग्राफी– किर्लियन फोटोग्राफी का आविष्कार सन् 1939 में सेम्योन डेविडोविच किर्लियन एवं उनकी पत्नी द्वारा किया गया। इसका उपयोग जीवद्रव्य शरीर के चित्र लेने में किया जाता है।

20.7 अभ्यास प्रश्नों के उत्तर–

(सत्य / असत्य)

- | | | | | |
|-----------|----------|-----------|----------|-----------|
| (1) असत्य | (2) सत्य | (3) असत्य | (4) सत्य | (5) सत्य |
| (6) सत्य | (7) सत्य | (8) असत्य | (9) सत्य | (10) सत्य |

20.8 सन्दर्भ ग्रन्थ सूची

- (1) मास्टर चो कोक् सुई– प्राण शक्ति उपचार : प्राचीन विज्ञान और कला।

20.9 सहायक उपयोगी पाठ्य सामग्री

- (1) प्राण शक्ति : एक दिव्य विभूति– पंडित श्रीराम शर्मा आचार्य, शांतिकुंज, हरिद्वार, उत्तराखण्ड।
 (2) वैकल्पिक चिकित्सा पद्धतियाँ (2005), डॉ. राजकुमार, प्रभात पेपरबैक्स, नई दिल्ली।

20.10– निबंधात्मक प्रश्न

प्रश्न-1 चक्र से आप क्या समझते हैं? प्राण चिकित्सा के अनुसार प्रमुख चक्रों का वर्णन कीजिए।

इकाई— 21 प्राण चिकित्सा का विविध रोगों में प्रयोग

- 21.1 प्रस्तावना
- 21.2 उद्देश्य
- 21.3 प्राण चिकित्सा का विविध रोगों में प्रयोग
- 21.4 प्राण चिकित्सा की सावधानियाँ
- 21.5 सारांश
- 21.6 शब्दावली
- 21.7 अभ्यास प्रश्नों के उत्तर
- 21.8 सन्दर्भ ग्रन्थ सूची
- 21.9 सहायक उपयोगी पाठ्य-सामग्री
- 21.10 निबंधात्मक प्रश्न

21.1 प्रस्तावना —

प्रिय पाठकों, इससे पूर्व की इकाई में आपने प्राण चिकित्सा की अवधारण का विस्तृत अध्ययन किया है। जैसे-प्राण चिकित्सा का अर्थ, सिद्धान्त, विधि, सावधानियाँ इत्यादि। प्रस्तुत इकाई में इस चिकित्सा के व्यावहारिक पक्ष पर बल डाला गया है। कहने का आशय यह है कि विभिन्न रोगों में हम प्राण चिकित्सा का प्रयोग कैसे कर सकते हैं — प्रस्तुत इकाई में इसी विषय पर बल डाला गया है।

प्रायः प्रत्येक व्यक्ति अपनी रोजमर्रा की जिन्दगी में किसी न किसी प्रकार की शारीरिक अथवा मानसिक समस्या या रोग से ग्रसित रहता है। इन रोगों से छुटकारा पाने में प्राण चिकित्सा कितनी प्रभावी एवं उपयोगी है। प्रस्तुत इकाई में हम इसका विस्तृत अध्ययन करेंगे।

21.2 उद्देश्य —

प्रिय विद्यार्थियों प्रस्तुत इकाई का अध्ययन करने के उपरांत आप —

1. प्राण चिकित्सा का विभिन्न रोगों में कैसे प्रयोग किया जाता है — इसे स्पष्ट कर सकेंगे।
2. प्राण चिकित्सा के दौरान किन — किन बातों का ध्यान रखना चाहिये, इसका वर्णन कर सकेंगे।

22.3 प्राण चिकित्सा का विविध रोगों में प्रयोग —

1. सिर दर्द एवं आधे सिर का दर्द —

- सिरदर्द होने पर ब्रह्म चक्र, कपाल चक्र, भृकुटी चक्र, सिर के पिछले भाग, पूरे सिर की जाँच करनी चाहिये। सिरदर्द का कारण इन अंगों में प्राणशक्ति का कम या अधिक होना हो सकता है। इसलिये रोग के सही निदान के लिये चक्रों की जाँच ठीक ढंग से करनी चाहिए। इसके साथ-साथ आँखों, कर्णपटी एवं सौरजालिका चक्र की भी जाँच करनी चाहिये।
- इसके बाद ब्रह्म चक्र, कपाल चक्र, भृकुटी चक्र, सिर के पिछले एवं सिर के प्रभावित क्षेत्र में स्थानीय सफाई एवं उर्जित करना चाहिये। यदि दर्द

प्राणशक्ति के हानेयन के कारण है तो स्थानीय झाड़ – बुहार से भी दर्द दूर हो जाता है अथवा रोगी से पूछ लेना चाहिये कि उसे किस जगह दर्द हो रहा है तथ पहले जानने के बाद उसका दर्द दूर होने तक प्रभावित क्षेत्र पर एक के बाद एक स्थानीय सफाई और उर्जित करना चाहिये।

- यदि रोगी के सिरदर्द का कारण आँखों में तनाव है तो आँखों के तनाव को दूर करने हेतु उपचार करना चाहिये।
- यदि रोगी को आधे सिर में दर्द हो अथवा सिरदर्द का कारण तनाव या कोई भावनात्मक समस्या हो तो स्थानीय सफाई की प्रक्रिया ठीक प्रकार से करनी चाहिये तथा सिर के भाग के उपचार से पूर्व अगले एवं पिछले सौर जालिका चक्र को उर्जित करना चाहिये, किन्तु जोर स्थानीय सफाई पर ही देना चाहिये। जब तक आवश्यकता हो सप्ताह में कई बार हीलिंग करनी चाहिये। रोगी से उसके स्वास्थ्य के बारे में निरन्तर पूछते रहना चाहिये। उपचार कितना प्रभावी हुआ है, यह जानने के लिये उपचार किये गये अंग एवं भाग की हमेशा स्कैनिंग करते रहें।
- उर्जित करने के बाद प्रक्षेपित प्राणशक्ति को स्थिर करना ना भूलें।

2. आँखों में तनाव अथवा थकी आँखें –

- आँखों में तनाव या थकान होने पर आँखों, **भृकुटी या आज्ञा चक्र, कनपट्टी** एवं पिछले शिरोचक्र की जाँच करनी चाहिये। इन क्षेत्रों की प्राणशक्ति प्रायः कम हो जाती है।
- आँखों की ठीक प्रकार से स्थानीय सफाई करनी चाहिये और पता लगाना चाहिये कि आँखों का आन्तरिक आभामंडल आकार में बढ़ा हुआ है अथवा नहीं। इस हेतु पुनः स्कैनिंग करनी चाहिये। यदि आकार वृद्धि हुयी है तो समझना चाहिये कि झाड़ – बुहार की प्रक्रिया ठीक ढंग से हुयी है।
- इसके बाद भृकुटी चक्र , पिछला शिरोचक्र एवं कनपट्टी चक्र की स्थानीय झाड़-बुहार करके उन्हें उर्जित करना चाहिये। उत्सर्जित करते समय उपचारक को एक सफेद प्रकाश के रूप में प्राणउर्जा की कल्पना करनी चाहिये जो आँखों के अन्दर जा रही है।
- आँखों का उपचार करते समय हमेशा इस बात का ध्यान रखें कि आँखों को कभी भी सीधे उर्जित नहीं करना चाहिये, क्योंकि ऐसा करने पर एक लम्बे समय के बाद आँखें खराब हो सकती है।

3. आँखों में सूजन –

- आँखों में सूजन होने पर सबसे पहले 2-3 बार सामान्य सफाई की प्रक्रिया करनी चाहिये।
- इसके बाद उपचार की वही प्रक्रिया अपनानी चाहिये जो **“आँखों के तनाव अथवा थकी आँखें”** के लिये अपनायी जाती है।
- उपचार के दौरान हमेशा इस बात का ध्यान रखना चाहिये कि आँखों की झाड़ – बुहार ठीक तरह से और पूरी तरह से की गई हो।

- उपचार की जब तक आवश्यकता हो तब तक दिन में दो-तीन बार दोहराना चाहिये।
4. कान दर्द –
- सबसे पहले पीड़ित कान एवं जबड़ों के छोटे चक्र पर अच्छी तरह से स्थानीय सफाई और उर्धन की प्रक्रिया को अपनाना चाहिये।
 - रोगी की नाक मोटी होने पर आज्ञा चक्र की स्थानीय सफाई करके इसे उत्सर्जित करना चाहिये।
 - जब तक आवश्यक हो तब तक दिन में 2 – 3 बार इस इलाज को दोहराना चाहिये।
5. नाक से खून बहना –
- नाक से खून बहने पर आज्ञा चक्र की सफाई करके इसे उत्सर्जित करना चाहिये।
 - इसके उपरान्त प्रक्षेपित प्राणशक्ति को स्थिर करना चाहिये।
6. दाँत दर्द –
- दाँत दर्द होने पर सर्वप्रथम प्रभावित अंग की जाँच करनी चाहिये।
 - दर्द होने वाले भाग में प्रायः प्राणशक्ति कम होती है।
 - स्थानीय झाड़ – बुहार द्वारा प्रभावित अंग की ठीक प्रकार से सफाई करनी चाहिये।
 - इसके बाद प्रभावित अंग को तब तक उत्सर्जित करना चाहिये जब तक कि रोगी का दर्द दूर न हो जाये।
 - प्रक्षेपित प्राणशक्ति को स्थिर करना चाहिये।
7. गले में सूजन अथवा स्वर यंत्र रोग –
- स्वर यंत्र से संबन्धित कोई समस्या अथवा रोग होने पर कंठ चक्र, छोटे कंठ चक्र तथा जबड़े के छोटे चक्र की स्थानीय सफाई एवं उत्सर्जन करना चाहिये।
 - जब तक समस्या दूर न हो तब तक इस उपचार को दिन में अनके बार दोहराना चाहिये।
8. सर्दी – खांसी एवं बंद नाक –
- सर्दी – खांसी एवं नाक बंद होने पर आज्ञा या भृकुटी चक्र, कंठ चक्र एवं छोटा कंठ चक्र, पिछला हृदय चक्र, फेफड़े के चक्र (अगला – पिछला और अगल – बगल का) तथा अगले तथा पिछले सौर जालिका चक्रों की जाँच करनी चाहिये। समस्या या रोग का कारण प्राणशक्ति का समापन अथवा प्राणशक्ति का कमजोर होना हो सकता है।
 - ऐसी समस्या होने पर पूरा शरीर ही प्रभावित होता है। अतः सम्पूर्ण शरीर की सामान्य झाड़ – बुहार करनी चाहिये।

9. हिचकियाँ –

- हिचकी की समस्या होने पर अगले तथा पिछले सौर जालिका चक्र की स्थानीय सफाई और उर्धन् करना चाहिये।
- इलाज तब तक जारी रखना चाहिये जब तक रोग दूर न हो जाये।
- यदि रोगी दीर्घकाल से हिचकियों से परेशान है तो ऐसी स्थिति में ग्राशि चक्र की स्थानीय सफाई और उर्जन् तब तक करते रहना चाहिये जब तक रोगी पूरी तरह स्वस्थ न हो जाये।
- प्रक्षेपित प्राणशक्ति को स्थिर करना चाहिये।
- आवश्यक होने पर कई बार इलाज करना चाहियें

10. भूख कम लगना –

- भूख ठीक तरह न लगने पर अथवा कम लगने पर अग्र एवं पश्च सौर जालिका चक्र एवं नाभि चक्र की स्थानीय सफाई करके उन्हें उत्सर्जित करना चाहिये।
- प्रक्षेपित प्राण ऊर्जा को स्थिर करना ना भूलें।
- आवश्यक होने पर इलाज की प्रक्रिया दोहरायें।
- नाक बंद होने पर आज्ञा चक्र की स्थानीय सफाई और उत्सर्जन करना चाहिये।
- खांसी होने पर कंठ चक्र एवं छोटे कंठ चक्र की स्थानीय झाड़ – बुहार तथा उर्जन् करना चाहिये।
- यदि फेफड़े प्रभावित हो तो फेफड़ों तथा पिछले हृदय चक्र द्वारा फेफड़ों को उत्सर्जन करना चाहिये।
- इसके बाद अग्र एवं पश्च सौर जालिका चक्र की स्थानीय सफाई तथा उत्सर्जन करना चाहिये। ऐसा करने पर सम्पूर्ण शरीर को ऊर्जा मिलती है।
- प्रक्षेपित प्राणऊर्जा को स्थिर करना चाहिये।
- इसके उपरान्त जिस भाग का उपचार किया गया है उसकी पुनः जाँच करनी चाहिये। यदि उपचार ठीक ढंग से हुआ है तो रोगी को तुरन्त बहुत आराम मिलता है।
- रोग को दूर करने तथा पिछले उपचार को और अधिक स्थायी बनाने के लिये 4 घंटे बाद एक बार पुनः उपचार की प्रक्रिया को दोहराना चाहिये।
- तदुपरान्त रोगी को विश्राम करने तथा कम भोजन करने के लिये निर्देश देना चाहिये क्योंकि अधिक मात्रा में भोजन करने से अधिक प्राणशक्ति व्यय होती है। रोग जल्दी दूर हो और उपचार की प्रक्रिया तीव्र गति से हो इसके लिये अत्यधिक ऊर्जा की आवश्यकता होती है।

11. पेट दर्द तथा गैस दर्द –

- पेट में दर्द होने पर अगले तथा पिछले सौर जालिका चक्र, नाभि चक्र तथा पेट की जाँच करानी चाहिये तथा इनकी स्थानीय सफाई करनी चाहिये।
- कई बार केवल स्थानीय झाड़ – बुहार से ही समस्या दूर हो जाती है। अतः सफाई ठीक प्रकार से करनी चाहिये।
- अगले – पिछले सौर जालिका चक्र एवं नाभि चक्र को उत्सर्जित करना चाहिये।
- प्रक्षेपित प्राणशक्ति को स्थिर करना चाहिये।

12. डायरिया (दस्त) –

- डायरिया होने पर अगले सौर जालिका चक्र, नाभि चक्र तथा पेट की स्कैनिंग करनी चाहिये।
- सामान्य झाड़ – बुहार करना चाहिये।
- नाभि चक्र, अगले सौर जालिका चक्र और पेट की स्थानीय सफाई करनी चाहिये। पेट की सफाई पर विशेष रूप से ध्यान देना चाहिये।
 - इसके बाद नाभि चक्र और अगले सौर जालिका चक्र को उत्सर्जित करना चाहिये।
 - यदि उपचार ठीक तरह से हुआ है तो रोगी को आराम मिल जाना चाहिये।
 - कई बार अगले सौर जालिका चक्र, नाभि चक्र एवं पेट के ऊपरी एवं निचले हिस्से की केवल स्थानीय झाड़ – बुहार से भी रोगी का आराम मिल जाता है।
 - रोगी के बहुत कमजोर होने की स्थिति में शरीर को ताकत प्रदान करने के लिये मूलाधार चक्र की भी स्थानीय सफाई करके उसे उत्सर्जित करना चाहिये।
 - प्रक्षेपित प्राणशक्ति को स्थिर कर देना चाहिये।
 - यदि रोगी के दर्द बहुत ज्यादा हो रहा हो तथा पतले दस्त अधिक हो रहे हों तो यह इस बात का संकेत है कि रोगी की सफाई प्रक्रिया ठीक प्रकार से नहीं हुयी है। अतः रोगी के सौर जालिका चक्र, नाभि चक्र एवं पेट के निचले हिस्से की स्थानीय सफाई करनी चाहिये।
 - यदि रोग फिर भी दूर न हो और वैसे ही लक्षण बनें रहें तो उन्नत, कुशल प्राणशक्ति उपचारक से मिलने की सलाह देनी चाहिये।

13. कब्ज –

- कब्ज की शिकायत होने पर उपचारक को रोगी के अगले सौर जालिका चक्र, नाभि चक्र, पेट तथा मूलाधार चक्र की जाँच करनी चाहिये।

- इसके बाद अग्र सौर जालिका चक्र, नाभि चक्र, एवं मूलाधार चक्र की स्थानीय सफाई और उन्हें उत्सर्जित करना चाहिये।
- प्रक्षेपित प्राणशक्ति को स्थिर करना चाहिये।
- सामान्य रोगी को तो कुछ ही समय में आराम किल जाता है।
- यदि रोगी को कब्ज गंभीर एवं पुराना है तो उसे ठीक होने में कुछ वक्त लग सकता है। पुराने कब्ज को दूर करने के लिये उपचार की प्रक्रिया को सप्ताह में कई बार तब तक दोहराना चाहिये जब तक आवश्यक हो। उपचार की प्रक्रिया से रोगी के उत्सर्जन तंत्र में सुधान होकर वह ताकतवर बनता है।

14. परजीवी कृमि –

- इस समस्या को दूर करने के लिये भी उपचार की वही प्रक्रिया अपनायी जाती है जो कब्ज के लिये है।
- जब तक आवश्यक हो तब तक सप्ताह में कई बार इलाज करना चाहिये।

15. मासिक धर्म का दर्द –

- मासिक धर्म का दर्द होने पर काम चक्र, नाभि चक्र, पेट के निचले हिस्से तथा मूलाधार चक्र की ठीक प्रकार से जाँच करनी चाहिये।
- इसके बाद काम चक्र, नाभि चक्र, तथा मूलाधार चक्र की स्थानीय सफाई करके उन्हें उर्जित करना चाहिये। स्थानीय झाड़ – बुहार पर विशेष रूप से ध्यान देना चाहिये।
- यदि पीड़ित व्यक्ति का अत्यधिक थकान लगे और चक्कर आये तो सौर जालिका चक्र की भी जाँच करके उसका उपचार करना चाहिये।
- रोगी में प्रक्षेपित प्राणशक्ति को स्थिर कर देना चाहिये।
- उपचार ठीक ढंग से होने पर जल्दी ही आराम मिलने लगता है।
- मासिक धर्म होने पर दर्द न हो इसके लिये मासिक धर्म प्रारम्भ होने के तीन दिन पहले से ही उपचार प्रारम्भ किया जा सकता है।

16. अनियमित मासिक धर्म अथवा मासिक धर्म न होना –

- ऐसी समस्या होने पर उपचार हेतु वही प्रक्रिया अपनायें, जो मासिक धर्म का दर्द होने पर अपनायी जाती है।
- इसके साथ – साथ भृकुटी चक्र तथा गले की स्थानीय सफाई करनी चाहिये और उन्हें उर्जित करना चाहिये।
- जब तक आवश्यकता हो, सप्ताह में कई बार उपचार को दोहराना चाहिये।

17. माँसपेशियों का दर्द और मोच –

- इसके लिये सर्वप्रथम पीड़ित अंग की स्थानीय सफाई करनी चाहिये तथा उसे उर्जित करना चाहिये।
 - उर्जित करने पर विशेष रूप से ध्यान केंद्रित करना चाहिये।
 - जब तक रोगी पूरी तरह ठीक न हो जोये तब तक उर्जित करते रहना चाहिये।
 - रोगी को इस बात के लिये निर्देशित किया जाना चाहिये कि जब तक वह पूरी तरह ठीक न हो जाये तब तक पीड़ित अंग या भाग से ज्यादा कार्य ना करें, क्योंकि ऐसा करने पर दर्द पुनः शुरू हो सकता है।
 - प्रक्षेपित प्राणशक्ति को स्थिर कर देना चाहिये।
18. पीठ दर्द –
- पीठ दर्द होने पर रोगी के पूरे शरीर की जाँच करनी चाहिये और रीढ़ की हड्डी, अगले एवं पिछले सौर जालिका चक्र एवं मूलाधार चक्र की विशेष रूप से जाँच करनी चाहिये।
 - 2 से 3 बार सामान्य सफाई करनी चाहिये।
 - पूरी रीढ़ की हड्डी की 10 या इससे अधिक बार स्थानीय सफाई करनी चाहिये।
 - अग्र एवं पश्च सौर जालिक चक्र एवं मूलाधार चक्र की स्थानीय सफाई करनी चाहिये।
 - पीड़ित अंग एवं स्थान की स्थानीय सफाई और उन्हें उत्सर्जित करना चाहिये।
 - मिंग मेन चक्र को उर्जित नहीं करना चाहिये।
 - प्रक्षेपित प्राणशक्ति को स्थिर करना भूलें।
 - स्थायी रूप से आराम के लिये उपचार को कई सप्ताह तक करना चाहिये।
19. बाँह उठाने में कठिनाई (फ़ोजन शोल्डर्स) –
- रोगी की ठीक प्रकार से जाँच करनी चाहिये।
 - ऐसी समस्या प्रायः बगलों में स्थित छोटे चक्र में उर्जा के हानेयन क कारण उत्पन्न हो जाती है।
 - कई बार बिना उर्जित किये केवल स्थानीय सफाई से रोगी को आराम मिल जाता है। अतः स्थानीय झाड़ – बुहार ठीक प्रकार से करना चाहिये।
 - 2 – 3 बार सामान्य सफाई करनी चाहिये।
 - पीड़ित कंधे एवं बगल की ठीक प्रकार से स्थानीय सफाई करके इन्हें उर्जित करना चाहिये।

- इसके साथ – साथ कंठ चक्र, द्वितीय कंठ चक्र, जबड़े के छोटा चक्र, अगले एवं पिछले सौर जालिका चक्र, नाभि चक्र, काम चक्र या मूलाधार चक्र की स्थानीय सफाई करके इन्हें उर्जित करना चाहिये। उपचार के दौरान सौर जालिका चक्र, मूलाधार चक्र तथा गर्दन की सफाई तथा उर्जन पर विशेष रूप से ध्यान देना चाहिये।
- मूलाधार चक्र शरीर के अस्थि तंत्र और माँसपेशियों के नियंत्रण तथा उर्जन का कार्य करता है। अतः इस चक्र का ठीक से उपचार करना चाहिये।
- प्रक्षेपित प्राणशक्ति को स्थिर कर देना चाहिये।

20. गर्दन में खिंचाव –

- गर्दन में खिंचाव होने पर सिर के पीछे के निचले भाग, पूरी गर्दन, दोनों कंधों और बगलों की ठीक प्रकार से जाँच करनी चाहिये।
- इन अंगों की स्थानीय सफाई तथा इन्हें उर्जित करना चाहिये।
- प्रक्षेपित प्राणऊर्जा को स्थिर करें।
- कभी – कभी उच्च रक्तचाप अथवा हृदय रोग के कारण भी गर्दन में खिंचाव हो जाता है। अतः ऐसी स्थिति उत्पन्न होने पर उन्नत एवं कुशल प्राणशक्ति उपचारक से मिलने का निर्देश दें।

21. सामान्य जोड़ों का दर्द अथवा गठिया –

- जोड़ों में दर्द होने पर बारी – बारी से पीड़ित अंग की स्थानीय सफाई और उर्जन करना चाहिये। ऐसा तब तक करते रहना चाहिये जब तक कि रोगी को आंशिक या पूर्णतः आराम ना मिले।
- रीढ़ की हड्डी की भी स्थानीय सफाई करनी चाहिये।
- अग्र एवं पश्च सौर जालिका चक्र, यकृत, नाभि चक्र, काम चक्र तथा मूलाधार चक्र की स्थानीय सफाई करके इन्हें उर्जित करना चाहिये।
- प्रक्षेपित प्राणऊर्जा को स्थिर करना चाहिये।
- जब तक आवश्यकता हो तब तक उपचार का सप्ताह में कई बार करना चाहिये।
- इस संबंध में यह बात ध्यान रखनी चाहिये कि कई बार रोगी बार के उपचार या कई उपचारों के बाद दर्द से पूरी तरह छुटकारा लेता है, किन्तु इसका आशय यह नहीं कि वह पूरी तरह ठीक हो गया है। ऐसा भी हो सकता है कि रोग अभी आंशिक रूप से ठीक हुआ हो तथा पूरी तरह ठीक हुआ हो तथा पूरी तरह ठीक होने की प्रक्रिया में हो। इसलिये रोगी की ठीक प्रकार से जाँच करते रहना चाहिये और रोग जब तक पूरी तरह दूर न हो जो तब तक इलाज करते रहना चाहिये।

22. माँसपेशियों में ऐंठन –

● सर्वप्रथम पीड़ित अंग की जाँच करनी चाहिये।

- इसके बाद प्रभावित अंग की स्थानीय सफाई और उन्हें उर्जित करना चाहिये।
- उत्सर्जन पर विशेष रूप से ध्यान केंद्रित करना चाहिये।
- इसके साथ – साथ अग्र एवं पश्च सौर जालिका चक्र, नाभि चक्र, काम चक्र एवं मूलाधार चक्र की स्थानीय झाड़ – बुहार और उन्हें उर्जित करना चाहिये।
- प्रक्षेपित प्राण उर्जा को स्थिर करना चाहिये।

23. साधारण जलने पर –

- यदि गर्म तेल अथवा पानी से शरीर का कोई अंग अथवा भाग जल जाये तो सर्वप्रथम शीघ्रतापूर्वक तेल या पानी को धीरे से पोंछ देना चाहिये।
- इसके बाद पीड़ित अंग की बारी – बारी से सफाई तथा उत्सर्जन करना चाहिये। प्रायः 20 – 30 मिनट के अन्दर रोगी को काफी आराम मिल जाता है। यदि उपचार ठीक प्रकार से किया गया है तो जले हुये स्थान पर छाला अथवा फफोला नहीं होगा, केवल एक लाल निशान ही दिखाई देता है। जब तक यह लाल निशान न हटे, तब तक इस इलाज को दिन में कई बार करना चाहिये।
- यदि शरीर के किसी अंग को जले हुये कुछ घंटे अथवा कुछ दिन हो जाये तो ऐसी स्थिति में प्रभावित अंग तथा मूलाधार चक्र की ठीक से स्थानीय सफाई करके इन्हें उर्जित करना चाहिये। उपचार की प्रक्रिया को अधिक प्रभावी बनाने हेतु मूलाधार चक्र का भी उपचार किया जाता है।
- जब तक आवश्यक हो तब तक सप्ताह में कई बार इस उपचार की प्रक्रिया को दोहराना चाहिये।
- उपचार के दौरान इस बात का ध्यान रखा जाये कि शरीर के जिस भाग या अंग का इलाज किया जा रहा है उसे समुचित रूप से उर्जित किया जाये।
- प्रक्षेपित प्राणशक्ति को स्थिर कर देना चाहिये।

24. कटे हुये और ज्वलनकारी घाव –

- नये, कटे घावों के लिये सर्वप्रथम शीघ्र ही स्थानीय सफाई करनी चाहिये इसके बाद प्रभावित अंग को समुचित ऊर्जा प्रदान करनी चाहिये।
- घाव में जलन होने पर पीड़ित अंग की स्थानीय झाड़ – बुहार के बाद उसे उर्जित करना चाहिये। इस दौरान स्थानीय सफाई पर विशेष से ध्यान देने की आवश्यकता होती है, क्योंकि कभी – कभी

50– 100 बार तक भी स्थानीय सफाई की आवश्यकता हो सकती है।

- उपचार की प्रक्रिया को अधिक तीव्र एवं प्रभावी बनाने के लिये मूलाधार चक्र की भी स्थानीय सफाई और उसे उर्जित करना चाहिये।
- प्रक्षेपित प्राणशक्ति को स्थिर करना ना भूलें।
- जब तक आवश्यक हो तब तक इलाज को दिन में 2 – 3 बाद दोहराना चाहिये।

25. धूप से चमड़ी झुलसना –

- धूप से चमड़ी झुलसने का कारण सौर प्राण उर्जा की अधिकता है।
- इसलिये तीन बार सामान्य सफाई की प्रक्रिया को अपनाना चाहिये।
- जब तक रोग पूरी तरह दूर ना हो जाये तब तक प्रभावित भाग की स्थानीय झाड़ – बुहार करनी चाहिये।
- इस समय यह विशेष रूप से ध्यान रखें कि रोगी को उर्जित नहीं करना है।
- यदि उपचार ठीक ढंग से किया जाता है तो रोगी को शीघ्र ही फायदा होने लगता है।

26. दाद खाज तथा त्वचा की सामान्य एलर्जी –

- प्रभावित अंग या भाग की तब तक स्थानीय सफाई और उर्जा देने का कार्य करें, जब तक कि रोगी को पूरी तरह आराम नहीं मिल जाता है।
- जिगर के आगे-पीछे, दाँये-बाँये स्थानीय सफाई करनी चाहिये।
- सौर जालिका चक्र, नाभि चक्र तथा मूलाधार चक्र की स्थानी सफाई और उन्हें उर्जित करना चाहिये।
- प्रक्षेपित प्राणउर्जा को स्थिर करना चाहिये।
- जब तक आवश्यक हो तब तक सप्ताह में 3 बार इस उपचार की प्रक्रिया को दोहराना चाहिये।

27. फोड़े – फुन्सियाँ –

- फोड़े-फुन्सियाँ होने पर सर्वप्रथम प्रभावित अंग की ठीक प्रकार से स्थानीय झाड़-बुहार करके इसे उर्जित करना चाहिये।
- स्थानीय सफाई पर विशेष रूप से ध्यान देना चाहिये। यदि उपचार की प्रक्रिया ठीक तरह सम्पन्न हुयी है तो फुन्सियों का रंग गहरे लाल से गुलाबी हो जाता है।

- फुन्सियों के बहुत पुरानी होने पर जिगर तथा अगले एवं पिछले सौर जालिका चक्र की भी स्थानीय झाड़ – बुहार और उर्जन् करना चाहिये।
- साथ ही मूलाधार चक्र की भी स्थानीय सफाई करके इसे उर्जित करना चाहिये।
- प्रक्षेपित प्राणउर्जा को स्थिर करना ना भूलें।
- आवश्यक होने पर उपचार को दोहराना चाहिये।

28. कीड़ों एवं खटमलों का काटना –

- जिस स्थान पर कीड़े या खटमल ने काटा है, उस स्थान की बारी – बारी से तब तक स्थानीय सफाई और उर्जन् करना चाहिये जब तक कि लालिमा तथा सूजन कम ना हो जाये।
- रोगी में प्रक्षेपित प्राणउज्ज को स्थिर कर देना चाहिये।
- जब तक आवश्यक हो, तब तक इलाज को दोहराना चाहिये।

29. मुहांसे –

- प्रायः यह समस्या चेहरे की प्राणऊर्जा के कम होने के कारण होती है। अतः चेहरे की अच्छी तरह सफाई करके इसे अर्जित करना चाहिये।
- इसके साथ – साथ आज्ञा चक्र, कटे चक्र, सौर जालिका चक्र, नाभि चक्र, काम चक्र तथा मूलाधार चक्र की स्कैनिंग करके इनकी स्थानीय झाड़ – बुहार करनी चाहिये तथा इन्हें अर्जित करना चाहिये।
- उपचारक को चाहिये कि वह प्रक्षेपित प्राणऊर्जा को स्थिर जरूर करे।
- चेहरे की सफाई और उर्जन दिन में 1–2 बार की जा सकती है तथा बड़े चक्रों का उपचार 2 – 3 दिन में एक बार करना चाहिये।
- इसके साथ रोगी को अपने आहार पर और चेहरे की सफाई पर विशेष रूप से ध्यान देना चाहिये। मुहांसों को खुजलाना या रगड़ना नहीं चाहिये।

30. अनिद्रा –

- प्रायः अनिद्रा की समस्या सौर जालिका चक्र और मूलाधार चक्र के अत्यधिक उत्तेजित होने के कारण (प्राणशक्ति के हानेयन के कारण) होती है।
- अतः ऐसी स्थिति में सर्वप्रथम रोगी की ऊपर से नीचे की ओर 3–5 बार सामान्य झाड़ – बुहार करनी चाहिये।

- इसके बाद मूलाधार और सौर जालिका चक्र की 30 – 50 बार स्थानीय सफाई करनी चाहिये।
- झाड़ – बुहार ऊपर से नीचे की ओर ही करनी चाहिये न कि नीचे से ऊपर की ओर। नीचे से ऊपर की ओर करने से रोगी ज्यादा उत्तेजित या जागृत हो सकता है।
- रोगी के भावनात्मक रूप से परेशान होने पर तीन से पाँच बार सामान्य झाड़ – बुहार करना चाहिये।
- इसके बाद ब्रह्म चक्र, सौर जालिका चक्र तथा मूलाधार चक्र की 30 – 50 बार स्थानीय सफाई करके उन्हें थोड़ा अर्जित करना चाहिये।
- प्रक्षेपित प्राणऊर्जा को स्थिर करना ना भूलें।
- जब तक समस्या दूर न हो तब तक उपचार की प्रक्रिया को सप्ताह में तीन बार दोहराना चाहिये।
- रोगी में प्राणशक्ति कम होने पर सामान्य झाड़ – बुहार कई बार करनी चाहिये।
- इसके साथ ही नाभि चक्र तथा सौर जालिका चक्र की स्थानीय सफाई करके इन्हें अर्जित करना चाहिये।

31. सामान्य कमजोरी –

- इसके लिये सर्वप्रथम 2 – 3 बार सामान्य झाड़ – बुहार करना चाहिये।
- इसके बाद मूलाधार चक्र, नाभि चक्र, अग्र तथा पश्च सौर जालिका चक्र की स्थानीय सफाई करके उन्हें उर्जित करना चाहिये।
- जब तक आवश्यक हो तब तक उपचार की प्रक्रिया को सप्ताह में तीन बार दोहराना चाहिये।
- प्रक्षेपित प्राणऊर्जा को स्थिर करते रहना चाहिये।

32. थकान से छुटकारा –

- थकान से छुटकारा पाने के लिये भी उपचार की वही प्रक्रिया अपनानी चाहिये। जो सामान्य कमजोरी को दूर करने के लिये बतायी गई है।
- यदि इस प्रक्रिया को ठीक ढंग से लगातार अपनाया जाता है तो इसके अत्यन्त प्रभावी परिणाम प्राप्त होते हैं।
- इस उपचार प्रक्रिया का उपयोग कामकाजी व्यक्तियों की “ऊर्जाशक्ति को बढ़ाने” के लिये किया जाता है।

33. बुखार –

प्राण चिकित्सा में बुखार के उपचार को तीन भागों में विभक्त किया गया है।

1. बुखार को कम करना।

2. हाथों तथा पैरों की हड्डियों को उर्जा प्रदान करके शरीर में प्राणऊर्जा के स्तर को बढ़ाकर शरीर के प्रतिरक्षा तंत्र को मजबूत बनाना।

3. बुखार के कारणों अथवा पीड़ित अंगों का उपचार करना।

प्रायः बुखार श्वसन संबन्धी अथवा आँतों में संक्रमण के कारण होता है। बच्चों में ट्रॉन्सिलस के कारण भी बुखार होता है।

- बुखार पीड़ित रोगी के सर्वप्रथम प्रमुख चक्रों, श्वसन संस्थान एवं अन्न प्रणाली से संबन्धित मुख्य अंगों की जाँच करनी चाहिये।
- बुखार की स्थिति में रोगी की प्राणशक्ति प्रायः कम हो जाती है तथा आन्तरिक आभामण्डल छोटा होकर 2 इंच या उससे भी कम हो जाता है, किन्तु सौर जालिका चक्र में प्राणशक्ति की अधिकता हो जाती है।
- रोग के लक्षणों के बारे में रोगी से भी जानकारी लेनी चाहिये।
- इसके बाद 3 – 5 बार सामान्य झाड़ – बुहार करनी चाहिये।
- 50– 100 बार तक अग्र एवं पश्च सौर जालिका चक्र की स्थानीय सफाई करके इन्हें उर्जित करना चाहिये। सम्पूर्ण शरीर की झाड़-बुहार किये बिना सौर जालिका चक्र को उर्जित नहीं करना चाहिये। ऐसा करने पर बुखार की स्थिति बिगड़ सकती है। अतः पहले पूरे शरीर की सफाई करें। इसके बाद सौर जालिका चक्र की झाड़ – बुहार करके उसे उर्जित करना चाहिये।
- कई बार केवल सामान्य सफाई तथा अग्र एवं पश्च सौर जालिका चक्र की सफाई और उन्हें उर्जित करने से बुखार थोड़ा कम हो जाता है।
- इसके साथ – साथ नाभि चक्र, हथेलियों और तलुवों के चक्रों की भी सफाई और उन्हें उर्जित करना चाहिये। प्रक्षेपित प्राणऊर्जा को हथेलियों के चक्र एवं तलुवों के चक्र पर स्थिर नहीं करना चाहिये। क्योंकि ऐसा करने से इन चक्रों में आंशिक रूप से रूकावट आने की संभावना रहती है।
- ब्रह्म चक्र की भी स्थानीय सफाई करके इसे अर्जित करना चाहिये।
- पतले दस्त, उल्टी और पेट दर्द के साथ बुखार आने पर अग्र एवं पश्च सौर जालिका चक्र, आमाशय नाभि चक्र, छोटी एवं बड़ी आँत की ठीक प्रकार से सफाई करनी चाहिये। सौर जालिका चक्र तथा नाभि चक्र को कोमलता से उर्जित करना चाहिये। सफाई बहुत अच्छे ढंग से करनी चाहिये। सफाई किये बिना अर्जित करने पर स्थित और ज्यादा खराब हो सकती है।
- यदि बुखार सर्दी – खांसी के साथ आ रहा है तो ऐसा बुखार सामान्यतया श्वास के संक्रमण रोग के साथ मिश्रित होता है। ऐसी स्थिति में आज्ञा चक्र, कंठ चक्र, द्वितीय कंठ चक्र, पिछले हृदय

चक्र तथा फेफड़ों की स्थानीय सफाई करके इन्हें उर्जित करना चाहिये।

- इसके उपरान्त प्रक्षेपित प्राणउर्जा को स्थिर कर देना चाहिये।
- बुखार में बेसिक चक्र (मूलाधार चक्र) को सीधे उर्जित नहीं करना चाहिये, क्योंकि इस चक्र के अधिक उर्जित होने से बुखार और अधिक बढ़ जाता है। अतः इसमें मूलाधार चक्र को अलग से उर्जित नहीं किया जाता। तलवों के चक्रों को उर्जित करने से मूलाधार चक्र अपने आप ही अर्जित हो जाता है।
- तीव्र संक्रमण की स्थिति में अगले तथा पिछले प्लीहा चक्र को कोमलता से अर्जित करना चाहिये। इससे रोगप्रतिरोधक क्षमता बढ़ती है। रोगी को देखते रहना चाहिये, क्योंकि ऊर्जा अधिक होने से रोगी बेहोश भी हो जाते हैं, किन्तु प्रायः ऐसा कम होता है। यदि रोगी को उच्चरक्तचाप की भी शिकायत है तो उसके प्लीहा चक्र को अधिक अर्जित करना चाहिये।
- उपचार ठीक तरह से किया जाये तो रोगी को एक घंटे या उससे कम समय में ही बहुत आराम मिल जाता है। कभी – कभी कुछ रोगियों में प्रारंभिक दो घंटे में तापमान कुछ बढ़ जाता है। ऐसा होने पर सामान्य झाड़ – बुहार और सौर जालिका चक्र की स्थानी सफाई करनी चाहिये।
- बुखार को शीघ्रता से दूर करने और उपचार की गति में तीव्रता लाने के लिये इस इलाज को दिन में 2– 3 बार करना चाहिये। कुछ रोगी 1 – 2 दिन के अन्दर ही ठीक हो जाते हैं।
- शिशुओं और बच्चों में बुखार को दूर करने के लिये सामान्य सफाई तथा अगले एवं पिछले सौर जालिका चक्र की स्थानीय सफाई करनी चाहिये। थोड़े समय में ही बुखार को कम करने के लिये ऐसा करना पर्याप्त है। आवश्यक होने पर यह प्रक्रिया दिन में कई बार अपनायें।
- यदि रोगी की स्थिति में किसी प्रकार का सुधार न हो तो उसे किसी उन्नत कुशल प्राणचिकित्सक से उपचार करवाने की सलाह दें।

यदि आप (हीलर) निश्चित न हो तो ऐसी स्थिति में क्या करना चाहिये (सामान्य रोगों के लिये)

- यदि हीलर निश्चित न हो तो ऐसी स्थिति में उसे रोगी से ही उसके रोग या समस्या के बारे में विस्तार से जानकारी लेनी चाहिये।
- पीड़ित अंग या भाग की लगभग 30 से 50 बार स्थानीय सफाई करके उसे उर्जित करना चाहिये।
- आवश्यक होने पर इलाज को दोहराना चाहिये।

21.4 प्राण चिकित्सा की सावधानियाँ –

उपचार कितने अंतर से किया जाना चाहिये –

प्रिय पाठकों, प्राण चिकित्सा द्वारा विविध रोगों का उपचार कितने – कितने अंतर से किया जाना चाहिये यह बात निम्न चार कारकों पर निर्भर करती है –

1. रोग की गंभीरता तथा तीव्रता
2. प्राणउर्जा की खपत की दर
3. उपचार किये जाने वाले अंग का नाजुकपन एवं प्रमुखता।
4. रोगी की आयु एवं स्वास्थ्य की स्थिति।

इन कारकों का विस्तृत विवेचन निम्नानुसार है।

1. रोग की गंभीरता तथा तीव्रता –

प्राण चिकित्सा में उपचार कितने अन्तर से किया जाये यह बहुत कुछ रोग की गंभीरता और तीव्रता पर निर्भर करता है। यदि गंभीर रोग है तो रोगी की दशा तीव्रता से बिगड़ सकती है। अतः रोगी की स्थिति ज्यादा खराब न हो इस हेतु उपचार दिन में कई बाद देना आवश्यक हो जाता है। जैसे – यदि कोई व्यक्ति कैंसर का रोगी है तो उसका दिन में कम से कम दो बार इलाज अत्यावश्यक है। यदि उपचार सप्ताह में केवल एक या दो बार ही किया जाता है तो इससे रोगी के स्वास्थ्य में सुधार होने की संभावना बहुत कम होती है क्योंकि रोग बढ़ने की गति उपचार की गति से बहुत तीव्र होती है।

कभी – कभी रोग के बिगड़ने की गति इतनी तीव्र होती है कि उसमें प्रत्येक घंटे के बाद अथवा 4 घंटे में एक बार उपचार देना बहुत आवश्यक होता है।

2. प्राणऊर्जा की खपत की दर –

प्राणऊर्जा की खपत की दर पर भी यह निर्भर करता है कि कितने अन्तराल से उपचार किया जाये। शरीर के ऐसे ऊतक जो कटने, जलने, सूजन के कारण या तीव्र संक्रमण के कारण नष्ट हो जाते हैं, उनमें प्राणऊर्जा की खपत बहुत अधिक मात्रा में तथा अत्यन्त तीव्र गति से होती है। अतः रोगी के किसी तीव्र संक्रमण रोग से ग्रसित होने पर अथवा जल जाने पर उसे कुछ घंटों तक प्रत्येक घंटे के बाद अर्जित करना चाहिये। अग्न्याशय में तीव्र जलन होने पर प्रति चार घंटे बाद उपचार करना चाहिये। इसी प्रकार यदि रोगी की बाँह में सूजन आ गई हो तो पहले कुछ घंटों में कई बार उपचार की आवश्यकता होती है। यदि इलाज शीघ्र तथा ठीक तरह से किया जाता है तो पीड़ित भाग की त्वचा काली अथवा नीली – पीली नहीं होती है और आराम भी शीघ्रता से मिलता है। एक – दो दिन में रोगी को काफी लाभ मिलने लगता है।

3. उपचार किये जाने वाले अंग का नाजुकपन एवं प्रमुखता –

प्राण चिकित्सा के दौरान यह ध्यान रखना चाहिये कि यदि उपचार किया जाने वाला अंग अत्यन्त नाजुक तथा प्रमुख है। जैसे कि आँख, हृदय, सिर आदि तो उपचार जल्दी – जल्दी नहीं दिया जाता अपितु लंबे अंतराल के बाद उपचार करने का निर्देश दिया जाता है। क्योंकि जल्दी – जल्दी इलाज करने से इन नाजुक अंगों में प्राणशक्ति की अधिकता हो सकती है जिससे रोगी को अनेक समस्याओं का सामना करना पड़ सकता है।

4. रोगी की आयु एवं स्वास्थ्य की स्थिति –

उपचार के दौरान रोगी की उम्र तथा स्वास्थ्य की स्थिति को भी ध्यान में रखना अत्यन्त आवश्यक है। वृद्ध तथा कमजोर रोगियों को हल्के तथा लम्बे उपचार की आवश्यकता होती है। इसका कारण यह है कि ऐसे लोगों की प्राणऊर्जा को ग्रहण करने की शक्ति प्रायः कम होती है।

इसी प्रकार रोगी यदि कोई बच्चा या गर्भवती है तो उनके उपचार के दौरान भी इस बात का ध्यान रखना चाहिये।

उपर्युक्त विवेचन से यह स्पष्ट है कि प्राणचिकित्सा द्वारा सभी रोगों का उपचार समान अंतराल से नहीं किया जाता है। कुछ रोगों में जल्दी – जल्दी उपचार करने की आवश्यकता होती है तो कुछ स्थितियों में धीरे – धीरे अतः रोग की गंभीरता, तीव्रता, रोगी की खपत की दर, रोगग्रस्त अंग की नाजुकता एवं प्रमुखता इत्यादि अनेक ऐसे कारक हैं, जिनको प्राण चिकित्सा द्वारा उपचार करते समय ध्यान में रखना चाहिये।

21.5 सारांश –

प्रिय विद्यार्थियों, उपरोक्त विवरण से आप समझ गये होंगे कि विभिन्न रोगों के उपचार में प्राण चिकित्सा का किस प्रकार सफलतापूर्वक प्रयोग किया जा सकता है। उपचार की सफलता हेतु निदान या जाँच ठीक ढंग से हो, यह अत्यन्त आवश्यक है, क्योंकि निदान ठीक प्रकार से होने पर ही उपचार की सही विधि का निर्धारण किया जा सकता है। प्राणचिकित्सा का प्रयोग करके हम विभिन्न रोगों को आसानी से नियंत्रित और दूर कर सकते हैं। किन्तु प्रत्येक चिकित्सा पद्धति के समान प्राण चिकित्सा की भी अपनी कुछ सीमायें हैं, जिनका उपचार के दौरान ध्यान रखा जाना चाहिये। कभी – कभी प्राण चिकित्सा के साथ – साथ रोगी की जीवनशैली, उसकी भावनात्मक स्थिति वातावरण इत्यादि में भी अपेक्षित परिवर्तन करने की आवश्यकता होती है। अतः इलाज के साथ – साथ इन बातों को भी ध्यान में रखकर हम चिकित्सा विधि को और उन्नत तथा प्रभावी बना सकते हैं।

21.6 शब्दावली –

- **निदान** – रोग की पहचान करना तथा उसके कारणों का पता लगाना।
- **प्रक्षेपित प्राणऊर्जा** – उपचारक या हीलर द्वारा रोगी को दी गई जीवनशक्ति
- **चक्र** – ऊर्जा केन्द्र । प्राणचिकित्सा में 11 बड़े या प्रमुख चक्र तथा अन्य छोटे चक्र माने गये हैं।

अभ्यासार्थ प्रश्न – (सत्य / असत्य)

1. आँखों से संबधित कोई रोग होने पर प्राण चिकित्सा द्वारा आँखों को सीधे उर्जित करना चाहिये। (सत्य / असत्य)
2. प्राणचिकित्सा में प्रक्षेपित प्राणऊर्जा को स्थिर किया जाता है। (सत्य / असत्य)
3. रोग का कारण प्राणऊर्जा का हानायन अथवा कमजोर होना होता है। (सत्य / असत्य)

4. कमजोर एवं वृद्ध रोगियों का हल्के तथा लंबे इलाज की आवश्यकता होती है।
(सत्य / असत्य)
5. बूढ़े रोगियों में प्राणशक्ति को ग्रहण करने की क्षमता ज्यादा होती है
(सत्य / असत्य)
6. शरीर के नाजुक अंगों का उपचार जल्दी – जल्दी करने की सलाह दी जाती है।
(सत्य / असत्य)

21.7 अभ्यास प्रश्नों के उत्तर –

1. असत्य
2. सत्य
3. सत्य
4. सत्य
5. असत्य
6. असत्य

21.8 सन्दर्भ ग्रन्थ सूची –

- प्राणशक्ति उपचार : प्राचीन विज्ञान और कला – मास्अर चो कोक् सुई

21.9 सहायक उपयोगी पाठ्य-सामग्री –

- व्यक्तित्व विकास हेतु उच्चस्तरीय साधनायें – पंडित श्री राम शर्मा आचार्य (1998), अखण्ड ज्योति संस्थान मथुरा।

21.10 निबंधात्मक प्रश्न –

प्रश्न 1– सिरदर्द, कानदर्द एवं दाँत दर्द के उपचार के लिये प्राण चिकित्सा की विधि का वर्णन कीजिये।

प्रश्न 2 – निम्न रोगों में प्राण चिकित्सा द्वारा उपचार की विधि का वर्णन कीजिए–

- क) कब्ज
- ख) डायरिया
- ग) पेट दर्द

प्रश्न 3 – अनिद्रा, थकान एवं सामान्य कमजोरी से छुटकारा पाने के लिये किस प्रकार प्राणचिकित्सा दी जा सकती है ? वर्णन कीजिए।

प्रश्न 4 – बुखार के इलाज हेतु प्राण चिकित्सा की विधि का वर्णन कीजिए।